



The sweetest Children!
Manmana Bava! Mathyaji Bava!
Daily Murli Sri Lankan Tamil
August 2024

சாராம்சம்: இனிய குழந்தைகளே, தூய்மையாகாமல் உங்களால் வீடு திரும்ப முடியாது. எனவே தந்தையை நினைவு செய்வதன் மூலம் ஆத்மா என்ற பற்றரியைச் சக்தியூட்டி, இயல்பாகவே தூய்மையானவர்கள் ஆகுங்கள்.

கேள்வி: உங்களை வீட்டுக்கு அழைத்துச் செல்வதற்கு முன்னர், தந்தை உங்களுக்கு எதனைக் கற்பிக்கின்றார்?

பதில்: குழந்தைகளே, வீடு திரும்புவதற்கு முன்னர், மரணித்து வாழுங்கள்! இதனாலேயே, பாபா சரீர உணர்வுக்கு அப்பால் செல்வதை, முன்கூட்டியே பயிற்சி செய்கின்றார், அதாவது, அவர் உங்களுக்கு மரணித்து வாழ்வதைக் கற்பிக்கின்றார். மேலே செல்வது என்றால் மரணிப்பதாகும். நீங்கள் இப்பொழுது 'வருவதும் போவதும்' என்பதைப் பற்றிய ஞானத்தைப் பெற்றிருக்கிறீர்கள். நீங்கள் உங்களுடைய பாகங்களை அந்தச் சரீரங்களினூடாக நடிப்பதற்கு மேலிருந்து வந்தீர்கள் என்பது ஆத்மாக்களாகிய உங்களுக்குத் தெரியும். ஆதியில் நீங்கள் அந்த இடத்தில் வசித்தவர்கள், நீங்கள் இப்பொழுது அங்கு திரும்பிச் செல்ல வேண்டும்.

ஓம் சாந்தி. உங்களை ஓர் ஆத்மாவாகக் கருதி, தந்தையை நினைவு செய்வதில் எவ்விதச் சிரமமும் இல்லை. நீங்கள் அதில் மூச்சுத்திணைக் கூடாது. இது இலகுவான நினைவு செய்தல் என்று அழைக்கப்படுகின்றது. அனைத்திற்கும் முதலில், நீங்கள் உங்களை ஓர் ஆத்மாவாகக் கருத வேண்டும். ஓர் ஆத்மாவே ஒரு சரீரத்தை எடுத்து, ஒரு பாகத்தை நடிக்கின்றார். சம்ஸ்காரங்கள் அனைத்தும் ஆத்மாவிலேயே உள்ளன. ஆத்மா சுதந்திரமானவர். தந்தை கூறுகின்றார்: உங்களை ஓர் ஆத்மாவாகக் கருதி, உங்களுடைய தந்தையாகிய என்னை நினைவு செய்யுங்கள். இந்த ஞானத்தை நீங்கள் இந்நேரத்தில் மாத்திரமே பெறுகிறீர்கள். நீங்கள் இதனை மீண்டும் பெற மாட்டீர்கள். நீங்கள் அமைதியாக இருப்பதை உலகம் அறியாது. இது இயற்கையான அமைதி என அழைக்கப்படுகின்றது. ஆத்மாக்களாகிய நாங்கள் சரீரங்களின் மூலம் எங்களுடைய பாகங்களை நடிப்பதற்காக மேலிருந்து வந்தோம். ஆத்மாக்களாகிய நாங்கள் ஆதியில் அந்த இடத்தில் வசித்தவர்கள். இந்த ஞானம் உங்களுடைய புத்தியில் உள்ளது. இதில் ஹத்தயோகம் போன்ற கேள்விக்கே இடமில்லை. இது மிகவும் இலகுவானது. ஆத்மாக்களாகிய நாங்கள் இப்பொழுது வீடு திரும்ப வேண்டுமாயினும், தூய்மையாகாமல் எங்களால் அங்கு செல்ல முடியாது. தூய்மையாகுவதற்கு நீங்கள் பரமாத்மாவாகிய தந்தையை நினைவுசெய்ய வேண்டும். அவரை நினைவு செய்வதால் உங்களுடைய பாவங்கள் அழிக்கப்படும். சிரமம் என்ற கேள்விக்கே இடமில்லை. நீங்கள் உலாவச் செல்லும்போது, தந்தையின் நினைவில் நிலைத்திருங்கள். இந்நேரத்தில் மாத்திரமே நினைவு செய்வதன் மூலம் நீங்கள் தூய்மையாக முடியும். அங்கு, அது தூய உலகமாகும். அங்கு, அந்தத் தூய உலகில், இந்த ஞானம் தேவைப்படாது. ஏனெனில், அங்கு பாவச்செயல்கள் எதுவும் செய்யப்படுவதில்லை. நினைவு செய்வதன் மூலம் பாவங்கள் இங்கேயே அழிக்கப்பட வேண்டும். நீங்கள் இங்கு செய்வதைப் போன்றே, அங்கும் அனைத்தையும் இயல்பாகச் செய்வீர்கள். அதன் பின்னர் சிறிது சிறிதாக நீங்கள்

கீழிறங்குகிறீர்கள். நீங்கள் இப் பயிற்சியை அங்கேயும் செய்ய வேண்டும் என்பதல்ல. இப்பொழுதே நீங்கள் இப் பயிற்சியைச் செய்ய வேண்டும். உங்களின் பற்றரிகள் இப்பொழுதே சக்தியூட்டப்பட (சார்ஜ்) வேண்டும், எவ்வாறாயினும், நாளடைவில் நிச்சயமாக அவற்றின் சக்தி இழக்கப்படும். ஒருமுறை மாத்திரமே, அதாவது, இந்தநேரத்திலேயே பற்றரிக்கு எவ்வாறு சக்தியூட்டுவது என்ற ஞானத்தை நீங்கள் பெறுகிறீர்கள். சதோபிரதானிலிருந்து தமோபிரதானாகுவதற்கு உங்களுக்கு எவ்வளவு காலம் எடுக்கின்றது! ஆரம்பத்திலிருந்து உங்களின் பற்றரிகள் தொடர்ந்தும் நேரத்திற்கு நேரம் சிறிது, சிறிதாகக் குறைவடைகின்றன. அசரீரியான உலகில் ஆத்மாக்களே இருக்கிறார்கள். அங்கு சரீரங்கள் இல்லை. அதனால் உங்களின் பற்றரி இயல்பாகவே சக்தியை இழத்தல் அல்லது குறைவடைதல் என்ற கேள்விக்கே இடமில்லை. மோட்டார் கார் இயங்க ஆரம்பிக்கும் போதே, பற்றரியும் சக்தியை இழக்க ஆரம்பிக்கின்றது. மோட்டார் காரை நிறுத்தி வைத்திருக்கும்போது, பற்றரி தொழிற்படுவதில்லை. மோட்டார் கார் போகும்போதே, பற்றரி தொழிற்பட ஆரம்பிக்கின்றது. மோட்டார் காரில் பற்றரி தொடர்ந்தும் சக்தியூட்டப்படுகிறது. ஆனால், உங்களுடைய பற்றரி இந்த நேரத்தில் மாத்திரம், ஒரு தடவை மாத்திரமே சக்தியூட்டப்படுகின்றது. பின்னர், நீங்கள் இந்த சரீரத்தினுடாகச் செயல்களைச் செய்ய ஆரம்பிக்கும் பொழுது, பற்றரிகளின் சக்தி சிறிது குறைவடைகின்றது. அனைத்திற்கும் முதலில், அவரே ஆத்மாக்களாகிய அனைவரும் நினைவு செய்யும் ஒரேயொரு பரமதந்தை என்பதை விளங்கப்படுத்துங்கள். 'ஓ கடவுளே! அவர் தந்தை. நாங்கள் குழந்தைகள்' என அவர்கள் கூறுகிறார்கள். உங்களின் பற்றரிகள் எவ்வாறு சக்தியூட்டப்படுகின்றன என்பது குழந்தைகளாகிய உங்களுக்கு இங்கே விளங்கப்படுத்தப்பட்டுள்ளது. நீங்கள் சுற்றுலாச் சென்றாலும் தந்தையை நினைவு செய்து, சதோபிரதான் ஆகலாம். உங்களால் எதனையும் புரிந்துகொள்ள முடியாவிட்டால், நீங்கள் வினவலாம். அது மிக இலகுவானது. எங்களுடைய பற்றரிகள் ஒவ்வொரு 5000 வருடங்களும் சக்தியை இழக்கின்றன. தந்தை வந்து, அனைவரின் பற்றரியையும் சக்தியூட்டுகின்றார். விநாசம் இடம்பெறும் பொழுதே அனைவரும் தந்தையை நினைவு செய்கிறார்கள். உதாரணத்திற்கு, வெள்ளம் வரும்பொழுது, பக்தர்கள் அனைவரும் கடவுளை நினைவு செய்வதற்கு முயற்சி செய்கிறார்கள். எவ்வாறாயினும், அந்த நேரத்தில், அவர்களால் கடவுளின் நினைவைக் கொண்டிருக்க முடியாது. நண்பர்கள், உறவினர்கள், செல்வம், சொத்து என்பவையே நினைவு செய்யப்படும். எவ்வாறாயினும் 'ஓ கடவுளே' என்று அவர்கள் கூறினாலும் அதை வெறுமனே கூற வேண்டும் என்பதற்காகவே கூறுகிறார்கள். கடவுள் தந்தை ஆவார், நாங்கள் அவருடைய குழந்தைகள். அவர்களுக்கு இதுபற்றி எதுவுமே தெரியாது. அவர்கள் சர்வவியாபி எனும் பிழையான ஞானத்தைப் பெற்றிருக்கிறார்கள். தந்தை வந்து, உங்களுக்கு சரியான ஞானத்தைக் கொடுக்கின்றார். பக்தி எனும் திணைக்களம் முற்றிலும் வேறுபட்டது. அவர்கள் பக்திமார்க்கத்தில் தடுமாறித் திரிய வேண்டும். பிரம்மாவின் இரவு, பிராமணர்களின் இரவாகும். பிரம்மாவின் பகல், பிராமணர்களின் பகலாகும். 'சூத்திரர்களின் பகல், சூத்திரர்களின் இரவு' என்று கூறப்படுவதில்லை. தந்தை இங்கமர்ந்திருந்து இந்த இரகசியங்களை விளங்கப்படுத்துகின்றார். இது எல்லையற்ற இரவும், பகலும் ஆகும். இரவு இப்பொழுது முடிவடையப் போகின்றது, நீங்கள் பகலிற்குள் செல்லப் போகின்றீர்கள். இந்த வார்த்தைகள் சமய நூல்களில் குறிப்பிடப்பட்டுள்ளது.

அவர்கள் பிரம்மாவின் பகலைப் பற்றியும், பிரம்மாவின் இரவைப் பற்றியும் பேசுகின்றார்கள். ஆயினும், அவர்களுக்கு எதுவுமே தெரியாது. உங்களுடைய புத்தி இப்பொழுது எல்லையற்றதினுள் சென்றுவிட்டது. உண்மையில் தேவர்களைப் பற்றி நீங்கள் கூற முடியும்: விஷ்ணுவின் பகலும், விஷ்ணுவின் இரவும். ஏனென்றால் பிரம்மாவுக்கும் விஷ்ணுவுக்கும் இடையிலான உறவுமுறை உங்களுக்கு விளங்கப்படுத்தப்பட்டுள்ளது. திரிமூர்த்தியின் தொழில் என்ன என்பதை வேறு எவராலும் புரிந்துகொள்ள முடியாது. அவர்கள் கடவுளை ஒரு மீனாகவும், ஒரு முதலையாகவும், பிறப்பு இறப்புச் சக்கரத்துக்குள்ளும் காட்டியுள்ளார்கள். ராதை கிருஷ்ணர் போன்றோரும் மனிதர்களே, ஆயினும், அவர்கள் தெய்வீகக் குணங்களைக் கொண்டிருக்கிறார்கள். நீங்கள் இப்பொழுது அவர்களைப் போல ஆகவேண்டும். நீங்கள் உங்களுடைய அடுத்த பிறவியில் தேவர்கள் ஆகுவீர்கள். 84 பிறவிகளுக்கான கணக்கும் இருக்கிறது. ஆனால் இப்பொழுது அது முடிவடைந்துவிட்டது. அது மீண்டும் இடம்பெறும். இப்பொழுது நீங்கள் இந்தக் கற்பித்தல்களைப் பெறுகின்றீர்கள். தந்தை கூறுகின்றார்: இனிய குழந்தைகளே, நீங்கள் ஆத்மாக்கள் என்பதில் நம்பிக்கை கொண்டிருங்கள். தாங்கள் நடிகர்கள் என அவர்கள் கூறுகிறார்களாயினும், ஆத்மாக்கள் எவ்வாறு மேலிருந்து கீழே வருகிறார்கள் என்பதை அவர்கள் புரிந்துகொள்வதில்லை. அவர்கள் தங்களைச் சரீரதாரிகளாகக் கருதுகிறார்கள். ஆத்மாக்களாகிய நாங்கள் மேலிருந்து வருகிறோம் ஆயினும், நாங்கள் எப்பொழுது மீண்டும் திரும்பிச் செல்வோம்? மேலே செல்வது என்றால் உங்கள் சரீரத்தை நீக்கி, மரணிப்பது என்பதாகும். மரணிப்பதற்கு யார் விரும்புகிறார்கள்? தந்தை கூறுகின்றார்: தொடர்ந்தும் உங்கள் சரீரத்தை மறந்துவிடுங்கள். எவ்வாறு மரணித்து வாழ்வது என்பதை அவர் உங்களுக்குக் கற்பிக்கின்றார். வேறு எவராலும் உங்களுக்கு இதனைக் கற்பிக்க முடியாது. நீங்கள் உங்களுடைய வீட்டிற்குச் செல்வதற்காகவே இங்கு வந்துள்ளீர்கள். எவ்வாறு வீடு திரும்புவது என்பதைப் பற்றிய ஞானத்தை, நீங்கள் இப்பொழுதே பெறுகின்றீர்கள். மரண பூமியில் இதுவே உங்களுடைய இறுதிப் பிறவியாகும். சத்தியயுகம் அமரத்துவ பூமி என அழைக்கப்படுகின்றது. விரைவாக வீடு திரும்ப வேண்டும் என்பது இப்பொழுது குழந்தைகளாகிய உங்கள் புத்தியில் உள்ளது. அனைத்திற்கும் முதலில், நீங்கள் முக்திதாமமாகிய உங்கள் வீட்டிற்குத் திரும்ப வேண்டும். நீங்கள் இங்கேயே சரீரமாகிய ஆடையை நீக்கிவிட வேண்டும், பின்னர் ஆத்மா திரும்பிச் செல்வார். எல்லைக்குட்பட்ட நாடகம் முடிவடையும் போது, நடிகர்கள் தங்கள் ஆடைகளை கழற்றி அங்கேயே வைத்து விட்டு, வீட்டில் அணியும் ஆடைகளை அணிந்து கொண்டே வீடு திரும்புகிறார்கள். அவ்வாறே இப்பொழுது நீங்களும் ஆடைகளை நீக்கி வீட்டிற்குத் திரும்பிச் செல்ல வேண்டும். சத்தியயுகத்தில் மிகக் குறைவான தேவர்களே உள்ளார்கள். இங்கோ, எண்ணற்ற மனிதர்கள் உள்ளார்கள். அங்கே, ஆதிசனாதன தேவி தேவதா தர்மமே உள்ளது. இப்பொழுது அவர்கள் தங்களை இந்துக்கள் என அழைக்கிறார்கள். அவர்கள் தங்களின் மேன்மையான தர்மத்தையும், செயல்களையும் மறந்துவிட்டார்கள். இதனாலேயே அவர்கள் சந்தோஷமற்றவர்கள் ஆகிவிட்டார்கள். சத்தியயுகத்தில், உங்களுடைய தர்மமும், செயல்களும் மேன்மையானவை. இப்பொழுது, கலியுகத்தில், உங்களுடைய தர்மம் சீரழிந்துவிட்டது. நீங்கள் எவ்வாறு விழந்தீர்கள் என்பது உங்களுடைய புத்தியில் தோன்றுகின்றதா? நீங்கள் இப்பொழுது எல்லையற்ற தந்தையின் அறிமுகத்தைக் கொடுக்கிறீர்கள். எல்லையற்ற தந்தை வந்து,

சுவர்க்கமாகிய புதிய உலகை உருவாக்குகின்றார். அவர் கூறுகிறார்: மன்மனாபவ! இவ்வார்த்தைகள் கீதையிலிருந்தே வந்தன. இலகு இராஜயோகம் என்ற ஞானத்திற்கு கீதை எனும் பெயர் கொடுக்கப்பட்டிருக்கின்றது. இது உங்களுடைய பாடசாலை. குழந்தைகள் இங்கு வந்து கல்வி கற்கும் பொழுது 'இது எங்களுடைய பாபாவின் பாடசாலை' என்று அவர்கள் கூறுகிறார்கள். உதாரணமாக, ஒரு அதிபரின் குழந்தை கூறுகிறார்: நான் என்னுடைய தந்தையின் கல்லூரியில் கல்வி கற்கின்றேன். அவருடைய தாயும் அதிபராக இருப்பாராயின், அவர் கூறுவார்: என்னுடைய தாய் தந்தை இருவருமே அதிபர்கள். அவர்கள் இருவரும் கற்பிக்கிறார்கள். இது என்னுடைய தாய் தந்தையினுடைய கல்லூரி. நீங்கள் கூறுவீர்கள்: இது எங்களுடைய மம்மா, பாபாவினுடைய பாடசாலை. அவர்கள் இருவரும் கற்பிக்கிறார்கள். அவர்கள் இருவரும் இந்த ஆன்மீகக் கல்லூரியை அல்லது பல்கலைக்கழகத்தைத் திறந்திருக்கிறார்கள். அவர்கள் இருவரும் ஒரே நேரத்தில் கற்பிக்கிறார்கள். பிரம்மா உங்களைத் தத்தெடுத்திருக்கிறார். இவை ஞானத்தில் மிக ஆழமான விடயங்கள். தந்தை உங்களுக்கு புதிதாக எதனையும் விளங்கப்படுத்தவில்லை. அவர் சென்ற கல்பத்திலும் உங்களுக்கு இந்த விளக்கத்தைக் கொடுத்திருக்கிறார். ஆம், அதிகளவு ஞானம் உள்ளதுடன், அது நாளுக்கு நாள் தொடர்ந்தும் ஆழமாகுகின்றது. நீங்கள் எவ்வாறு ஆத்மாவின் விளக்கத்தைப் பெறுகிறீர்கள் என்று பாருங்கள். ஒரு சின்னஞ் சிறிய ஆத்மா தன்னுள் 84 பிறவிகளுக்கான பாகத்தைப் பதிவு செய்து வைத்துள்ளார். அது ஒருபோதும் அழிக்கப்படுவதில்லை. ஆத்மா அழிவற்றவர், எனவே அவருள் இருக்கும் பாகமும் அழிவற்றது. ஆத்மா செவிகளினூடாகச் செவிமடுக்கின்றார். ஒரு சரீரம் இருக்கும் பொழுது, ஒரு பாகமும் இருக்கும். ஆத்மா சரீரத்திலிருந்து பிரிந்து சென்றதும், எந்த விளைவும் இருக்க மாட்டாது. தந்தை இப்பொழுது கூறுகிறார்: குழந்தைகளே, நீங்கள் இப்பொழுது வீடு திரும்ப வேண்டும். இந்த அதி மங்களகரமான சங்கமயுகம் வரும்பொழுது நீங்கள் வீடு திரும்ப வேண்டும். தூய்மையே பிரதானமானது, அதுவே இப்பொழுது தேவைப்படுகின்றது. தூய ஆத்மாக்கள் மாத்திரமே அமைதி தாமத்தில் வசிக்கிறார்கள். அமைதி தாமம், சந்தோஷ தாமம் எனும் இரண்டும் தூய தாமங்கள். அங்கு சரீரங்கள் இல்லை. ஆத்மாக்கள் தூய்மையானவர்கள். அங்கு பற்றரியின் சக்தி இழக்கப்படுவதில்லை. நீங்கள் இங்கு ஒரு சரீரத்தை எடுத்ததும், மோட்டார் வேலை செய்யத் தொடங்குகிறது. மோட்டார் கார் இயங்காத போது, பெற்றோல் குறைவடைவதில்லை. ஆத்மாக்களாகிய உங்களுடைய ஒளி இப்பொழுது மிகவும் மங்கலாகிவிட்டது. அது முற்றிலும் அணைந்துவிடவில்லை. ஒருவர் மரணிக்கும் போது, அவர்கள் சிட்டி விளக்கை ஏற்றி, அது அணைந்து விடாமல் மிகக் கவனமாகப் பார்க்கிறார்கள். ஆத்மாவின் ஒளி ஒருபோதும் முற்றாக அணைவதில்லை. அது அழிவற்றது. தந்தை இங்கமர்ந்திருந்து இவை அனைத்தையும் விளங்கப்படுத்துகின்றார். நீங்கள் மிக இனிமையான குழந்தைகள் என்பதும், நீங்கள் காமச் சிதையில் அமர்வதனால் எரிந்து விட்டீர்கள் என்பதும் பாபாவுக்குத் தெரியும். நான் உங்களை மீண்டும் விழித்தெழச் செய்கின்றேன். நீங்கள் முற்றிலும் தமோபிரதானான சடலங்கள் ஆகிவிட்டீர்கள். உங்களுக்குத் தந்தையையே தெரியாமல் போய்விட்டது. மனிதர்களால் எந்தப் பயனுமில்லை. மனிதர்களின் சாம்பலில் எந்தப் பயனும் இல்லை. முக்கியஸ்தர்களின் சாம்பல் பயனுடையது என்றும் ஏழைகளின் சாம்பல் பயனற்றது என்றும் அல்ல. அனைத்தும் ஒன்றாகக் கலக்கின்றன:

சாம்பல் சாம்பலுடனும், தூசி தூசியுடனும் கலக்கின்றது, அது யாராக இருந்தாலும் பரவாயில்லை. சிலர் தகனம் செய்கின்றார்கள், ஏனையவர்கள் புதைக்கின்றார்கள். பார்சி இனத்தவர் பிரேதங்களை கிணற்றுக்கு மேலே ஒரு கோபுரத்தில் வைக்கிறார்கள். பின்னர் பறவைகள் வந்து சதையை உண்கின்றன. பின்னர் எலும்புகள் கிணற்றுக்குள் விழுந்துவிடும். அது ஓரளவு பயன்படுகிறது. உலகில் அனேகமான மக்கள் இறக்கிறார்கள். நீங்கள் இப்பொழுது இயல்பாகவே உங்கள் சரீரத்தை நீக்க வேண்டும். நீங்கள் உங்கள் சரீரத்தை நீக்கி வீடு திரும்புவதற்காகவே இங்கு வந்துள்ளீர்கள், அதாவது, நீங்கள் இறப்பதற்காகவே இங்கு வந்துள்ளீர்கள். நீங்கள் ஜீவன்முக்திதாமதிற்குச் செல்வதால், நீங்கள் சந்தோஷமாகச் செல்கின்றீர்கள். நீங்கள் ஒவ்வொருவரும் என்ன பாகத்தை நடிக்கின்றீர்களோ, அதே பாகத்தை நீங்கள் இறுதிவரை நடிப்பீர்கள். தந்தை உங்களை முயற்சி செய்வதற்குத் தொடர்ந்தும் தூண்டுவார், பற்றற்ற பார்வையாளரைப் போன்று தொடர்ந்தும் பார்த்துக்கொண்டு இருப்பார். இது புரிந்துகொள்ள வேண்டிய விடயமாகும். இதில் பயப்படுவது என்ற கேள்வியே இல்லை. நாங்கள் சுவர்க்கத்திற்குச் செல்வதற்காக எங்கள் சரீரங்களை நீக்குவதற்கு முயற்சி செய்கின்றோம். நீங்கள் தந்தையை மாத்திரம் சதா நினைவு செய்ய வேண்டும். உங்களுடைய இறுதி எண்ணங்கள் உங்களுடைய இலக்குக்கு உங்களை அழைத்துச் செல்லும். இதற்கு முயற்சி தேவைப்படுகின்றது. ஒவ்வொரு கல்வியிலும் முயற்சி தேவைப்படுகின்றது. கடவுள் உங்களுக்குக் கற்பிப்பதற்காக வந்துள்ளார், எனவே நிச்சயமாக இந்தக் கல்வி மிகச் சிறந்ததாக இருக்க வேண்டும். இங்கே தெய்வீகக் குணங்கள் தேவைப்படுகின்றன. நீங்கள் இலக்ஷ்மி நாராயணன் போன்று ஆக வேண்டும். அவர்கள் சத்தியயுகத்திலேயே வாழ்ந்தார்கள். நீங்கள் மீண்டும் ஒருமுறை சத்தியயுக தேவர்களாக மாறுவதற்காக இங்கு வந்துள்ளீர்கள். இலக்கும் குறிக்கோளும் மிக இலகுவானது! திரிமூர்த்தியும் மிகத் தெளிவாக உள்ளது. உங்களிடம் பிரம்மா, விஷ்ணு, சங்கரரின் படம் இல்லாவிட்டால், எப்படி உங்களால் விளங்கப்படுத்த முடியும்? பிரம்மா விஷ்ணுவாகின்றார், விஷ்ணு பிரம்மாவாகின்றார். அவர்கள் 8 கரங்களை உடைய பிரம்மாவையும், 100 கரங்களை உடைய பிரம்மாவையும் காட்டியுள்ளார்கள். ஏனெனில் பிரம்மாவுக்குப் பல குழந்தைகள் உள்ளார்கள். அதனால், அவர்கள் அப் படங்களை உருவாக்கி இருக்கிறார்கள். எவ்வாறாயினும், மனிதர்கள் பல கரங்களைக் கொண்டிருப்பார்கள் என்பதல்ல. பத்துத் தலை இராவணனும் ஓர் அடையாளமாகும். அவ்வாறான மனிதர் எவரும் இல்லை. தந்தை இங்கிருந்து இதனை விளங்கப்படுத்துகிறார். மக்களுக்கு எதுவும் தெரியாது. இதுவும் நாடகமே. இது எப்பொழுது தொடங்கியது என்பது எவருக்கும் தெரியாது. தொன்றுதொட்டே அது இருப்பதாக அவர்கள் கூறுகிறார்கள். ஆ! ஆனால் அது எப்பொழுது? தந்தை இனிமையிலும் இனிமையான குழந்தைகளாகிய உங்களுக்குக் கற்பிக்கின்றார். அவர் ஆசிரியரும் குருவும் ஆவார். எனவே, குழந்தைகளாகிய நீங்கள் பெருமளவு சந்தோஷத்தைக் கொண்டிருக்க வேண்டும். யாருடைய வழிகாட்டல்களினால் இந்த அருங்காட்சியகங்கள் போன்றவை திறக்கப்பட்டுள்ளன? இங்கு, தாய், தந்தை குழந்தைகள் இருக்கிறார்கள். பல குழந்தைகள் உள்ளார்கள். வழிகாட்டல்களுக்கேற்பவே நிலையங்கள் தொடர்ந்தும் திறக்கப்படுகின்றன. மக்கள் கூறுகிறார்கள்: கடவுள் ஓர் இரத்தத்தின் ஊடாகப் பேசுகிறார் என நீங்கள் கூறுகிறீர்கள், எனவே எங்களுக்கு ஒரு காட்சியைக் கொடுங்கள்! ஆ! ஆனால் நீங்கள் ஓர் ஆத்மாவின்

காட்சியைப் பெற்றிருக்கிறீர்களா? உங்களால் எப்படி அத்தகைய ஒரு சின்னஞ் சிறிய புள்ளியின் காட்சியைப் பெற முடியும்? அதற்கு அவசியம் இல்லை. இது ஆத்மாவை அறிந்து கொள்கின்ற விடயமாகும். ஆத்மா நெற்றியின் நடுவில் வசிக்கின்றார், ஒரு பெரிய சரீரத்தின் தொழிற்பாடு அதன் அடிப்படையிலேயே இடம்பெறுகிறது. உங்களிடம் இப்பொழுது ஒளிக்கிரீடமோ அல்லது இரத்தினங்கள் பதிக்கப்பட்ட கிரீடமோ இல்லை. நீங்கள் இரண்டு கிரீடங்களையும் பெறுவதற்கு மீண்டும் ஒருமுறை முயற்சி செய்கிறீர்கள். நீங்கள் ஒவ்வொரு கல்பத்திலும் தந்தையிடமிருந்து ஆஸ்தியைப் பெறுகிறீர்கள். பாபா உங்களிடம் கேட்கிறார்: நாங்கள் முன்னர் சந்தித்துள்ளோமா? நீங்கள் கூறுகிறீர்கள்: ஆம், பாபா. நாங்கள் ஒவ்வொரு கல்பத்திலும் சந்திக்கின்றோம். ஏன்? இலக்ஷ்மி நாராயணன் போன்று ஆகுவதற்கு. அனைவரும் ஒரே விடயத்தையே கூறுவார்கள். தந்தை கூறுகின்றார்: நல்லது, நீங்கள் மங்களகரமான விடயங்களைக் கூறுவதினால் இப்பொழுது முயற்சி செய்யுங்கள்! அனைவரும் சாதாரண மனிதனிலிருந்து நாராயணன் ஆக மாட்டார்கள். பிரஜைகளும் தேவைப்படுகிறார்கள். சத்திய நாராயணனின் கதையும் உள்ளது. அம்மக்கள் அந்தக் கதையை கூறுகின்றார்களாயினும், அவர்களுடைய புத்தியில் எதுவும் புகுவதில்லை. அது அசரீரியான உலகமாகிய அமைதிதாமம் என்பதைக் குழந்தைகளாகிய நீங்கள் புரிந்துகொள்கிறீர்கள். அங்கிருந்து நீங்கள் சந்தோஷ தாமத்திற்குச் செல்வீர்கள். தந்தை ஒருவரே உங்களைச் சந்தோஷதாமத்திற்கு அழைத்துச் செல்கிறார். எவருக்கேனும் விளங்கப்படுத்தி, அவருக்குக் கூறுங்கள்: நாங்கள் இப்பொழுது வீடு திரும்ப உள்ளோம். சரீரமற்ற தந்தை மாத்திரமே ஆத்மாக்களாகிய அனைவரையும் வீட்டுக்கு அழைத்துச் செல்வார். தந்தை இப்பொழுது வந்திருக்கிறாராயினும், அவர்களுக்கு அவரைத் தெரியாது. தந்தை கூறுகின்றார்: நான் யாருடைய சரீரத்தில் பிரவேசித்துள்ளேன் என்பதும் அவர்களுக்குத் தெரியாது. இரதமும் இருக்கிறார். ஒவ்வோர் ஆத்மாவும் ஓர் இரதத்தினுள் பிரவேசிக்கின்றார். அனைவரின் ஆத்மாவும் நெற்றியின் மத்தியிலேயே வசிக்கின்றார். தந்தை வந்து இந்த நெற்றியின் மத்தியில் அமர்கின்றார். அவர் மிக இலகுவாக விளங்கப்படுத்துகிறார். தந்தை ஒருவரே தூய்மையாக்குபவர். தந்தையின் குழந்தைகளாகிய அனைவரும் சமமானவர்களே. ஒவ்வொருவரும் தனக்கென தனியான பாகத்தைக் கொண்டிருக்கிறார். அதில் வேறு எவரும் தலையிட முடியாது. அச்சா.

இனிமையிலும் இனிமையான, அன்புக்குரிய எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு தாயாகவும் தந்தையாகவும் இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை, ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சரீரமாகிய ஆடையிலிருந்து பற்றை அகற்றி, மரணித்து வாழுங்கள்! அதாவது, நீங்கள் உங்களுடைய கடந்தகாலக் கர்மக் கணக்குகள் அனைத்தையும் தீர்க்க வேண்டும்!
2. இரட்டைக் கிரீடம் உடையவர்கள் ஆகுவதற்கு, நீங்கள் கற்பதற்கு முயற்சி செய்யுங்கள். அத்துடன் தெய்வீகக் குணங்களையும் கிரகியுங்கள். உங்கள் இலக்குக்கும், மங்களகரமான வார்த்தைகளுக்கும் ஏற்ப, முயற்சியைச் செய்யுங்கள்.

ஆசீர்வாதம்: உங்களை இகழ்பவர்களையும் ஈடேற்றுகின்றவராகவும் எவருக்கும் தீங்கு விளைவிக்கும் எண்ணங்களை முடிப்பவராகவும் இருக்கும் ஒரு ஞானி ஆத்மா ஆகுவீர்களாக.

யாராவது உங்களை இகழ்ந்தாலும், ஒவ்வொரு நாளும் உங்களுக்குத் தீங்கு விளைவித்தாலும் அல்லது அவமதித்தாலும், உங்களின் மனதில் அவருக்காக எந்தவிதமான வெறுப்பு உணர்வுகளும் இருக்கக்கூடாது. உங்களை இகழ்பவர்களையும் ஈடேற்றுவது, ஞானி ஆத்மாக்களின் பணியாகும். குழந்தைகளான நீங்கள் 63 பிறவிகளாகத் தந்தையை அவமதித்தீர்கள். அப்படியிருந்தும், தந்தை உங்களை நன்மை செய்யும் பார்வையுடனேயே பார்த்தார். எனவே, தந்தையைப் பின்பற்றுங்கள். ஞானி ஆத்மாவாக இருத்தல் என்றால், எல்லோருக்காகவும் நன்மை செய்யும் உணர்வுகளைக் கொண்டிருப்பதாகும். எவருக்கும் தீங்கு செய்யும் எண்ணம் சிறிதளவையேனும் கொண்டிராதீர்கள்.

சுலோகம்: உங்களை 'மன்மனாபவ' என்ற ஸ்திதியில் ஸ்திரப்படுத்துங்கள். மற்றவர்களின் மனங்களின் நோக்கங்களைப் புரிந்து கொள்வீர்கள்.

---ஓம் சாந்தி---

சாராம்சம்: இனிய குழந்தைகளே, உங்கள் ஆதி சம்ஸ்காரம் தூய்மை ஆகும். நீங்கள் இராவணனின் சகவாசத்திற்குள் சென்றதனால் தூய்மையற்றவர்கள் ஆகினீர்கள். இப்பொழுது நீங்கள் தூய்மையாகி, தூய உலகின் அதிபதிகளாக வேண்டும்.

கேள்வி: அமைதியின்மைக்கான காரணம் என்ன? அதற்கான தீர்வு என்ன?

பதில்: தூய்மையின்மையே அமைதியின்மைக்கான காரணம். நீங்கள் தூய்மையாகி, உலகையும் தூய்மையாக்குவீர்கள் என்றும், உங்கள் கண்களைக் குற்றமற்றவையாக, அதாவது, அவை குற்றப் பார்வையைக் கொண்டிருந்து என்றும் தந்தையாகிய கடவுளுக்கு இப்பொழுது சத்தியம் செய்யுங்கள். அப்பொழுதே அமைதியின்மை அகற்றப்பட முடியும். குழந்தைகளான நீங்கள் அமைதியை நிலைநாட்டுவதற்கான கருவிகள் ஆகியுள்ளதால், ஒருபொழுதும் அமைதியின்மையைப் பரப்ப முடியாது. நீங்கள் அமைதியாகவும், மாயையின் அடிமைகளாகாமலும் இருக்க வேண்டும்.

ஓம் சாந்தி. 'கீதையின் கடவுளே கீதையைக் கூறினார்' எனத் தந்தை இங்கமர்ந்திருந்து, குழந்தைகளாகிய உங்களுக்கு விளங்கப்படுத்துகிறார். அவர் அதனை ஒருமுறை கூறிவிட்டு, பின்னர் செல்கிறார். நீங்கள் இப்பொழுது கீதையின் கடவுளிடமிருந்து அதே கீதை ஞானத்தைச் செவிமடுப்பதுடன், இராஜயோகத்தையும் கற்கிறீர்கள். அவர்கள் எழுதப்பட்டுள்ள கீதையை வாசித்து, அதனை மனதில் பதித்த பின்னர் அதனைத் தொடர்ச்சியாக மக்களுக்குக் கூறுகிறார்கள். பின்னர் அவர்கள் தங்கள் சரீரங்களைத் துறந்து, வேறு பிறவிகளை எடுத்து, குழந்தைகளாகுகிறார்கள், அதன்பின்னர் அவர்களால் அதனைக் கூற முடியாதிருக்கும். நீங்கள் உங்களுடைய இராச்சியத்தைப் பெறும்வரை, தந்தை உங்களுக்குத் தொடர்ந்தும் கீதையைக் கூறுவார். உலகிலுள்ள ஆசிரியர்களும் உங்களுக்குத் தொடர்ந்தும் பாடம் கற்பிக்கிறார்கள். கல்வி முடியும்வரை அவர் தொடர்ந்தும் உங்களுக்குக் கற்பிப்பார். உங்கள் கல்வி முடிவடைந்ததும், நீங்கள் சென்று எல்லைக்குட்பட்ட வருமானத்தைச் சம்பாதிக்கத் தொடங்குகிறீர்கள். நீங்கள் ஆசிரியரிடம் கற்று, பணம் சம்பாதிக்கிறீர்கள், முதியவர்களாகியதும் உங்கள் சரீரத்தைத் துறந்து, வேறொன்றை எடுக்கிறீர்கள். அவர்கள் கீதையைக் கூறுகிறார்களாயினும், அதன் மூலம் என்ன நன்மை கிடைக்கின்றது? எவருக்கும் தெரியாது. அவர்கள் கீதையைக் கூறினாலும், அடுத்த பிறவியில் அவர்கள் குழந்தைகளாகியதும் அவர்களால் கீதையைக் கூறமுடியாது. அவர்கள் வளர்ந்து பெரியவர்களாகிக் கீதையில் புலமை வாய்ந்தவர்களாகியதும் மீண்டும் அவர்களால் கீதையைக் கூற முடியும். இங்கு, தந்தை அமைதி தாமத்திலிருந்து ஒரேயொரு முறை வந்து, உங்களுக்குக் கற்பித்து விட்டுப் பின்னர் திரும்பிச் செல்கிறார். தந்தை கூறுகின்றார்: நான் உங்களுக்கு இராஜயோகம் கற்பித்து விட்டு, என்னுடைய வீட்டிற்கு திரும்பிச் சென்று விடுகிறேன். நான் யாருக்குக் கற்பித்தேனோ, அவர்கள் பின்னர் சென்று, தங்களுடைய வெகுமதியை அனுபவம் செய்கிறார்கள். அவர்கள் தங்களுடைய வருமானத்தைச் சம்பாதிக்கிறார்கள். அவர்கள் தங்கள் முயற்சிகளுக்கேற்ப அனைத்தையும் வரிசைக்கிரமமாகக் கிரகித்து, திரும்பிச் செல்கிறார்கள். எங்கு? புதிய உலகிற்கு. இந்தக் கல்வி புதிய

உலகிற்கானது. பழைய உலகம் முடிவடைந்து, புதிய உலகம் ஸ்தாபிக்கப்படுகின்றது என்பது மக்களுக்குத் தெரியாது. புதிய உலகிற்காக நீங்கள் இராஜயோகம் கற்கிறீர்கள் என்பது உங்களுக்குத் தெரியும். பின்னர், இந்தப் பழைய உலகமோ அல்லது இந்தப் பழைய சரீரங்களோ இருக்காது. ஆத்மாக்கள் அழிவற்றவர்கள். ஆத்மாக்கள் தூய்மையாகி, பின்னர் தூய உலகிற்குச் செல்கிறார்கள். தேவர்களின் இராச்சியமாக இருந்த புதிய உலகமே சுவர்க்கம் என அழைக்கப்பட்டது. கடவுள் மட்டுமே அந்தப் புதிய உலகைப் படைக்கின்றார். அவர் ஒரேயொரு தர்மத்தின் ஸ்தாபனையை மேற்கொள்கிறார். அவர் அதை எந்தத் தேவர்கள் மூலமும் செய்வதில்லை. தேவர்கள் இங்கு இருப்பதில்லை. எனவே, பின்னர் தேவராகப் போகின்ற ஒரு மனிதரின் மூலமே நிச்சயமாக அவர் இந்த ஞானத்தைக் கொடுப்பார். அந்தத் தேவர்கள் தொடர்ச்சியாக மறுபிறப்பு எடுத்த பின்னர், இப்பொழுது பிராமணர்கள் ஆகியுள்ளனர். குழந்தைகளாகிய உங்களுக்கு மட்டுமே இந்த இரகசியம் தெரியும். கடவுள் அசரீரியானவர். அவர் புதிய உலகைப் படைக்கின்றார். இப்பொழுது இது இராவண இராச்சியமாகும். அவர்கள் கலியுகத்தைச் சேர்ந்த தூய்மையற்றவர்களா அல்லது சத்திய யுகத்தைச் சேர்ந்த தூய்மையானவர்களா என நீங்கள் அவர்களிடம் வினவுகிறீர்கள். ஆனால் அவர்கள் அதைப் புரிந்துகொள்வதில்லை. தந்தை குழந்தைகளான உங்களுக்கு இப்பொழுது கூறுகின்றார்: நான் 5000 வருடங்களுக்கு முன்னரும் உங்களுக்கு விளங்கப்படுத்தினேன். நான் குழந்தைகளாகிய உங்களை அரைக் கல்பத்திற்குச் சந்தோஷமானவர்கள் ஆக்குவதற்கு வருகிறேன். பின்னர் இராவணன் வந்து, உங்களைச் சந்தோஷமற்றவர்கள் ஆக்குகிறான். இது சந்தோஷம், துன்பம் பற்றிய நாடகமாகும். ஒவ்வொரு சக்கரத்தினதும் கால எல்லை 5000 வருடங்களாகும். எனவே அது இரண்டு பாதிகளாகப் பிரிக்கப்பட வேண்டும். இராவண இராச்சியத்தில், அனைவரும் சரீர உணர்வுடையவர்களாகவும், விகாரமுடையவர்களாகவும் இருக்கிறார்கள். இப்பொழுது நீங்கள் இவ்விடயங்களைப் புரிந்துகொண்டாலும், முன்னர் நீங்கள் புரிந்துகொள்ளவில்லை. இதனை ஒவ்வொரு கல்பத்திலும் புரிந்துகொண்டவர்கள் மட்டுமே இப்பொழுது இதனைப் புரிந்துகொள்கிறார்கள். தேவர்கள் ஆகாதவர்கள் இங்கு வரவும் மாட்டார்கள். நீங்கள் தேவ தர்மத்தின் மரக்கன்றை நாட்டுகிறீர்கள். அவர்கள் அசுரத்தனம் மிக்கவர்களாகவும், தமோபிரதானாகவும் ஆகும்பொழுது, தேவ விருட்சத்துக்குரியவர்கள் என அவர்களை அழைக்க முடியாது. விருட்சம் புதியதாக இருந்தபொழுது, அது சதோபிரதானாக இருந்தது. நாங்கள் அதன் இலைகளாகிய தேவர்களாக இருந்தோம், பின்னர் நாங்கள் ரஜோ, தமோ ஸ்திதிகளினூடாகச் சென்றோம். இப்பொழுது நாங்கள் பழைய, தூய்மையற்ற சூத்திரர்கள் ஆகிவிட்டோம். பழைய உலகில் பழையவர்களே இருப்பார்கள். பழையவர்கள் மீண்டும் ஒருமுறை புதியவர்களாக்கப்பட வேண்டும். தேவ தர்மம் இப்பொழுது மறைந்து விட்டது. தந்தையும் கூறுகின்றார்: தர்மத்திற்கு அவதூறு ஏற்படும்பொழுது... எந்தத் தர்மம் அவதூறு செய்யப்படுகின்றது? நிச்சயமாக நான் ஸ்தாபித்த ஆதி சனாதன தேவிதேவதா தர்மமே அவதூறு செய்யப்பட்டதாகக் கூறப்படும். அந்தத் தர்மம் இப்பொழுது மறைந்து விட்டது. அதற்குப் பதிலாக, இப்பொழுது அதர்மமே இருக்கின்றது. எனவே, தர்மத்திற்குப் பதிலாக அதர்மம் பரவுகின்றபொழுது, தந்தை வருகின்றார். தர்மம் விரிவடைந்தது எனக் கூறப்பட மாட்டாது. உண்மையில் அந்தத் தர்மம் மறைந்து விட்டது, அதர்மத்தின் விரிவாக்கம்

காணப்படுகிறது. சமயங்கள் அனைத்தினதும் விரிவாக்கம் இருக்கின்றது. ஒரு கிறிஸ்துவிலிருந்து, கிறிஸ்தவ சமயத்தின் பெரும் விரிவாக்கம் உள்ளது. எவ்வாறாயினும், தேவ தர்மம் மறைந்து விட்டது. தூய்மையற்றவர்கள் ஆகுவதால் அவர்கள் தங்களுையே அவதூறு செய்கிறார்கள். ஒரேயொரு தர்மமே பின்னர் அதர்மமாகின்றது. ஏனைய அனைத்தும் நன்றாகச் செயற்படுகின்றன. தொடர்ந்தும் அனைவரும் தங்களுடைய சொந்தச் சமயத்தில் சதா உறுதியாக இருக்கிறார்கள். விகாரமற்றதாக இருந்த ஆதி சனாதன தேவிதேவதா தர்மம் இப்பொழுது விகாரமுடையதாகி விட்டது. நான் தூய் உலகை ஸ்தாபிக்கின்றேன், பின்னர் அது தூய்மையற்றதாகவும், சூத்திர நிலையையும் அடைகின்றது, அதாவது, அந்தத் தர்மத்திற்கு அவதூறு ஏற்படுகின்றது. மக்கள் தூய்மையற்றவர்களாகும்பொழுது, தங்களுையே அவதூறு செய்கிறார்கள். விகாரத்தினுள் செல்வதனால், அவர்கள் தூய்மையற்றவர்களாகி, தங்களைத் தேவர்கள் என அழைக்க முடியாதவர்கள் ஆகுகின்றார்கள். சுவர்க்கம் நரகமாக மாறுகின்றது. எனவே, எவருமே தூய்மையானவர்களல்ல. நீங்கள் மிகவும் அசுத்தமானவர்களாகவும், தூய்மையற்றவர்களாகவும் ஆகிவிட்டீர்கள்! தந்தை கூறுகின்றார்: நான் உங்களை அழகிய மலர்களாக்கினேன். பின்னர் இராவணன் உங்களை முட்களாக்கி விட்டான். தூய்மையானவர்களிலிருந்து நீங்கள் தூய்மையற்றவர்கள் ஆகினீர்கள். நீங்கள் உங்களுடைய சொந்தத் தர்மத்தின் நிலைமையைப் பார்க்க வேண்டும். 'எங்களுடைய நிலைமையையும், நாங்கள் எந்தளவிற்குத் தூய்மையற்றவர்களாக இருக்கின்றோம் என்பதையும் வந்து பாருங்கள், எங்களைத் தூய்மையாக்குங்கள்!' என நீங்கள் கூவியழைக்கின்றீர்கள். தந்தை உங்களைத் தூய்மையற்றவர்களிலிருந்து தூய்மையாக்குவதற்கு வருகின்றார், எனவே நீங்கள் தூய்மையாக வேண்டும். நீங்கள் மற்றவர்களையும் உங்களைப் போன்றவர்களாக்க வேண்டும். குழந்தைகளாகிய நீங்கள் தெய்வீகக் குணங்கள் அனைத்தும் நிறைந்தவர்களாகி விட்டீர்களா எனத் தொடர்ந்தும் உங்களுையே சோதித்தும், பரீட்சித்தும் பார்க்க வேண்டும். என்னுடைய செயல்கள் தேவர்களினுடையவை போன்று இருக்கின்றதா? தேவர்களின் இராச்சியத்தில், உலகம் அமைதி நிறைந்ததாக இருந்தது. உலகில் எவ்வாறு அமைதியை ஸ்தாபிப்பது என உங்களுக்குக் கற்பிப்பதற்காக நான் இப்பொழுது வந்திருக்கிறேன். எனவே, நீங்களும் அமைதியாக இருக்க வேண்டும். நான் உங்களுக்கு அமைதியாக இருப்பதற்கான வழியைக் காட்டியுள்ளேன்: என்னை நினைவுசெய்யுங்கள். அப்பொழுது நீங்கள் அமைதி நிறைந்தவர்களாகி, அமைதி தாமத்திற்குச் செல்வீர்கள். சில குழந்தைகள் அமைதியாக இருந்து, மற்றவர்களுக்கும் எவ்வாறு அமைதியாக இருப்பது எனக் கற்பிக்கிறார்கள். பிறர் அமைதியின்மையைப் பரப்புகின்றார்கள்; அவர்கள் அமைதியற்றவர்களாக இருந்து, மற்றவர்களையும் அமைதியற்றவர்கள் ஆக்குகிறார்கள். அவர்கள் அமைதி என்பதன் அர்த்தத்தைப் புரிந்துகொள்வதில்லை. மக்கள் இங்கு அமைதியைக் கற்பதற்காக வருகிறார்கள், ஆனால் அவர்கள் இங்கிருந்து சென்றதும் அமைதியற்றவர்கள் ஆகுகின்றார்கள். தூய்மையின்மையினாலேயே அமைதியின்மை ஏற்படுகின்றது. மக்கள் இங்கு வந்து சத்தியம் செய்கின்றார்கள்: பாபா, நான் உங்களுக்கு மட்டுமே உரியவன். நான் உங்களிடமிருந்து உலக இராச்சியத்தைப் பெற விரும்புகிறேன். நான் தூய்மையாகி, நிச்சயமாக உலக அதிபதியாகுவேன். பின்னர், அவர்கள் வீட்டிற்குத் திரும்பியதும் மாயை புயல்களை

ஏற்படுத்துகின்றாள். யுத்தம் நடைபெறுகின்றது, பின்னர் அவர்கள் மாயையின் அடிமைகளாகித் தூய்மையற்றவர்களாக விரும்புகின்றார்கள். நாங்கள் தூய்மையாக இருப்போம் எனச் சத்தியம் செய்பவர்களே, பின்னர் அப்பாவிகளைத் தாக்குகிறார்கள். மாயை அவர்களைத் தாக்குவதனால் அவர்கள் தங்கள் சத்தியத்தை மறந்துவிடுகிறார்கள். நீங்கள் கடவுளுக்குச் சத்தியம் செய்தீர்கள்: “நான் தூய்மையாகி, தூய உலகின் ஆஸ்தியைப் பெறுவேன். நான் குற்றமற்ற கண்களைக் கொண்டிருப்பேன். நான் தூய்மையற்ற பார்வையைக் கொண்டிருக்க மாட்டேன். நான் விகாரத்தில் ஈடுபட மாட்டேன். நான் குற்றப் பார்வையைத் துறப்பேன்.” பின்னர், அதற்குப் பதிலாக அவர்கள் இராவணனாகிய மாயையினால் தோற்கடிக்கப்படுகிறார்கள். எனவே, பின்னர் அவர்கள் விகாரமற்றவர்களாக விரும்புவவர்களைத் தொந்தரவு செய்கிறார்கள். இதனாலேயே 'அப்பாவிகளே தாக்கப்படுகிறார்கள்' என நினைவுகூரப்படுகிறது. ஆண்கள் பலசாலிகள், பெண்கள் பலமற்றவர்கள். ஆண்கள் பலசாலிகளாக இருப்பதனால், யுத்தத்திற்குச் செல்கிறார்கள். ஆனால் பெண்கள் மென்மையானவர்கள்; அவர்களுடைய கடமைகள் வேறுபட்டவை. அவர்கள் தங்களுடைய வீடுகளைப் பராமரிக்கிறார்கள்; குழந்தைகளைப் பெற்றுப் பராமரிக்கிறார்கள். தந்தை விளங்கப்படுத்துகிறார்: அங்கே ஒரேயொரு மகனே உள்ளார். விகாரம் என்ற கேள்விக்கே இடமில்லை. இங்கு, சந்நியாசிகளும் சிலநேரங்களில் கூறுகிறார்கள்: நீங்கள் நிச்சயமாக ஒரு மகனைக் கொண்டிருக்க வேண்டும். குற்றமுடைய கண்களைக் கொண்ட ஏமாற்றுக்காரர்களே அத்தகைய கற்பித்தல்களைக் கொடுக்கின்றார்கள். தந்தை கூறுகின்றார்: உங்கள் முன்னால் விநாசம் இருக்கும். இந்நேரத்தில் குழந்தைகளால் என்ன பயன்? அனைவரும் அழிக்கப்படவுள்ளார்கள். நான் பழைய உலகை அழிப்பதற்காக வந்துள்ளேன். சந்நியாசிகளும் அதையே கூறுகிறார்கள், ஆனால் அவர்களுக்கு விநாசத்தைப் பற்றி எதுவும் தெரியாது. எல்லையற்ற தந்தை உங்களுக்கு விளங்கப்படுத்துகிறார்: இப்பொழுது விநாசம் இடம்பெறப் போகிறது. உங்கள் குழந்தைகளால் வாரிசுகளாக முடியாது. உங்கள் குடும்பத்தின் சுவடு இருக்க வேண்டும் என நீங்கள் விரும்புகிறீர்கள், ஆனால் தூய்மையற்ற உலகின் சுவடு கூட இருக்காது. நீங்கள் தூய உலகிற்கு உரியவர்களாக இருந்தீர்கள் எனப் புரிந்துகொள்கிறீர்கள். சுவர்க்கம் என அழைக்கப்பட்ட புதிய உலகம் கடந்த காலத்தில் இருந்ததாலேயே, மக்கள் அதனை நினைவுகூருகிறார்கள். எவ்வாறாயினும், தமோபிரதானாக இருப்பதனால், அவர்களால் எதனையும் புரிந்துகொள்ள முடியாது. அவர்களுடைய பார்வை குற்றப் பார்வையாக உள்ளது. இது தர்மத்தின் அவதூறு என அழைக்கப்படுகின்றது. அத்தகைய விடயங்கள் ஆதி சனாதன தர்மத்தில் இருப்பதில்லை. 'ஓ தூய்மையாக்குபவரே, வாருங்கள்! நாங்கள் தூய்மையற்றும், சந்தோஷமற்றும் இருக்கிறோம்' என்று அவர்கள் கூவியழைக்கிறார்கள். தந்தை விளங்கப்படுத்துகிறார்: நான் உங்களைத் தூய்மையாக்கினேன், பின்னர் இராவணனாகிய மாயையினால் நீங்கள் தூய்மையற்றவர்கள் ஆகின்றீர்கள். நீங்கள் இப்பொழுது மீண்டும் தூய்மையானவர்களாக வேண்டும். நீங்கள் தூய்மையானவர்கள் ஆகுகின்றீர்கள், பின்னர் மாயையுடன் யுத்தம் இடம்பெறுகிறது. நீங்கள் தந்தையிடமிருந்து உங்கள் ஆஸ்தியைப் பெறுவதற்கு முயற்சி செய்தீர்கள், ஆனால் பின்னர் நீங்கள் உங்களுடைய முகங்களைத் அழுக்காக்கிக் கொண்டீர்கள், எனவே எவ்வாறு உங்களால் உங்கள் ஆஸ்தியைப் பெற முடியும்? தந்தை வந்து, உங்களை அழகானவர்கள் ஆக்குவதற்கு

வருகின்றார். அழகானவர்களாக இருந்த தேவர்கள் அவலட்சணமானவர்களாகி விட்டார்கள். அவர்கள் கருநீல நிற சரீரங்களுடன் தேவர்களின் ரூபங்களைக் காட்டியுள்ளார்கள். அவர்கள் எப்பொழுதாவது கிறிஸ்துவையோ அல்லது புத்தரையோ அவ்வாறு காட்டியிருக்கிறார்களா? அவர்கள் தேவர்களின் அழுக்கான ரூபங்களைச் செய்திருக்கிறார்கள். “பரமாத்மாவாகிய பரமதந்தையே வந்து எங்களை விடுவியுங்கள்!” என்று யாரை நோக்கி அவர்கள் கூறுகின்றார்களோ, அந்த அனைவருக்கும் சற்கதியை அருள்பவரும், அனைவருக்கும் தந்தையையுமானவர் அவலட்சணமானவராக இருக்க முடியாது. அவர் என்றென்றும் அழகானவரும், என்றென்றும் தூய்மையானவரும் ஆவார். தேவர்கள் மட்டுமே மகாத்மாக்கள் என அழைக்கப்படுகிறார்கள், ஸ்ரீ கிருஷ்ணரும் ஒரு தேவரே. இப்பொழுது இது கலியுகமாகும். எவ்வாறு கலியுகத்தில் மகாத்மாக்கள் இருக்க முடியும்? ஸ்ரீ கிருஷ்ணர் சத்திய யுகத்தின் முதலாவது இளவரசராக இருந்தார். அவர் தெய்வீகக் குணங்களைக் கொண்டிருந்தார். இப்பொழுது தேவர்கள் போன்றோர் இல்லை. சாதுக்களும், புனிதர்களும் தூய்மையாகினாலும், விகாரத்தின் மூலமே மறுபிறப்பு எடுக்கிறார்கள். பின்னர் அவர்கள் துறவறத்தை மேற்கொள்ள வேண்டும். தேவர்கள் சதா தூய்மையானவர்கள். இங்கு இராவணனின் இராச்சியம் உள்ளது. அவர்கள் இராவணனைப் பத்துத் தலைகளுடன் காட்டியிருக்கிறார்கள். அவற்றில் ஐந்து ஆணையும், ஐந்து பெண்ணையும் குறிக்கின்றன. எங்கள் அனைவரிலும் ஐந்து விகாரங்கள் உள்ளன என்பதை நீங்கள் புரிந்துகொள்கிறீர்கள். நீங்கள் தேவர்களையிட்டு இவ்வாறு கூற முடியாது. அது சந்தோஷ தாமம். அங்கும் இராவணன் இருந்திருந்தால், அது துன்ப பூமியாக இருந்திருக்கும். தேவர்களும் குழந்தைகளைப் பெறுவதால், அவர்களும் விகாரமுடையவர்களே என மக்கள் எண்ணுகிறார்கள். முற்றிலும் விகாரமற்றவர்களாகத் தேவர்கள் நினைவுகூரப்படுவதை அவர்கள் புரிந்துகொள்வதில்லை. இதனாலேயே அவர்கள் பூஜிக்கப்பட்டார்கள். சந்நியாசிகளும் ஒரு பணியகத்தைக் கொண்டிருக்கிறார்கள். அவர்கள் ஆண்களை மட்டுமே துறவறம் மேற்கொள்ள அனுமதிக்கிறார்கள், இந்த வகையில் தங்கள் பணியகத்தைப் பெருக்கிக் கொள்கிறார்கள். பின்னர் தந்தை இல்லறப் பாதைக்காக ஒரு புதிய இறை பணியகத்தை உருவாக்குகிறார். அவர் தம்பதிகளான உங்களைத் தூய்மையாக்குகிறார். பின்னர் நீங்கள் சென்று, தேவர்கள் ஆகுவிர்கள். நீங்கள் இங்கு சந்நியாசிகள் ஆகுவதற்கு வரவில்லை. நீங்கள் உலக அதிபதிகளாகுவதற்காகவே இங்கு வந்துள்ளீர்கள். அவர்கள் இல்லறப் பாதையில் பிறப்பெடுத்துப் பின்னர் அதைத் துறந்து செல்கிறார்கள். உங்கள் சம்ஸ்காரங்கள் தூய்மைக்குரியவை. இப்பொழுது நீங்கள் தூய்மையற்றவர்களாகி விட்டீர்கள். எனவே, நீங்கள் தூய்மையானவர்களாக வேண்டும். தந்தை தூய இல்லறப் பாதைக்கான ஆச்சிரமத்தை உருவாக்குகிறார். தூய உலகம் சத்திய யுகம் என அழைக்கப்படுகின்றது, தூய்மையற்ற உலகம் கலியுகம் என அழைக்கப்படுகின்றது. இங்கு தூய்மையற்ற ஆத்மாக்கள் பெருந்தொகையில் இருக்கிறார்கள். இவ்விடயங்கள் சத்திய யுகத்தில் இருப்பதில்லை. தந்தை கூறுகின்றார்: பாரதத்தில் தர்மத்திற்கு அவதூறு ஏற்படும்பொழுது, அதாவது, தேவ தர்மத்தினர் தூய்மையற்றவர்களாகும்பொழுது, அவர்கள் தங்களுையே அவதூறு செய்கிறார்கள். தந்தை கூறுகின்றார்: நான் உங்களைத் தூய்மையாக்கினேன்,

பின்னர் நீங்கள் தூய்மையற்றவர்களாகி, எதற்கும் பயனற்றவர்களாகி விட்டீர்கள். நீங்கள் மிகவும் தூய்மையற்றவர்கள் ஆகும்பொழுதே, நான் உங்களைத் தூய்மையாக்குவதற்கு வர வேண்டும். இதுவே தொடர்ந்தும் சுழல்கின்ற, நாடகச் சக்கரம் ஆகும். சுவர்க்கத்திற்குச் செல்வதற்குத் தெய்வீகக் குணங்கள் தேவைப்படுகின்றன. கோபம் இருக்கக்கூடாது. ஒருவர் கோபத்தைக் கொண்டிருப்பாராயின், அவர் அசுரரைப் போன்றவர். உங்களுக்கு மிக அமைதியான ஸ்திதி தேவைப்படுகின்றது. நீங்கள் கோபம் அடைந்தால், உங்களுக்குள் கோபம் எனும் தீய ஆவி உள்ளது எனக் கூறப்படும். தங்களுக்குள் தீய ஆவிகளைக் கொண்டிருப்பவர்களால் தேவர்களாக முடியாது. அவர்களால் நரனிலிருந்து (சாதாரண மனிதன்) நாராயணனாக ஆகமுடியாது. தேவர்கள் விகாரமற்றவர்கள். அரசர், அரசியைப் போன்று பிரஜைகளும் விகாரமற்றவர்களாக இருக்கிறார்கள். தந்தையாகிய கடவுள் மட்டுமே வந்து, உங்களை முற்றிலும் விகாரமற்றவர்கள் ஆக்குகின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை, ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் தூய்மையைக் கடைப்பிடிப்பதாகத் தந்தைக்குச் சத்தியம் செய்துள்ளதால், மாயையின் தாக்குதல்களிலிருந்து தொடர்ந்தும் உங்களைப் பாதுகாத்துக் கொள்ள வேண்டும். ஒருபொழுதும் மாயையின் அடிமையாகாதீர்கள். உங்கள் சத்தியத்தை ஒருபொழுதும் மறந்து விடாதீர்கள். ஏனெனில் நீங்கள் இப்பொழுது தூய உலகிற்குச் செல்ல வேண்டும்.
2. தேவர்களாகுவதற்கு, உங்கள் ஸ்திதியைப் பரம அமைதி நிறைந்ததாக ஆக்குங்கள். தீய ஆவிகள் எதுவும் உங்களுள் பிரவேசிப்பதை அனுமதிக்காதீர்கள். தெய்வீகக் குணங்களைக் கிரகியுங்கள்.

ஆசீர்வாத நீங்கள் உங்களுடைய தேவதை ரூபத்தை அறிந்திருப்பதனால், தந்தையின் பாதுகாப்புக் குடையை அனுபவம் செய்கின்ற, தடைகளை வெல்பவர் ஆகுவீர்களாக.

அமிர்த வேளையில் நீங்கள் விழித்தெழுந்தவுடன், “நான் ஒரு தேவதை” என்பதை உங்கள் விழிப்புணர்வில் கொண்டு வாருங்கள். தந்தை பிரம்மா விரும்புகின்ற இந்த வெகுமதியை அவருக்குக் கொடுங்கள். அப்பொழுது பாப்தாதா ஒவ்வொரு நாளும் அமிர்த வேளையில் உங்களைத் தனது கரங்களில் அரவணைப்பார், நீங்களும் பாபாவின் கரங்களில் அதீந்திரிய சுகத்தில் ஊஞ்சலாடுவதை அனுபவம் செய்வீர்கள். தங்கள் தேவதை ரூபத்தை அறிந்தவர்களிடம் ஏதேனும் பாதகமான சூழ்நிலைகளோ அல்லது தடைகளோ வந்தாலும், தந்தை அவர்களுக்கு ஒரு பாதுகாப்புக் குடை ஆகுவார். ஆகவே, தந்தையின் பாதுகாப்புக் குடையையும், தந்தையின் அன்பையும் அனுபவம் செய்வதனால், நீங்கள் தடைகளை வெல்பவர்கள் ஆகுவீர்கள்.

சுலோகம்: ஒரு சந்தோஷ சொரூபமான ஆத்மா தனது சொந்த ஆதி ஸ்திதி மூலம்

பாதகமான சூழ்நிலைகளை இலகுவில் வெற்றி கொள்வார்.

---ஓம் சாந்தி---

சாராம்சம்: இனிய குழந்தைகளே, இது எல்லையற்ற மேடையாகும், இதில் ஆத்மாக்களாகிய நீங்கள் உங்கள் பாகங்களை நடிக்க வேண்டிய கட்டாயம் உள்ளது. ஒவ்வொருவரின் பாகமும் இதில் நிச்சயிக்கப்பட்டுள்ளது.

கேள்வி: உங்கள் கர்மாதீத ஸ்திதியை அடைவதற்கு எம் முயற்சியை நீங்கள் மேற்கொள்ள வேண்டும்?

பதில்: நீங்கள் கர்மாதீத ஆகுவதற்கு, உங்களை முற்றாக அர்ப்பணிக்க வேண்டும். எதுவுமே உங்களுடையதல்ல. நீங்கள் அனைத்தையும் மறந்துவிட வேண்டும். அப்பொழுதுதான் உங்களால் கர்மாதீத ஆக முடியும். தங்கள் செல்வம், சொத்துக்கள், குழந்தைகள் போன்றவற்றை நினைவுசெய்பவர்கள் கர்மாதீத ஆக முடியாது. ஆகவே, பாபா கூறுகிறார்: நான் ஏழைகளின் பிரபு. ஏழைக் குழந்தைகள் விரைவில் தங்களை அர்ப்பணிக்கிறார்கள். அவர்களால் அனைத்தையும் இலகுவாக மறந்துவிடவும், ஒரேயொரு தந்தையின் நினைவில் இருக்கவும் முடியும்.

ஓம்சாந்தி. ஆன்மீகத் தந்தை இங்கமர்ந்திருந்து, தனது ஆன்மீகக் குழந்தைகளுக்கு விளங்கப்படுத்துகிறார். இப்பொழுது நீங்கள் வீடு திரும்ப வேண்டும் என்பது நிச்சயமாகக் குழந்தைகளாகிய உங்கள் புத்தியில் உள்ளது. இது பக்தர்களின் புத்தியில் இல்லை. 84 பிறவிகளின் இந்தச் சக்கரம், இப்பொழுது முடிவுக்கு வருகிறது என்பது உங்களுக்குத் தெரியும். இது மிகப் பெரிய, எல்லையற்ற மேடையாகும். இது ஓர் எல்லையற்ற மேடையாகும். நீங்கள் இந்தப் பழைய மேடையை விட்டு, வீட்டிற்குச் செல்ல வேண்டும். தூய்மையற்ற ஆத்மாக்களால் அங்கு செல்ல முடியாது. நீங்கள் நிச்சயமாகத் தூய்மையாக வேண்டும். இப்பொழுது, இது இந்த நாடகம் முடிவடையும் நேரமாகும். இப்பொழுது இது எல்லையற்ற துன்பத்தின் முடிவாகும். இந்நேரத்தில் சுவர்க்கம் என மக்கள் கருதுகின்ற அனைத்தும், மாயையின் பகட்டாகும். ஏராளமான மாளிகைகள், கார் போன்றவை உள்ளன. அது மாயையின் போட்டி என அழைக்கப்படுகின்றது. அது சுவர்க்கத்திற்கும், நரகத்திற்குமிடையேயான போட்டியாகும். தற்காலிகச் சந்தோஷம் உள்ளது. அது மாயையின் ஈர்ப்பாகும். நாடகத்தின்படி, ஏராளமான மக்கள் உள்ளனர். முதலில், ஒரேயொரு ஆதி சனாதன தேவிதேவதா தர்மம் மாத்திரமே இருந்தது. இப்பொழுது மேடை நிரம்பிவிட்டது. இந்தச் சக்கரம் இப்பொழுது முடிவடைவதுடன், அனைவரும் தமோபிரதானாகவும் உள்ளார்கள். உலகமும் தமோபிரதானாக உள்ளது. அது சதோபிரதான் ஆகவேண்டும். முழு உலகமும் புதியதாக ஆக்கப்பட வேண்டும். அது தொடர்ந்து எண்ணற்ற தடவைகள் பழையதிலிருந்து புதியதாகவும், புதியதிலிருந்து பழையதாகவும் ஆகுகிறது. இதுவே அநாதியான நாடகமாகும். அது எப்பொழுது ஆரம்பமானதென உங்களால் கூற முடியாது. அது அநாதியாகத் தொடர்கிறது. உங்களுக்கு மாத்திரமே இது தெரியும். வேறெவருக்கும் இது தெரியாது. இந்த ஞானத்தைப் பெறுவதற்கு முன்னர், நீங்களும் எதனையும் அறிந்திருக்கவில்லை. தேவர்கள் கூட இதனை அறிந்திருக்கவில்லை. அதி மேன்மையான சங்கமயுகத்துப் பிராமணர்களாகிய உங்களுக்கு மாத்திரமே, இது தெரியும். பின்னர் இந்த ஞானம் மறைந்துவிடும். தந்தை உங்களைச்

சந்தோஷதாமத்தின் அதிபதிகள் ஆக்குகிறார். ஆகவே, உங்களுக்கு அதனை விட வேறு என்ன வேண்டும்? நீங்கள் அடைவதற்கு விரும்பியவை அனைத்தையும், தந்தையிடமிருந்து பெறுகிறீர்கள். அப்பொழுது அவற்றை விட நீங்கள் பெறுவதற்கு வேறு எதுவுமே இல்லை. ஆகவே தந்தை விளங்கப்படுத்துகிறார்: குழந்தைகளே, நீங்களே மிகவும் தூய்மையற்றவர்கள் ஆகிவிட்டீர்கள். நீங்களே முதலில் வந்து, பாகங்களை நடிப்பவர்கள். ஆகவே, நீங்களே முதலில் திரும்ப வேண்டியவர்கள். இது ஒரு சக்கரமாகும். நீங்களே முதலில் மாலையில் கோர்க்கப்படுகிறீர்கள். இது உருத்திரரின் மாலையாகும். உலகிலுள்ள மனிதர்கள் அனைவரும் ஒரு நூலில் கோர்க்கப்பட்டுள்ளார்கள். அவர்கள் அந்த நூலிலிருந்து விடுபட்டு, பரந்தாமத்திற்குச் செல்கிறார்கள், பின்னர் அவர்கள் மீண்டும் அவ்வாறு கோர்க்கப்படுகின்றார்கள். மாலை மிகவும் பெரியதாகும். சிவபாபாவிற்கு ஏராளமான குழந்தைகள் இருக்கிறார்கள். தேவர்களாகிய நீங்களே, முதலில் வருபவர்கள். இது ஓர் எல்லையற்ற மாலையாகும். இதில் அனைவரும் மணிகளைப் போன்று கோர்க்கப்பட்டுள்ளார்கள். உருத்திரரின் மாலையும், விஷ்ணுவின் மாலையும் நினைவுகூரப்படுகின்றன. பிரஜாபிதா பிரம்மாவின் மாலை இல்லை. பிரம்மகுமாரர், குமாரிகள் ஆகிய உங்களின் மாலையும் இல்லை. ஏனெனில் நீங்கள் மேலே ஏறுகிறீர்கள், இறங்குகிறீர்கள், தோற்கடிக்கப்படுபவர் ஆகுகிறீர்கள். மாயை மீண்டும், மீண்டும் உங்களை விழச் செய்கிறாள். இதனாலேயே, பிராமணர்களின் மாலை உருவாக்கப்படவில்லை. நீங்கள் முழுமையாகச் சித்தியடையும்பொழுது, விஷ்ணுவின் மாலை உருவாக்கப்படும். உண்மையில், பிரஜாபிதா பிரம்மாவின் வம்ச விருட்சமும் உள்ளது. நீங்கள் சித்தியடையும்பொழுது, பிரம்மாவின் மாலையும் இருப்பதாகக் கூறப்படுகிறது. வம்ச விருட்சம் உருவாக்கப்பட்டுள்ளது. இந்த நேரத்தில் மாலை உருவாக்கப்பட முடியாது. ஏனெனில், இன்று நீங்கள் தூய்மையாகுகிறீர்கள், ஆனால், நாளையே மாயை உங்களை அறைந்து, அனைத்தையும் இழக்கச் செய்கிறாள். அப்பொழுது நீங்கள் சம்பாதித்த அனைத்தும் இழக்கிறீர்கள். பின்னர், நீங்கள் துண்டிக்கப்படுகிறீர்கள். நீங்கள் எங்கிருந்து விழுகிறீர்கள் என்று எண்ணிப் பாருங்கள்! தந்தை உங்களை உலக அதிபதிகள் ஆக்குகிறார். அவருடைய ஸ்ரீமத்தைப் பின்பற்றுவதால், நீங்கள் ஓர் உயர்ந்த அந்தஸ்தைப் பெற முடியும். நீங்கள் தோற்கடிக்கப்பட்டால், அனைத்தும் முடிந்து விடுகின்றது. காமம் என்ற விகாரமே மிகப்பெரிய எதிரியாகும். நீங்கள் அதனால் தோற்கடிக்கப்படக்கூடாது. மற்றைய விகாரங்கள் அனைத்தும், அதன் குழந்தைகளே. காமம் என்ற விகாரமே கொடிய எதிரியாகும். இதனையே நீங்கள் வெல்ல வேண்டும். காமத்தை வெல்வதன் மூலம் நீங்கள் உலகை வென்றவர்கள் ஆகுவீர்கள். இந்த ஐந்து விகாரங்களும் அரைக் கல்பத்திற்கு உங்கள் எதிரிகளாக இருந்தவை என்பதால் அவை உங்களை விட்டுவிட மாட்டாது. தாங்கள் கோபப்பட வேண்டியுள்ளது என்று அனைவரும் கூக்குரலிடுகிறார்கள். அதற்கு என்ன தேவையுள்ளது? அனைத்தையும் அன்பினாலும் அடைய முடியும். நீங்கள் ஒரு திருடனுக்கு அன்புடன் விளங்கப்படுத்தினால், அவன் விரைவில் உண்மையைக் கூறிவிடுவான். தந்தை கூறுகிறார்: நானே அன்புக் கடல். ஆகவே குழந்தைகளே, நீங்கள் அனைத்தையும் அன்புடன் செய்ய வேண்டும். ஒருவர் எப்பதவியில் இருந்தாலும் சரி - இராணுவத்தில் இருப்பவர்கள் கூட பாபாவிடம் வருகிறார்கள் - அவர்களுக்கும் பாபா விளங்கப்படுத்துகிறார். நீங்கள் சுவர்க்கத்திற்குச் செல்ல விரும்பினால், சிவபாபாவை நினைவுசெய்யுங்கள். அவர்களுக்குக் கூறப்படுகிறது: நீங்கள் யுத்த

களத்தில் மரணித்தால், சுவர்க்கத்திற்குச் செல்வீர்கள். உண்மையில் இதுவே யுத்தகளமாகும். அம் மக்கள் யுத்தகளத்தில் யுத்தம் புரியும்பொழுது மரணிக்கிறார்கள். பின்னர் அவர்கள் இங்கு இன்னொரு பிறவியை எடுக்கிறார்கள். ஏனெனில் அவர்கள் அந்தச் சம்ஸ்காரத்தைத் தங்களுடன் எடுத்துச் செல்கிறார்கள். அவர்களால் சுவர்க்கத்திற்குச் செல்ல முடியாது. ஆகவே பாபா அவர்களுக்கு விளங்கப்படுத்துவதுண்டு: சுவர்க்கம் ஸ்தாபிக்கப்படுவதனால், சிவபாபாவை நினைவுசெய்வதால், உங்களால் சுவர்க்கத்திற்குச் செல்ல முடியும். சிவபாபாவை நினைவு செய்வதால் மாத்திரமே உங்கள் பாவங்கள் அழிக்கப்படும். நீங்கள் இந்த ஞானத்தில் ஒரு சிறிதளவைப் பெற்றுக்கொண்டாலும், இந்த அழியாத ஞானம் ஒருபொழுதும் அழிக்கப்பட மாட்டாது. குழந்தைகளாகிய நீங்கள் ஒன்றுகூடல்கள் போன்றவற்றை நடத்தும்பொழுது, பல பிரஜைகள் போன்றவர்கள் உருவாக்கப்படுகிறார்கள். நீங்களே ஆன்மீக இராணுவத்தினர். இங்கு ஒரு சில கொமாண்டர்களும், மேஜர் போன்றவர்களும் இருக்கிறார்கள். பல பிரஜைகள் உருவாக்கப்படுகிறார்கள். நன்றாக விளங்கப்படுத்துபவர்கள் ஏதாவதொரு நல்ல பதவியைப் பெறுவார்கள். அவர்கள் மத்தியிலும் முதலாம், இரண்டாம், மூன்றாம் தரத்தினர் உள்ளார்கள். நீங்கள் தொடர்ந்தும் அவர்களுக்குக் கற்பித்தல்களைக் கொடுக்கும்பொழுது, சிலர் மிகச்சரியாக உங்களைப் போன்று ஆகுகிறார்கள். சிலரால் அனைவரையும் விட முன்னோக்கிச் செல்ல முடியும். அவர்கள் ஒருவரை விட மற்றொருவர் முன்னேறிச் செல்வதைக் காணக்கூடியதாக உள்ளது. புதியவர்கள் பழையவர்களை விட முன்னேறிச் செல்கின்றார்கள். நீங்கள் தந்தையுடன் பூரணமாக யோகம் செய்தால், உங்களால் மிக உயரத்திற்குச் செல்ல முடியும். அனைத்தும் யோகத்திலேயே தங்கியுள்ளது. இந்த ஞானம் மிகவும் இலகுவானது என்று நீங்கள் உணர்கிறீர்கள். தந்தையை நீங்கள் நினைவுசெய்வதில் தடைகள் உள்ளன. தந்தை கூறுகிறார்: நீங்கள் உண்ணும்பொழுது, உணவை தந்தையின் நினைவில் இருந்தவாறு உண்ணுங்கள். எவ்வாறாயினும், சிலர் இரண்டு நிமிடங்கள் அல்லது ஐந்து நிமிடங்கள் நினைவில் இருக்கின்றார்கள். முழு நேரமும் நினைவில் அமர்ந்திருப்பது, எவருக்குமே மிகவும் கடினமானதாகும். மாயை உங்களை எங்காவது ஓர் இடத்திற்குக் கூட்டிச் சென்று, உங்களை மறக்கச் செய்கிறாள். வேறு எவரையுமன்றி, தந்தையை மாத்திரம் நினைவுசெய்வதாலேயே உங்களால், உங்கள் கர்மாதீத ஸ்திதியை அடைய முடியும். ஏதாவது உங்களுக்குச் சொந்தமானதாக இருந்தால், நீங்கள் நிச்சயமாக அதனை நினைவு செய்வீர்கள். எதுவும் நினைவுசெய்யப்படக்கூடாது. இந்த பாபா ஓர் உதாரணமாகும். அவர் எதனை நினைவுசெய்வார்? அவர் தனது குழந்தைகளை அல்லது தனது செல்வம் போன்றவற்றை நினைவுசெய்வாரா? அவர் குழந்தைகளாகிய உங்களை மாத்திரம் நினைவுசெய்கின்றார். தந்தை நிச்சயமாக உங்களை நினைவுசெய்வார், ஏனெனில், அவர் உங்களுக்கு நன்மை செய்யவே வந்துள்ளார். அவர் அனைவரையும் நினைவுசெய்கிறார். ஆனால், அவரது புத்தி மலர்களின் பக்கமே ஈர்க்கப்படுகிறது. பல வகையான மலர்கள் உள்ளன. சில நறுமணம் அற்றவை. இது ஒரு பூந்தோட்டமாகும். தந்தையும் பூந்தோட்டத்தின் அதிபதி என்றும், பூந்தோட்டக்காரர் என்றும் அழைக்கப்படுகிறார். மக்கள் கோபத்தால் எவ்வாறு சண்டை, சச்சரவு செய்கிறார்கள் என்று உங்களுக்குத் தெரியும். அவர்களுக்குப் பெருமளவு சரீர உணர்வு உள்ளது. தந்தை விளங்கப்படுத்துகிறார்: எவராவது கோபப்பட்டால்,

நீங்கள் அமைதியாக இருக்க வேண்டும். கோபம் ஒரு தீய ஆவியாகும். ஒரு தீய ஆவிக்கு நீங்கள் மௌனமாகவே பதிலளிக்க வேண்டும். கடவுளின் வழிகாட்டலான, ஸ்ரீமத் பகவத் கீதை, அனைத்துச் சமயநூல்களினதும் இரத்தினமாகும். கடவுள் மாத்திரமே வந்து, எங்களுக்கு இறை வழிகாட்டல்கள், அசுர வழிகாட்டல்கள், தெய்வீக வழிகாட்டல்களைப் பற்றிக் கூறுகிறார். அவர் இராஜயோகத்தின் ஞானத்தைத் தருகிறார். இந்த ஞானம் பின்னர் மறைந்துவிடும். நீங்கள் அரசர்களுக்கெல்லாம் அரசர்கள் ஆகிய பின்னர், இந்த ஞானத்தைக் கொண்டு என்ன செய்வீர்கள்? நீங்கள் 21 பிறவிகளுக்கான வெகுமதியைப் பெறுகிறீர்கள். இந்தக் குறிப்பிட்ட முயற்சியின் பலனே அது என்பதை நீங்கள் அங்கு தெரிந்துகொள்ள மாட்டீர்கள். நீங்கள் பல தடவைகள் சத்திய யுகத்திற்குச் சென்றிருக்கிறீர்கள். இந்தச் சக்கரம் தொடர்ந்தும் சுழல்கிறது. சத்திய, திரேதா யுகங்களே இந்த ஞானத்தின் பலனாகும். அங்கு நீங்கள் இந்த ஞானத்தைப் பெறுகிறீர்கள் என்றில்லை. தந்தை இங்கு வந்து, உங்களுக்குப் பக்தியின் பலனான, இந்த ஞானத்தைத் தருகிறார். நீங்களே அதிகளவு பக்தியைச் செய்திருக்கிறீர்கள் என தந்தை உங்களுக்குக் கூறியிருக்கிறார். இப்பொழுது ஒரேயொரு தந்தையை நினைவுசெய்தால், நீங்கள் தமோபிரதானிலிருந்து, சதோபிரதான் ஆகுவீர்கள். இதற்கு முயற்சி தேவை. படைப்பின் ஆரம்பம், மத்தி, இறுதியை நினைவு செய்தால், நீங்கள் பூகோளத்தை ஆள்பவர்கள் ஆகுவீர்கள். கடவுள் குழந்தைகளாகிய உங்களை இறைவர்களாகவும், இறைவிகளாகவும் ஆக்குகிறார். எவ்வாறாயினும் சரீரதாரிகளை இறைவர்கள் என்றும், இறைவிகள் என்றும் அழைப்பது தவறாகும். பிரம்மா, விஷ்ணு மற்றும் சங்கரர் ஆகியோருக்கிடையே ஆழமான தொடர்பொன்று உள்ளது. இந்தப் பிரம்மா, பின்னர் விஷ்ணு ஆகுவார். சிவன் இவருக்குள் பிரவேசிக்கிறார். சூட்சும உலகத்தில் இருப்பவர்கள் தேவதைகள் என்று அழைக்கப்படுகிறார்கள். நீங்கள் தேவதைகள் ஆகவேண்டும். உங்களுக்குக் காட்சிகள் கிடைக்கின்றன. அவ்வாறன்றி, அங்கு வேறெதுவும் இருக்காது. அங்கு மௌனமும், பின்னர் அசையும், பின்னர் இங்கு பேச்சும் இருக்கும். இதுவே விபரமாகும். ஆனால் மீண்டும் ஒரு முறை உங்களுக்குச் சுருக்கமாகக் கூறப்படுகிறது: மன்மனாபவ! சதா என்னை மாத்திரம் நினைவுசெய்வதுடன், உலகச் சக்கரத்தையும் நினைவுசெய்யுங்கள்! இங்கு அமர்ந்திருக்கும்பொழுது, அமைதி தாமத்தையும், சந்தோஷ தாமத்தையும் நினைவுசெய்யுங்கள். தொடர்ந்தும் இந்தப் பழைய துன்ப பூமியை மறந்து விடுங்கள்! இது உங்கள் புத்தி மூலமான எல்லையற்ற துறவறமாகும். அவர்களுடையது எல்லைக்குட்பட்ட துறவறமாகும். துறவறப் பாதையில் இருப்பவர்களால் இல்லறப் பாதைக்கான இந்த ஞானத்தைக் கொடுக்க முடியாது. அரசர்களும், அரசிகளும் ஆகுவது இல்லறப் பாதையாகும். அங்கு சந்தோஷம் மாத்திரமே இருக்கின்றது. அம் மக்களுக்குச் (சந்நியாசிகள்) சந்தோஷத்தில் நம்பிக்கையில்லை. மில்லியன் கணக்கான சந்நியாசிகள் இருக்கிறார்கள். அவர்களின் பராமரிப்பும், வருமானமும் இல்லறத்தில் இருப்பவர்களிடமிருந்தே வருகிறது. முதலில் நீங்கள் உங்கள் பணத்தைத் தான, தர்மங்கள் செய்வதில் செலவழித்தீர்கள். பின்னர் நீங்கள் பாவம் நிறைந்த வியாபாரத்தைச் செய்தீர்கள். ஆகவே நீங்கள் பாவாத்மாக்கள் ஆகினீர்கள். குழந்தைகளாகிய நீங்கள் இப்பொழுது ஒருவருக்கொருவர் அழிவற்ற ஞான இரத்தினங்களைப் பரிமாறுகிறீர்கள். தர்மசாலைகள் போன்றவற்றைக் கட்டும் அந்த மக்கள் தங்களின் அடுத்த பிறவியில் சிறந்த பலனைப் பெறுகிறார்கள்.

அந்த ஒருவரே எல்லையற்ற தந்தையாவார். இது நேரடியானது. மற்றையது மறைமுகமானது. அவர்கள் அனைத்தையும் கடவுளுக்கு அர்ப்பணிக்கிறார்கள். ஆனால், எவருமே இதற்கான பசியை கொண்டிருப்பதில்லை. சிவபாபாவே அருள்பவர். அவருக்குப் பசிக்குமா? ஸ்ரீகிருஷ்ணர் அருள்பவர் அல்லர். தந்தை ஒருவரே அனைவருக்கும் அருள்பவர். அவர் எதனையும் பெறுவதில்லை. நீங்கள் ஒன்றைக் கொடுத்தால், அதற்குப் பிரதிபலனாகப் பத்து மடங்கை பெறுகின்றீர்கள். ஏழைகள் இரண்டு ரூபாய் கொடுத்தாலும், அதற்கு வெகுமதியாக பல மில்லியன்களைப் பெறுகின்றார்கள் (சுதாமாவின் உதாரணம்) பாரதம் தங்கச் சிட்டுக் குருவியாக இருந்தது. தந்தை உங்களை மிகவும் செல்வந்தர்களாக ஆக்கினார். சோமநாதர் ஆலயத்தில் எல்லையற்ற செல்வம் இருந்தது. அந்த மக்கள் அதிகளவு கொள்ளையடித்தார்கள். அங்கு மிகப் பெரிய வைரங்களும், இரத்தினங்களும் இருந்தன. இப்பொழுது நீங்கள் அவற்றை எங்குமே காணமுடியாது. அவை அனைத்தும் வெட்டப்பட்டு விட்டன. பின்னர் வரலாறு மீண்டும் இடம்பெறும். அங்கு அனைத்துச் சுரங்கங்களும் உங்களுக்காக நிறைந்திருக்கும். அங்குள்ள வைரங்களும், இரத்தினங்களும் கற்களைப் போன்றிருக்கும். இந்த அழியாத ஞான இரத்தினங்களைத் தந்தை உங்களுக்குத் தருகிறார். அதனால் நீங்கள் மிகுந்த செல்வந்தர்கள் ஆகுகிறீர்கள். ஆகவே இனிமையிலும் இனிமையான குழந்தைகளாகிய நீங்கள் மிகவும் சந்தோஷமாக இருக்கவேண்டும். நீங்கள் எந்தளவுக்கு அதிகமாகத் தொடர்ந்து கற்கின்றீர்களோ, அந்தளவுக்கு அதிகமாக, உங்கள் சந்தோஷப் பாதரசம் உயரும். எவராவது ஒரு முக்கிய பரீட்சையில் சித்தியடையும்பொழுது, அவரின் புத்தியில் நான் இந்தப் பரீட்சையில் சித்தியடைந்ததும், இவ்வாறாகி, இதனைச் செய்வேன் என்பது இருக்கின்றது. நீங்கள் அந்தத் தேவர்கள் ஆகுவீர்கள் என்பது உங்களுக்கும் தெரியும். அவை உயிரற்ற விக்கிரகங்கள். ஆனால் நாங்கள் அங்கு உயிருள்ள விக்கிரகங்களாக இருப்போம். நீங்கள் உருவாக்கியுள்ள படங்கள் எங்கிருந்து வந்தன? தெய்வீகக் காட்சிகளில் நீங்கள் அவற்றைக் கண்டீர்கள். அந்தப் படங்கள் மிகவும் அற்புதமானவை. அவற்றை பிரம்மா செய்ததாகச் சிலர் நினைக்கிறார்கள். அவர் அதனை எவரிடமிருந்தும் கற்றிருந்தால், அதனைக் கற்றவராக ஒருவர் மாத்திரம் இருந்திருக்க மாட்டார். மற்றவர்களும் கற்றிருப்பார்கள். இந்த ஒருவர் கூறுகிறார்: நான் எதனையும் கற்கவில்லை. உங்கள் தெய்வீகக் காட்சிகள் மூலம் தந்தையே அவற்றைச் செய்தார். இந்தப் படங்கள் அனைத்தும் ஸ்ரீமத்திற்கு ஏற்பவே செய்யப்பட்டுள்ளன. அவை மனிதர்களின் கட்டளைகளுக்கு அமையச் செய்யப்பட்ட படங்கள் அல்ல. அவை அனைத்தும் அழிக்கப்பட்டுவிடும். அவற்றின் பெயரோ அல்லது சுவடோ எஞ்சியிருக்காது. இது இந்த உலகத்தின் முடிவாகும். பக்தி மார்க்கத்தின் சம்பிரதாயங்கள் ஏராளமாக உள்ளன. அவை எவையும் எஞ்சியிருக்காது. புதிய உலகில் அனைத்தும் புதியனவாக இருக்கும். நீங்கள் பல தடவைகள் சுவர்க்க அதிபதிகள் ஆகிவிட்டீர்கள். பின்னர் மாயை உங்களைத் தோற்கடித்தாள். விகாரங்களே மாயை என்று அழைக்கப்படுகின்றன, செல்வம் அல்ல. குழந்தைகளாகிய நீங்கள் அரைக் கல்பத்திற்கு இராவணனின் சங்கிலியில் அகப்பட்டு இருக்கிறீர்கள். இராவணனே மிகப்பழைய எதிரியாவான். அவனுடைய இராச்சியம் அரைக் கல்பத்திற்குத் தொடர்கின்றது. அவர்கள் அது நூறாயிரக்கணக்கான ஆண்டுகளுக்கானது எனக் கூறும்பொழுது, அரைவாசி, அரைவாசி என்ற கணக்கீடு சரியாக இருக்க மாட்டாது. அதிகளவு வித்தியாசம் உள்ளது! முழுச் சக்கரத்தினதும் ஆயுட்காலம் 5000 ஆண்டுகள் என்று தந்தை

உங்களுக்குக் கூறியுள்ளார். 8.4 மில்லியன் ஜீவராசிகள் இருக்க முடியாது. அது பெரிய பொய்யாகும். சூரிய, சந்திர வம்சத்துத் தேவர்கள் நூறாயிரக்கணக்கான ஆண்டுகள் ஆட்சிசெய்தார்களா? அவர்களுடைய புத்தி இயங்குவதில்லை. இந்நேரத்தில் சந்நியாசிகள் தாங்கள் செய்பவை தவறெனக் கருதினால், அவர்களுடைய சிஷ்யர்கள் அவர்களை விட்டுச் சென்று விடுவார்கள். அப்பொழுது ஒரு புரட்சி இருக்கும். இதனாலேயே அவர்கள் இப்பொழுது உங்கள் வழிகாட்டல்களைப் பின்பற்றுவதில்லை, தங்கள் இராச்சியத்தையும் விட்டு வருவதில்லை. அவர்கள், இப்பொழுதல்ல, இறுதியிலேயே சிறிதளவைப் புரிந்துகொள்வார்கள். செல்வந்தர்களும் ஞானத்தைப் பெற மாட்டார்கள். தந்தை கூறுகிறார்: நான் ஏழைகளின் பிரபு. செல்வந்தர்கள் ஒருபொழுதும் தங்களை அர்ப்பணிக்கவும் மாட்டார்கள், தங்கள் கர்மாதீத ஸ்திதியை அடையவும் மாட்டார்கள். தந்தை மிகவும் சக்தி நிறைந்த பங்குத் தரகராவார். அவர் ஏழைகளிடமிருந்து மாத்திரமே பெறுகிறார். அவர் செல்வந்தர்களிடமிருந்து பெற்றால், அதற்குப் பிரதிபலனாக அந்தளவு கொடுக்க வேண்டியிருக்கும். செல்வந்தர்கள் அரிதாகவே வருகின்றார்கள். ஏனெனில் இங்கு அவர்கள் அனைத்தையும் மறக்க வேண்டும். உங்களிடம் எதுவும் இல்லாதபொழுதே உங்களால், உங்கள் கர்மாதீத ஸ்திதியை அடைய முடியும். செல்வந்தர்களால், மறக்க முடியாதுள்ளது, முன்னைய கல்பத்தில் தங்கள் ஆஸ்தியைப் பெற்றவர்கள் மீண்டும் பெறுவார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தை அன்புக்கடலாக இருப்பது போன்று, நீங்களும் மாஸ்டர் அன்புக் கடல்கள் ஆகுவதுடன், அனைத்துக் கருமங்களையும் அன்புடன் நிறைவேற்றுங்கள். கோபப்படாதீர்கள். எவராவது கோபப்பட்டால் மௌனமாக இருங்கள்.
2. இப் பழைய துன்ப உலகை, உங்கள் புத்தியிலிருந்து அகற்றி, எல்லையற்ற சந்நியாசி ஆகுங்கள். அமைதி தாமத்தையும், சந்தோஷ தாமத்தையும் நினைவுசெய்யுங்கள். ஒருவருக்கொருவர் அழியாத ஞான இரத்தினங்களைப் பரிமாறிக் கொள்ளுங்கள்.

ஆசீர்வாத விகாரங்கள் என்ற நச்சு பாம்பை உங்கள் கழுத்து மாலை ஆக மாற்றி, ம்: சங்கரரை போன்று தபஸ்யா ரூபமானவர் ஆகுவீர்களாக.

ஐந்து விகாரங்களும் மக்களுடைய நச்சு பாம்பாகும். ஆனால் அப்பாம்பு யோக பரிசோதனை செய்கின்ற யோகி ஆத்மாக்களான உங்கள் கழுத்து மாலை ஆகுகின்றது. சங்கரரின் சரீரமற்ற, தபஸ்வி வடிவத்தின் ரூபமானது பிராமணர்களாகிய உங்களுடையதும், தந்தை பிரம்மாவினதும் ஞாபகார்த்தமாகும், அது இன்றும் வழிபாடு செய்யப்படுகின்றது. இரண்டாவதாக, இந்த பாம்பு நீங்கள் சந்தோஷ நடனமாடுகின்ற மேடையாகுகின்றது. இந்த ஆன்மிக ஸ்திதியே பௌதீக மேடை என்ற வடிவத்தில் காட்டப்பட்டுள்ளது. எனவே, நீங்கள் விகாரங்களின் மீது அத்தகையதொரு வெற்றியை ஈட்டும்

போது நீங்கள் யோக சக்தியினால் பரிசோதனை செய்கின்ற ஓர் ஆத்மா என்றும் தபஸ்ய வடிவமானதோர் ஆத்மா எனவும் அழைக்கப்படுகிறீர்கள்.

சுலோகம்: இனிமையான அமைதிநிறைந்த சுபாவத்தைக் கொண்டிருப்பவர்களை, கோபம் என்ற தீய ஆவியினால் தாக்க முடியாது.

---ஓம் சாந்தி---

மிகச்சரியான நினைவைக் கொண்டிருப்பதற்கான அத்தாட்சி, சக்தி சொரூபமாகி, மற்றவர்களையும் சக்திகளால் பராமரிப்பதாகும்.

இன்று, ஒவ்வொருவரின் இதயத்தில் இருந்தும் ஞாபகங்கள் வெளிப்படுகின்றன. அமிர்தவேளையில் இருந்து, எங்கும் உள்ள குழந்தைகள் அன்பும் நினைவுகளுக்குமான பல்வகை மாலைகளை பாப்தாதாவின் மீது போட்ட வண்ணம் இருந்தார்கள். அத்துடன் கூடவே, அவர்களின் இதயங்களின் அன்பும் நினைவுகளுக்குமான பாடல்களையும் பாபா கேட்டுக் கொண்டிருந்தார். அதற்குப் பிரதிபலனாக, பாபாவும் தாதாவும் இருவருமே குழந்தைகளுக்கு வெவ்வேறு சக்திகள், வெவ்வேறு ஆசீர்வாதங்கள் என்ற மாலைகளைச் சூடிக் கொண்டிருந்தார்கள். இந்த நினைவு நாள், 'மகன் தந்தையைக் காட்டுகிறார்' என்பதற்கான விசேடமான நாளாகும். இது சக்தி சொரூபங்களாக இருத்தல் என்ற ஆசீர்வாதத்தினூடாகக் குழந்தைகள் பௌதீக மேடைக்கு வந்த நாளாகும். இது ஏனென்றால், இதுவே குழந்தைகளை பௌதீக மேடையில் சேவைக்குக் கருவிகள் ஆக்கிய நாளாகும். அத்துடன் குழந்தைகளை சிம்மாசனத்தில் அமர்த்தி, அவர்களுக்குப் பொறுப்புக் கிரீடத்தைக் கொடுத்த நாளாகும். அது முடிசூட்டு விழா. அத்துடன் பௌதீக ரூபத்தில் சேவை செய்வதற்குக் கருவிகள் ஆகுவதற்கான திலகத்தைப் பெறுவதற்கான தினமாகும். குழந்தைகள் எல்லோரும் தந்தையுடன் ஒத்துழைப்பதற்குக் கருவிகள் ஆகியுள்ளார்கள். தொடர்ந்தும் அப்படி ஆகுவார்கள். குழந்தைகள் ஊக்கத்துடனும் உற்சாகத்துடனும் சேவை செய்வதில் முன்னேறுவதைக் கண்டு பாப்தாதாவும் மகிழ்ச்சி அடைகிறார். ஒவ்வொரு குழந்தையும் தைரியமாகவும் ஊக்கத்துடனும் உற்சாகத்துடனும் வரிசைக்கிரமமாக முன்னேறுகிறார்கள். பெரும்பாலான குழந்தைகள், நினைவைக் கொண்டிருப்பதிலும் சேவை செய்வதிலும் தொடர்ந்து ஈடுபட்டுள்ளார்கள். இன்று குறிப்பாக எங்கும் உள்ள குழந்தைகள், தந்தை பிரம்மாவின் அன்பிலே மூழ்கியிருந்தார்கள். அத்துடன் தந்தை பிரம்மாவும் குழந்தைகளின் அன்பிலே மூழ்கியிருந்தார்.

இன்று, தந்தை பிரம்மா குழந்தைகளின் சிறப்பியல்புகளைப் பார்த்தார். ஒவ்வொரு குழந்தையின் சிறப்பியல்பும் பாபாவின் முன்னால் தோன்றும்போது, தந்தை பிரம்மாவின் வாயில் இருந்து, 'ஆஹா குழந்தைகளே! ஆஹா! சபாஷ், குழந்தைகளே! சபாஷ்!' என்ற வார்த்தைகள் வெளிப்பட்டன. அதன்பின்னர் என்ன நடந்தது? 'ஆஹா குழந்தைகளே!' என்றும் 'சபாஷ் குழந்தைகளே!' என்றும் தந்தை பிரம்மா கூறும்போது, குழந்தைகள் எல்லோருடைய கண்களில் இருந்தும் அன்பு கங்கையும் ஜமுனை நதியும் பெருக்கெடுத்து ஓடின. ஒவ்வொரு குழந்தையும் அன்பிலே, அன்பு நதியில் மூழ்கியிருந்தார்கள். இதுவே சூட்சும வதனத்தின் காட்சியாக இருந்தது. பௌதீக உலகிலும், பாப்தாதா ஒவ்வொரு இடத்திலும் அன்பும் நினைவும் நிறைந்த காட்சிகளைக் கண்டார். நீங்கள் இப்போது என்ன செய்ய வேண்டும்? உங்களிடம் நினைவு உள்ளது. மிகச்சரியான நினைவைக் கொண்டிருப்பதன் அத்தாட்சி, அந்த நினைவினூடாக நீங்கள் சக்தி சொரூபம் ஆகுவதாகும். நினைவானது மிகமேன்மையானது.

நீங்கள் பிராமணர்கள் ஆகியபோது இந்த விழிப்புணர்வின் மூலம் ஒரு விநாடியில் நீங்கள் பாபத்தாவிடமிருந்து உங்களின் பிறப்புரிமையைப் பெற்றுள்ளீர்கள். உங்களின் இதயம் இதைப் புரிந்து கொள்கிறது. 'நான் பாபாவிற்குச் சொந்தமானவன், பாபா எனக்குச் சொந்தமானவன்!' என்பதை உங்களின் இதயமும் மனமும் புத்தியும் நினைவு செய்கின்றன. இந்த விழிப்புணர்வின் மூலம் நீங்கள் உங்களின் பிறப்புரிமையின் உரிமைகளைப் பெற்றுக் கொள்கிறீர்கள். இந்த விழிப்புணர்வானது சகல சக்திகளின் சாவி ஆகுகிறது. இந்த விழிப்புணர்வானது தங்கச் சாவி ஆகும். 'நான் தந்தைக்குச் சொந்தமானவன்.' அதாவது, 'நான் ஓர் ஆத்மா'. 'நான் ஓர் ஆத்மா, தந்தையின் குழந்தை' என்ற நம்பிக்கையை நீங்கள் விருத்தி செய்வதற்கு உங்களுக்கு எவ்வளவு நேரம் எடுக்கும்? பாடநெறியைக் கற்பிப்பதற்கு உங்களுக்கு நேரம் எடுத்தது. ஆனால், நம்பிக்கையை விருத்தி செய்ய உங்களுக்கு எவ்வளவு நேரம் எடுத்தது? அது ஒரு விநாடிக்குரிய பேரமாகவே இருந்தது, அப்படித்தானே? நீங்கள் ஒரு விநாடியில் உங்களின் ஆஸ்திக்கான உரிமையைப் பெற்றீர்கள். நீங்கள் எல்லோரும் உங்களின் ஆஸ்திக்கான உரிமையைப் பெற்றீர்கள். நீங்கள் எல்லோரும் உங்களின் உரிமைகளைப் பெற்றீர்களா அல்லது நீங்கள் சகல உரிமைகளும் கொண்டவர்கள் ஆகுகிறீர்களா? நீங்கள் சகல உரிமைகளும் கொண்டவர்கள் ஆகிவிட்டீர்களா? உறுதியாகவா? அச்சா.

இரட்டை வெளிநாட்டவர்களான நீங்கள் உங்களின் ஆஸ்திக்கான உரிமையைப் பெற்றுள்ளீர்களா? பாண்டவர்களான நீங்கள் உங்களின் ஆஸ்திக்கான உரிமையைப் பெற்றுள்ளீர்களா? உறுதியாகவா? உறுதியாகவா? உறுதியாகவா? சகல உரிமைகளையும் கொண்டிருப்பவர்களுக்குப் பற்பல பாராட்டுக்கள்! நீங்கள் குறிப்பாகத் தந்தையிடமிருந்து சகல சக்திகளையும் உரிமையாகப் பெற்றுள்ளீர்களா? நீங்கள் இவற்றைப் பெற்றிருந்தால், உங்களின் கைகளை உயர்த்துங்கள்! நீங்கள் சகல சக்திகளையும் பெற்றுள்ளீர்கள்தானே? அல்லது, சிலர் எட்டு சக்திகளையும் ஏனையோர் ஆறு சக்திகளையும் பெற்றுள்ளார்களா? நீங்கள் உங்களை மாஸ்டர் சர்வசக்திவான்கள் என்று அழைக்கிறீர்கள். நீங்கள் உங்களைச் சில சக்திகளைக் கொண்டவர்கள் என்று அழைக்க மாட்டீர்கள், ஆனால் சகல சக்திகளைக் கொண்டவர்கள் என்றே அழைப்பீர்கள். முன்னால் அமர்ந்திருப்பவர்களுக்கு சகல சக்திகளும் இருக்கிறதா? பாபத்தா 'சகல' என்ற வார்த்தையைப் பற்றிக் கேட்கிறார். உங்கள் எல்லோருக்கும் சகல சக்திகளும் இருக்கின்றனவா? அல்லது, உங்களில் சிலருக்கு மட்டும் சில சக்திகள் உள்ளனவா? யாராவது இருக்கிறீர்களா? உங்களில் எவராவது உங்களிடம் சகல சக்திகளும் இல்லை, ஆனால் சில சக்திகளே உள்ளன எனச் சொல்கிறீர்களா? யாரும் இல்லையா? உங்களில் எவரும் உங்களின் கைகளை உயர்த்துகிறீர்கள் இல்லை. நீங்கள் எல்லோரும் சகல சக்திகளின் அதிபதிகளாக இருப்பது நல்லதே! எனவே, ஒ சகல சக்திகளின் அதிபதிகளே, பாபத்தா கேட்கிறார்: பஞ்சபூதங்கள், மாயை, உங்களின் சுபாவமும் சம்ஸ்காரங்களும் மற்றும் சூழலால் ஏற்படும் ஒவ்வொரு சந்தர்ப்பங்களுக்கும் முகங்கொடுப்பதற்கு சகல சக்திகளும் உங்களிடம் உள்ளனவா? நீங்கள் இந்த ஐந்து விடயங்களையும் - பஞ்சபூதங்கள், மாயை, உங்களின் சம்ஸ்காரங்கள், சூழல் மற்றும் தீய சகவாசம் - சகல சக்திகளையும் கொண்டிருப்பதன் அடிப்படையில் உங்களுக்கு அடிமை ஆக்கிவிட்டீர்களா? நீங்கள் இதைச் செய்துவிட்டீர்களா? இது ஐந்து தலை நாகமாகும். நீங்கள் சகல உரிமைகளையும் கொண்ட ஒருவராக, ஐந்து தலை

நாகத்தின் மேல் நடனம் ஆடுகிறீர்களா? நீங்கள் இப்படிச் செய்கிறீர்களா அல்லது, அந்தத் தலைகளில் ஒன்று வெளிப்பட்டு உங்களின் மீது நடனம் ஆடுகிறதா? ஒரு பாம்பினால்கூட மிக நன்றாக நடனம் ஆடமுடியும்தானே? எனவே, பாம்பின் எந்தவொரு தலையும் உங்கள் மீது நடனம் ஆடவில்லைத்தானே? சிலவேளைகளில் நீங்கள் அதன் விளையாட்டுக்களைப் பார்க்க விரும்புகிறீர்களா? நீங்கள் விளையாட்டுக்களை அவதானிப்பதில் அகப்பட்டுக் கொள்கிறீர்களா? அல்லது, ஐந்து தலைகளையும் உங்களின் கழுத்து மாலையாக்கிவிட்டீர்களா? நீங்கள் பாம்பை சௌகரியமான படுக்கை ஆக்கிவிட்டீர்களா அல்லது நடனம் ஆடும் மேடை ஆக்கிவிட்டீர்களா? கழுத்து மாலையாகக் காட்டப்படும் பாம்பு, உங்களின் இறுதி ஸ்திதியான மகாதேவனின் (மகா தேவன் சங்கர்) தவம் செய்யும் தேவனின், சரீரமற்ற ஸ்திதியில் உள்ள தேவாத்மாவின், தேவதை ஆத்மாவின் ஞாபகார்த்தம் ஆகும். நீங்கள் இந்த மாலையை அணிந்து கொள்ளும்போது, உயர்ந்ததோர் இலக்கத்தை நீங்கள் பெறுவதுடன், தந்தையின் மாலையில் நெருக்கமான மணியாகவும் ஆகுகிறீர்கள். நீங்கள் வெற்றி மாலையின் நெருக்கமான மணி ஆகுகிறீர்கள்.

பாபா முன்னரும் கூறியுள்ளார், இப்போது காலத்திற்கேற்ப, உங்களுக்கு எந்தவொரு பிரச்சனையையும் அல்லது உங்களின் செயல்களால் வரும் சூழ்நிலைகளையும் எதிர்கொள்வதற்கு சகித்துக் கொள்ளும் சக்தியும் முகங்கொடுக்கும் சக்தியும் தேவைப்படுகின்றன. அவை உங்களின் எண்ணங்களுக்கும் வார்த்தைகளுக்கும் மட்டும் அவசியமானவை அல்ல. ஆனால் உங்களின் செயல்களுக்கும் அவசியமானவை. உங்களிடம் சக்திகள் உள்ளன, உங்களின் எந்தவித சக்திகளும் இல்லை என்றில்லை என்ற பெறுபேறுகளை பாப்தாதா பார்த்துள்ளார். உங்களிடம் அவை உள்ளன, ஆனால், ஏன் இந்த வேறுபாடு? உங்களின் சக்திகளைச் சரியான நேரத்தில் சரியான முறையில் பயன்படுத்தும் ஆற்றலில் வேறுபாடு காணப்படுகிறது. உங்களிடம் விழிப்புணர்வு உள்ளது. ஆனால், நீங்கள் அந்த விழிப்புணர்வைச் சக்திவாய்ந்த ரூபத்தில் கொண்டுவருவதில்லை. அதிகளவு விழிப்புணர்வு உள்ளது. ஆனால், சிலவேளைகளில் குறைந்தளவு சக்தி உள்ளது. சிலவேளைகளில் அது நன்றாக உள்ளது. உங்களின் விழிப்புணர்வானது உங்களை வெற்றியாளர் ஆக்குகிறது. அத்துடன் வெற்றி மாலையில் ஒரு நெருக்கமான மணி ஆக்குகிறது. இந்தச் சக்திகளின் சொரூபம் ஆகுங்கள். உங்களின் மனங்களிலும் புத்திகளிலும் அவை உள்ளன. ஆனால், நீங்கள் ஒவ்வொரு சக்தியினதும் சொரூபமாகி, உங்களின் ஒவ்வொரு பணியிலும் சகல சக்திகளையும் வெளிப்படுத்துங்கள். நீங்கள் நினைவு நாளை மிக நன்றாகக் கொண்டாடுகிறீர்கள். இப்போது, சக்திகளின் சொரூபம் ஆகுங்கள். நீங்கள் மற்றவர்களைப் பார்க்கும் போதெல்லாம், உங்களின் கண்களினூடாக உங்களின் சக்திவாய்ந்த ரூபத்தை அவர்கள் அனுபவம் செய்ய வேண்டும். உங்களின் ஒவ்வொரு வார்த்தையினூடாக, மற்றவர்கள் சக்திசாலிகள் ஆகவேண்டும். அவர்கள் சக்தியை அனுபவம் செய்ய வேண்டும். உங்களின் வார்த்தைகள் சாதாரணமானவை ஆகக்கூடாது. ஒவ்வொரு வார்த்தையாலும், நீங்கள் பெற்ற ஆசீர்வாதங்களின் சக்தியின் அனுபவத்தை அவர்களுக்குக் கொடுங்கள். உங்களின் மனதாலும் புத்தியாலும், உங்களின் மேன்மையான எண்ணங்களாலும் மிகச்சரியான தீர்மானிக்கும் சக்தியாலும் ஒரு சக்திவாய்ந்த சூழலை உருவாக்குங்கள். சாதாரண செயலிலும், உங்களின் சக்திவாய்ந்த தேவதை ரூபம் புலப்பட வேண்டும்.

உங்களுக்கும் மற்றவர்களுக்கும் இலேசாகவும் ஒளியாகவும் இருக்கும் அனுபவம் ஏற்பட வேண்டும். இது அப்படித்தானே? ஆகவே, நீங்கள் நடக்கும்போதும் அசையும்போதும், சக்தி சொருபமாகி, மற்றவர்களுக்கு சக்தியை வழங்குங்கள்.

இன்று, தந்தை பிரம்மாபாபாவை ஒரு சுற்றுலா அழைத்துச் சென்றார். அவர்கள் எங்கே சென்றார்கள்? பிரம்மாபாபாவிற்கு பாபா, இந்தத் தேசத்திலும் வெளிநாடுகளிலும் உள்ள பிராமணர்கள் எல்லோரையும், பிரம்மாபாபா அவ்யக்த் ஆகிய பின்னர் அவ்யக்த பிறப்பு எடுத்தவர்களைக் காட்டினார். இப்படிப்பட்டவர்கள் எத்தனை பேர் இருந்தார்கள்? பெளதீகமான ரூபத்தினூடாகப் படைக்கப்பட்டவர்களை விட அவ்யக்த ரூபத்தினூடாகப் படைக்கப்பட்டவர்கள் அதிக எண்ணிக்கையில் இருந்தார்கள். பாபா ஒவ்வோர் இடத்திலும் அவ்யக்த ரூபத்தினூடாகப் படைக்கப்பட்டவர்களை சூட்சும வதனத்தில் தோன்றச் செய்தார். நீங்கள் இதைக் கேட்டீர்களா? நீங்கள் அனைவருமே அதில் அடங்கியிருந்தீர்கள், அப்படித்தானே? பாப்தாதா ஒவ்வொருவருக்கும் மிகுந்த அன்பு நிறைந்த திருஷ்டியையும் நெருக்கமாக இருக்கும் உணர்வையும் வழங்கினார். அத்துடன் பாபா அவ்யக்த படைப்பிற்கு ஒரு விசேடமான பரிசையும் கொடுத்தார். இங்கே அமர்ந்திருப்பவர்களில், சாகார் பிரம்மாவின் பாகம் முடிவடைந்த பின்னர், உருவாக்கப்பட்ட பிராமண ஆத்மாக்களின் படைப்பில் ஒருவராக ஆகியவர்கள், உங்களின் கைகளை உயர்த்துங்கள்! உங்களில் பெரும்பாலானோர் அத்தகையவர்களே. அச்சா. உங்களின் கைகளைக் கீழே போடலாம். அச்சா, சாகார் ரூபத்தினூடாகப் படைக்கப்பட்டவர்கள், உங்களின் கைகளை உயர்த்துங்கள்! உங்களில் வெகு சிலரே இருக்கிறீர்கள். இன்றைய ஒன்றுகூடலில் உங்களில் மிகச் சிலரே இருக்கிறீர்கள். பாப்தாதா ஒவ்வொரு குழந்தையையும் தோன்றச் செய்தார். எண்ணிக்கை மிகவும் பெரியதாக இருந்ததால், அவர்களால் இங்கே அமர்ந்திருக்க முடியவில்லை. ஆனால், உங்கள் எல்லோராலும் சூட்சும வதனத்திற்கு வரமுடியும். அங்கே, உங்களுக்கு விருப்பமான அளவு இடம் உள்ளது. பாப்தாதா எல்லோரையும் சூட்சும வதனத்தில் தோன்றச் செய்தார். அதாவது, பாப்தாதா அவர்களை அங்கே அழைத்தார். எல்லோரும் மிகவும் சந்தோஷமாக இருந்தார்கள். பாப்தாதா அதைவிடச் சந்தோஷமாக இருந்தார். பாப்தாதா அந்த இரத்தினங்களுக்கு ஒரு பரிசைக் கொடுத்தார். அது ஒரு மிகவும் அழகான, மிகப் பிரகாசமான மாசற்ற வைரங்களால் ஆனதொரு தாமரை மலராகும். அந்தத் தாமரையின் ஒவ்வோர் இதழிலும் வெவ்வேறு சக்தி எழுதப்பட்டிருந்தது. ஒவ்வொன்றும் வெவ்வேறு நிறங்களில் பிரகாசமாக ஜொலித்தது. மாசற்ற வைரங்களாலான அந்தத் தாமரை மலர் வெளிப்பட்டும். அது எத்தனை அழகாக இருக்கும்? அது வெளிப்பட்டதா? நீங்கள் அதை வெளிப்பட அனுமதித்தீர்களா? இரட்டை வெளிநாட்டவர்களே, நீங்கள் அதை வெளிப்பட அனுமதித்தீர்களா? ஆசிரியர்களே, அதை வெளிப்பட அனுமதித்தீர்களா? பாண்டவர்களே, நீங்கள் அதை வெளிப்பட அனுமதித்தீர்களா? மிக இனிமையான தாய்மார்களே, அதை வெளிப்பட அனுமதித்தீர்களா? தாய்மார்களே இந்தப் பல்கலைக்கழகத்தின் சிறப்பியல்பாகும். எல்லோரும் எதையிட்டு ஆச்சரியப்படுகிறார்கள்? சக்திகள் ஆகியுள்ள பல தாய்மார்கள் இருக்கிறார்கள்! தாய்மார்கள் பலர், தாய்மையை ஏற்று, தேவிகளின் ரூபமாக மாறியுள்ளார்கள். தாய்மார்களே

பெரும்பாலானவர்களாக இருப்பதை உங்களால் காண முடிகிறது. ஆகவே, இன்று, பாப்தாதா அவ்யக்த படைப்பிற்கு அதிகளவு அன்பை வழங்கினார். பாபா ஒரு பூந்தோட்டத்தைச் சூட்சும வதனத்தில் தோன்றச் செய்தார். அவர் மலைகளையும் கடலையும் தோன்றச் செய்தார். பாபா குழந்தைகளான உங்களை எங்கும் அழைத்துச் சென்றார். நீங்கள் விரும்பிய இடத்திற்குச் சென்று வருவதற்கான சுதந்திரம் உங்களுக்கு இருந்தது. அவர் உங்களை விளையாட்டுக்கள் விளையாடச் செய்யவில்லை. ஒரு துடுப்பாட்ட மட்டை மற்றும் பந்துடன் விளையாடச் செய்யவில்லை! சிலர் கடல் அலைகளில் விளையாடினார்கள். சிலர் மலைகளில் அமர்ந்திருந்தார்கள். சிலர் பூங்காக்களில் உலாவந்தார்கள். எனவே, இன்று, சூட்சும வதனத்தில் அவ்யக்த படைப்பின் ஒரு சந்தோஷமான ஒன்றுகூடல் காணப்பட்டது. பாப்தாதா உங்கள் எல்லோருக்கும் இந்த ஆசீர்வாதத்தை வழங்கினார்: சதா சகல சக்திகளுடன் தொடர்ந்து வாழுங்கள், பறந்திடுங்கள்!

ஆகவே, நினைவு நாளான இன்று, பாப்தாதாவின் விசேடமான மகாமந்திரம் என்னவென்றால், நினைவு சொருபமாகவும் சக்தி சொருபமாகவும் ஆகுங்கள் என்பதாகும். உங்களின் பொக்கிஷங்களை மறைத்து வைக்காதீர்கள். ஒவ்வொரு செயலிலும் அவற்றை வெளிப்படுத்துங்கள். உங்களுடன் தொடர்பில் வருகின்ற ஒவ்வொரு ஆத்மாவிற்கும் - உங்களின் திருஷ்டியாலும் உங்களின் வார்த்தைகளாலும் உங்களின் செயல்களாலும் - ஒத்துழைப்பைக் கொடுங்கள். அதனால் அவர்கள் சக்திசாலிகள் ஆகவேண்டும். உங்களின் சக்திவாய்ந்த ரூபங்களில் இருந்து, அவர்களுக்கு அன்பைக் கொடுங்கள். வந்துள்ள புதிய குழந்தைகளில், சில ஆத்மாக்களுக்கு, பாப்தாதாவின் ஒத்துழைப்புடன் கூடவே பிராமண ஆத்மாக்களான உங்களிடமிருந்தும் தைரியத்தையும் ஊக்கம், உற்சாகத்தையும் தீர்வுகளையும் பெற வேண்டிய தேவை இருப்பதை பாப்தாதா பார்த்தார். அவர்கள் இன்னமும் மிகவும் இளையவர்களாகவே இருக்கிறார்கள். அவர்கள் இளையவர்களாக இருந்தாலும், அவர்கள் தைரியத்துடன் பிராமணர்கள் ஆகியுள்ளார்கள். அதனால், இளையவர்களுக்குச் சக்திகளின் பராமரிப்புத் தேவைப்படுகிறது. சக்தியையும் பராமரிப்பையும் வெவ்வேறாகக் கொடுத்தல் என்ற கேள்வி இல்லை. ஆனால், பராமரிப்பின் ரூபத்தில் சக்தியை வழங்க வேண்டிய தேவை உள்ளது. இந்த ஸ்தாபனைக்குத் தேவையான பிராமண ஆத்மாக்கள், விரைவில் தயார் ஆகவேண்டும். ஏனென்றால், குறைந்தபட்சம் 900,000 ஆத்மாக்கள் தேவைப்படுகிறார்கள். ஆகவே, சக்திகளின் ஒத்துழைப்பைக் கொடுங்கள்! சக்திகளின் பராமரிப்பைக் கொடுங்கள்! சக்திகளை அதிகரியுங்கள்! மேலும் விவாதத்திற்கு இட்டுச் செல்லும் கற்பித்தல்களைக் கொடுக்காதீர்கள்! அவர்களுக்குச் சக்தியைக் கொடுங்கள்! அவர்களின் பலவீனங்களைப் பார்க்காதீர்கள். ஆனால், தொடர்ந்து அவர்களிடம் என்ன சிறப்பியல்போ அல்லது சக்தியோ குறைவாக உள்ளதோ, அவற்றால் அவர்களை நிரப்புங்கள். தற்காலத்தில், கருவி ஆத்மாக்களான உங்களுக்கு இந்த வகையான பராமரிப்பை வழங்குவதற்குக் கருவிகள் ஆகவேண்டிய தேவை உள்ளது. மாணவர்களின் எண்ணிக்கையையும் நிலையங்களின் எண்ணிக்கையையும் அதிகரிப்பது பொதுவான விடயம். ஆனால், இப்போது தந்தையின் உதவியுடன் ஒவ்வொரு ஆத்மாவையும் சக்திசாலி ஆக்க வேண்டிய தேவை உள்ளது. நீங்கள் எல்லோரும் சேவை செய்கிறீர்கள். உங்களால் சேவை செய்யாமல் இருக்க முடியாது. எவ்வாறாயினும், நீங்கள் செய்யும்

சேவையினூடாக உங்களின் சக்திவாய்ந்த ரூபத்தின் அதிர்வலைகளை இப்போது ஆத்மாக்கள் அனுபவம் செய்ய வேண்டும். சக்திவாய்ந்த சேவை இடம்பெற வேண்டும். இன்றைய உலகில், சாதாரணமான சேவை செய்பவர்கள் பலர் இருக்கிறார்கள். எவ்வாறாயினும், சக்திவாய்ந்த சேவையே உங்களின் சிறப்பியல்பு. பிராமண ஆத்மாக்களுக்கும் சக்தியின் பராமரிப்புத் தேவைப்படுகிறது. அச்சா.

உள்நாட்டிலும் வெளிநாடுகளிலும் உள்ள குழந்தைகள் எல்லோரும், அவர்கள் வெகு தொலைவில் இருந்தாலும் பாப்தாதாவின் முன்னாலேயே இருக்கிறார்கள். நீங்கள் எல்லோரும் ஒரே விடயத்தையே சொல்கிறீர்கள் என்பதை பாப்தாதா அறிவார் - எனது அன்பையும் நினைவுகளையும் கொடுங்கள். எல்லோருடைய நினைவுகளும், அவை கடிதங்கள், வார்த்தைகள், வாழ்த்து மடல்கள், அல்லது ஈமெயில்கள் எவற்றின் மூலமாக இருந்தாலும் பாப்தாதாவை வந்தடைகின்றன. இப்போது விஞ்ஞானத்தின் பல வசதிகள் உள்ளன. பாப்தாதா இந்த வசதிகளின் மூலமாக நினைவைப் பெறுகிறார். அத்துடன் இதயத்தின் ஒலியின் மூலமும் நினைவைப் பெறுகிறார். இதயத்தின் ஒலி மிக விரைவாக பாபாவை வந்தடைகிறது. அதனால், தமது இதயத்தினால் அன்பையும் நினைவுகளையும் அனுப்பியவர்களுக்கும் அத்துடன் வெவ்வேறு வழிமுறைகளால் அவற்றை அனுப்பியவர்களுக்கும் பாப்தாதாவும் அன்பையும் நினைவுகளையும் வழங்குகிறார். குழந்தைகள் ஒரு தடவை நினைவை வழங்குகிறார்கள். அதற்குப் பதிலாக, பாப்தாதா பலமில்லியன் மடங்கு அன்பையும் நினைவுகளையும் வழங்குகிறார். அச்சா.

இதயத்திற்கு நெருக்கமாக இருக்கும் எங்கும் உள்ள சக்திசாலி ஆத்மாக்கள் எல்லோருக்கும், தமது ரூபங்களினூடாகச் சரியான நேரத்தில் ஒவ்வொரு சக்தியையும் வெளிப்படுத்தும் மேன்மையான ஆத்மாக்களுக்கும், சதா தந்தையுடன் ஒத்துழைப்பதுடன் சகல சக்திகளின் பராமரிப்பை ஆத்மாக்களுக்கு வழங்குவதற்குக் கருவிகள் ஆகுபவர்களுக்கும் எல்லோருக்கும் தைரியம், ஊக்கம், உற்சாகத்தை சதா கொடுக்கின்ற, பறக்கும் ஸ்திதியில் இருக்கும் ஆத்மாக்களுக்கும் சதா பிரச்சனைகளைத் தீர்வுகளாக மாற்றுகின்ற உலகை மாற்றுகின்ற ஆத்மாக்களுக்கும், நினைவின் சொரூபங்களாக இருந்து, அதனால் சக்தி சொரூபங்களாக இருக்கும் ஆத்மாக்களுக்கும், பாப்தாதாவின் பலமில்லியன் மடங்கு அன்பும் நினைவுகளும் நமஸ்காரங்களும். அச்சா.

இன்று, பாபா குறிப்பாக சங்கம் பவனில் (அபுரோட் நிலையம்) இருந்து வந்திருப்பவர்களை நினைக்கிறார். சங்கம் பவனில் இருப்பவர்கள் வந்துள்ளார்கள். அவர்களின் சேவை எதிலும் சளைத்ததல்ல. இன்று, பாப்தாதா குறிப்பாக அவர்களின் அன்பையும் நினைவுகளையும் பெற்றார். மற்றவர்களை வரவேற்கும் சேவை எதிலும் குறைந்ததல்ல. உண்மையில், சாந்திவானின் சேவையாளர்கள் எல்லோருமே சேவை செய்வதில் ஒருவரை ஒருவர் மிஞ்சியவர்களாக இருக்கிறார்கள். இது நல்லது. நீங்கள் விழித்திருக்க வேண்டியுள்ளது. அசைந்து கொண்டே இருக்க வேண்டியுள்ளது. ஓடிக்கொண்டும் இருக்க வேண்டியுள்ளது. நீங்கள் எல்லோரையும் திருப்திப்படுத்த வேண்டியுள்ளது. பாராட்டுக்கள்! பாண்டவபவனைச் சேர்ந்தவர்களுக்கும் மதுவனத்தின் நான்கு கரங்களைச் சேர்ந்தவர்களுக்கும்

பாராட்டுக்கள், பாராட்டுக்கள், பாராட்டுக்கள்!

பாப்தாதா தமக்கு எதுவும் சொல்லவில்லையே என இரட்டை வெளிநாட்டவர்கள் பார்க்கிறார்கள். பாப்தாதா, சகல தாதிகள் மற்றும் பிராமணர்கள் எல்லோருக்கும் இரட்டை வெளிநாட்டவர்களிடம் இரட்டிப்பு மற்றும் மும்மடங்கு அன்பு உள்ளது. ஏன்? பாப்தாதா எப்போதும் அவர்களின் சிறப்பியல்பைக் கூறுவார். அவர்கள் வெவ்வேறு கலாச்சாரங்கள் என்ற சுவர்களை உடைத்தே பிராமண வாழ்க்கைக்குள் வந்துள்ளார்கள். நீங்கள் பிராமணக் கலாச்சாரம் கொண்டவர்கள் ஆகியுள்ளீர்கள். அதனால் நீங்கள் வேறு நாட்டைச் சேர்ந்தவர்கள் என எவராலும் சொல்ல முடியாது. நீங்கள் உங்களின் பாரதத்திற்குச் சொந்தமானவர்கள். சதா இதற்கே சொந்தமாக இருப்பீர்கள். இதனாலேயே, இரட்டை வெளிநாட்டவர்களுக்கு அதிகமான, மில்லியன் மற்றும் பில்லியன் மடங்கு அன்பும் நினைவுகளும் வழங்கப்படுகின்றன. மிகவும் நல்லது.

ஆசீர்வாதம்: ஆத்மாக்களின் மேன்மையான ஸ்திதியின் சின்னமாகும். இத்தகைய தாமரை ஆசனத்தில் அமர்ந்திருக்கும் நீங்கள் சரீரங்களின் எந்தவிதமான விழிப்புணர்வில் இருந்தும் பற்றற்று இருப்பதன் மூலம் தாமரை ஆசனத்தில் அமர்ந்திருந்து, இறைவனின் அன்பை அனுபவிப்பீர்களாக.

தாமரை ஆசனம், பிராமண ஆத்மாக்கள், இயல்பாகவே சரீரங்களின் எந்தவிதமான விழிப்புணர்வில் இருந்தும் பற்றற்றவராகவே இருப்பார்கள். சரீரங்களின் எந்தவிதமான விழிப்புணர்வும் அவர்களை ஈர்க்காது. தந்தை பிரம்மா நடக்கும் போதும் அசையும்போதும் எப்போதும் தனது விழிப்புணர்வில் ஒரு தேவதை ரூபத்தை அல்லது தேவ ரூபத்தை வைத்திருந்தார். அதேபோல், உங்களிடம் இயல்பான, ஆத்ம உணர்வு ஸ்திதி இருக்கும்போது, நீங்கள் சரீரங்களின் எந்தவிதமான விழிப்புணர்வில் இருந்தும் பற்றற்றவர் எனப்படுவீர்கள். சரீரங்களின் எந்தவிதமான உணர்வில் இருந்தும் அப்பால் இருப்பவர்கள், இறைவனால் நேசிக்கப்படுவார்கள்.

சுலோகம்: உங்களின் சிறப்பியல்புகளும் நற்குணங்களும் இறைவனால் ஒரு பிரபு பிரசாதமாகக் கொடுக்கப்பட்டவை. அவற்றை உங்களுக்கு உரியவை எனக் கருதுவது என்றால், சரீர உணர்வைக் கொண்டிருப்பதாகும்.

--ஓம் சாந்தி---

ஓம் சாந்தி

சாராம்சம்: இனிய குழந்தைகளே, உங்களில் பிரபஞ்சம் முழுவதற்கும் சேவை செய்பவர்களே நேர்மையானவர்கள். நீங்கள் மேலும் பலரையும் உங்களைப் போல் ஆக்குகிறீர்கள். நீங்கள் ஓய்வெடுக்க விரும்புவர்கள் அல்ல.

கேள்வி: பிராமணக் குழந்தைகளாகிய நீங்கள் எந்த வார்த்தைகளை என்றுமே கூறமுடியாது?

பதில்: பிராமணர்களாகிய நீங்கள் “எங்களுக்குப் பிரம்மாவுடன் எவ்விதத் தொடர்பும் இல்லை. நாங்கள் சிவபாபாவை நேரடியாக நினைவுசெய்கிறோம்” என ஒருபொழுதும் கூற முடியாது. தந்தை பிரம்மா இல்லாது உங்களைப் பிராமணர்கள் என்று அழைக்க முடியாது. பிரம்மாவுடன் எவ்விதத் தொடர்பும் இல்லாதவர்கள், அதாவது, பிரம்மாவின் வாய் வழித்தோன்றல்கள் அல்லாதவர்கள் சூத்திரர்களேயாவர். சூத்திரர்களால் நேரடியே தேவர்களாக முடியாது.

ஓம் சாந்தி. ஆன்மீகத் தந்தை இங்கிருந்து தாதா மூலம் உங்களுக்கு விளங்கப்படுத்துகிறார். குழந்தைகள் நூதனசாலைகள், கண்காட்சிகள் போன்றவற்றை அங்குரார்ப்பணம் செய்து வைக்கிறார்கள். ஆனால், உண்மையில் எல்லையற்ற தந்தை நீண்ட காலத்திற்கு முன்பே அங்குரார்ப்பணம் செய்து விட்டார். இக் கிளைகள் இப்பொழுது தொடர்ந்தும் வெளிப்படுகின்றன. பல பாடசாலைகள் தேவைப்படுகின்றன. தந்தை வசிக்கும் இப் பாடசாலையே முதலாவதாகும். இது மதுவனம் என்று அழைக்கப்படுகிறது. குழந்தைகளாகிய உங்களுக்கு மதுவனத்தில் முரளி எப்பொழுதும் ஒலித்துக் கொண்டிருக்கும் என்பது தெரியும். யாருடைய முரளி? கடவுளுடையதாகும். கடவுள் அசரீரியானவர். பௌதீக இரதத்தின் மூலமே அவர் முரளியை இசைக்கின்றார். ‘பாக்கிய இரதம்’ என்று அவருக்குப் பெயரிடப்பட்டுள்ளது. தந்தை இவருக்குள் பிரவேசிக்கிறார் என்பதை உங்களில் எவராலும் புரிந்து கொள்ள முடியும். குழந்தைகளாகிய உங்களால் மட்டுமே புரிந்துகொள்ள முடியும். ஏனெனில், வேறு எவருக்கும் படைப்பவரையும், படைப்பின் ஆரம்பம், மத்தி, இறுதியையும் தெரியாது. உங்கள் அங்குரார்ப்பணங்களை ஒரு முக்கியஸ்தர் அல்லது ஓர் ஆளுநர் போன்றவர்கள் மூலம் நீங்கள் மேற்கொள்கின்றீர்கள். பாபா எப்பொழுதும் தொடர்ந்தும் எழுதுகிறார்: அனைத்திற்கும் முதலில் அங்குரார்ப்பணம் செய்ய வருபவர்களுக்குத் தந்தையின் அறிமுகத்தையும், அவர் புதிய உலகை எவ்வாறு ஸ்தாபிக்கிறார் என்ற அறிமுகத்தையும் கொடுங்கள். திறக்கப்படுகின்ற இவை அதன் கிளைகளே, யாரோ ஒருவர் இவை ஒவ்வொன்றையும் திறக்கின்றார், அதனால் அவர்கள் நன்மையடைவதுடன், தந்தை உண்மையிலேயே வந்துவிட்டார் என்பதையும் அவர்களால் புரிந்து கொள்ள முடியும். உலகில் அமைதி இராச்சியத்தின் ஸ்தாபனை அதாவது, ஆதி சனாதன தேவிதேவதா தர்மத்தின் ஸ்தாபனை பிரம்மாவினூடாக இடம்பெறுகிறது. அதன் அங்குரார்ப்பணம் ஏற்கனவே இடம்பெற்று விட்டது. இப்பொழுது ஒரு வங்கியின் கிளைகள் தொடர்ந்தும் திறக்கப்படுவதைப் போன்று, இதன் கிளைகள் இப்பொழுது திறக்கப்படுகின்றன. தந்தை மாத்திரமே வந்து உங்களுக்கு ஞானத்தைக் கொடுக்க வேண்டும். பரமாத்மாவான பரமதந்தையிடம் மாத்திரமே இந்த

ஞானம் இருக்கிறது. இதனாலேயே அவர் மாத்திரமே ஞானக்கடல் என்று அழைக்கப்படுகிறார். ஆன்மீகத் தந்தையிடம் மாத்திரமே ஆன்மீக ஞானம் உள்ளது. அவர் வந்து அதை ஆத்மாக்களுக்குக் கொடுக்கின்றார். அவர் விளங்கப்படுத்துகிறார்: ஓ ஆத்மாக்களே, ஓ குழந்தைகளே, உங்களை ஆத்மாக்களாகக் கருதுங்கள். ஆத்மா என்ற பெயர் பொதுவானது. மகாத்மா, புண்ணியாத்மா, பாவாத்மா என்று கூறப்படுகிறது. பரமாத்மாவாகிய பரமதந்தையான தந்தை உங்களுக்கு விளங்கப்படுத்துகிறார். தந்தை ஏன் வருகிறார்? குழந்தைகளாகிய உங்களுக்கு ஓர் ஆஸ்தியைக் கொடுப்பதற்கே அவர் நிச்சயமாக வருவார். அதன்பின்னர் நீங்கள் புதிய சதோபிரதான் உலகத்திற்குச் செல்ல வேண்டும். உலகின் வரலாறும் புவியியலும் மீண்டும் இடம்பெறும் எனக் கூறப்படுகிறது. புதிய உலகமும் பழைய உலகமும் மனிதர்களைக் கொண்டதேயாகும். தந்தை கூறுகிறார்: நான் உலகைப் புதியதாக்க வரவேண்டும். மனிதர்கள் இல்லாது, ஓர் உலகம் இருக்க முடியாது. புதிய உலகில் தேவர்களின் இராச்சியம் இருந்தது. அது இப்பொழுது மீண்டும் ஒருமுறை ஸ்தாபிக்கப்படுகிறது. இப்பொழுது குழந்தைகளாகிய நீங்கள் சூத்திரர்களில் இருந்து பிராமணர்களாகி விட்டீர்கள். உங்களைப் பிராமணர்களிலிருந்து தேவர்களாக மாற்றுவதற்காக நான் மீண்டும் ஒருமுறை வந்துள்ளேன். இவ்வாறே தந்தை விளங்கப்படுத்துகிறார் என்று நீங்கள் இப்பொழுது அவர்களுக்குக் கூறலாம். புதிய உலகிற்கு நீங்கள் எவ்வாறு செல்ல முடியும்? ஆத்மாக்களாகிய நீங்கள் இப்பொழுது தூய்மையற்றவர்களாகவும் விகாரமானவர்களாகவும் இருக்கிறீர்கள். இப்பொழுது நீங்கள் விகாரமற்றவர்களாக வேண்டும். பல பிறவிப் பாவங்கள் இப்பொழுது உங்கள் தலை மீது இருக்கின்றன. பாவம் எப்பொழுது ஆரம்பமாகுகின்றது? எத்தனை வருடங்களுக்குத் தந்தை உங்களைப் புண்ணியாத்மாக்கள் ஆக்குகிறார்? இந்த நேரத்தில் குழந்தைகளாகிய உங்களுக்கு இவை அனைத்தும் தெரியும். 21 பிறவிகளுக்கு நீங்கள் புண்ணியாத்மாக்களாக இருக்கின்றீர்கள், பின்னர் நீங்கள் பாவாத்மாக்கள் ஆகுகிறீர்கள். பாவம் இருக்கும் இடத்தில் துன்பம் மட்டுமே இருக்கும். பாவங்கள் எவை என்றும் தந்தை உங்களுக்குக் கூறுகிறார். ஒன்று உங்கள் தர்மத்தை நீங்கள் அவதூறு செய்கின்றீர்கள். நீங்கள் அந்தளவுக்குத் தூய்மையற்றவர்களாகி விட்டீர்கள்! நீங்கள் என்னை அழைத்து வருகிறீர்கள்: ஓ தூய்மையாக்குபவரே, வாருங்கள்! எனவே நான் இப்பொழுது வந்துள்ளேன். உங்களைத் தூய்மையாக்கும் தந்தையை நீங்கள் அவதூறு செய்கிறீர்கள். அவரை நீங்கள் அவதூறு செய்வதாலேயே பாவாத்மாக்கள் ஆகியுள்ளீர்கள். மக்கள் கூறுகிறார்கள்: ஓ பிரபு, பல பிறவிகளாக நான் பாவியாக இருந்தேன். வந்து என்னைத் தூய்மையாக்குங்கள்! தந்தை விளங்கப்படுத்துகிறார்: அதிகபட்ச பிறவிகள் எடுத்தவருடைய பல பிறவிகளின் இறுதிப் பிறவியில், அவருக்குள் நான் பிரவேசிக்கிறேன். 'பல பிறவிகள்' என்று பாபா குறிப்பது எதை? குழந்தைகளே, 'பல பிறவிகள்' என்றால் 84 பிறவிகளாகும். ஆரம்பத்தில் வருபவர்களே 84 பிறவிகள் எடுக்கின்றார்கள். எல்லாவற்றிற்கும் முதலில், இந்த இலக்ஷ்மி, நாராயணனே இங்கே வருகின்றார்கள். சாதாரண மனிதனிலிருந்து நாராயணனாக மாறுவதற்கே இங்கே நீங்கள் வருகிறீர்கள். உங்களுக்குச் சத்திய நாராயணனின் கதை கூறப்படுகிறது. எவரேனும் இராமராக அல்லது சீதையாக ஆகுவது எவ்வாறு என்ற கதையை எப்பொழுதேனும் கூறியிருக்கிறார்களா? அவர்கள் அவதூறு செய்யப்பட்டார்கள். தந்தை உங்களைச் சாதாரணப் பெண்ணிலிருந்து இலக்ஷ்மியாகவும் சாதாரண மனிதனிலிருந்து

நாராயணனாகவும் மாற்றுகிறார். எவருமே என்றுமே அவர்களை அவதூறு செய்வதில்லை. தந்தை கூறுகிறார்: நான் உங்களுக்கு இராஜயோகம் கற்பிக்கிறேன். இலக்ஷ்மியும் நாராயணனுமே விஷ்ணுவின் இரு வடிவங்கள். அவர்களது குழந்தைப் பருவத்தில் அவர்கள் இராதையும் கிருஷ்ணரும் ஆவார்கள். அவர்கள் சகோதரனும் சகோதரியும் அல்ல. அவர்கள் இரு வேறு அரசர்களின் குழந்தைகள். அவர் ஓர் இராச்சியத்தின் இளவரசரும், இவர் இன்னொரு இராச்சியத்தின் இளவரசியும் ஆவார்கள். அவர்களது திருமணத்தின் பின், அவர்கள் இலக்ஷ்மி, நாராயணன் என்று அழைக்கப்படுகிறார்கள். மனிதர்களுக்கு இவ்விடயங்கள் எதுவுமே தெரியாது. சென்ற கல்பத்தில் இவ்விடயங்களைத் தங்கள் புத்தியில் வைத்திருந்தவர்கள், இப்பொழுது இவ்விடயங்களைப் புரிந்துகொள்வார்கள். இலக்ஷ்மி நாராயணன், இராதை கிருஷ்ணர், விஷ்ணு போன்றோருக்கு ஆலயங்கள் இருக்கின்றன. அந்த ஆலயம் நர-நாராயணர் ஆலயம் என்று அழைக்கப்படுகிறது. இலக்ஷ்மி, நாராயணருக்கு வெவ்வேறான ஆலயங்கள் இருக்கின்றன. பிரம்மாவுக்கும் ஓர் ஆலயம் இருக்கிறது. பிரம்ம தேவனுக்கு வந்தனம் என்று அவர்கள் கூறுகிறார்கள். பின்னர் பரமாத்மா சிவனுக்கு வந்தனம் என்றும் அவர்கள் கூறுகிறார்கள். அவர் வேறானவர். தேவர்களை ஒருபொழுதும் கடவுள் என அழைக்க முடியாது. தந்தை விளங்கப்படுத்துகிறார்: எல்லாவற்றுக்கும் முதல் எவரைக் கொண்டு ஒன்றை அங்குரார்ப்பணம் செய்து வைக்கப் போகின்றீர்களோ அந்த நபருக்கு விளங்கப்படுத்துங்கள்: கடவுள் ஏற்கனவே உலகின் அமைதிக்கு அத்திவாரம் இட்டு விட்டார். இலக்ஷ்மி, நாராயணனுடைய இராச்சியத்தில் உலகில் அமைதி நிலவியது. அவர்கள் சத்தியயுகத்து அதிபதிகளாக இருந்தார்கள். எனவே, இது ஒரு பிரம்மாண்டமான ஈஸ்வரிய பல்கலைக்கழகம் அல்லது மனிதர்கள் பெண்ணிலிருந்து இலக்ஷ்மியாகவும் ஆணிலிருந்து நாராயணனாகவும் மாறுவதற்கான உலக ஆன்மீகப் பல்கலைக்கழகமாகும். பலரும் 'உலகப் பல்கலைக்கழகம்' என்ற பெயரைப் பயன்படுத்தி இருக்கிறார்கள். உண்மையில் அவை உலகப் பல்கலைக்கழகங்கள் அல்ல. உலகம் முழுவதுமே பிரபஞ்சமாகும். உலகம் முழுவதிலும் எல்லையற்ற தந்தை ஒரேயொரு கல்லூரியையே திறந்து வைக்கிறார். தூய்மையாகுவதற்கு, தந்தை ஸ்தாபிக்கும் உலகப் பல்கலைக்கழகம் ஒன்றேயொன்று தான் இருக்கிறது என உங்களுக்குத் தெரியும். நாங்கள் உலகம் முழுவதையும் அமைதி தாமத்திற்கும் சந்தோஷ தாமத்திற்கும் அழைத்துச் செல்கிறோம். இதனாலேயே இது ஈஸ்வரிய உலகப் பல்கலைக்கழகம் என்று அழைக்கப்படுகிறது. இறைவன் வந்து உலகம் முழுவதற்கும் முக்தியும் ஜீவன்முக்தியும் என்ற ஆஸ்தியைக் கொடுக்கிறார். தந்தை கூறுவதற்கும் அவர்கள் பல்கலைக்கழகம் என்று அழைப்பதற்கும் இடையில் பெருமளவு வேறுபாடு இருக்கின்றது. பிரபஞ்சத்தை மாற்றியமைப்பது, அதாவது, உலகம் முழுவதையும் மாற்றுவது தந்தையொருவரது பணியேயாகும். நாங்கள் இந்தப் பெயரைப் பயன்படுத்த அவர்கள் அனுமதிப்பதில்லை. ஆனால் அரசாங்கமே இந்தப் பெயரைப் பயன்படுத்துகிறது. இதை நீங்கள் விளங்கப்படுத்த வேண்டும். ஆனால் இதை நீங்கள் முதலில் விளங்கப்படுத்தக்கூடாது. எல்லாவற்றுக்கும் முதல், பின்வருமாறு கூறுங்கள்: நாங்கள் பிரம்மகுமார், குமாரிகள் என்று அழைக்கப்படுகிறோம். தந்தை வந்து இவரைத் தன் இரதமாக்கியபொழுதே இவருக்கு பிரம்மா என்று பெயரிடப்பட்டது. பிரஜாபிதா என்ற பெயர் மிகப் பிரபல்யமானது. அவர் எங்கிருந்து வந்தார்? அவரது தந்தையின் பெயர் என்ன?

அவர்கள் பிரம்மாவை ஒரு தேவராகக் காட்டுகிறார்கள். தேவதேவியர்களின் தந்தை நிச்சயமாகப் பரமாத்மாவாகவே இருப்பார். அவரே படைப்பவர். பிரம்மா முதல் படைப்பு என்று அழைக்கப்படுவார். அவரது தந்தை சிவபாபா ஆவார். அவர் கூறுகிறார்: நான் இவரில் பிரவேசித்து உங்களுக்கு இவரது அறிமுகத்தைக் கொடுக்கிறேன். இது ஈஸ்வரிய நூதனசாலை என்பதைக் குழந்தைகளாகிய நீங்கள் விளங்கப்படுத்த வேண்டும். தந்தை கூறுகிறார்: என்னை நீங்கள் கூவி அழைத்தீர்கள்: ஓ தூய்மையாக்குபவரே, வாருங்கள்! வந்து எங்களைத் தூய்மையற்றதிலிருந்து தூய்மையாக்குங்கள். இப்பொழுது குழந்தைகளாகிய நீங்கள், ஆத்மாக்களாகிய நீங்கள் உங்கள் தந்தையை நினைவுசெய்ய வேண்டும். அப்பொழுது, தூய்மையற்றதிலிருந்து தூய்மையாகுவீர்கள். மன்மனாபவ என்ற வார்த்தை கீதையிலிருந்து பெறப்பட்டுள்ளது. கடவுள் மாத்திரமே ஞானக்கடலும் தூய்மையாக்குபவரும் ஆவார். கிருஷ்ணர் தூய்மையாக்குபவராக இருக்க முடியாது. அவர் தூய்மையற்ற உலகில் வர முடியாது. தூய்மையாக்குபவராகிய தந்தையே தூய்மையற்ற உலகிற்கு வருவார். இப்பொழுது என்னை நினைவுசெய்யுங்கள், உங்கள் பாவங்கள் அனைத்தும் அழிக்கப்படும். இது மிகவும் இலகுவான ஒன்று! கடவுள் பேசுகிறார் என்று நீங்கள் நிச்சயமாகக் குறிப்பிட வேண்டும். பரமாத்மாவாகிய பரமதந்தை கூறுகிறார்: காம விகாரமே மிகக்கொடிய எதிரியாகும். முன்னர் விகாரமற்ற உலகம் இருந்தது. அது இப்பொழுது விகாரமுள்ள உலகமாகும்; எங்கும் துன்பத்தைத் தவிர வேறெதுவும் இல்லை. நீங்கள் விகாரமற்றவர்களாகும்பொழுது அங்கு சந்தோஷத்தைத் தவிர வேறெதுவும் இருக்காது. எனவே நீங்கள் கூற வேண்டும்: கடவுள் பேசுகிறார்: காமமே மிகக்கொடிய எதிரி. அதை வெற்றி கொள்வதனால், நீங்கள் உலகை வென்றவர்கள் ஆகுவீர்கள். ஒரேயொரு தந்தையையே நினைவு செய்யுங்கள். நாங்களும் அந்த ஒரேயொருவரையே நினைவுசெய்கின்றோம். கல்லூரி ஒன்று திறந்து வைக்கப்படும்பொழுது, அது அங்குரார்ப்பணம் செய்யப்படுகின்றது. இதுவும் ஒரு கல்லூரியே ஆகும். அத்துடன் பல நிலையங்களும் இருக்கின்றன. நிலையங்களுக்கு ஆசிரியர்கள் நியமனம் செய்யப்படுகிறார்கள். ஆசிரியர்களும் அக்கறை கொண்டவர்களாக இருக்க வேண்டும். புதிய நிலையங்களுக்கு பாபா மிக நல்ல ஆசிரியர்களையே நியமிக்கிறார். ஏனெனில், அவர்கள் விரைவில் மற்றவர்களைத் தங்களைப் போல் ஆக்கி, சேவையை விரிவடையச் செய்வதில் உதவுவதற்காக ஏனைய நிலையங்களுக்கும் ஓடோடிச் செல்கிறார்கள். எவரால் முரளியை நன்றாக வாசித்து விளங்கப்படுத்த முடிகின்றது என்று ஓர் ஆசிரியர் பார்த்து, அவரிடம் 'நீங்கள் இப்பொழுது இங்கிருந்து வகுப்புக்களை நடத்தலாம்' எனக் கூறுவார். இவ்வகையில் ஆசிரியர்கள் பரிசோதித்துப் பார்க்கப்படுவார்கள். அதன் பின், பிரதான ஆசிரியர் சேவையை ஆரம்பிப்பதற்கு இன்னொரு நிலையத்திற்குச் செல்வார். ஒரு நிலையத்தில் சேவையை ஆரம்பித்து விட்டு பின்பு இன்னொரு நிலையத்திற்குச் சென்று சேவையை ஆரம்பிப்பது ஆசிரியர்களின் கடமையாகும். ஒவ்வொரு ஆசிரியரும் 10 தொடக்கம் 20 நிலையங்களை ஸ்தாபிக்க வேண்டும். பெருமளவு சேவை செய்யப்பட வேண்டும். தொடர்ந்து உங்கள் கடைகளைத் திறவுங்கள். மற்றவர்களை உங்களைப் போல் ஆக்கி, அவர்களை அங்கே விட்டுச் செல்லுங்கள். உங்கள் இதயத்தில் புக வேண்டும்: இன்னொரு நிலையத்தைத் திறப்பதற்காக நான் யாரையாவது என்னைப் போல் ஆக்கி அவரைத் தயார் செய்ய வேண்டும். எவ்வாறாயினும், எவருமே அந்தளவுக்கு நேர்மையாக இல்லை. பிரபஞ்சம்

முழுவதற்கும் சேவை செய்பவர்களே நேர்மையானவர்கள் என்று கூறப்படுவவர். அவர்கள் ஒரு நிலையத்தைத் திறந்து, ஒருவரைத் தம்மைப் போல் ஆக்கி, அதன்பின் சென்று இன்னோர் இடத்திற்குச் சேவை செய்கிறார்கள். நீங்கள் ஒரே இடத்தில் தங்கிவிடக்கூடாது. அச்சா, உங்களால் மற்றவர்களுக்கு விளங்கப்படுத்த முடியவில்லை என்றால், வேறு ஏதேனும் செய்யுங்கள். நீங்கள் அதைப் பற்றிய சரீர உணர்வுக்கு வந்து உணரக்கூடாது: “நான் செல்வந்தக் குடும்பத்திலிருந்து வந்திருப்பதால் இந்த வேலையை நான் எப்படிச் செய்ய முடியும்? இதைச் செய்தால் எனக்கு வலிக்கும்.” சிலருக்குச் சிறிதளவு வேலை செய்தாலே எலும்பு வலிக்கிறது. இது சரீர உணர்வு எனப்படுகிறது. அவர்கள் எதையுமே புரிந்து கொள்வதில்லை. நீங்கள் மற்றவர்களுக்குச் சேவையாற்றி அவர்களும் பாபாவுக்கு இவ்வாறு எழுத வேண்டும்: பாபா, இன்னார் எனக்கு விளங்கப்படுத்தி என் வாழ்வைத் தகுதியுள்ளதாக ஆக்கினார். பாபாவுக்குச் சேவையின் அத்தாட்சி கிடைக்க வேண்டும். நீங்கள் ஒவ்வொருவரும் ஓர் ஆசிரியராக வேண்டும். அதன்பின்னர் அவர்களே, எழுத வேண்டும்: பாபா, நான் சென்ற பின், நிலையத்தைக் கவனித்துக் கொள்ளக் கூடியவர்கள் பலர் இருக்கிறார்கள். நான் பலரையும் எங்களைப் போல் ஆக்கி இருக்கிறேன். எனவே, நாங்கள் தொடர்ந்தும் நிலையங்களைத் திறந்து வைப்போம். இத்தகைய குழந்தைகளே மலர்கள் எனப்படுகிறார்கள். நீங்கள் சேவை செய்யவில்லை என்றால் எவ்வாறு மலர்கள் ஆகுவீர்கள்? இது ஒரு பூந்தோட்டம். எனவே, அங்குரார்ப்பணம் செய்து வைப்பவர்களுக்கு விளங்கப்படுத்தப்பட வேண்டும்: நாங்கள் பிரம்மாகுமார், பிரம்மாகுமாரிகள். நாங்கள் சூத்திரர்களிலிருந்து பிராமணர்களாக மாறி, பின்னர் தேவர்களாகுகிறோம். தந்தை இந்தப் பிராமணக் குல ஸ்தாபனையையும், சூரிய வம்ச, சந்திர வம்ச ஸ்தாபனையையும் செய்கிறார். இந்நேரத்தில் எல்லோருமே சூத்திர குலத்திற்குரியவர்கள். சத்தியயுகத்தில், அவர்கள் தேவ குலத்திற்குரியவர்கள். பின்னர், அவர்கள் சத்திரிய, வைசிய குலங்களுக்குரியவர்கள் ஆகினார்கள். குழந்தைகள் பல கருத்துக்களையும் மறந்து விடுகிறார்கள் என்பது பாபாவுக்குத் தெரியும். எல்லாவற்றுக்கும் முதலில் பிரஜாபிதா பிரம்மாவின் குழந்தைகளாகிய, பிராமணக் குலம் இருக்கின்றது. பிரம்மா எங்கிருந்து வந்தார்? இந்தப் பிரம்மா இங்கமர்ந்திருக்கிறார். இதை நீங்கள் மிகத்தெளிவாக விளங்கப்படுத்த வேண்டும். பிரம்மா மூலம் ஸ்தாபனை நடத்தப்படுகிறது. யாருடைய ஸ்தாபனை? பிராமணர்களின் ஸ்தாபனை. அதன் பின் அவர்களுக்குக் கற்பித்தல்கள் கொடுக்கப்பட்டு, தேவர்களாக ஆக்கப்படுகிறார்கள். நாங்கள் தந்தையுடன் கற்கின்றோம். அவர்கள், கடவுள் அர்ஜுனனோடு பேசுகிறார் என்று எழுதி விட்டார்கள். ஆனாலும், யார் அர்ஜுனன் என்று எவருக்குமே தெரியாது. பிரம்மாவின் குழந்தைகளாகிய நாம் பிராமணர்கள் என்பது உங்களுக்குத் தெரியும். தாங்கள் சிவபாபாவின் குழந்தைகள் என்றும், தங்களுக்கு பிரம்மாவுடன் எவ்விதத் தொடர்பும் இல்லையென்று சிலர் கூறுகின்றார்கள். அப்படியெனில் அவர்கள் எவ்வாறு தேவர்களாக முடியும்? பிரம்மா மூலமே நீங்கள் அவ்வாறு ஆகுவீர்கள். எவ்வாறு, யார் மூலம் உங்களுக்குத் தன்னை நினைவுசெய்யுமாறு சிவபாபா கூறினார்? பிரம்மா மூலமே அவர் அதைக் கூறினார். நீங்கள் பிரஜாபிதா பிரம்மாவின் குழந்தைகள். நீங்கள் பிரம்மாகுமார், பிரம்மாகுமாரிகள் என்று அழைக்கப்படுகிறீர்கள். நீங்கள் பிரம்மாவின் குழந்தைகள். எனவே, நீங்கள் நிச்சயமாகப் பிரம்மாவை நினைவுசெய்வீர்கள். சிவபாபா எங்களுக்கு பிரம்மாவின் சரீரத்தின் மூலம் கற்பிக்கிறார். பிரம்மா பாபா

நடுவில் இருக்கிறார். முதலில் பிராமணர்கள் ஆகாமல், எவ்வாறு நீங்கள் தேவர்களாக முடியும்? நான் பிரவேசிக்கும் இரதத்தையும் நீங்கள் அறிந்துகொள்ள வேண்டும். நீங்கள் பிராமணர்களாக வேண்டும். நீங்கள் பிரம்மாவை உங்கள் தந்தை என்று கருதவில்லை என்றால், எவ்வாறு நீங்கள் அவரது குழந்தையாக இருக்க முடியும்? உங்களை நீங்கள் பிராமணர்களாகக் கருதவில்லை என்றால், நீங்கள் சூத்திரர்கள் என்பதே அர்த்தமாகும். சூத்திரர்களிலிருந்து நீங்கள் உடனடியாகத் தேவர்களாகுவது அசாத்தியம். முதலில் பிராமணர்களாகாமலும், சிவபாபாவை நினைவுசெய்யாமலும் நீங்கள் தேவர்களாக முடியாது. இதையிட்டுக் குழப்பமடைய வேண்டிய அவசியமேயில்லை. எனவே, அங்குரார்ப்பணம் செய்து வைக்கின்றவர்களுக்கு அங்குரார்ப்பணம் ஏற்கனவே தந்தையால் செய்யப்பட்டு விட்டது என்று விளங்கப்படுத்துங்கள். நாங்களும் உங்களுக்குக் கூறுகிறோம்: தந்தையை நினைவுசெய்யுங்கள், உங்கள் பாவங்கள் அழிக்கப்படும். அந்தத் தந்தை மாத்திரமே தூய்மையாக்குபவர். நீங்கள் தூய்மையாகிப் பின்னர் தேவர்களாகுவீர்கள். குழந்தைகளாகிய உங்களால் பெருமளவு சேவை செய்ய முடியும். அவர்களுக்குக் கூறுங்கள்: நாங்கள் உங்களுக்குத் தந்தையின் செய்தியைக் கொடுக்கிறோம். இப்பொழுது அதை நீங்கள் செய்வதும் செய்யாதிருப்பதும் உங்களைப் பொறுத்ததே. உங்களுக்குச் செய்தியைக் கொடுத்து விட்டு நாங்கள் சென்று விடுவோம். நீங்கள் தூய்மையாகுவதற்கு இதை விட வேறு வழியே இல்லை. உங்களுக்கு நேரம் இருக்கும் பொழுதெல்லாம் சேவை செய்யுங்கள். உங்களுக்குப் பெருமளவு நேரம் இருக்கிறது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்படாதிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. புதிய நிலையங்களின் எண்ணிக்கையை அதிகரிப்பதற்கு, மற்றவர்களை உங்களைப் போன்று ஆக்கும் சேவையைச் செய்யுங்கள். தொடர்ந்தும் நிலையங்களைத் திறந்து வைப்பார்கள். ஒரே இடத்தில் அமர்ந்திருக்காதீர்கள்.
2. பூந்தோட்டம் ஒன்றைத் தயார் செய்யுங்கள். நீங்கள் ஒவ்வொருவரும் ஒரு மலராகி மற்றவர்களையும் உங்களைப் போன்று மலர்களாகக் வேண்டும். எந்த ஒரு வகையான சேவையைச் செய்தாலும் என்றுமே சரீர உணர்வைக் கொண்டிருக்காதீர்கள்.

ஆசீர்வாத

ம்: சடப்பொருட்களின் எந்தவொரு சௌகரியங்களுக்கும் அப்பால் இருப்பதன் மூலம், கவர்ந்திழுக்கப்படுவதில் இருந்து விடுதலையடைந்து, சடப்பொருளை வென்றவர் ஆகுவீர்களாக. சடப்பொருளின் எந்தவொரு சௌகரியமும் உங்களுடைய புலன்களைத் தொந்தரவு செய்யுமாயின், அதாவது, எந்த ஈர்ப்பின் உணர்வும் உங்களுக்கு இருக்குமாயின், உங்களால் பற்றற்றவராக ஆக முடியாது. ஆசைகள் கவர்ந்திழுப்பதன் வடிவமாகும். சிலர் தமக்கு எந்தவொரு ஆசைகளும் (இச்சைகளும்) இல்லை என்றும்,

சிலவற்றை தாம் நல்லது (அச்சா) என்று கருதுவதாகவும் கூறுகின்றார்கள். அதுவும் சூட்சுமமான கவர்ச்சியே ஆகும். தற்காலிக சந்தோஷத்தைக் கொடுக்கின்ற அந்த பெளதீக சௌகரியமும் உங்களை சூட்சுமமான வழியில் கவர்கின்றதா என சோதியுங்கள். அந்த பெளதீக சௌகரியமும் சடப்பொருளின் வசதியாகும். நீங்கள் அதன் கவர்ச்சியில் இருந்து விடுதலையடைந்து, விடுபட்டிருந்தாலே நீங்கள் சடப்பொருளை வென்றவர் ஆகுவீர்கள்.

சுலோகம்:

---ஓம் சாந்தி---

'நான், நான்' என்ற குழப்பத்தை புறந்தள்ளி, எல்லையற்றதில் நிலைத்திருந்தால், நீங்கள் உலக உபகாரி என அழைக்கப்படுவீர்கள்.

சாராம்சம்: இனிய குழந்தைகளே, இப்பொழுது பாவச் செயல்கள் செய்யாத சகாப்தத்தை நீங்கள் ஆரம்பிக்க வேண்டும் என்பதால் பாவச் செயல்கள் செய்வதை நிறுத்துங்கள்.

கேள்வி: எந்தவொரு விடயத்தில் பிராமணக் குழந்தைகள் ஒவ்வொருவரும் நிச்சயமாகத் தந்தையைப் பின்பற்ற வேண்டும்?

பதில்: தந்தையே ஆசிரியராகி உங்களுக்குக் கற்பிப்பதைப் போன்று, நீங்கள் ஒவ்வொருவரும் தந்தையைப் போன்று ஆசிரியராக வேண்டும். நீங்கள் கற்பதை மற்றவர்களுக்கும் கற்பிக்க வேண்டும்;. நீங்கள் ஆசிரியரின் (சிவபாபா) குழந்தைகளாகிய ஆசிரியர்களும், சத்குருவின் குழந்தைகளாகிய சத்குருமாரும் ஆவீர்கள். நீங்கள் சத்தியபூமியை ஸ்தாபிக்க வேண்டும். நீங்கள் சத்தியப் படகில் அமர்ந்திருக்கிறீர்கள். உங்கள் படகு ஆட்டம் காணலாம், ஆனால் மூழ்க முடியாது.

ஓம் சாந்தி. ஆன்மீகத் தந்தை இங்கமர்ந்திருந்து குழந்தைகளாகிய உங்களுடன் இதயபூர்வமாக உரையாடுகிறார். அவர் ஆன்மாக்களாகிய உங்களுடன் பேசுகிறார். ஏனெனில் இது புதிய ஞானமாகும். இது புதிய ஞானம், அதாவது, மனிதர்களிலிருந்து தேவர்களாகுவதற்குரிய ஒரு கல்வி ஆகும். இதை உங்களுக்குக் கற்பிப்பவர் யார்? ஆன்மீகத் தந்தையே பிரம்மாவின் மூலம் உங்களுக்குக் கற்பிக்கிறார் என்பது குழந்தைகளாகிய உங்களுக்குத் தெரியும். இதை நீங்கள் மறந்துவிடக்கூடாது. அவர் தந்தையாவார். அவர் உங்களுக்குக் கற்பிக்கின்றார் என்பதால், அவரே ஆசிரியரும் ஆவார். நீங்கள் புதிய உலகிற்காகக் கற்கின்றீர்கள் என்பது உங்களுக்கும் தெரியும். ஒவ்வொரு விடயத்திலும் உங்களுக்கு நம்பிக்கை இருக்க வேண்டும். புதிய உலகிற்காக உங்களுக்குக் கற்பிப்பவர் தந்தை ஒருவரேயாவார். தந்தையே பிரதான விடயமாகும். தந்தை பிரம்மாவினூடாக இந்தக் கற்பித்தல்களைக் கொடுக்கிறார். அவர் இவற்றை எவராவது ஒருவரினூடாகவே கொடுக்க வேண்டும். 'பிரம்மாவினூடாக கடவுள் இராஜயோகம் கற்பித்தார்' என்றும் நினைவு கூரப்பட்டுள்ளது. பிரம்மா மூலம் அவர் ஆதி சனாதன தேவிதேவதா தர்மத்தை ஸ்தாபிக்கின்றார். இப்பொழுது அந்தத் தேவதர்மம் இல்லை. இப்பொழுது இது கலியுகமாகும். எனவே, சுவர்க்கம் ஸ்தாபிக்கப்படுகின்றது என்பதற்கு இதுவே அத்தாட்சியாகும். சுவர்க்கத்தில் தேவ தர்மத்தைச் சேர்ந்தவர்கள் மாத்திரமே இருக்கிறார்கள். இங்குபோல், அங்கே பல சமயங்கள் இருக்கமாட்டாது. அதாவது, விநாசம் இடம்பெறுவதால், சத்தியயுகத்தில் வேறு சமயங்கள் எதுவும் இருப்பதில்லை. இந்த விடயங்கள் குழந்தைகளாகிய உங்கள் புத்தியில் உள்ளன. இப்பொழுது எண்ணற்ற சமயங்கள் உள்ளன. இது இப்பொழுது சங்கமயுகம் என்பதால் தந்தை உங்களை மனிதர்களிலிருந்து தேவர்களாக்குகிறார். இது விளங்கப்படுத்துவதற்கு மிக இலகுவான விடயமாகும். திரிமூர்த்தியின் படத்திலும் அவர்கள் பிரம்மாவின் மூலமே ஸ்தாபனை இடம்பெறுவதைக் காட்டுகிறார்கள். எதன் ஸ்தாபனை? அது நிச்சயமாக புதிய உலக ஸ்தாபனையாகவே இருக்க வேண்டும். அது பழைய உலக ஸ்தாபனையாக இருக்க முடியாது. தெய்வீகக் குணங்களைக் கொண்ட தேவர்களே புதிய உலகில் வாழ்கிறார்கள் என்ற நம்பிக்கை குழந்தைகளாகிய

உங்களுக்கு உள்ளது. நாங்கள் வீட்டில் எங்கள் குடும்பத்துடன் வாழும்போது தெய்வீகக் குணங்களைக் கிரகித்துக் கொள்ள வேண்டும். அனைத்திற்கும் முதலில் நாங்கள் காமத்தை வென்று, விகாரமற்றவர்களாக வேண்டும். நேற்று நாங்கள் தேவதேவியரின் விக்கிரகங்களுக்கு முன்னால் சென்று, 'நீங்கள் முற்றிலும் விகாரமற்றவர்கள், நாங்களோ விகாரமானவர்கள்.' என்று கூறினோம். நாங்கள் விகாரத்தில் ஈடுபட்டுக் கொண்டிருந்ததால், எங்களை விகாரம் நிறைந்தவர்களாக நாங்கள் உணர்ந்தோம். இப்பொழுது தந்தை கூறுகிறார்: அவர்களைப் போன்று நீங்கள் விகாரமற்றவர்களாக ஆக வேண்டும். நீங்கள் தெய்வீகக் குணங்களையும் கிரகிக்க வேண்டும். உங்களுக்கு காமம், கோபம் போன்ற விகாரங்கள் இருந்தால், உங்களிடம் தெய்வீகக் குணங்கள் இருக்கின்றன என்று கூற முடியாது. விகாரத்தில் ஈடுபடுவதும், கோபப்படுவதும் அசுரத்தனமான சுபாவங்களாகும். தேவர்களுக்குப் பேராசை இருக்குமா? ஐந்து விகாரங்களும் அங்கே இருப்பதில்லை. இது இராவணனின் உலகமாகும். திரேதா, துவாபர யுகங்களின் சங்கமத்தில் இராவணன் பிறப்பெடுக்கிறான். பழைய உலகினதும் புதிய உலகினதும் சங்கமம் இருப்பதைப் போலவே இரு யுகங்களின் சங்கமமும் இருக்கிறது. இப்பொழுது இராவண இராச்சியத்தில் பெருமளவு துன்பமும் பலவிதமான நோய்களுமே இருக்கின்றன. இது இராவண இராச்சியம் என்று அழைக்கப்படுகிறது. ஒவ்வொரு வருடமும் இராவணனை எரிக்கிறார்கள். பாவப் பாதையில் செல்லும்போது அவர்கள் விகாரம் நிறைந்தவர்கள் ஆகுகிறார்கள். இப்பொழுது நீங்கள் விகாரமற்றவர்கள் ஆகவேண்டும். இங்கேயே நீங்கள் தெய்வீகக் குணங்களைக் கிரகிக்க வேண்டும். அனைவரும் அவரவர் செயல்களின் பலனைப் பெறுகிறார்கள். குழந்தைகளாகிய நீங்கள் இப்பொழுது எவ்விதமான பாவத்தையும் செய்யக் கூடாது. ஒருவர் பாவச் செயல்களை வென்ற அரசனும் (விக்கிரமதித்தன்) மற்றையவர் பாவச் செயல்களைச் செய்யும் அரசனும் (விக்கிரமன்) ஆவர். இது பாவச் செயல்களுக்கான சகாப்தம் ஆகும். அதாவது, இராவணனினதும், விகாரமானவர்களினதும் காலமாகும். இதை எவரும் புரிந்து கொள்வதும் இல்லை. எவருக்கும் சக்கரத்தின் காலஎல்லை எவ்வளவு என்பதும் தெரியாது. உண்மையில் தேவதேவியர்கள் பாவச் செயல்களை வென்றவர்கள். 5000 வருடங்களில், விக்கிரமதித்த மன்னனின் காலம் 2500 வருடங்களும், விக்கிரம மன்னனின் காலம் 2500 வருடங்களும் ஆகும். அந்த மக்களும் அரைச்சக்கர காலப்பகுதி விக்கிரம மன்னனின் காலம் என்று கூறினாலும் அவர்களுக்கு எதுவும் புரிவதில்லை. விக்கிரமதித்த மன்னனின் காலம் முதலாம் வருடத்திலிருந்து ஆரம்பமாகின்றதென்றும், அதனையடுத்து 2500 வருடங்கள் கழிந்ததும் விக்கிரம மன்னனின் காலம் ஆரம்பமாகின்றதென்றும் நீங்கள் கூறுகிறீர்கள். விக்கிரம மன்னனின் காலம் இப்பொழுது முடிவடைந்து, நீங்கள் இப்பொழுது பாவச் செயல்களை வென்ற சக்கரவர்த்தி சக்கரவர்த்தினி ஆகுகிறீர்கள். நீங்கள் அவ்வாறு ஆகியதும், விக்கிரமதித்த மன்னனின் காலம் ஆரம்பமாகும். இந்த விடயங்கள் உங்களுக்கு மாத்திரமே தெரியும். அவர்கள் உங்களிடம் வினவுகின்றார்கள்: நீங்கள் பிரம்மாவை ஏன் இவ்விடத்தில் வைத்திருக்கிறீர்கள்? ஓ! நீங்கள் ஏன் அதைப் பற்றிக் கவலைப்படுகிறீர்கள்? எங்களுக்குக் கற்பிப்பவர் இவரல்ல. நாங்கள் சிவபாபாவிடம் கற்கின்றோம். இவரும் சிவபாபாவிடமே கற்கிறார். எங்களுக்குக் கற்பிக்கும் ஒரேயொருவரே ஞானக்கடல் ஆவார். அவர் சரீர வடிவமற்றவர். அவருக்குப் பெளதீக வடிவமில்லை. அதாவது, அவருக்குச் சரீரமில்லை. அவர் அசரீரியானவர்

என்று அழைக்கப்படுகிறார். அசரீரியான ஆத்மாக்கள் அனைவரும் அங்கேயே வசிக்கிறார்கள். அதன் பின்னர் அவர்கள் இங்கே வந்து சரீர்தாரிகள் ஆகுகிறார்கள். அனைவருமே பரமாத்மாவாகிய பரமதந்தையை நினைவு செய்கிறார்கள். அவரே ஆத்மாக்களின் தந்தை ஆவார். பௌதீகத் தந்தையைப் பரமனே என்று அழைக்க முடியாது. இது புரிந்து கொள்ளப்பட வேண்டிய விடயமாகும். பாடசாலை மாணவர்கள் தங்கள் கல்வியில் கவனம் செலுத்துகின்றார்கள். ஒருவர் சட்டத்தரணியாகி தனது அந்தஸ்தை அடைந்ததும் அவரது கல்வி முடிவடைகிறது. சட்டத்தரணியாகிய பின்னரும் அவர் தொடர்ந்தும் கற்றுக் கொண்டேயிருப்பார் என்றில்லை. இல்லை, அவரது கல்வி முடிவடைகிறது. நீங்கள் தேவர்களாகிய பின்னர் கற்க வேண்டியதில்லை. தேவர்களின் இராச்சியம் 2500 வருடங்களுக்குத் தொடர்கிறது. குழந்தைகளாகிய உங்களுக்கு மாத்திரமே இந்த விடயங்கள் தெரியும். பின்பு நீங்கள் மற்றவர்களுக்கும் விளங்கப்படுத்த வேண்டும். மற்றவர்களுக்கு நீங்கள் கற்பிக்கவிலையாயின், உங்களை ஆசிரியர் என்று எவ்வாறு அழைக்க முடியும் என்ற அக்கைறையை நீங்கள் கொண்டிருக்க வேண்டும். நீங்கள் அனைவரும் ஆசிரியர்கள். நீங்கள் அனைவரும் ஆசிரியரின் குழந்தைகள் என்பதால் நீங்கள் அனைவருமே ஆசிரியர்களாக வேண்டும். இதைக் கற்பிப்பதற்கு எத்தனையோ ஆசிரியர்கள் தேவைப்படுகிறார்கள். தந்தை ஆசிரியராகவும் சத்குருவாகவும் இருப்பதைப் போன்று நீங்களும் ஆசிரியர்களே. நீங்கள் சத்குருவின் குழந்தைகளான சத்குருமார் ஆவீர்கள். அவர்கள் சத்குருமார் அல்ல. அவர்கள் குருவின் குழந்தைகளாகிய குருமார்களேயாவர். 'சத்' என்றால் சத்தியம். பாரதம் சத்தியபூமி என்று அழைக்கப்பட்டது. இது பொய்மையின் பூமியாகும். பாபா மாத்திரமே சத்தியபூமியை ஸ்தாபிக்கிறார். அவரே உண்மையான சாயி பாபா. உண்மையான தந்தை வரும் போது போலியானவர்களும் தோன்றுகிறார்கள். 'புயல்கள் வரும்' என்றும், 'படகு ஆட்டம் கண்டாலும் அது மூழ்காது' என்றும் நினைவுகூரப்படுகிறது. மாயையின் பல புயல்கள் வரும் என்று குழந்தைகளாகிய உங்களுக்கு விளங்கப்படுத்தப்பட்டுள்ளது. அவற்றைக்கண்டு நீங்கள் பயப்படக்கூடாது. 'மாயையின் புயல்கள் வரும்' என்று சந்நியாசிகள் ஒருபோதும் உங்களுக்குக் கூற மாட்டார்கள். படகை எக் கரைக்கு இட்டுச் செல்வது என்று அவர்களுக்குத் தெரியாது. பக்தியின் மூலம் நீங்கள் சற்கதியைப் பெற முடியாது என்பது குழந்தைகளாகிய உங்களுக்குத் தெரியும். தமது பக்திக்கான பலனைக் கொடுப்பதற்காகக் கடவுள் வருகின்றார் என்று மக்கள் கூறினாலும், அவர்கள் தொடர்ந்தும் கீழிறங்குகின்றார்கள். நிச்சயமாக பக்தி செய்யப்பட வேண்டும். நல்லது, கடவுள் வந்து கொடுக்கும் பக்தியின் பலன் என்ன? நிச்சயமாக அவர் சற்கதியையே வழங்குகின்றார். இவ்வாறு மக்கள் கூறினாலும் எப்போது எவ்வாறு அவர் அதை வழங்குவார் என்பது அவர்களுக்குத் தெரியாது. எவரிடமும் நீங்கள் வினவினால், இவை அநாதியாகத் தொடருகின்றன, அதாவது தொன்று தொட்ட காலத்திலிருந்து தொடருகின்றன என அவர்கள் கூறுகின்றார்கள். இராவணனின் கொடும்பாவியை எப்போதிலிருந்து அவர்கள் எரிக்கின்றார்கள்? தொன்று தொட்ட காலத்திலிருந்து என்று அவர்கள் கூறுவார்கள். அவர்களுக்கு நீங்கள் விளங்கப்படுத்தினால், உங்கள் ஞானம் புதியது என்று அவர்கள் கூறுகிறார்கள். முன்னைய கல்பத்தில் இதைப் புரிந்து கொண்டவர்கள் விரைவாக இதைப் புரிந்து கொள்வார்கள். பிரம்மாவை விடுங்கள். சிவனுடைய பிறப்பு இடம்பெறுவதையே அவர்கள் சிவராத்திரி என்று

குறிப்பிடுகிறார்கள். தந்தை விளங்கப்படுத்துகிறார்: எனது பிறப்பு தெய்வீகமானதும் தனித்துவமானதுமாகும். நான் சாதாரண மனிதர்களைப் போன்று பிறப்பெடுப்பதில்லை. ஏனெனில் அவர்கள் அனைவரும் கருப்பையினூடாகப் பிறந்து சரீரதாரிகளாகுகிறார்கள். நான் கருப்பையில் பிரவேசிப்பதில்லை. ஞானக்கடலாகிய, பரமாத்மாவாகிய பரமதந்தையைத் தவிர வேறு எவராலும் இந்த ஞானத்தைக் கொடுக்க முடியாது. மனிதர்கள் எவரையுமே ஞானக்கடல் என்று அழைக்க முடியாது. அசரீரியான அந்த ஒரேயொருவருக்கு மாத்திரமே இந்தப் புகழ் உரியது. அசரீரியான தந்தை ஆத்மாக்களாகிய உங்களுக்குக் கற்பித்து விளங்கப்படுத்துகிறார். இராவண இராச்சியத்தில் உங்கள் பாகத்தை நடிக்கும் பொழுது ஆத்மாக்களாகிய நீங்கள் சரீர உணர்வுடையவர்களாகுகிறீர்கள். ஆத்மாவே அனைத்தையும் செய்கிறார் என்ற ஞானத்தை நீங்கள் மறந்து விட்டீர்கள். இவையெல்லாம் அவயவங்களே. நான் ஓர் ஆத்மா. நான் விரும்பினால் இந்த அவயவங்களை இயக்கவோ, இயக்காதிருக்கவோ முடியும். அசரீரி உலகில் ஆத்மாக்கள் சரீரங்கள் இன்றி இருக்கிறார்கள். இப்பொழுது உங்களுக்கு உங்கள் வீட்டைத் தெரியும். வீட்டை, கடவுள் என்று அவர்கள் நினைக்கிறார்கள். அவர்கள் பிரம்ம தத்துவத்தின் ஞானத்தையும் ஏனைய தத்துவங்களைப் பற்றிய ஞானத்தையும் கொண்டிருப்பவர்கள் ஆவார்கள். அவர்கள் கூறுகிறார்கள்: நாங்கள் பிரம்ம தத்துவத்துடன் இரண்டறக்கலந்து விடுவோம். தாங்கள் பிரம்ம தத்துவத்தில் வாழ்வதாக அவர்கள் கூறியிருந்தால், கடவுள் வேறான ஒருவராகக் கருதப்பட்டிருப்பார். ஆனால் அவர்களோ பிரம்ம தத்துவத்தையே கடவுள் என்று கருதுகிறார்கள். இதுவும் நாடகத்தில் நிச்சயிக்கப்பட்டுள்ளது. அவர்கள் தந்தையையும் மறந்துவிடுகிறார்கள். அந்த ஒரேயொருவரே சுவர்க்கத்தைப் படைப்பவர் என்பதால், உங்களை உலக அதிபதிகளாக்கும் தந்தையை நீங்கள் நினைவு செய்யக் கூடாதா? இப்பொழுது நீங்கள் அதி மங்களகரமான சங்கமயுகத்து பிராமணர்கள். இப்பொழுது நீங்கள் அதி மேலான மனிதர்களாகுகிறீர்கள். அதிகீழான நிலையில் உள்ள மனிதர்கள் அதிமேலான மனிதர்களை வீழ்ந்து வணங்குகிறார்கள். தேவர்களின் ஆலயங்களுக்குச் சென்று அதிகளவு புகழ் பாடுகிறார்கள். நாங்கள் மீண்டும் ஒருமுறை தேவர்களாகுகிறோம் என்பது இப்பொழுது உங்களுக்குத் தெரியும். இது மிகவும் எளிமையான ஒன்று. பல-ரூப வடிவம் உங்களுக்கு விளங்கப்படுத்தப்பட்டிருக்கிறது. பல-வகை சக்கரமும் உள்ளது. அம்மக்கள் பிராமணர்கள், தேவர்கள், சத்திரியர்களை நினைவுகூருகிறார்கள், இலக்ஷ்மி, நாராயணன் போன்றவர்களின் விக்கிரகங்கள் உள்ளன. தந்தை வந்து அனைவரையும் திருத்தம் செய்கிறார். உங்களையும் அவர் திருத்தம் செய்கிறார். ஏனெனில், பிறவி, பிறவியாக பக்தி மார்க்கத்தில் நீங்கள் என்னென்ன செய்தீர்களோ அவை தவறானதேயாகும். இவ்வாறே நீங்கள் தமோபிரதானாகினீர்கள். இதுவே அதர்ம உலகம். இது இராவண இராச்சியம் என்பதால் இங்கே துன்பத்தைத் தவிர வேறு எதுவுமே இல்லை. அனைவரும் விகாரமானவர்களாக இருக்கிறார்கள். இராவண இராச்சியம் அதர்மமானது. இராம இராச்சியம் தர்மம் நிறைந்தது. இது கலியுகம். அது சத்தியயுகம். இது புரிந்து கொள்ளப்பட வேண்டும். சிவபாபா எந்தப் புராணங்களையேனும் மேற்கோள் காட்டுவதை நீங்கள் கண்டிருக்கின்றீர்களா? அவர் தனது சொந்த ஞானத்தை உங்களுக்குக் கொடுத்துள்ளார். அத்துடன் படைப்பின் விளக்கத்தையும் உங்களுக்குக் கொடுத்துள்ளார். புராணங்களைக் கற்று அதை

மற்றவர்களுக்கும் எடுத்துரைப்பவர்களின் புத்தியில் புராணங்களே இருக்கின்றன. எனவே, அனைவருக்கும் சந்தோஷத்தை அருள்பவர் ஒரேயொரு சிவபாபாவே. அவர் மாத்திரமே அதிமேலான தந்தையாவார். அவரே பரமாத்மாவாகிய பரமதந்தை என்று அழைக்கப்படுகிறார். எல்லையற்ற தந்தை நிச்சயமாக உங்களுக்கு ஓர் எல்லையற்ற ஆஸ்தியைக் கொடுக்கின்றார். 5000 வருடங்களுக்கு முன்னர் நீங்கள் சுவர்க்கவாசி ஆகினீர்கள். இப்பொழுது நீங்கள் நரக வாசிகளாக இருக்கிறீர்கள். இராவண இராச்சியத்திலும் சக்கரவர்த்திகளும் அரசர்களும் இருக்கிறார்கள். அவர்கள் மிகச் செல்வந்தவர்களும், ஏனையோர் குறைந்தளவு செல்வந்தர்களும் ஆவார்கள். அவர்களை தூரிய வம்சத்தினர் என்றோ அல்லது சந்திர வம்சத்தினர் என்றோ அழைக்க முடியாது. அவர்கள் மத்தியில் செல்வந்தர்களாக இருப்பவர்கள் சக்கரவர்த்தி என்ற பட்டத்தைப் பெற்றுக் கொள்கிறார்கள். குறைந்தளவு செல்வத்தைக் கொண்டவர்கள் அரசர்கள் என்ற பட்டத்தைப் பெற்றுக் கொள்கிறார்கள். இப்பொழுது மக்களாட்சியே இடம்பெறுகிறது. பிரபுவோ அதிபதியோ இல்லை. பிரஜைகள் தங்கள் அரசனே தமக்கு உணவளிப்பவராகவும், அனைத்தையும் வழங்குபவராகவும் கருதினார்கள். இப்பொழுது அதுவும் மறைந்து விட்டது. இப்பொழுது மக்களின் நிலைமையைப் பாருங்கள்! அதிகளவு சண்டையும் சச்சரவுகளுமே காணப்படுகின்றன. இப்பொழுது உங்கள் புத்தியில் ஆரம்பத்திலிருந்து இறுதி வரைக்குமான சகல ஞானமும் இருக்கிறது. இப்பொழுது படைப்பவராகிய தந்தை நடைமுறை ரீதியாகவே இங்கு வந்துள்ளார். அதன் பின்னர் பக்தி மார்க்கத்தில் இதை வைத்து ஒரு கதை எழுதப்படும். நீங்களும் நடைமுறை வடிவில் இப்பொழுது இங்கே இருக்கிறீர்கள். அரைச்சக்கர காலத்திற்கு நீங்கள் ஆட்சி புரிவீர்கள். பிற்காலத்தில் அது ஒரு கதையாகி விடும். உங்கள் விக்கிரகங்கள் இன்னமும் இருக்கின்றன. அவர்கள் எப்போது ஆட்சி புரிந்தார்கள் என்று எவரையேனும் கேட்டுப் பாருங்கள், நூறாயிரக்கணக்கான ஆண்டுகளுக்கு முன்னர் என்றே அவர்கள் பதிலளிப்பார்கள். சந்நியாசிகள் துறவறப் பாதையைச் சேர்ந்தவர்கள். நீங்கள் தூய இல்லற ஆச்சிரமத்தைச் சேர்ந்தவர்கள். அதன் பின்னர் நீங்கள் தூய்மையற்ற இல்லற ஆச்சிரமத்திற்குச் செல்ல வேண்டும். சுவர்க்க சந்தோஷத்தைப் பற்றி எவருக்குமே தெரியாது. சந்நியாச மார்க்கத்தில் இருப்பவர்களால் இல்லறப் பாதையைப் பற்றி எதையுமே கற்றுக் கொடுக்க முடியாது. ஆரம்ப காலத்தில் அவர்கள் காடுகளில் வசித்தார்கள். அப்பொழுது அவர்களுக்கு அந்த சக்தி இருந்தது. அவர்களுக்கு காடுகளுக்கு உணவு எடுத்துச் செல்லப்பட்டது. இப்பொழுது அவர்களிடம் எந்த சக்தியும் இல்லை. அதே போல, அங்கே உங்களிடம் ஆளும் சக்தி இருந்தது. இப்பொழுது அந்த சக்தி எங்கே? நீங்கள் அதே நபர்கள், இல்லையா? இப்பொழுது உங்களிடம் அந்த சக்தி இல்லை. பாரத மக்களின் ஆதி தர்மம் இப்பொழுது இல்லை. இப்பொழுது அதர்மமே உள்ளது. தந்தை கூறுகிறார்: நான் வந்து தர்மத்தை நிலைநாட்டி அதர்மத்தை அழிக்கிறேன். அதர்மானவர்களை நான் தர்மமானவர்களாக ஆக்குகிறேன். எஞ்சியிருக்கின்ற அனைத்தும் அழிந்து விடும். இருப்பினும் குழந்தைகளாகிய உங்களுக்குத் தந்தை விளங்கப்படுத்துகிறார்: அனைவருக்கும் தந்தையின் அறிமுகத்தைக் கொடுங்கள். தந்தை ஒருவரே துன்பத்தை நீக்கிச் சந்தோஷத்தை அருள்பவர் என்று அழைக்கப்படுகிறார். நீங்கள் முற்றாக சந்தோஷத்தை இழக்கும் பொழுதே தந்தை வந்து உங்களை சந்தோஷமானவர்களாக

ஆக்குகிறார். இந்த நாடகம் அநாதியாக ஏற்கனவே நிச்சயிக்கப்பட்டது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த அதி மங்களகரமான சங்கமயுகத்தில் அதிமேலானவர்கள் ஆகுவதற்கு, ஆத்ம உணர்வுடையவராகுவதற்கு முயற்சி செய்யுங்கள். உண்மையான தந்தையைக் கண்டு கொண்டீர்கள். எனவே, உண்மையற்ற அல்லது அதர்மமான செயல்கள் எதையுமே செய்யாதீர்கள்.
2. மாயையின் புயல்களைக் கண்டு பயப்படாதீர்கள். சத்தியப்படை ஆடினாலும் அது ஒருபோதும் மூழ்காது என்பதை எப்போதும் நினைவில் வைத்திருங்கள். சத்குருவின் குழந்தைகளான சத்குருமார்கள் ஆகுங்கள். அனைவருடைய படகையும் அக்கரைக்கு இட்டுச் செல்லுங்கள்.

ஆசீர்வாதம்:

இலகுவாக ஆன்மிக முயற்சியை செய்வதன் மூலம் வசதிகளினால் பரிசோதனை செய்து, அவற்றை வெற்றி கொண்ட ஓர் ஆத்மா ஆகுவீர்களாக.

சகல வசதிகளையும் கொண்டிருந்து அவற்றை பரிசோதனை செய்கின்ற வேளையில், உங்கள் யோக ஸ்திதியை தளம்பலடையச் செய்யாதீர்கள். ஒரு யோகியாகி, பரிசோதனை செய்தலே, பற்றற்றிருத்தல் எனப்படுகின்றது. ஒரு கருவியாகி அனைத்தையும் கொண்டிருக்கின்ற வேளையில் எந்தவொரு கவர்ச்சியிலிருந்தும் விடுபட்டு, பரிசோதனை செய்யுங்கள். உங்களுக்கு எந்தவொரு ஆசையும் இருந்தால், அந்த ஆசை உங்களை நல்லவர் ஆக்க மாட்டாது என்பதுடன் உங்கள் நேரம் முயற்சி செய்வதிலேயே கழிந்து விடும். அந்த நேரத்தில், நீங்கள் ஆன்மிக முயற்சியை பேண முயற்சித்தாலும் வசதிகள் உங்களை கவர்ந்திழுக்கும். ஆகையால் பரிசோதனை செய்கின்ற ஓர் ஆத்மாவாகி, இலகுவாகம் செய்வதன் மூலம் வசதிகளை அதாவது சடப்பொருளை வென்றவர் ஆகுங்கள்.

சுலோகம்:

---ஓம் சாந்தி---

திருப்தியாகவிருந்து, அனைவரையும் திருப்தியானவர் ஆக்குவதே திருப்தி இரத்தினமான ஒருவராக இருப்பதாகும்.

சாராம்சம்: இனிய குழந்தைகளே, நினைவு யாத்திரை மூலம் நீங்கள் ஒரு வருமானத்தைச் சேகரிக்கிறீர்கள். செலவிலிருந்து, நீங்கள் வரவிற்குள் செல்வதுடன், உலக அதிபதிகளும் ஆகுகின்றீர்கள்.

கேள்வி: “சத்திய சகவாசம் உங்கள் படகை அக்கரைக்கு இட்டுச் செல்கிறது, பொய்மையின் சகவாசம் உங்கள் படகை மூழ்கடிக்கிறது” என்பதன் அர்த்தம் என்ன?

பதில்: குழந்தைகளாகிய நீங்கள் சத்திய சகவாசத்தை, அதாவது, தந்தையின் சகவாசத்தைப் பெறும்பொழுது, உங்கள் ஸ்திதி உயர்கிறது. இராவணனின் சகவாசம் தீய சகவாசமாகும். இராவணனின் சகவாசத்தின் மூலம் நீங்கள் வீழ்கிறீர்கள். அதாவது, அவன் உங்கள் படகை மூழ்கச் செய்கிறான், ஆனால், தந்தை உங்களை அக்கரைக்கு அழைத்துச் செல்கிறார். தந்தை தனது சகவாசத்தை உங்களுக்குக் கொடுப்பதன் மூலம், நீங்கள் ஒரு விநாடியில் முக்தியையும். ஜீவன்முக்தியையும் அனுபவம் செய்வது, அவரின் அற்புதமாகும். இதனாலேயே அவர், மந்திரவாதி என்றும் அழைக்கப்படுகிறார்.

ஓம் சாந்தி. குழந்தைகளாகிய நீங்கள் நினைவில் அமர்ந்திருந்தீர்கள். இது நினைவு யாத்திரை என்று அழைக்கப்படுகிறது. தந்தை கூறுகிறார்: “யோகம்” என்ற வார்த்தையைப்; பயன்படுத்தாதீர்கள். தந்தையை நினைவு செய்யுங்கள்; அவரே பரம தந்தையும், தூய்மையாக்குபவருமான, ஆத்மாக்களின் தந்தை ஆவார். நீங்கள், அந்தத் தூய்மையாக்குபவரை மாத்திரமே நினைவுசெய்ய வேண்டும். தந்தை கூறுகிறார்: உங்கள் சரீர உறவுகள் அனைத்தையும் துறந்து, ஒரேயொரு தந்தையை மாத்திரம் நினைவு செய்யுங்கள். நீங்கள் மரணிக்கும்பொழுது, உங்களுக்கு உலகமே மரணித்துவிடுவதாகக் கூறப்படுகிறது. உங்கள் சரீர உறவுகள் போன்றோரையோ அல்லது நீங்கள் பார்க்கும் சரீரத்தையோ நினைவு செய்யாதீர்கள். ஒரேயொரு தந்தையை மாத்திரம் நினைவு செய்யுங்கள், உங்கள் பாவங்கள் அழிக்கப்படும். நீங்கள் பல பிறவிகளாக, பாவாத்மாக்களாக இருந்தீர்கள். இது பாவாத்மாக்களின் உலகமாகும். சத்தியயுகம் புண்ணியாத்மாக்களின் உலகமாகும். இப்பொழுது நீங்கள், எவ்வாறு உங்கள் பாவங்கள் அனைத்தையும் அழித்து, புண்ணியத்தைச் சேகரிக்க முடியும்? தந்தையை நினைவு செய்வதால் மாத்திரமே உங்களால் அதனைச் சேகரித்துக் கொள்ள முடியும். ஆத்மாவிலேயே மனமும், புத்தியும் உள்ளன. ஆகவே, ஆத்மாக்களாகிய நீங்கள் உங்கள் புத்தியால் பாபாவை நினைவு செய்ய வேண்டும். தந்தை கூறுகிறார்: உங்கள் நண்பர்கள், உறவினர்கள் போன்ற ஏனைய அனைவரையும் மறந்துவிடுங்கள். அவர்கள் அனைவரும் ஒருவருக்கொருவர் துன்பத்தை விளைவிக்கிறார்கள். காம வாளை உபயோகிப்பதே அவர்கள் செய்கின்ற முதலாவது பாவமாகும். அவர்கள் செய்கின்ற இரண்டாவது பாவம் எது? அனைவருக்கும் சற்கதியை அருள்பவரும், குழந்தைகளாகிய உங்களுக்கு எல்லையற்ற சந்தோஷத்தைக் கொடுப்பவருமான, அதாவது, உங்களை உலக அதிபதிகள் ஆக்குகின்ற தந்தையைச் சர்வவியாபி என்று அவர்கள் அழைப்பதாகும். இது ஒரு பாடசாலை, நீங்கள் கற்பதற்காக இங்கு வந்துள்ளீர்கள். இலக்ஷ்மியும் நாராயணனுமே உங்கள் இலக்கும், குறிக்கோளுமாகும். வேறு எவராலும்

இதனைக் கூற முடியாது. நீங்கள் இப்பொழுது தூய்மையாகி, தூய உலகின் அதிபதிகள் ஆகவேண்டும் என்பதும் உங்களுக்குத் தெரியும். மிகச்சரியாக 5000 வருடங்களுக்கு முன்னர் நாங்கள் உலக அதிபதிகள் ஆகினோம். தேவர்களே உலக அதிபதிகளாவர். அது அத்தகைய உயர்ந்த அந்தஸ்தாகும்! நிச்சயமாகத் தந்தையே உங்களை அவ்வாறு ஆக்கியவர் ஆவார். தந்தை பரமாத்மா என்று அழைக்கப்படுகிறார். அவரது உண்மையான பெயர் சிவனாகும். பின்னர், அவர்கள் அவருக்குப் பல பெயர்களை வழங்குகிறார்கள். உதாரணமாக, பம்பாயில் முட்களின் பிரபுவிற்கு (புல்நாத் ஆலயம்) ஓர் ஆலயம் உள்ளது. அதாவது, அவரே முட்காடுகளை, பூந்தோட்டமாக மாற்றுவவராவார். உண்மையில் அவருக்கு சிவன் என்ற ஓர் உண்மையான பெயர் மாத்திரமே உள்ளது. அவர் இவரில் பிரவேசிக்கும்பொழுதும், அவரின் பெயர் சிவனாகும். நீங்கள் இந்த பிரம்மாவை நினைவு செய்யக்கூடாது; அவர் ஒரு சரீரதாரியாவார். சரீரமற்றவரையே நீங்கள் நினைவுசெய்ய வேண்டும். ஆத்மாக்களாகிய நீங்கள் தூய்மையற்றவர்கள் ஆகிவிட்டீர்கள். நீங்கள் தூய்மையாக்கப்பட வேண்டும். “மகாத்மா”, “பாவாத்மா” என்று கூறப்படுகிறது. “மகா பரமாத்மா” என்று ஒருபொழுதும் கூறப்படுவதில்லை. வேறு எவரும் தன்னைப் பரமாத்மா என்றோ அல்லது ஈஸ்வர் (கடவுள்) என்றோ அழைக்க முடியாது. ஒரு மகாத்மா ஒரு தூய ஆத்மா ஆவார் எனக் கூறப்படுகிறது. சந்நியாசிகள் அனைத்தையும் துறக்கிறார்கள். இதனாலேயே, அவர்கள் தூய ஆத்மாக்கள் என அழைக்கப்படுகிறார்கள். அவர்களும் மறுபிறப்பு எடுக்கிறார்கள் என்று தந்தை விளங்கப்படுத்தியுள்ளார். சரீரதாரிகள் நிச்சயமாக மறுபிறவி எடுக்கவேண்டும். அவர்கள் விகாரத்தின் மூலம் பிறப்பெடுக்கிறார்கள், பின்னர் அவர்கள் வளரும் பொழுது, துறவறத்தை மேற்கொள்கிறார்கள். தேவர்கள் அவ்வாறு செய்வதில்லை. அவர்கள் சதா தூய்மையானவர்கள். தந்தை இப்பொழுது உங்களை அசுரர்களிலிருந்து, தேவர்களாக மாற்றுகிறார். தெய்விகக் குணங்களைக் கிரகிப்பதனால், நீங்கள் தேவ சமுதாயத்திற்கு உரியவர்கள் ஆகுவீர்கள். தேவ சமுதாயத்தினர் சத்தியயுகத்தில் வாழ்கிறார்கள். ஆனால், அசுர சமுதாயத்தினர் கலியுகத்தில் வாழ்கிறார்கள். இது இப்பொழுது சங்கமயுகமாகும். இப்பொழுது நீங்கள் தந்தையைக் கண்டுகொண்டீர்கள். அவர் கூறுகிறார்: இப்பொழுது நீங்கள் நிச்சயமாக மீண்டும் ஒருமுறை தேவ சமுதாயத்திற்கு உரியவர்களாக வேண்டும். தேவ சமுதாயத்திற்கு உரியவர்கள் ஆகுவதற்காக நீங்கள் இங்கு வந்துள்ளீர்கள். தேவ சமுதாயத்தினர் எல்லையற்ற சந்தோஷத்தைக் கொண்டிருக்கிறார்கள். இந்த உலகம் வன்முறையானது என அழைக்கப்படுகிறது. தேவர்கள் அகிம்சாவாதிகள். தந்தை கூறுகிறார்: இனிமையிலும் இனிமையான ஆன்மீகக் குழந்தைகளே, தந்தையை நினைவு செய்யுங்கள்! உங்கள் குருமார்கள் அனைவரும் சரீரதாரிகளே ஆவார்கள். ஆத்மாக்களாகிய நீங்கள் இப்பொழுது பரமாத்மாவாகிய தந்தையை நினைவுசெய்ய வேண்டும். நீங்கள் புண்ணியாத்மாக்கள் ஆகும்பொழுது, சந்தோஷத்தைப் பெறுவீர்கள். நீங்கள் 84 பிறவிகளை எடுக்கும்பொழுது, பாவாத்மாக்கள் ஆகுகிறீர்கள். இப்பொழுது நீங்கள் புண்ணியத்தைச் சேகரிக்கிறீர்கள். நீங்கள் யோகசக்தியின் மூலம் உங்கள் பாவங்களை முடித்துவிடுகிறீர்கள். இந்த நினைவு யாத்திரையில் செல்வதன் மூலமே நீங்கள் உலக அதிபதிகள் ஆகுகிறீர்கள். நீங்கள் நிச்சயமாக உலக அதிபதிகளாக இருந்தீர்கள். பின்னர் நீங்கள் எங்கு சென்றீர்கள்? தந்தை இதனையும் உங்களுக்குக் கூறுகிறார். நீங்கள் 84 பிறவிகளை எடுத்து, சூரிய

வம்சத்தவர்களாகவும், பின்னர் சந்திர வம்சத்தவர்களாகவும் ஆகினீர்கள். கடவுள் பக்தியின் பலனைக் கொடுப்பதாகக் கூறப்படுகிறது. சரீரதாரி எவரையும் கடவுள் என்று அழைக்க முடியாது; அவர் அசரீரியான சிவன். மக்கள் சிவனின் பிறப்பைக் கொண்டாடுவதால், அவர் நிச்சயமாக வந்திருக்கவேண்டும். எவ்வாறாயினும் அவர் கூறுகிறார்: நீங்கள் பிறப்பெடுக்கின்ற விதத்தில் நான் பிறப்பெடுப்பதில்லை. நான் ஒரு சரீரத்தைக் கடனாகப் பெறவேண்டியுள்ளது. எனக்கெனச் சொந்தமாக ஒரு சரீரம் இல்லை. எனக்கு அவ்வாறு இருந்தால், அதற்கு ஒரு பெயர் இருந்திருக்கும். பிரம்மா என்ற பெயர் இவருக்கு உரியதாகும். இவர் துறவறத்தை மேற்கொண்டபொழுதே இவருக்கு “பிரம்மா” என்ற பெயர் வழங்கப்பட்டது. நீங்கள் பிரம்மா குமாரர்களும், குமாரிகளுமாவீர்கள். இல்லாவிட்டால், பிரம்மா எங்கிருந்து வந்தார்? பிரம்மா சிவனின் புத்திரர் ஆவார். சிவபாபா, தனது புத்திரர் பிரம்மாவில் பிரவேசித்து, உங்களுக்கு ஞானத்தைக் கொடுக்கிறார். பிரம்மாவும், விஷ்ணுவும், சங்கரும் அவரது குழந்தைகள். அசரீரியான தந்தையின் குழந்தைகள் அனைவரும் அசரீரியானவர்கள். ஆத்மாக்கள் கீழே இறங்கி வந்து, தங்கள் பாகங்களை நடிப்பதற்காக சரீரங்களைப் பெறுகிறார்கள். தந்தை கூறுகிறார்: நான் தூய்மையற்றவர்களைத் தூய்மையானவர்கள் ஆக்குவதற்கு வருகிறேன். நான் இந்தச் சரீரத்தைக் கடனாகப் பெறுகிறேன். கடவுள் சிவனே பேசுகிறார். கிருஷ்ணரைக் கடவுள் என்று அழைக்க முடியாது. ஒரேயொரு கடவுளே உள்ளார். கிருஷ்ணரின் புகழ் முற்றிலும் வேறானது. இராதையும், கிருஷ்ணருமே முதல் இலக்கத் தேவர்கள் ஆவார்கள். அவர்களின் திருமணத்திற்குப் பின்னர் அவர்கள் இலக்ஷ்மி, நாராயணன் ஆகுகிறார்கள். எவ்வாறாயினும் எவருக்கும் இது தெரியாது. எவருக்கும் இராதை கிருஷ்ணரைப் பற்றியோ அல்லது அவர்கள் எங்கு செல்கிறார்கள் என்றோ தெரியாது. இராதையும், கிருஷ்ணரும் தங்களின் திருமணத்திற்குப் பின்னர் இலக்ஷ்மி, நாராயணன் ஆகுகிறார்கள். அவர்கள் வெவ்வேறு சக்கரவர்த்திகளின் குழந்தைகள். விகாரங்களின் வடிவமான இராவணன் அங்கு இல்லாததால், அங்கு தூய்மையின்மையின் சுவடுகூட இருக்க மாட்டாது. அது இராம (கடவுளின்) இராச்சியமாகும். இப்பொழுது தந்தை ஆத்மாக்களாகிய உங்களுக்குக் கூறுகிறார்: என்னை நினைவு செய்யுங்கள். உங்கள் பாவங்கள் அழிக்கப்படும். நீங்கள் சதோபிரதானாக இருந்து இப்பொழுது தமோபிரதான் ஆகிவிட்டீர்கள். நீங்கள் இழக்க நேர்ந்ததால், இப்பொழுது சேமிக்க வேண்டும். கடவுள் ஒரு வியாபாரி என்றும் அழைக்கப்படுகிறார். வெகு சிலராலேயே அவருடன் வியாபாரம் செய்ய முடியும். அவர் மந்திரவாதி என்றும் அழைக்கப்படுகிறார். முழு உலகிற்கும் சற்கதியை அருள்வதே அவர் செய்கின்ற அற்புதமாகும். அவர் அனைவருக்கும் முக்தியையும், ஜீவன்முக்தியையும் அருள்கிறார். இது ஒரு மந்திர வித்தையாகும். மனிதர்களால், மனிதர்களுக்குச் சற்கதியை அளிக்க முடியாது. நீங்கள் 63 பிறவிகளாகப்பக்தி செய்தீர்கள். பக்தி செய்வதன் மூலம் எவராவது சற்கதியைப் பெற்றார்களா? சற்கதி அருளக்கூடிய எவராவது இருந்தார்களா? அது சாத்தியமாக இருக்கவில்லை. ஒருவராலுமே வீடு திரும்ப முடியாது. எல்லையற்ற தந்தை மாத்திரம் வந்தே, அனைவரையும் திரும்பவும் வீட்டுக்கு அழைத்துச் செல்கிறார். கலியுகத்தில் பல அரசர்கள் இருக்கிறார்கள். உங்களில் வெகுசிலரே அங்கு ஆட்சி செய்கிறீர்கள். ஏனைய ஆத்மாக்கள் அனைவரும் முக்திக்குள் செல்கிறார்கள். ஆனால் நீங்களோ முக்தி தாமத்தினூடாக, ஜீவன்முக்திக்குள் செல்கிறீர்கள். சக்கரம் தொடர்ந்தும்

சுழல்கிறது. ஆத்மாக்களாகிய உங்களுக்கு இப்பொழுது படைப்பவர், படைப்பின் ஆரம்பம், மத்தி, இறுதியான உலகச் சக்கரம் காட்டப்பட்டுள்ளது. இந்த ஞானத்தின் மூலம் நீங்களே சாதாரண மனிதர்களிலிருந்து, நாராயணன் ஆகுபவர்கள். தேவர்களின் இராச்சியம் ஸ்தாபிக்கப்பட்டதும், இந்த ஞானத்திற்கான தேவை இருக்க மாட்டாது. கடவுள் அரைக் கல்பத்திற்குச் சந்தோஷம் எனும் உங்கள் பக்தியின் பலனைப் பக்தர்களாகிய உங்களுக்குக் கொடுக்கிறார். அதன்பின்னர், இராவண இராச்சியத்தில் துன்பம் ஆரம்பமாகுகிறது. நீங்கள் படிப்படியாகத் தொடர்ந்தும் ஏணியில் கீழிறங்குகிறீர்கள். நீங்கள் சத்தியயுகத்தில் இருக்கும்பொழுது, கடந்து செல்கின்ற ஒவ்வொரு நாளும் ஏணியிலிருந்து கீழிறங்க வேண்டியிருந்தது. நீங்கள் 16 சுவர்க்கக் கலைகள் நிறைந்தவர்களாகி, பின்னர் தொடர்ந்தும் ஏணியிலிருந்து கீழிறங்குகிறீர்கள். ஒவ்வொரு விநாடியும் கடந்து செல்லும்பொழுதும், நீங்கள் தொடர்ந்தும் கீழிறங்குகிறீர்கள். காலம் தொடர்ந்தும் கடந்து செல்கையில் நீங்கள் இங்கே வந்தடைந்திருக்கிறீர்கள்! அங்கும் காலம் அவ்வாறே தொடர்ந்து செல்லும். நாங்கள் விரைவாக ஏணியில் ஏறுகிறோம். பின்னர் நாங்கள் மெதுவாகவே, ஒரு பேனைப் போல ஏணியில் கீழ் இறங்குகிறோம். தந்தை கூறுகிறார்: நானே அனைவருக்கும் சற்கதியை அருள்பவர். மனிதர்கள் விகாரம் மூலம் பிறந்தவர்கள். ஆகவே, அவர்கள் தூய்மையற்றவர்கள் என்பதால், மனிதர்களால், மனிதர்களுக்குச் சற்கதியை அருள முடியாது. உண்மையில் கிருஷ்ணரை மாத்திரம் உண்மையான மகாத்மா என்று அழைக்க முடியும். இங்குள்ள அந்த மகாத்மாக்கள் விகாரம் மூலம் பிறப்பெடுத்து, பின்னர் துறவறத்தை மேற்கொள்கிறார்கள். ஆனால், அவர்களோ தேவர்கள், தேவர்கள் எப்பொழுதும் தூய்மையானவர்கள்; அவர்கள் எந்த விகாரத்தையும் கொண்டிருக்க மாட்டார்கள். அந்த உலகம், விகாரமற்ற உலகம் என்று அழைக்கப்படுகிறது. இவ்வுலகம், தூய்மையற்ற, விகார உலகம் என்று அழைக்கப்படுகிறது. அவர்களுடைய நடத்தை மிகவும் தீயது. தேவர்களின் நடத்தை மிகவும் நல்லது. அனைவரும் அவர்களுக்கு வந்தனம் (நமஸ்தே) செலுத்துகிறார்கள். அவர்களுடைய நடத்தை மிகவும் நல்லது என்பதால், தூய்மையற்ற மனிதர்கள் தூய்மையான தேவர்களின் விக்கிரகங்களை வீழ்ந்து வணங்குகிறார்கள். இப்பொழுது அதிகளவு சண்டையும், சச்சரவும் உள்ளன. பெருமளவு குழப்பம் உள்ளது. இப்பொழுது மக்கள் வாழ்வதற்குப் போதிய இடம்கூட இல்லை. சனத்தொகையைக் குறைப்பதற்கு அவர்கள் விரும்புகிறார்கள், ஆனால், அந்தப் பணி, தந்தைக்கு மாத்திரமே உரியதாகும். சத்தியயுகத்தில், மிகச்சில மனிதர்களே இருக்கிறார்கள். அனைத்துச் சரீரங்களும் எரிக்கப்படும், ஆத்மாக்கள் அனைவரும் தங்கள் இனிய வீட்டிற்குத் திரும்பிச் செல்வார்கள். நிச்சயமாக அனைவரும், வரிசைக்கிரமமாகத் தண்டனையை அனுபவம் செய்கிறார்கள். முழு முயற்சி செய்து, வெற்றி மாலையின் மணி ஆகுபவர்களே தண்டனையிலிருந்து விடுவிக்கப்படுகிறார்கள். மாலை ஒருவரை மாத்திரம் கொண்டதல்ல. அவர்களை அவ்வாறு ஆக்கியவர், மலரினால் (குஞ்சம்) காட்டப்படுகிறார். பின்னர் இல்லறப் பாதையைக் குறிக்கின்ற இரட்டை மணிகள் உள்ளன. மாலை தம்பதிகளைக் கொண்டதாகும்; ஒற்றையர்களுக்கு மாலை இருப்பதில்லை. சந்நியாசிகளுக்கான மாலையும் இல்லை, அவர்கள் துறவறப்பாதைக்கு உரியவர்கள். இல்லறப்பாதையை சேர்ந்தவர்களுக்கு அவர்களால் இந்த ஞானத்தைக் கொடுக்க முடியாது. தூய்மையாகுவதற்கான அவர்களின்

துறவறம் எல்லைக்குட்பட்டதாகும். அவர்கள் ஹத்தயோகிகள். ஆனால் இதுவோ, இராஜயோகமாகும். உங்களை ஓர் இராச்சியத்தைப் பெறச் செய்வதற்காகத் தந்தை உங்களுக்கு இராஜயோகத்தைக் கற்பிக்கிறார். தந்தை 5000 வருடங்களுக்கு ஒருமுறை வருகிறார். அரைக்கல்பத்திற்கு நீங்கள் சந்தோஷமாக ஆட்சிசெய்வீர்கள். பின்னர் நீங்கள் படிப்படியாக இராவண இராச்சியத்தில் சந்தோஷமற்றவர்கள் ஆகுகிறீர்கள். இது சந்தோஷமும், துன்பத்திற்குமான நாடகம் என்று அழைக்கப்படுகிறது. பாண்டவர்களாகிய நீங்கள் வெற்றியாளர்கள் ஆக்கப்படுகிறீர்கள். நீங்கள் இப்பொழுது வழிகாட்டிகள். நீங்கள் வீட்டுக்குத் திரும்புகின்ற யாத்திரையில் மற்றவர்களை அழைத்துச் செல்கிறீர்கள். மனிதர்கள் பிறவிபிறவியாக அந்த யாத்திரைகள் சென்று வருகிறார்கள். இப்பொழுது உங்கள் யாத்திரை வீட்டிற்குத் திரும்பிச் செல்வதாகும். தந்தை வந்து, அனைவருக்கும் முக்திக்கும், ஜீவன்முக்திக்குமான பாதையைக் காட்டுகிறார். நீங்கள் ஜீவன்முக்தி அடைவீர்கள். ஏனைய அனைவரும் முக்திக்குள் செல்வார்கள். விரக்திக்குரல்களின் பின்னர், வெற்றிக் குரல்கள் ஒலிக்கும். இது இப்பொழுது கலியுக இறுதியாகும். பல அனர்த்தங்கள் வரவுள்ளன. அந்நேரத்தில் உங்களால் நினைவு யாத்திரையில் நிலைத்திருக்க முடியாதிருக்கும், ஏனெனில் அப்பொழுது அதிகளவு குழப்பம் நிலவும். ஆகவே தந்தை கூறுகிறார்: இப்பொழுது உங்கள் நினைவு யாத்திரையை அதிகரிப்பதால், உங்கள் பாவங்கள் அழிக்கப்பட்டு, உங்களுக்காகச் சேமித்துக் கொள்ள முடியும். குறைந்தபட்சம் சதோபிரதான் ஆகுங்கள்! தந்தை கூறுகிறார்: நான் ஒவ்வொரு கல்பத்திலும், மங்களகரமான சங்கமயுகத்தில் வருகிறேன். இது மிகச்சிறிய, பிராமணர்களின் யுகமாகும். உச்சிக் குடுமியே பிராமணர்களாகிய உங்களின் அடையாளமாகும். நீங்கள் பிராமணர்களாகவும், தேவர்களாகவும், சத்திரியர்களாகவும், வைசியர்களாகவும், பின்னர் சூத்திரர்களாகவும் ஆகுகிறீர்கள். இந்தச் சக்கரம் தொடர்ந்து சுழல்கிறது. பிராமணர்களாகிய உங்கள் குலம் மிகவும் சிறியதாகும். இந்தக் குறுகிய யுகத்தில் உங்களுக்குக் கற்பிப்பதற்காகத் தந்தை வருகிறார். நீங்கள் அவரின் குழந்தைகளும், அவரின் மாணவர்களும், அவரைப் பின்பற்றுபவர்களும் ஆவீர்கள். நீங்கள் அனைவருமே, ஒருவருக்கே உரியவர்கள். உலகில் வேறு எந்த ஒரு மனிதராலுமே, ஒரு தந்தையாகவோ அல்லது கற்பித்தல்களைக் கொடுக்கின்ற ஆசிரியராக அதாவது உலகின் ஆரம்பம், மத்தி, இறுதியின் ஞானத்தைக் கொடுப்பவராகவோ அல்லது உங்களை வீட்டிற்கு அழைத்துச் செல்பவராகவோ இருக்க முடியாது. அவ்வாறான ஒரு மனிதர் இருக்க முடியாது. இப்பொழுது நீங்கள் இவ்விடயங்களைப் புரிந்துகொள்கிறீர்கள். ஆரம்பத்தில், சத்தியயுகத்தில், விருட்சம் மிகவும் சிறியதாக உள்ளது. ஏனைய அனைவரும் அமைதி தாமத்திற்குச் சென்றிருப்பார்கள். தந்தை அனைவருக்கும், சற்கதியை அருள்பவர் என அழைக்கப்படுகிறார். அவர்கள் தந்தையைக் கூவியழைக்கிறார்கள்: ஓ தூய்மையாக்குகின்ற பாபாவே, வாருங்கள்! மறு பக்கத்தில் அவர்கள், கடவுள் கூழாங்கற்களிலும், கற்களிலும், பூனைகளிலும், நாய்களிலும் இருக்கிறார் என்று கூறுகிறார்கள். அவர்கள் எல்லையற்ற தந்தையை அவதூறு செய்கிறார்கள். அவர்கள் தங்களை உலக அதிபதிகள் ஆக்குகின்ற தந்தையை அவதூறு செய்கிறார்கள். இது, இராவணனின் தீய சகவாசத்தின் செல்வாக்கில் இருப்பதென அழைக்கப்படுகிறது. சத்திய சகவாசம் உங்களின் படகை அக்கரைக்கு இட்டுச் செல்கிறது, பொய்மையின் சகவாசம் உங்கள் படகை மூழ்கடிக்கிறது. இராவண இராச்சியம் ஆரம்பிக்கும்பொழுது,

நீங்கள் விழ ஆரம்பிக்கிறீர்கள். தந்தை வந்து உங்கள் ஸ்திதியை உயர்வடையச் செய்கிறார். தந்தை வந்து, உங்களை மனிதர்களிலிருந்து தேவர்களாக மாற்றுகிறார். ஆகவே, இதில் அனைவருக்கும் நன்மையுள்ளது. இப்பொழுது ஏறத்தாழ அனைவரும் இங்கு உள்ளனர். இன்னமும் மேலே உள்ளவர்கள் தொடர்ந்தும் கீழிறங்கி வருவார்கள். அசரீரி உலகில் இன்னமும் உள்ள ஆத்மாக்கள் அனைவரும் கீழிறங்கி வரும்வரை, நீங்கள் உங்கள் பரீட்சையில் தொடர்ந்தும் வரிசைக்கிரமமாகச் சித்தியடைவீர்கள். இது ஓர் ஆன்மீகக் கல்லூரி என்று அழைக்கப்படுகிறது. ஆன்மீகத் தந்தை, ஆன்மீகக் குழந்தைகளாகிய உங்களுக்குக் கற்பிப்பதற்கு வருகிறார். பின்னர், இராவணனின் இராச்சியம் வரும்பொழுது, நீங்கள் உங்கள் தூய சரீரங்களைத் துறந்து, தூய்மையற்ற அரசர்களாகி, தூய்மையான விக்கிரகங்களை வழிபட ஆரம்பிக்கிறீர்கள். ஆத்மாவே தூய்மையானவராகவும், தூய்மையற்றவராகவும் ஆகுகிறார். ஆத்மாக்கள் தூய்மையற்றவர்களாக இருக்கும்பொழுது, அவர்கள் தூய்மையற்ற சரீரங்களைப் பெறுகிறார்கள். தூய தங்கத்தில், கலப்படம் கலக்கப்படும்பொழுது, அதிலிருந்து செய்யப்படும் ஆபரணத்திலும் கலப்படம் இருக்கிறது. இப்பொழுது, எவ்வாறு ஆத்மாக்களிலிருந்து கலப்படம் அகற்றப்பட முடியும்? யோகத் தீ தேவையாகும், இதனூடாகவே உங்கள் பாவங்கள் அழிக்கப்பட முடியும். வெள்ளி, செப்பு, மற்றும் இரும்பு ஆகிய கலப்படங்கள் ஆத்மாக்களில் கலக்கப்பட்டுள்ளன. ஆத்மாக்கள் நிஜத் தங்கமாக இருந்தனர்; இப்பொழுது அவர்கள் செயற்கை ஆகியுள்ளனர். அந்தக் கலப்படத்தை எவ்வாறு அகற்ற முடியும்? இது யோகத் தீயாகும். நீங்கள் யோகச் சிதையில் அமர்ந்திருக்கிறீர்கள். முன்னர் நீங்கள், காமச்சிதையில் அமர்ந்திருந்தீர்கள். தந்தை, உங்களை ஞானச் சிதையில் அமர்த்துகிறார். ஞானக்கடலான, தந்தையைத் தவிர, வேறு எவராலும், உங்களை ஞானச் சிதையில் அமர்த்த முடியாது. பக்தி மார்க்கத்தில் மனிதர்கள் தொடர்ந்தும் பெருமளவு பூஜிக்கிறார்கள், ஆனால் அவர்களுக்குத் தாங்கள் பூஜிக்கின்ற எவரையும் தெரியாது. இப்பொழுது உங்களுக்கு அவர்களைத் தெரியும். நீங்கள் அனைவரும் தேவர்கள் ஆகும்பொழுது, வழிபாட்டுக்குரிய அனைத்து விடயங்களும் முடிவடைந்துவிடுகிறது. இராவண இராச்சியம் ஆரம்பிக்கும்பொழுது, பக்தி மார்க்கம் ஆரம்பிக்கிறது. அச்சா

இனிமையிலும் இனிமையான, அன்புக்குரிய, எப்போதோ தொலைந்து, இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தண்டனையிலிருந்து விடுவிக்கப்படுவதற்கு, வெற்றிமாலையின் மணி ஆகுவதற்கு முயற்சி செய்யுங்கள். நீங்கள் ஓர் ஆன்மீக வழிகாட்டியாகி, வீடான, அமைதி தாமத்திற்குச் செல்லும் யாத்திரையில் அனைவரையும் அழைத்துச் செல்லுங்கள்.
2. உங்கள் நினைவு யாத்திரையைப் படிப்படியாக அதிகரிப்பதனால் அனைத்து பாவங்களிலிருந்தும் விடுபட்டவர்கள் ஆகுங்கள். யோகத் தீயின் மூலம் ஆத்மாவை நிஜத் தங்கம் ஆக்கி, சதோபிரதான் ஆகுங்கள்.

ஆசீர்வாத

ம்: ஒவ்வொரு கணத்தையும் உங்களுடைய இறுதி கணமாகக்

கருதுவதன் மூலம் சதா எப்பொழுதுமே ஆயத்தமாக இருக்கின்ற ஒரு தீவிர முயற்சியாளன் ஆகுவீர்களாக.
உங்கள் இறுதி கணத்திற்கான எந்தவொரு உத்தரவாதமும் இல்லை என்பதால் ஒவ்வொரு கணத்தையும் உங்கள் இறுதிக் கணமாகக் கருதி எப்பொழுதும் ஆயத்தமாக இருக்க வேண்டும். எப்பொழுதும் ஆயத்தமாக இருப்பது என்றால் தீவிர முயற்சியாளராக இருப்பது என்று அர்த்தமாகும். விநாசத்திற்கு இன்னமும் காலம் உள்ளது என்றும் அப்பொழுது நீங்கள் ஆயத்தமாகி விடுவீர்கள் என்றும் நினைக்காதீர்கள். இல்லை. ஒவ்வொரு கணமுமே இறுதிக் கணமாக இருக்க முடியும், ஆகையால் நீங்கள் சதா பற்றிலிருந்தும், பாவகரமான வீணான எண்ணங்களில் இருந்தும் விடுபட்டிருந்தால் நீங்கள் எப்பொழுதும் ஆயத்தமாக இருப்பவர் எனப்படுவீர்கள். இன்னமும் என்னென்ன பணிகள் நிறைவேற்றப்பட வேண்டியிருந்தாலும், உங்கள் ஸ்திதி எப்பொழுதும் அப்பால் இருந்தால் என்ன நடக்க உள்ளதோ அது நல்லதாகவே இருக்கும்.

சுலோகம்:

---ஓம் சாந்தி---

சட்டத்தை உங்கள் சொந்த கைகளில் எடுப்பதென்றால் கோபத்தின் சுவட்டை கொண்டிருப்பதாகும்.

சாராம்சம்: இனிய குழந்தைகளே, “தந்தை, ஆசிரியர், சற்குரு” என்கின்ற மூன்று வார்த்தைகளையும் நினைவு செய்யுங்கள், நீங்கள் பல சிறப்பியல்புகளை விருத்தி செய்து கொள்;வீர்கள்.

கேள்வி: எந்தக் குழந்தைகள் தொடர்ந்தும் ஒவ்வொரு அடியிலும் பல மில்லியன்கணக்கான வருமானத்தைச் சேகரிக்கின்றார்கள்?

பதில்: ஒவ்வொரு அடியிலும் சேவைக்காகத் தொடர்ந்தும் முன்னேறுபவர்களே, பல மில்லியன் கணக்கான வருமானத்தைத் தொடர்ந்தும் சேகரிக்கின்றார்கள். நீங்கள் பாபாவின் சேவையில் அடியெடுத்து வைக்காதுவிடின், நீங்கள் எவ்வாறு பல மில்லியன்களைப் பெறுவீர்கள்? சேவையே உங்களுக்கு ஒவ்வொரு அடியிலும் பல மில்லியன்களைக் கொடுக்கிறது, இதனூடாக நீங்கள் பல மில்லியன்களை உடையவர்கள் ஆகுகிறீர்கள்.

கேள்வி: எந்த இரகசியத்தை அறிந்து கொள்வதால், நீங்கள் அனைவருக்கும் நன்மையளிப்பவர்கள் ஆகுகிறீர்கள்?

பதில்: இதுவே அனைவருக்குமான ஒரே கடை என்கின்ற இரகசியத்தை பாபா குழந்தைகளாகிய எங்களுக்குக் கூறியுள்ளார். நிச்சயமாக அனைவரும் இங்கு வர வேண்டும். இது மிகவும் ஆழமான இரகசியமாகும். இந்த இரகசியத்தின் அர்த்தத்தை அறிந்துள்ள குழந்தைகள் மாத்திரம் அனைவருக்கும் நன்மையளிப்பவர்களாக ஆக முடியும்.

ஓம் சாந்தி. பாபாவே எங்கள் தந்தையும், ஆசிரியரும் மற்றும் எங்கள் சற்குருவும் ஆவார் என்பது ஆன்மீகத் தந்தையின் ஒவ்வொரு ஆன்மீகக் குழந்தைகளுக்கும் தெரியும். இது குழந்தைகளாகிய உங்களுக்கும் தெரியும், ஆனால் அதை அறிந்திருந்த பொழுதும், நீங்கள் அதை மீண்டும் மீண்டும் மறந்து விடுகின்றீர்கள். இங்கு அமர்ந்திருப்பவர்களுக்கு இது தெரியும், ஆனாலும் அவர்கள் அதை மறந்து விடுகின்றார்கள். உலக மக்களுக்கு இது முற்றிலும் தெரியாது. தந்தை கூறுகின்றார்: இம் மூன்று வார்த்தைகளையும் நினைவுசெய்யுங்கள், உங்களால் பெருமளவு சேவையைச் செய்ய முடியும். மக்கள் பலரும் கண்காட்சிகளிலும் அருங்காட்சியகங்களிலும் உங்களிடம் வருகின்றார்கள். பல நண்பர்களும் உறவினர்களும் உங்கள் வீட்டிற்கு வருகின்றார்கள். எவராவது வரும்பொழுது, நீங்கள் விளங்கப்படுத்த வேண்டும்: கடவுளென அழைக்கப்படுபவர் பாபாவே ஆவார். அவர் ஆசிரியரும் சற்குருவும் ஆவார். நீங்கள் இதை நினைவுசெய்தால், அதுவும் நன்றாகும். நீங்கள் வேறு எவரையும் நினைவு செய்யக் கூடாது. நீங்கள் வேறு எவரைப் பற்றியும் இவ்வாறு கூற முடியாது. எங்கள் பாபாவே தந்தையும், ஆசிரியரும் மற்றும் சற்குருவும் ஆவார் என்பது குழந்தைகளாகிய உங்களுக்குத் தெரியும். இது மிகவும் இலகுவானது! எவ்வாறாயினும், தங்களுடைய புத்தி இம் மூன்று வார்த்தைகளையும் கிரகிக்க இயலாதவாறு, அத்தகையதோர் கல்லுப் புத்தியைச் சிலர் கொண்டிருக்கின்றார்கள். அவர்கள் அவற்றை மறந்துவிடுகின்றார்கள். பாபாவே எல்லையற்ற தந்தை என்பதால், அவர் எங்களை மனிதர்களிலிருந்து தேவர்களாக மாற்றுகின்றார். அவர் எல்லையற்ற தந்தை ஆதலால், அவர் நிச்சயமாக உங்களுக்கு ஓர் எல்லையற்ற ஆஸ்தியைக் கொடுப்பார். தேவர்கள்

எல்லையற்ற ஆஸ்தியைக் கொண்டிருக்கின்றார்கள். நீங்கள் இந்தளவையேனும் நினைவுசெய்தால், உங்களால் வீட்டிலும் பெருமளவு சேவையைச் செய்ய முடியும். எவ்வாறாயினும், இந்தளவைக் கூட மறந்துவிடுவதால், உங்களால் எவருக்கும் எதையும் கூற இயலாதுள்ளது. நீங்கள் முழுக் கல்பத்திலும் அதனை மறந்துவிட்டதால், நீங்கள் இதை மீண்டும் மீண்டும் மறந்துவிடுகின்றீர்கள். இப்பொழுது தந்தை இங்கமர்ந்து உங்களுக்கு விளங்கப்படுத்துகின்றார்: உண்மையில், இந்த ஞானம் மிகவும் எளிமையானது, ஆனால் நினைவு யாத்திரை மூலம் முழுமையடைவதற்கு முயற்சி தேவையாகும். பாபா எங்களுடைய தந்தை ஆவார், தந்தையே தூய்மையாக்குபவர். ஆதலால், அவர் எங்களுக்குக் கற்பித்தல்களைக் கொடுப்பதுடன், எங்களுக்கு ஓர் ஆஸ்தியையும் கொடுத்து, எங்களைத் தூய்மையானவர்கள் ஆக்குகின்றார். அவர் கூறுகின்றார்: அனைவருக்கும் கூறுங்கள்: என்னை நினைவு செய்யுங்கள்! நீங்கள் பாபாவின் சேவையில் அடியெடுத்து வைக்காதுவிடின், எவ்வாறு நீங்கள் பல மில்லியன்களைப் பெறுவீர்கள்? சேவை செய்வதால் மாத்திரம், உங்களால் பல மில்லியன்களை உடையவர்கள் ஆக முடியும். சேவை மாத்திரமே ஒவ்வோர் அடியிலும் பல மில்லியன்களைக் கொடுக்கின்றது. சேவை செய்வதற்கு சகல இடங்களிலிருந்தும் குழந்தைகள் ஓடி வருகின்றார்கள். அவர்கள் தொடர்ந்தும் பல அடிகளை எடுத்து வைக்கின்றார்கள். அவர்கள் மாத்திரமே பல மில்லியன்களைப் பெறுவார்கள். புத்தியும் கூறுகின்றது: சூத்திரர்கள் முதலில் பிராமணர்கள் ஆக்கப்பட வேண்டும். நீங்கள் அவர்களைப் பிராமணர்களாக ஆக்காதுவிடின், அவர்கள் என்னவாக ஆகுவார்கள்? சேவையானது தேவைப்படுகின்றது. குழந்தைகளுக்குச் சேவைச் செய்திகள் கூறப்படுவதால், அவர்கள் தூண்டப்படுகின்றார்கள். சேவையினூடாகவே நீங்கள் பல மில்லியன்களைப் பெற்றுள்ளீர்கள். உலகில் வேறு எவருக்கும் தெரியாத இந்த ஒரு விடயத்தை அவர்களுக்குக் கூறுங்கள். எல்லையற்ற தந்தையே, தந்தை ஆவார், ஆனாலும் அவரை எவருக்கும் தெரியாது. அவர்கள் தொடர்ந்தும் “தந்தையாகிய கடவுளே” என்று கூறுகின்றார்கள். அவர் ஆசிரியரும் ஆவார் என்பது எவருடைய புத்தியிலும் இல்லை. ஓர் ஆசிரியர் எப்பொழுதும் மாணவர்களால் நினைவுகூரப்படுகின்றார். நன்கு கற்காதவர்கள், கலவி அறிவற்றவர்கள் என்று கூறப்படுகின்றார்கள். பாபா கூறுகின்றார்: பரவாயில்லை. நீங்களும் எதையும் கற்றிருக்காதுவிடினும், உங்களால் குறைந்தபட்சம், நீங்கள் சகோதரர்கள் என்பதையாவது புரிந்துகொள்ள முடியும். எங்களுடைய தந்தை எல்லையற்றவர் ஆவார். தந்தை ஒரேயொரு தர்மத்தை ஸ்தாபிப்பதற்கு வருகின்றார், அவர் அதை பிரம்மானூடாகச் செய்கின்றார். எவ்வாறாயினும், மக்கள் எதையும் புரிந்துகொள்வதில்லை. கடவுள் ஒருபொழுதும் வந்திராதுவிடின், அவர்கள் ஏன் அவரைக் கூவியழைக்கப் போகின்றார்கள்: “ஓ விடுதலையளிப்பவரே, வாருங்கள்! ஓ தூய்மையாக்குபவரே, வாருங்கள்!” அவர்கள் தூய்மையாக்குபவரை நினைவுசெய்வதால், சமயநூல்களை ஏன் கற்கின்றார்கள்? அவர்கள் ஏன் யாத்திரைகள் செல்கின்றார்கள்? அவர் அங்கு அமர்ந்திருக்கின்றாரா? கடவுளே தூய்மையாக்குபவர். ஆதலால், கங்கையில் நீராடுவதால், எவ்வாறு எவராவது தூய்மையாக முடியும் என்பதை எவரும் புரிந்து கொள்வதில்லை. எவ்வாறு சுவர்க்கத்துக்கு எவராவது செல்ல முடியும்? அவர்கள் இங்கே பிறக்கவே வேண்டும். புதிய உலகத்துக்கும் பழைய உலகத்துக்கும் இடையில் வித்தியாசம்

உள்ளது. இவ்வுலகம் சத்தியயுகம் என அழைக்கப்பட முடியாது. இது இப்பொழுது கலியுகமாகும். மனிதர்கள் முழுமையான கல்லுப்புத்தியைக் கொண்டிருக்கின்றார்கள். அவர்கள் சிறிதளவு சந்தோஷத்தைக் கண்டவுடன், இதுவே சுவர்க்கமென எண்ணுகின்றார்கள். இதைத் தந்தை மாத்திரம் விளங்கப்படுத்துகின்றார். அவர் உங்களை அவமதிக்கவில்லை. தந்தை உங்களுக்குக் கற்பித்தல்களைக் கொடுப்பதுடன் அனைவருக்கும் சற்கதியையும் அருள்கின்றார். கடவுளே தந்தை ஆதலால், நீங்கள் நிச்சயமாகக் கடவுளிடமிருந்து எதையாவது பெற வேண்டும். “பாபா” என்கின்ற வார்த்தையானது நிச்சயமாக நீங்கள் ஓர் ஆஸ்தியின் நறுமணத்தைப் பெறுகின்ற வகையில் உள்ளது. உங்களுக்கு எத்தனை தாய்வழி, தந்தைவழி மாமன்கள் போன்றவர்கள் இருப்பினும், நீங்கள் அவர்களிடமிருந்து ஓர் ஆஸ்தியின் நறுமணத்தைப் பெறுவதில்லை. நீங்கள் அகநோக்கு உடையவர்கள் ஆகி, தந்தை கூறுவது சரியே என்பதை உணர்ந்து கொள்ள வேண்டும். ஒரு குருவுக்குச் சொத்து இருப்பதில்லை. அவர் தனது வீட்டையும் குடும்பத்தையும் துறந்துவிட்டார், நீங்களோ விகாரங்களைத் துறந்துவிட்டீர்கள். தாங்கள் தங்களுடைய வீடுகளையும் குடும்பங்களையும் துறந்துவிட்டதாக அவர்கள் கூறுகின்றார்கள், நீங்களோ முழு உலகின் விகாரங்களையும் துறந்துவிட்டதாகக் கூறுகின்றீர்கள். புதிய உலகுக்குச் செல்வது மிக இலகுவானதாகும்! நாங்கள் தமோபிரதான் உலகமாகிய, பழைய உலகம் முழுவதையும் துறக்கின்றோம். சத்தியயுகமே புதிய உலகமாகும். நிச்சயமாகப் புதிய உலகம் இருந்தது என்பது உங்களுக்குத் தெரியும். அனைவரும் அதை நினைவுசெய்கின்றார்கள். புதிய உலகம் சுவர்க்கம் என அழைக்கப்படுகின்றது, ஆனால் அம்மக்கள் அவ்வாறு கூறவேண்டும் என்பதற்காகவே அதைக் கூறுகின்றார்கள்; அவர்கள் எதையும் புரிந்துகொள்வதில்லை. தந்தை குழந்தைகளாகிய உங்களுக்குக் கூறுகின்றார்: முதலில் இதைப் பற்றிச் சிந்தியுங்கள். பாபா எங்களுடைய தந்தையும் ஆசிரியரும், அத்துடன் எங்களுடைய சற்குருவும் ஆவார். அவர் அனைவரையும் திரும்பவும் வீட்டிற்கு அழைத்துச் செல்வார். இரு வார்த்தைகளே உள்ளன: மன்மனாபவ! அதில் அனைத்தும் அடங்கியுள்ளது. எவ்வாறாயினும், நீங்கள் அதைக் கூட மறந்துவிடுகின்றீர்கள். உங்கள் புத்தியில் நீங்கள் தொடர்ந்தும் நினைவுசெய்வது என்ன என்பதை ஒருவராலும் ஒருபொழுதும் கூற முடியாது! இல்லாதுவிடின், ஒவ்வொரு நாளும் நீங்கள் எந்த ஸ்திதியில் அமர்ந்திருந்தீர்கள் என்பதையும், அது எவ்வளவு நேரத்துக்கு என்பதையும் உங்களால் எழுத்திற் கொடுக்க முடியும். நீங்கள் தந்தைக்கும் ஆசிரியருக்கும் சற்குருவுக்கும் முன்னிலையில் அமர்ந்திருக்கின்றீர்கள் என்பதால், நீங்கள் அவரை மாத்திரம் நினைவுசெய்ய வேண்டும். ஒரு மாணவர் தனது ஆசிரியரை மாத்திரம் நினைவுசெய்வார். எவ்வாறாயினும் இங்கும் மாயை இருக்கின்றாள். அவள் முழுமையாக உங்கள் தலையைச் மொட்டையடித்துவிடுகின்றாள். அவள் உங்கள் முழு இராச்சியப் பாக்கியத்தையும் அபகரிக்கின்றாள், நீங்கள் அதைப் பற்றி அறிந்து கொள்வதும் இல்லை! நீங்கள் உங்களுடைய ஆஸ்தியைக் கோருவதற்கு வந்தீர்கள், ஆனால் நீங்கள் எதையும் பெறவில்லை. இதையே நீங்கள் கூறுவீர்கள். நீங்கள் சுவர்க்கத்துக்குச் செல்வீர்கள் என்றாலும், அது அத்தகையதொரு பெரிய விடயமில்லை. நீங்கள் இங்கு வந்து, ஆனால் கற்காதுவிடினும், சுவர்க்கத்துக்குச் செல்வீர்கள். நீங்கள் இங்கு அமர்ந்திருக்கின்றீர்கள். நீங்கள் சுவர்க்கத்துக்குச் செல்ல வேண்டும் என்பதைப் புரிந்து கொண்டுள்ளதால், நீங்கள்

என்னவாக ஆகுகிறீர்கள் என்பது ஒரு விடயமல்ல என்று நீங்கள் எண்ணுகின்றீர்கள். அது கற்பது ஆகாது. ஒருவர் சிறிதளவைக் கேட்டாலும், அவர் நிச்சயமாக அதன் பலனைப் பெறுகின்றார். நீங்கள் கற்பதினாடாக ஒரு புலமைப்பரிசிலைப் பெறுகின்றீர்கள். நீங்கள் தந்தையிடமிருந்து அதிமேலான அந்தஸ்தைக் கோர வேண்டியுள்ளதால், நீங்கள் நிச்சயமாக முயற்சி செய்ய வேண்டும். நீங்கள் கல்வியை நினைவுசெய்தால், 84 பிறவிகளின் சக்கரத்தையும் நினைவுசெய்வீர்கள். இங்கு அமர்ந்திருக்கையில் அனைத்தும் நினைவுசெய்யப்பட வேண்டும், ஆனால் அது கூட நினைவுசெய்யப்படுவதில்லை. நீங்கள் அதை நினைவுசெய்திருந்தால், பின்னர் நீங்கள் அதைப் பற்றி ஏனையோருக்கும் கூறுவீர்கள். அனைவரிடமும் படங்கள் உள்ளன. நீங்கள் ஏனையோருக்குச் சிவனின் படத்தை விளங்கப்படுத்தினால், அவர்கள் ஒருபொழுதும் கோபமடைய மாட்டார்கள். அவர்களுக்குக் கூறுங்கள்: வாருங்கள், எவ்வாறு சிவன் எங்களுடைய எல்லையற்ற தந்தை என்பதை நாங்கள் உங்களுக்குக் கூறுவோம். அவருடனான உங்களுடைய உறவுமுறை என்ன? அவை பயனற்ற படங்களாக இருக்க மாட்டாது. அவர் கடவுளே எனவும், கடவுள் அசரீரியானவராகவே இருக்க முடியும் எனவும் சிவனைப் பற்றி நிச்சயமாகக் கூறப்பட்டிருக்கும். அவர் தந்தை என அழைக்கப்படுகின்றார். அவர் எங்களுக்குக் கற்பித்தல்களையும் கொடுக்கின்றார். ஆத்மாக்களாகிய நீங்கள் கற்பித்தல்களைப் பெறுகின்றீர்கள். ஆத்மாவே அனைத்தையும் செய்கின்றார். ஆத்மாவே ஓர் ஆசிரியர் ஆகுகின்றார். தந்தையும் இந்த இரதத்தில் பிரவேசித்து எங்களுக்குக் கற்பிக்கின்றார். அவர் சத்தியயுகத்தின் ஸ்தாபனையை மேற்கொள்கின்றார். அங்கு கலியுகத்தின் பெயரோ அல்லது சுவடோ இருக்காது. மனிதர்கள் எங்கிருந்து வருவார்கள்? சேவாதாரிக் குழந்தைகள் நாள் முழுவதும் இவ் விடயங்களைப் பற்றிச் சிந்திக்கின்றார்கள். சிலர் சேவை செய்யாதுவிடின், அவர்களின் புத்தி முற்றிலும் வேலை செய்யவில்லை எனப் புரிந்துகொள்ளப்படுகின்றது. அது இங்கு புத்துக்கள் (முடர்கள்) அமர்ந்திருப்பதைப் போன்றுள்ளது. அவர்களால் தந்தையைப் புரிந்துகொள்ள முடியாது. தந்தையாகிய தூய்மையாக்குபவரை நினைவுசெய்வதால் மாத்திரம் நீங்கள் ஓர் ஆஸ்தியைப் பெறுகின்றீர்கள். நீங்கள் தந்தையை நினைவுசெய்யக்கையில் மரணித்தால், அவருடைய சொத்து அனைத்தையும் பெறுவீர்கள். எல்லையற்ற தந்தையின் சொத்து, சுவர்க்கமே ஆகும். குழந்தைகளாகிய நீங்கள் உங்களுடன் ஒரு பட்ஜைக் கொண்டிருக்கின்றீர்கள். பல நண்பர்களும் உறவினர்களும் வீட்டில் உங்களிடம் வருகை தருகின்றார்கள். ஒருவர் மரணிக்கும்பொழுது, பலர் அந்நபரின் வீட்டுக்கு வருகை தருகின்றார்கள். நீங்கள் அவர்கள் அனைவருக்கும் மிகவும் நன்றாகச் சேவை செய்ய முடியும். சிவபாபாவின் படம் மிகவும் சிறந்ததாகும். நீங்கள் ஒரு பெரிய படத்தை வைத்திருந்தாலும், எவரும் எதையும் கூற மாட்டார்கள். அவரை பிரம்மா என அவர்கள் கூற மாட்டார்கள். இவர் மறைமுகமானவர் ஆவார். நீங்கள் அவர்களுக்கு ஒரு மறைமுகமான வழியிலும் விளங்கப்படுத்த முடியும். சிவனின் ஒரு படத்தை வைத்துக் கொண்டு, ஏனைய அனைத்துப் படங்களையும் அகற்றிவிடுங்கள். இவரே தந்தையும் ஆசிரியரும் சற்குருவுமான சிவபாபா ஆவார். அவர் புதிய உலகை ஸ்தாபிப்பதற்கு வருகின்றார், அவர் சங்கமயுகத்தில் மாத்திரம் வருகின்றார். நீங்கள் உங்களுடைய புத்தியில் இந்த ஞானத்தைக் கொண்டிருக்கின்றீர்கள். அவர்களுக்குக் கூறுங்கள்: சிவபாபாவை நினைவுசெய்யுங்கள். வேறு எவரையும் நினைவுசெய்யாதீர்கள். சிவபாபாவே

தூய்மையாக்குபவர். அவர் கூறுகின்றார்: என்னை நினைவுசெய்யுங்கள், நீங்கள் என்னைச் சந்திப்பீர்கள். உங்களால் மறைமுகமான சேவையைச் செய்ய முடியும். இந்த ஞானத்தினூடாகவே இலக்ஷ்மியும் நாராயணனும் அவ்வாறு ஆகினார்கள். அவர்கள் வினவுகின்றார்கள்: சிவபாபா அசரீரியானவர், எனவே அவர் எவ்வாறு வருகின்றார்? ஓ, ஆனால், ஆத்மாக்களாகிய நீங்களும் அசரீரியானவர்கள், ஆகவே, நீங்கள் எவ்வாறு வருகின்றீர்கள்? ஆத்மாக்களும் அவர்களுடைய பாகங்களை நடிப்பதற்கு மேலிருந்து கீழே வருகின்றார்கள். தந்தை இங்கு வந்து உங்களுக்கு இதை விளங்கப்படுத்துகின்றார். அவரால் ஓர் எருதில் பிரவேசிக்க முடியாது. அப்படியாயின், அவர் எவ்வாறு பேசுவார்? அவர் ஒரு சாதாரண, பழைய சரீரத்தில் பிரவேசிக்கின்றார். இதை விளங்கப்படுத்துவதற்கு ஒரு மிகச்சிறந்த வழிமுறை தேவைப்படுகின்றது. இன்னமும் நீங்கள் பக்தி செய்கின்றீர்களா எனச் சிலர் உங்களிடம் வினவுகின்றார்கள். அவர்களுக்குக் கூறுங்கள்: நாங்கள் அனைத்தையும் செய்கின்றோம். நீங்கள் சாதாரியமாக நடந்துகொள்ள வேண்டும். ஏனையோரை ஈடேற்றுவதற்கு எம்முறையைப் பயன்படுத்துவது என்பதைப் பற்றி நீங்கள் சிந்திக்க வேண்டும். நீங்கள் எவரையும் குழப்பமடையச் செய்யக்கூடாது. உங்கள் குடும்பத்துடன் வீட்டில் வசிக்கையில், தூய்மையாக இருங்கள். நீங்கள் கூறுகின்றீர்கள்: பாபா, எனக்குச் செய்வதற்கு எச்சேவையும் தரப்படவில்லை. ஓ, உங்களால் பெருமளவு சேவை செய்ய முடியும். கங்கையாற்றின் ஓரத்தில் சென்று அமருங்கள். அவர்களிடம் கேளுங்கள்: கங்கையில் நீராடுவதால், என்ன நடைபெறும்? நீங்கள் தூய்மை ஆகுவீர்களா? நீங்கள் கடவுளுக்குக் கூறுகிறீர்கள்: ஓ தூய்மையாக்குபவரே, வாருங்கள்! வந்து எங்களைத் தூய்மையாக்குங்கள்! ஆகவே, தூய்மையாக்குபவர் அவரா அல்லது கங்கையா? அத்தகைய பல ஆறுகள் உள்ளன. தூய்மையாக்குபவராகிய தந்தை ஒரேயொருவர் ஆவார். அந்த நீராறுகள் சதா காலமும் உள்ளன. தந்தை உங்களைத் தூய்மையாக்குவதற்கு இங்கு வர வேண்டும். அவர் அதி மங்களகரமான சங்கமயுகத்தில் வந்து உங்களைத் தூய்மையாக்குகின்றார். அங்கு தூய்மையற்றவர்கள் எவரும் கிடையாது. அதன்பெயரே புதிய உலகமாகிய, சுவர்க்கம் ஆகும். இது இப்பொழுது பழைய உலகம் ஆகும். இந்த அதி மங்களகரமான சங்கமயுகத்தைப் பற்றி உங்களுக்கு மாத்திரம் தெரியும். அதை வேறு எவராலும் புரிந்துகொள்ள முடியாது. சேவைக்காகப் பலவகையான வழிமுறைகளைத் தந்தை உங்களுக்கு விளங்கப்படுத்துகின்றார். புத்துக்கள் (முடர்கள்) ஆகாதீர்கள். அமர்நாத்தில் செய்திகளைச் சுமக்கின்ற புறாக்கள் உள்ளன என்று அவர்கள் கூறுகின்றார்கள். அந்தப் புறாக்கள் கடவுளின் செய்தியை மேலிருந்து சுமந்து வரும் என்பதல்ல. அவற்றின் கால்களில் கட்டப்பட்டுள்ள செய்திகளைச் சுமந்து செல்வதற்கு அவை பயிற்றப்பட்டுள்ளன. அதைச் செய்வதால் புறாக்கள் உண்பதற்கான விதைகளை இலகுவில் பெறும். ஆகவே, அவை அலைந்து திரியத் தேவையில்லை. நீங்களும் இங்கு விதைகளைப் பெறுகின்றீர்கள். நீங்கள் உங்கள் புத்தியில் உலக இராச்சியத்தைக் கொண்டிருக்கின்றீர்கள். அதை நீங்கள் இங்கு பெறுகின்றீர்கள். அவை அங்கு விதைகளைப் பெறலாம் என எண்ணுவதால், அது அவற்றுக்கு வழக்கமாகி விட்டது. நீங்கள் உயிர்வாழ்பவர்கள். நீங்கள் அழிவற்ற ஞான இரத்தினங்களாகிய விதைகளைப் பெறுகின்றீர்கள். சிட்டுக்குருவிகள் கடலைப் பருகி வற்றச் செய்தன எனச் சமயநூல்களில் குறிப்பிடப்பட்டுள்ளது. அவர்கள் அத்தகைய பல கதைகளை எழுதியுள்ளார்கள். மக்கள் கூறுவார்கள்: அது

உண்மை! தேவர்கள் கடலிலிருந்து வெளிப்பட்டதாகவும் அவர்கள் தட்டுநிறைந்த இரத்தினங்களைத் தங்களுடன் கொண்டு வந்ததாகவும் பின்னர் அவர்கள் கூறியுள்ளார்கள். அவர்கள் கூறுவார்கள்: அது உண்மை! எவ்வாறு கடலிலிருந்து தேவர்கள் வெளிப்பட முடியும்? மனிதர்களோ அல்லது தேவர்களோ கடலினுள் வசிக்கின்றார்களா? அவர்கள் எதையும் புரிந்துகொள்வதில்லை. பிறவிபிறவியாக, அவர்கள் வாசித்துள்ளவை, கற்றுள்ளவை அனைத்தும் பொய்யானவையாகவே இருந்து வந்துள்ளன. இதனாலேயே கூறப்பட்டுள்ளது: மாயையும் பொய்.... உலகில், உண்மைக்கும் பொய்மைக்கும் இடையில், பகலுக்கும் இரவுக்கும் இடையிலான வித்தியாசம் உள்ளது. பொய்களைக் கூறுவதால், அவர்கள் ஏழைகள் ஆகிவிட்டார்கள். நீங்கள் அத்தகைய சாதூரியத்துடன் விளங்கப்படுத்தினாலும், பலரினுள் ஒரு கைப்பிடியளவினரின் புத்தியில் மாத்திரம் அது பதிகின்றது. இது மிகவும் இலகுவான ஞானமும் இலகு யோகமும் ஆகும். நீங்கள் தந்தையையும் ஆசிரியரையும் சற்குருவையும் நினைவுசெய்யும் பொழுது, அவர்களுடைய சிறப்பியல்புகள் உங்களின் புத்தியில் பிரவேசிக்கின்றன. நீங்கள் உங்களையே சோதிக்க வேண்டும். நான் பாபாவை எல்லா நேரமும் நினைவுசெய்கின்றேனா அல்லது எனது புத்தி வேறு திசைகளில் செல்கின்றதா? இப்பொழுது உங்கள் புத்தி புரிந்துணர்வைப் பெறுகின்றது. அத்தகைய இனிமையான விடயங்களைத் தந்தை உங்களுக்கு விளங்கப்படுத்துகின்றார். அவர் உங்களுக்கு வழிமுறைகளைக் காட்டுகின்றார். நீங்கள் அமர்ந்திருந்து ஏனையோருக்கு விளங்கப்படுத்தினால், அவர்கள் உங்கள் எதிரிகள் ஆக மாட்டார்கள். சிவபாபா மாத்திரமே உங்கள் தந்தையும் ஆசிரியரும் சற்குருவும் ஆவார். அவரை நினைவுசெய்யுங்கள். விளங்கப்படுத்துவதற்கு வழிமுறைகள் உருவாக்கப்பட வேண்டும். மக்கள் சதா உங்களிடம் பிரம்மாவின் படத்தைப் பற்றி வினவுகின்றார்கள். அவர்கள் ஒருபொழுதும் சிவனின் படத்தை அவமரியாதை செய்ய மாட்டார்கள். ஓ, ஆனால் அவரே ஆத்மாக்களின் தந்தை ஆவார். ஆகவே தந்தையை நினைவுசெய்யுங்கள். பலர் அதிலிருந்து நன்மை பெற முடியும். அந்த ஒரேயொருவரை நினைவுசெய்வதால், நீங்கள் தூய்மையற்றவர்களிலிருந்து தூய்மையானவர்கள் ஆகுவீர்கள். அவரே அனைவருக்கும் தந்தை ஆவார். ஒரேயொருவரைத் தவிர எவரின் நினைவும் இருக்கக்கூடாது. ஏனைய அனைவரிடமிருந்தும் உங்களைத் துண்டித்து, ஒரேயொருவருடன் மாத்திரம் உங்களை இணைத்துக் கொள்ளுங்கள். இவையே ஏனையோர்களுக்கு நன்மையளிப்பதற்கான வழிமுறைகள் ஆகும். உங்களால் தந்தையை நினைவுசெய்ய இயலாதுவிடின், நீங்கள் எவ்வாறு தூய்மையாகுவீர்கள்? உங்களால் வீட்டில் பெருமளவு சேவையைச் செய்ய முடியும். நீங்கள் பல நண்பர்களையும் உறவினர்களையும் கண்டுகொள்வீர்கள். பல்வேறு வழிமுறைகளை உருவாக்குங்கள். நீங்கள் பலருக்கு நன்மையளிக்க முடியும். ஒரேயொரு கடையே உள்ளது. வேறு எந்தக் கடைகளும் கிடையாது, ஆகவே, அவர்கள் வேறு எங்கு செல்வார்கள்? அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. வீட்டில் அனைவருடனும் உங்கள் குடும்பத்துடனும் மிகவும் சாதாரியமாக நடந்து கொள்ளுங்கள். எவரையும் குழப்பமடையச் செய்யாதீர்கள். நிச்சயமாகத் தூய்மையாகுங்கள்.
2. அந்த ஒரேயொரு தந்தையிடமிருந்து அழிவற்ற ஞான இரத்தினங்கள் என்னும் விதைகளைப் பெற்று, உங்கள் புத்தியை நிறைத்துக் கொள்ளுங்கள். உங்கள் புத்தி அலைவதை அனுமதிக்காதீர்கள். ஒரு தூதுவர் ஆகி, அனைவருக்கும் தந்தையின் செய்தியைக் கொடுங்கள்.

ஆசீர்வாதம்:

நீங்கள் எல்லையற்ற விருப்பமின்மைக்குரிய மனோபாவத்தைக் கொண்டிருப்பதன் மூலம், சகல பற்றுக்களில் இருந்தும் விடுபட்ட உண்மையான இராஜரிஷி ஆகுவீர்களாக.

ஒரு இராஜரிஷி என்றால் ஓர் இராச்சியத்தைக் கொண்டிருப்பவர். மறுபுறம், ஒரு ரிஷி என்றால், எல்லையற்ற விருப்பமின்மையைக் கொண்டிருப்பவர் என்று அர்த்தம். தனக்காகவும் இன்னொரு நபருக்காகவும் ஏதாவது பொருளுக்காகவும் உங்களுக்கு ஏதாவது பற்று இருந்தால், உங்களால் ஒரு இராஜரிஷி ஆகமுடியாது. சிறிதளவேனும் பற்றின் எண்ணத்தைக் கொண்டிருப்பவர்கள், தமது பாதங்களை இரண்டு படகுகளில் வைத்திருப்பார்கள். அவர்கள் இங்கேயும் இருக்க மாட்டார்கள், அங்கேயும் இருக்க மாட்டார்கள். எனவே, ஓர் இராஜரிஷி ஆகுவீர்கள். எல்லையற்ற விருப்பமின்மையைக் கொண்டிருங்கள். அதாவது, வேறு எவரும் அன்றி ஒரேயொரு தந்தைக்குச் சொந்தமாகுங்கள். இந்தப் பாடத்தை உறுதியானது ஆக்குங்கள்.

சுலோகம்:

---ஓம் சாந்தி---

கோபம் என்பது சுயத்தையும் மற்றவர்களையும் எரிக்கும் நெருப்பின் வடிவமாகும்.

சாராம்சம்: இனிய குழந்தைகளே, இந்தப் பிரம்மாவே சற்குருவின் சபை ஆவார். சற்குரு இந்த நெற்றியின் நடுவில் பிரசன்னமாகியுள்ளார். அவரே உங்களுக்குச் சற்கதியை அருள்பவர்.

கேள்வி: குழந்தைகளாகிய உங்களை எந்த வகையான அடிமைத்தனத்திலிருந்து மீட்பதற்காகத் தந்தை வந்துள்ளார்?

பதில்: இந்த நேரத்தில் குழந்தைகள் அனைவரும், இயற்கைக்கும் மாயைக்கும் அடிமைகளாகி உள்ளனர். தந்தை இப்பொழுது உங்களை இந்த அடிமைத்தனத்திலிருந்து மீட்கின்றார். மாயை, இயற்கை இரண்டும் இப்பொழுது உங்களுக்கு விரக்தியை ஏற்படுத்துகின்றன. சிலவேளைகளில் புயல்களும், சிலவேளைகளில் பஞ்சமும் உள்ளன. பின்னர், நீங்கள் அதிபதிகள் ஆகும்பொழுது, முழு இயற்கையும் உங்கள் அடிமையாகுவதுடன், உங்களைத் தாக்குவதற்கு மாயையும் இருக்க மாட்டாள்.

ஓம் சாந்தி. இனிமையிலும் இனிமையான, ஆன்மீகக் குழந்தைகளாகிய நீங்கள், பாபாவே பரமதந்தையும், பரம ஆசிரியரும் என்பதைப் புரிந்துகொள்கின்றீர்கள். அவர் உலகின் ஆரம்பம், மத்தி, இறுதியின் இரகசியங்களை உங்களுக்கு விளங்கப்படுத்துகின்றார். அவர் பரம குருவும் ஆவார். ஆகையால் இதுவே சற்குருவின் சபையாகும். சபைகள் உள்ளன, அவை குருவின் சபைகளாகும். அவை சாதாரண குருமார்களின் சபைகளே அன்றி, சற்குருவின் சபை அல்ல. அவர்கள் தம்மை ஸ்ரீ, ஸ்ரீ 108 என அழைக்கின்றார்கள். ஆனால் அவர்களுக்கான பட்டத்தில் சற்குரு என்பது எழுதப்படவில்லை. அவர்கள் குருமார்கள் என்றே அழைக்கப்படுகின்றார்கள். ஆனால் அந்த ஒரேயொருவரே (சிவபாபா) சற்குரு ஆவார். முதலில் அவர் தந்தையும், பின்னர் ஆசிரியரும், அதன்பின்னர் சற்குருவும் ஆவார். சற்குருவே சற்கதியை அருள்கின்றார். சத்திய, திரேதா யுகங்களில் குருமார்கள் இருப்பதில்லை, ஏனெனில் அங்கு அனைவரும் சற்கதி அடைந்துள்ளார்கள். ஒரு சற்குருவை இனங்கண்டதும், ஏனைய குருமார்கள் அனைவரினதும் பெயர்கள், சுவடுகள் அனைத்தும் முடிவடைகின்றன. பரம குருவே குருமார் அனைவரினதும் குரு ஆவார். அவரை நீங்கள் கணவர்களுக்கெல்லாம் கணவர் என அழைப்பதைப் போன்று, அவர் அதிமேலானவர் என்பதால் இந்தப் பட்டமும் அவருக்குக் கொடுக்கப்பட்டுள்ளது. நீங்கள் இங்கே பரமதந்தையுடன் அமர்ந்திருக்கின்றீர்கள். எதற்காக? உங்கள் எல்லையற்ற ஆஸ்தியைப் பெற்றுக் கொள்வதற்காக. இது ஓர் எல்லையற்ற ஆஸ்தியாகும். அவர் உங்கள் தந்தையும், உங்கள் ஆசிரியரும் ஆவார். இந்த ஆஸ்தி விகாரமற்ற, அமரத்துவ உலகமான, புதிய உலகிற்கானதாகும். புதிய உலகம் விகாரமற்ற உலகம் என்றும், பழைய உலகம் விகாரம் நிறைந்த உலகம் என்று அழைக்கப்படுகின்றன. சத்திய யுகம் சிவாலயம் என்று அழைக்கப்படுகின்றது. ஏனெனில், அது சிவபாபாவினால் ஸ்தாபிக்கப்படுகின்றது. இந்த விகார உலகம் இராவணனினால் ஸ்தாபிக்கப்படுகின்றது. நீங்கள் இப்பொழுது சற்குருவின் சபையில் அமர்ந்திருக்கின்றீர்கள். குழந்தைகளாகிய உங்களுக்கு மாத்திரமே இது தெரியும். தந்தை அமைதிக் கடலாவார். தந்தை வரும்பொழுதே, அவரால் உங்களுக்கு உங்கள் ஆஸ்தியான அமைதியைக் கொடுத்து, உங்களுக்குப்

பாதையைக் காட்ட முடியும். காடுகளில் எவ்வாறு அமைதியைப் பெற முடியும்? இதனாலேயே இராணியின் கழுத்து மாலையின் உதாரணம் கொடுக்கப்பட்டுள்ளது. அமைதியே ஆதமாக்களாகிய உங்கள் கழுத்து மாலையாகும். பின்னர், இராவண இராச்சியம் ஆரம்பமாகும்பொழுது, அமைதியின்மை நிலவுகின்றது. அது துன்பம் என்ற கேள்விக்கே இடமில்லாத, அமைதி தாமம் என்றும் சந்தோஷ தாமம் என்றும் அழைக்கப்படுகின்றது. சற்குருவே எப்பொழுதும் போற்றப்படுகின்றார். குரு ஒருவர் அவ்வாறு போற்றப்படுவதை நீங்கள் ஒருபொழுதும் கேள்விப்பட்டிருக்க மாட்டீர்கள். அந்த ஒரேயொரு தந்தை மாத்திரமே ஞானக் கடல். ஒரு குரு அவ்வாறாகப் புகழப்படுவதை என்றாவது நீங்கள் கேட்டிருக்கின்றீர்களா? இல்லை, அந்தக் குருமார்களில் எவரும் முழு உலகையும் தூய்மையாக்குபவராக இருக்க முடியாது. எல்லையற்ற, மகத்தான பாபாவாகிய ஒரேயொரு அசரீரியானவரையே அவ்வாறு அழைக்க முடியும். நீங்கள் இப்பொழுது சங்கம யுகத்தில் இருக்கின்றீர்கள். ஒருபுறம் தூய்மையற்ற பழைய உலகமும், மறுபுறம் தூய்மையான புதிய உலகமும் உள்ளன. தூய்மையற்ற உலகில் பல குருமார்கள் உள்ளனர். முன்னர், உங்களுக்குச் சங்கம யுகத்தைப் பற்றித் தெரியாது. இதுவே அதி மங்களகரமான சங்கம யுகம் என்று தந்தை இப்பொழுது விளங்கப்படுத்தியுள்ளார். அதன்பின்னர், சத்திய யுகம் வரும்; சக்கரம் தொடர்ந்தும் சுழலும். நீங்கள் அனைவரும் சகோதரர்கள் என்பதை உங்கள் புத்தியில் நீங்கள் வைத்திருக்க வேண்டும். ஆகவே, நீங்கள் நிச்சயமாக எல்லையற்ற தந்தையிடம் இருந்து உங்கள் ஆஸ்தியைப் பெற்றுக் கொள்வீர்கள். எவருக்கும் இதனைப் பற்றித் தெரியாது. முக்கிய பதவிகளில் பலர் உள்ளனர், ஆனால் அவர்களுக்கு எதுவுமே தெரியாது. தந்தை கூறுகின்றார்: நான் உங்கள் அனைவருக்கும் சற்கதி அருள்கின்றேன். நீங்கள் இப்பொழுது ஞானிகளாகி விட்டீர்கள். முன்னர் நீங்கள் எதனையும் அறிந்திருக்கவில்லை. நீங்கள் தேவர்களின் விக்கிரகங்களின் முன்னிலையில் சென்று கூறுகின்றீர்கள்: நாங்கள் ஞானமற்றவர்கள், எங்களிடம் தெய்வீகக் குணங்கள் எதுவும் இல்லை. எங்கள் மீது கருணை காட்டுங்கள்! இப்பொழுது அந்தத் தேவர்களின் விக்கிரகங்களினால் எவர் மீதாவது கருணை காட்ட முடியுமா? கருணை நிறைந்தவர் யார் என்பதை அவர்கள் அறியார்கள். 'ஓ தந்தையான கடவுளே, எங்கள் மீது கருணை காட்டுங்கள்!' என்றும் மக்கள் கூறுகின்றார்கள். துன்பகரமான நிகழ்வு ஏதாவது இடம்பெற்றால், அவர்கள் நிச்சயமாக அந்த ஒரேயொரு தந்தையையே நினைவு செய்கின்றார்கள். நீங்கள் இப்பொழுது அவ்வாறு கூறுவதில்லை. தந்தை சரீர வடிவமற்றவர். அவர் உங்கள் முன்னிலையில் அமர்ந்திருக்கின்றார். ஆகவே, அவர் உங்களுக்கு 'நமஸ்தே' கூறுகின்றார். உங்கள் அனைவருக்குமே ஒரு சரீரம் உள்ளது, ஆனால் எனக்குச் சரீரமில்லை. நான் ஒருபொழுதும் ஒரு சரீரத்தை எடுப்பதில்லை. எனது சரீரத்தின் பெயரைக் கூறுங்கள்! நீங்கள் 'சிவபாபா' என்று கூறுவீர்கள், அவ்வளவே. நான் இந்தச் சரீரத்தைக் கடனாகவே பெற்றுள்ளேன். இது பழைய சப்பாத்துக்கள் அனைத்திலும் பழைய சப்பாத்தாகும்; நான் வந்து, இவருக்குள் பிரவேசிக்கின்றேன். இந்தச் சரீரம் போற்றப்படுவதில்லை. இந்தச் சரீரம் பழையது. அவர் தத்தெடுக்கப்பட்டுள்ளதாலா போற்றப்படுகின்றார்? இல்லை. இவர் முன்னர் எவ்வாறிருந்தாரென்றும், என் மூலம் மீண்டும் அவர் அவ்வாறு அழகானவர் ஆகுவார் என்றும் தந்தை கூறுகின்றார். தந்தை இப்பொழுது கூறுகின்றார்: நான் கூறுவது சரியானதா என்பதை நீங்களே தீர்மானியுங்கள்,

அவ்வாறாயின் சரியானதை நினைவுசெய்யுங்கள். அவர் ஒருவரையே (சிவபாபா) செவிமடுங்கள். தர்மமற்ற எதனையும் செவிமடுக்காதீர்கள். அது தீமையானது என அழைக்கப்படுகின்றது. தீயதைப் பேசாதீர்கள்! தீயதைப் பார்க்காதீர்கள்! அந்தக் கண்களால் நீங்கள் பார்க்கின்ற அனைத்தையும் மறந்து விடுங்கள். நீங்கள் இப்பொழுது உங்கள் வீட்டிற்குத் திரும்பிச் செல்ல வேண்டும். அதன்பின்னர் உங்கள் சந்தோஷ உலகிற்கு நீங்கள் மீண்டும் செல்வீர்கள். ஏனைய அனைவரும் மரணித்தவர்களைப் போன்றே உள்ளனர். அவர்கள் இங்கே தற்காலிகமாகவே இருக்கின்றார்கள். இந்தப் பழைய சரீரங்களும் நிலைத்திருக்கப் போவதில்லை, இந்தப் பழைய உலகமும் நிலைத்திருக்க மாட்டாது. நாங்கள் புதிய உலகிற்குச் செல்வதற்காகவே முயற்சி செய்கின்றோம். இந்த உலக வரலாறும், புவியியலும் பின்னர் மீண்டும் இடம்பெறும். உங்களின் அந்த இராச்சிய பாக்கியத்தை நீங்கள் பெறுகின்றீர்கள். உங்கள் இராச்சிய பாக்கியத்தை உங்களுக்குக் கொடுப்பதற்காகவே தந்தை ஒவ்வொரு கல்பத்திலும் வருகின்றார் என்பதை நீங்கள் அறிவீர்கள். ஒரு கல்பத்தின் முன்னரும் பாபாவைச் சந்தித்து, நீங்கள் அவரிடமிருந்து உங்கள் ஆஸ்தியைப் பெற்று, சாதாரண மனிதரிலிருந்து நாராயணனாக மாறினீர்கள் என்றும் கூறுகின்றீர்கள். எவ்வாறாயினும், அனைவரும் ஒரே அந்தஸ்தைப் பெறுவது சாத்தியமல்ல. அனைவரும் வரிசைக்கிரமமாகவே உள்ளார்கள். இது ஓர் ஆன்மீகப் பல்கலைக்கழகம். ஆன்மீகத் தந்தையே உங்களுக்குக் கற்பிக்கின்றார். சில குழந்தைகளும் கற்பிக்கின்றார்கள். ஒரு பாடசாலை அதிபரின் மகனும் அந்தச் சேவையில் மும்முரமாக ஈடுபடுவார். அவரது மனைவியும் கற்பிக்க ஆரம்பிப்பார். அவர்களுடைய மகள் நன்றாகக் கற்றால், அவளாலும் கற்பிக்க முடியும். எவ்வாறாயினும், அவள் இன்னொரு வீட்டிற்குச் சென்று விடுகின்றாள். இங்கு ஒரு மகள் தொழில் பார்ப்பது பொதுவானதொரு நியதியல்ல. இந்தக் கல்வியை எவ்வாறு நீங்கள் உங்களில் பிரயோகிக்கின்றீர்கள் என்பதிலேயே புதிய உலகில் ஓர் அந்தஸ்தைப் பெறுவது முற்றிலும் தங்கியுள்ளது. உலகில் உள்ள மக்களுக்கு இவ்விடயங்கள் தெரியாது. கடவுள் பேசுகின்றார்: ஓ குழந்தைகளே, நான் உங்களை அரசருக்கெல்லாம் அரசனாக்குகின்றேன் என்று எழுதப்பட்டுள்ளது. நான் உங்களை அந்தத் தேவர்களைப் போன்ற மாதிரிகளாக ஆக்குவதில்லை. இங்கு, ஆத்மாக்களாகிய நீங்கள் கற்று, அந்த அந்தஸ்தை இங்கேயே பெற்றுக் கொள்கின்றீர்கள். அவர்கள் வழிபடுவதற்குக் கல்லில் விக்கிரகங்களைச் செய்கின்றார்கள். ஆத்மாக்களாகிய நீங்கள் இங்கே கற்று, அந்தச் சம்ஸ்காரங்களை உங்களுடன் எடுத்துச் செல்கின்றீர்கள். அதன்பின்னர் நீங்கள் புதிய உலகிற்குச் சென்று, அங்கு சரீரங்களை எடுக்கின்றீர்கள். உண்மையில், உலகம் என்றுமே அழிக்கப்படுவதில்லை. யுகங்கள் மாத்திரமே மாறுகின்றன: சத்திய யுகம், திரேதா யுகம், துவாபர யுகம், கலியுகம். 16 சுவர்க்கக் கலைகள் பின்னர் 14 சுவர்க்கக் கலைகளாகக் குறைவடைந்தன. ஒரே உலகமே தொடர்ந்தும் உள்ளது; புதியதிலிருந்து அது பழையதாகுகின்றது. இந்தக் கல்வியின் மூலம் தந்தை உங்களை அரசர்களுக்கெல்லாம் அரசர் ஆக்குகின்றார். உங்களுக்கு இவ்விதமாகக் கற்பிப்பதற்கு வேறு எவருக்கும் சக்தி இல்லை. அவர் உங்களுக்கு மிகவும் தெளிவாக விளங்கப்படுத்துகின்றார். பின்னர், நீங்கள் கற்கும்பொழுது, மாயை உங்களைத் தனக்குரியவர் ஆக்குகின்றாள். எவ்வாறாயினும் கற்பதற்கு ஏற்ப, அவர்கள் நிச்சயமாகச் சுவர்க்கத்திற்குச் செல்வார்கள்; அவர்களின் வருமானம் இழக்கப்பட மாட்டாது.

இந்த அழிவற்ற ஞானத்தை அழிக்க முடியாது. அவர்கள் தாமதித்து வருவார்கள். அவர்களால் வேறு எங்கு செல்ல முடியும்? ஒரேயொரு கடை மாத்திரமே உள்ளது. அவர்கள் தொடர்ந்தும் வருவார்கள். மக்கள் இடுகாட்டிற்குச் செல்லும்பொழுது, பெருமளவு விருப்பமின்மையைக் கொண்டிருக்கின்றார்கள். அவ்வளவுதான். 'இவ்வாறாக நானும் சரீரத்தை நீக்குவேனா? அவ்வாறாயின் நான் ஏன் பாவம் செய்ய வேண்டும்? நானும் தொடர்ந்தும் பாவம் செய்து கொண்டிருக்கும்பொழுதே, இவ்வாறாக மரணித்து விடுவேன்'. அவர்கள் அத்தகைய எண்ணங்களைக் கொண்டிருக்கின்றார்கள். இதுவே இடுகாட்டிலிருக்கும் பொழுதுள்ள விருப்பமின்மை எனப்படுகின்றது. தாம் இன்னொரு சரீரத்தை எடுக்க வேண்டும் என்பதை அவர்கள் புரிந்துகொண்டிருந்தாலும், அவர்களிடம் இந்த ஞானம் எதுவும் இல்லை. நீங்கள் இங்கே தற்காலிகமாகவே இருப்பீர்கள் என்பதால், இந்நேரத்தில் இங்கே மரணிப்பதற்கே ஆயத்தம் செய்கின்றீர்கள் என்பது குழந்தைகளாகிய உங்களுக்குக் குறிப்பாக விளங்கப்படுத்தப்பட்டுள்ளது. உங்கள் பழைய சரீரங்களை நீக்கி, நீங்கள் புதிய உலகிற்குச் செல்ல வேண்டும். தந்தை கூறுகின்றார்: குழந்தைகளே, என்னை நீங்கள் அதிகளவு நினைவுசெய்தால், பாவங்களும் அதிகளவில் அழிக்கப்படும். இது அனைத்திலும் இலகுவானதாயினும், இதுவே அதிகளவு கடினமானதும் ஆகும். சில குழந்தைகள் முயற்சி செய்ய ஆரம்பிக்கும்பொழுது, மாயையுடன் பெரும் போர் உள்ளதைப் புரிந்துகொள்கின்றனர். தந்தை கூறுகின்றார்: இது இலகுவானது, ஆனால் மாயை உங்கள் விளக்கை அணைக்கின்றாள். குலேபகாவலியைப் பற்றிய கதையும் உள்ளது. பூனையாகிய மாயை உங்கள் விளக்கை அணைக்கின்றாள். இங்கே, அனைவரும் மாயையின் அடிமைகளாக உள்ளார்கள். பின்னர் நீங்கள் மாயையை உங்கள் அடிமை ஆக்குகின்றீர்கள். இயற்கை முழுவதும் உங்கள் கட்டுப்பாட்டிற்குள் வருகின்றது. புயல்கள் இருக்க மாட்டாது, பஞ்சம் இருக்க மாட்டாது. இயற்கையை நீங்கள் உங்களுக்கு அடிமையாக்க வேண்டும். அங்கே, மாயையின் தாக்குதல் இருக்க மாட்டாது. அவள் இப்பொழுது உங்களைப் பெருமளவு துன்புறுத்துகின்றாள். 'நான் உனது அடிமை' என்றொரு பாடல் உண்டு. அதன் பின்னர் மாயை கூறுகின்றாள்: நீங்களே எனது அடிமை. தந்தை கூறுகின்றார்: நான் இப்பொழுது அந்த அடிமைத்தனத்திலிருந்து உங்களை விடுவிக்கவே வந்துள்ளேன். நீங்கள் அதிபதிகள் ஆகும்பொழுது, மாயை உங்களுக்கு அடிமை ஆகுவாள். அதன்பின்னர் குழப்பம் சிறிதளவேனும் இருக்க மாட்டாது. இதுவும் நாடகத்தில் நிச்சயிக்கப்பட்டுள்ளது. நீங்கள் கூறுகின்றீர்கள்: பாபா, மாயை பெரும் விரக்தியை ஏற்படுத்துகின்றாள். அவள் ஏன் உங்களுக்கு விரக்தியை ஏற்படுத்த மாட்டாள்? இது ஒரு யுத்தகளம் என்று அழைக்கப்படுகின்றது. நீங்கள் மாயையை உங்கள் அடிமையாக ஆக்க முயற்சிப்பதால், மாயை உங்களைக் கடுமையாகத் தாக்குகின்றாள். அவள் உங்களைப் பெருமளவு துன்புறுத்துகின்றாள்; அவள் உங்களில் பலரைத் தோற்கடிக்கின்றாள். சிலரை அவள் முற்றாகவே உண்டு விடுகின்றாள்; அவர்களை அவள் முழுமையாக விழுங்கி விடுகின்றாள். நீங்கள் சுவர்க்கத்தின் அதிபதிகள் ஆகினாலும், மாயை தொடர்ந்தும் உங்களை விழுங்குகின்றாள். உங்களில் சிலர் ஏற்கனவே அவளின் வயிற்றிற்குள் இருக்க, உங்களின் வால் மாத்திரமே வெளியில் தொங்கிக் கொண்டிருப்பதைப் போன்றுள்ளது. அதுவும் ஒரு சதுப்பு நிலமான, புதைமணல் என்றே அழைக்கப்படுகின்றது. பல குழந்தைகள் அந்த புதைமணலிற்குள்

வீழ்ந்துள்ளார்கள். அவர்களால் சிறிதளவேனும் நினைவுசெய்ய முடிவதில்லை. ஆமையினதும், ரீங்காரமிடும் விட்டிற்பூச்சிகளினதும் உதாரணங்கள் கொடுக்கப்பட்டுள்ளன, நீங்கள் அத்தகைய பூச்சிகளிடம் இந்த ஞானத்தை ரீங்காரமிட்டு, அவர்களை முன்னர் இருந்ததிலிருந்து வேறொன்றாக, அதாவது, அவர்களைச் சுவர்க்கத்தின் முழுமையான தேவதைகளாக மாற்ற முடியும். சந்நியாசிகளும் ரீங்காரமிடும் விட்டிற்பூச்சிகளை உதாரணமாகக் கூறியபொழுதிலும், அவர்கள் இந்த ஞானத்தை ரீங்காரமிடுவதோ, எவரையும் மாற்றுவதோ இல்லை. இந்த மாற்றம் சங்கம யுகத்திலேயே இடம்பெறுகின்றது. இது இப்பொழுது நீங்கள் சூத்திரர்களிலிருந்து பிராமணர்களாக மாறுகின்ற சங்கம யுகமாகும். இதனாலேயே, நீங்கள் விகாரம் நிறைந்த மனிதர்களையே இங்கே அழைத்து வருகின்றீர்கள். அப் பூச்சிகளின் மத்தியில், சிலர் ரீங்காரமிடும் விட்டிற்பூச்சிகளாக மாறுகின்றார்கள், சிலர் உக்கிய நிலையை அடைந்து விடுகின்றார்கள், சிலர் முழுமை அடையாதுள்ளனர். பாபா அவ்வாறான பலரைக் கண்டுள்ளார். இங்கேயும் சிலர் நன்றாகக் கற்று, ஞான இறக்கைகளை வளர்த்துக் கொள்கின்றார்கள். ஆனால் ஏனையோரை மாயை பாதி வழியிலேயே பற்றிக் கொள்வதால் அவர்கள் பலவீனமாக உள்ளார்கள். இந்த உதாரணங்கள் இந்நேரத்திற்கே பொருத்தமானவை. ரீங்காரமிடும் விட்டிற்பூச்சி ஒன்று இன்னொரு பூச்சியைக் கொண்டு வந்து, தனக்கு சமமாக்குவது ஓர் அற்புதமே. அவ்வகைப் பூச்சியினால் மாத்திரமே பிறரைத் தனக்குச் சமமாக்க முடியும். பாம்பும் உதாரணமாகக் கொடுக்கப்படுகின்றது. நீங்கள் சத்திய யுகத்தில் ஒரு தோலை நீக்கி, இன்னொன்றை எடுக்கின்றீர்கள்; நீங்கள் இப்பொழுது அந்தச் சரீரத்தை நீக்குவீர்கள் என்பதை உடனடியாகவே காட்சிகளாகக் காண்பீர்கள். ஆத்மா சரீரத்திலிருந்து நீங்கி, மாளிகை போன்ற இன்னொரு கருப்பைக்குள் பிரவேசிக்கின்றார். மாளிகை போன்ற ஒரு கருப்பையிலிருந்து வெளிவர மறுத்த ஓர் ஆத்மாவைப் பற்றிய உதாரணமும் உள்ளது. எவ்வாறாயினும், ஒரு குழந்தை நிச்சயமாக வெளியில் வர வேண்டும். குழந்தைகளாகிய நீங்கள் இப்பொழுது சங்கம யுகத்தில் இருக்கின்றீர்கள். இந்த ஞானத்தின் மூலம் நீங்கள் மேனமையானவர்கள் ஆகுகின்றீர்கள். நீங்கள் பிறவிபிறவியாகப் பக்தி செய்தீர்கள். அதிகளவு பக்தி செய்துள்ளவர்களே, சென்று, இங்கு தங்கள் முயற்சிகளுக்கு ஏற்ப, வரிசைக்கிரமமாக, அந்தஸ்தைப் பெற்றுக் கொள்கின்றார்கள். முழு ஞானமும் இப்பொழுது உங்கள் புத்தியில் உள்ளது. சமயநூல்களில் உள்ள ஞானம் உண்மையான ஞானம் அல்ல. அது பக்தி மார்க்கம்; அதன் மூலம் நீங்கள் சற்கதி அடைவதில்லை. சற்கதியை பெறுவது என்றால் வீடு திரும்புவதாகும். அதன் மூலம் எவராலும் வீடு திரும்ப முடியாது. தந்தையே கூறுகின்றார்: அதன் மூலம் எவரும் என்னை அடைவதில்லை. உங்களுக்குக் கற்பிக்கின்ற ஒரேயொருவருடன், உங்களைத் திரும்பவும் தன்னுடன் வீட்டிற்கு அழைத்துச் செல்கின்ற அந்த ஒரேயொருவரும் தேவைப்படுகிறார். தந்தைக்கு அதிகளவு அக்கறை உள்ளது. உங்களுக்குக் கற்பிப்பதற்காகத் தந்தை ஒவ்வொரு 5000 வருடங்களுக்கும் ஒருமுறை வருகின்றார். நீங்கள் ஆத்மாக்கள் என்பதை மீண்டும், மீண்டும் மறந்து விடுகின்றீர்கள். ஆத்மாக்கள் அனைவரதும் தந்தையே உங்களுக்குக் கற்பிக்க வருகின்றார் என்பதை நீங்கள் மிகவும் உறுதியாக்கிக் கொள்ளுங்கள். இது ஆன்மீக ஞானம் என்று அழைக்கப்படுகின்றது. பரமாத்மா ஆத்மாக்களாகிய எங்களுக்கு ஞானத்தைக் கொடுக்கின்றார். ஆத்மாக்களிலேயே சம்ஸ்காரங்களும் உள்ளன, சரீரங்கள் அழிக்கப்படுகின்றன. ஆத்மாக்கள்

அழிவற்றவர்கள். பிரம்மாவின் நெற்றியே சற்குருவின் சபையாகும். இந்த ஆத்மாவின் சபை இதுவாகும். பின்னர் சற்குருவும் இவருக்குள்ளேயே பிரவேசிக்கின்றார். இவர் இரதம் என்றும், சபை என்றும் அழைக்கப்படுகின்றார். குழந்தைகளாகிய நீங்கள் ஸ்ரீமத்தின் அடிப்படையில் சுவர்க்கத்தின் வாயிலைத் திறக்கின்றீர்கள். நீங்கள் எந்தளவிற்கு நன்றாகக் கற்கின்றீர்களோ, அந்தளவிற்குச் சத்திய யுகத்தில் உயர்ந்ததோர் அந்தஸ்தைக் கோருவீர்கள். எனவே நீங்கள் கற்க வேண்டும். ஓர் ஆசிரியரின் குழந்தைகள் மிகவும் திறமைசாலிகளாக இருப்பார்கள். எவ்வாறாயினும், தங்கள் வீட்டிற்கு அருகாமையிலே கங்கை பாய்ந்தால், அவர்களுக்கு நதியின் அருமை தெரியாது என்று கூறப்படுகின்றது. நகரத்தின் குப்பை முழுவதும் கங்கையில் எவ்வாறு கொட்டப்படுகின்றது என்பதையும் பாபா பார்த்துள்ளார். அவ்வாறாயின், அதனை நீங்கள் தூய்மையாக்குபவர் என்று அழைக்க முடியுமா? மக்களின் புத்தி எவ்வாறாகி விட்டது என்று பாருங்கள்! அவர்கள் தேவர்களின் விக்கிரகங்களை அலங்கரிக்கின்றார்கள். அவர்கள் அவற்றை வழிபட்ட பின்னர் மூழ்கடிக்கின்றனர். அதனை அவர்கள் தங்கள் பாதங்களின் கீழ் அழுத்தி, மூழ்கடிக்கின்றார்கள். வங்காளத்தில் ஒருவர் சரீரத்தை நீக்கும் தறுவாயில், உடனடியாக அவர் கங்கைக்கு எடுத்துச் செல்லப்படுகின்ற ஒரு வழக்கம் உள்ளது. அங்கு, அவரை நீரில் இட்டு, அவரின் வாயில் தொடர்ந்தும் கங்கை நீரை ஊற்றி, 'ஹரி, ஹரி' என்று கூறுங்கள் என்று அவரிடம் கேட்கப்படுகின்றது. அவ்வாறு செய்து, அவரின் உயிரை அவர்கள் பலவந்தமாக அவரது சரீரத்திலிருந்து வெளியேற்றுகின்றார்கள். அது ஓர் அற்புதமாக இருந்தது! குழந்தைகளாகிய நீங்கள் செய்கின்ற முயற்சிகளுக்கு ஏற்ப, வரிசைக்கிரமமாக, உங்கள் புத்தியில் இப்பொழுது மேலேறுவதும், கீழிறங்குவதும் என்ற (எழுச்சி, வீழ்ச்சியின்) ஞானம் முழுவதும் உள்ளது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தை உங்களுக்குக் கூறுபவற்றை மாத்திரமே செவிமடுத்து, எது சரியெனத் தீர்மானியுங்கள். சரியானதை மாத்திரமே நினைவுசெய்யுங்கள். அதர்மமான விடயங்களைச் செவிமடுக்காதீர்கள், பேசாதீர்கள், பார்க்காதீர்கள்.
2. நன்றாகக் கற்று, உங்களை அரசர்களுக்கெல்லாம் அரசர் ஆக்குங்கள். நீங்கள் அந்தப் பழைய சரீரத்திலும், இந்தப் பழைய உலகிலும் தற்காலிகமாகவே இருக்கின்றீர்கள் எனக் கருதுங்கள்.

ஆசீர்வாத

ம்: நீங்கள் சகல உரிமைகளையும் கொண்ட, ஓர் ஆத்மாவாக இருந்து, உங்கள் மன ஒருமைப்பாட்டுச் சக்தி மூலம் கட்டுப்பாடற்ற வெளிப்புறச் சூழ்நிலை எதனையும் மாற்றமடையச் செய்வீர்களாக. சகல உரிமைகளையும் கொண்ட ஒரு பிராமணரை, அதாவது, ஓர் ஆத்மாவை வேறு எவராலும் கட்டுப்படுத்த முடியாது. அத்தகையதோர் ஆத்மாவை அவருடைய பலவீனமான சுபாவமோ அல்லது சம்ஸ்காரங்களோ கட்டுப்படுத்த முடியாது, ஏனெனில்

ஒருவரின் சுபாவம் - ஸ்வ-பாவ் - என்றால் சுயத்திற்காகவும், பிறருக்காகவும் ஆத்ம உணர்வைக் கொண்டிருப்பதாகும். ஆகவே, உங்களை ஒரு பலவீனமான சுபாவத்தினால் கட்டுப்படுத்த முடியாது. உங்கள் ஆதி அநாதியான சமஸ்காரங்களின் விழிப்புணர்வானது, உங்கள் பலவீனமான சமஸ்காரங்களை இலகுவில் மாற்றி விடும். மன ஒருமைப்பாட்டுச் சக்தியானது எந்த வெளிப்புறச் சூழ்நிலையையும் இலகுவில் மாற்றி, உங்களை ஓர் அதிபதியின் ஆசனத்தில் அமருமாறு செய்யும்.

சுலோகம்:

---ஓம் சாந்தி---

ஒரு ஞானி ஆத்மாவின் மிகக் கொடிய எதிரி கோபமாகும்.

சாராம்சம்: இனிய குழந்தைகளே, இப்பொழுது உங்கள் ஆசைகள் அனைத்தும் நிறைவேற்றப்படுவதுடன் உங்கள் வயிறும் நிரம்புகிறது. உங்களை முற்றிலும் மனநிறைவுடைய ஆத்மாக்கள் ஆக்குவதற்காகவே தந்தை வந்துள்ளார்.

கேள்வி: குழந்தைகளாகிய நீங்கள் இப்பொழுது பக்தி செய்வதில்லை. எனினும் நீங்கள் நிச்சயமாக இன்னமும் எவ்வாறு பக்தர்களாகவே இருக்கிறீர்கள்?

பதில்: உங்களுக்கு சரீர உணர்வு இருக்கும்வரை நீங்கள் பக்தர்களாகவே இருக்கின்றீர்கள். நீங்கள் ஞானம் நிறைந்தவர்கள் ஆகுவதற்காக கற்கிறீர்கள். நீங்கள் உங்கள் பரீட்சைகளில் சித்தி எய்தி, கர்மாதீதமடையும்போது முற்றிலும் ஞானம் நிறைந்தவர்கள் என்று அழைக்கப்படுவீர்கள். அதன் பின்னர் நீங்கள் கற்க வேண்டிய அவசியமில்லை.

ஓம் சாந்தி. 'கடவுளும் பக்தர்களும், குழந்தைகளும் தந்தையும்' என இரு விடயங்கள் உள்ளன. பக்தர்கள் பலர் உள்ளனர். ஆனால் கடவுள் ஒருவரே உள்ளார். குழந்தைகளாகிய உங்களுக்கு இவ் விடயங்கள் மிக இலகுவாக உள்ளது. ஆத்மாக்கள் சரீரத்தினுடாக பக்தி செய்கிறார்கள். ஏன்? தந்தையான கடவுளைச் சந்திப்பதற்காகவே ஆகும். பக்தர்களாகிய நீங்கள் இப்போது நாடகத்தைப் புரிந்துகொண்டுள்ளீர்கள். நீங்கள் முற்றிலும் ஞானம் நிறைந்த ஆத்மாக்கள் ஆகியதும் இங்கு இருக்கமாட்டீர்கள். பாடசாலையில் கல்வி கற்கும்போது ஒரு பரீட்சையில் சித்தி எய்தினால் நீங்கள் அடுத்த வகுப்புக்குச் செல்வீர்கள். இப்போது கடவுளே உங்களுக்குக் கற்பிக்கிறார். ஞானமுள்ள ஆத்மாக்கள் கற்கவேண்டிய அவசியமில்லை. கடவுள் பக்தர்களுக்கே கற்பிக்கிறார். ஆத்மாக்களாகிய நாங்கள் பக்தி செய்துகொண்டிருந்தோம் என்பது உங்களுக்குத் தெரியும். நாங்கள் எவ்வாறு பக்தியை விட்டு இந்த ஞானத்திற்கு வரலாம் எனத் தந்தை எங்களுக்குக் கற்பிக்கின்றார். இப்போது நாங்கள் பக்தி செய்வதில்லையாயினும், இன்னமும் சரீர உணர்வுடையவர்களாக உள்ளோம். அந்த பக்தர்கள் கடவுளையேனும் அறிந்துகொள்ளவில்லை என உங்களுக்குத் தெரியும். அவர்களே கூறுகிறார்கள்: எங்களுக்குத் தெரியாது. தந்தை, முதற்தரமான பக்தர்களிடம் வினவுகின்றார்: நீங்கள் எந்தக் கடவுளின் பக்தர்களாக இருந்தீர்கள் என உங்களுக்குத் தெரியுமா? உண்மையில் ஒரே ஒரு கடவுளே இருக்க வேண்டும். இங்கோ கடவுள் பலர் உள்ளனர். அவர்கள் தங்களைத் தாங்களே கடவுள் எனத் தொடர்ந்தும் அழைக்கின்றார்கள். அது அறியாமை எனப்படுகின்றது. பக்தியில் காரிருள் உள்ளது. அது பக்தி மார்க்கமாகும். பக்தர்கள் பாடுகிறார்கள்: சற்குரு ஞானத் தைலத்தைக் கொடுக்கும்போது அறியாமை எனும் காரிருள் அகன்றுவிடுகிறது. குருமாரால் இந்தத் ஞானத் தைலத்தைக் கொடுக்க முடியாது. பல குருமார் உள்ளனர். பக்தியில் நீங்கள் என்ன செய்தீர்கள், நீங்கள் யாரை நினைவு செய்தீர்கள், யாரை நீங்கள் வணங்கினீர்கள் என்பதெல்லாம் குழந்தைகளாகிய உங்களுக்குத் தெரியும். இப்போது நீங்கள் அந்த இருள்மயமான பக்தியில் இருந்து விடுபட்டுள்ளீர்கள். ஏனெனில் இப்போது நீங்கள் தந்தையை அறிந்துகொண்டீர்கள். தந்தை உங்களுக்குத் தனது அறிமுகத்தைக்

கொடுத்துள்ளார்: இனிமையிலும் இனிமையான குழந்தைகளே, நீங்கள் ஆத்மாக்கள். அந்தச் சரீரங்கள் மூலமாக உங்கள் பாகங்களை நீங்கள் நடிக்கிறீர்கள். உங்கள் ஞானம் எல்லையற்றது. நீங்கள் தொடர்ந்தும் எல்லையற்ற பாகங்களை நடிக்கிறீர்கள். நீங்கள் எல்லைக்குட்பட்டதில் இருந்து வெளியேறி எல்லையற்றதுக்குள் சென்றுவிட்டீர்கள். இந்த உலகமும் (சனத்தொகை) விரிவடைந்து வருகையில் எல்லையற்றதாகி, பின்னர் அது நிச்சயமாக எல்லைக்குட்பட்டதாகும். எவ்வாறு நீங்கள் எல்லைக்குட்பட்டதில் இருந்து எல்லையற்றதற்குள் சென்றீர்கள் என்பதையும், எல்லையற்றதில் இருந்து எல்லைக்குட்பட்டதனுள் சென்றீர்கள் என்பதையும் குழந்தைகளாகிய நீங்கள் இப்போது அறிந்துகொண்டீர்கள். ஓர் ஆத்மா சின்னஞ்சிறிய நட்சத்திரம் போன்றவர். மக்கள் இதனை அறிந்திருப்பினும் அவர்கள் பிரமாண்டமான லிங்கத்தையே செய்கின்றார்கள். அவர்களால் ஒரு சின்னஞ்சிறிய புள்ளியை வழிபட முடியாதென்பதால் அவர்கள் என்ன செய்வார்கள்? அவர்கள் கூறுகிறார்கள்: ஒரு நட்சத்திரம் நெற்றியின் மத்தியில் மின்னுகின்றது. ஆனால் அவர்கள் எவ்வாறு அந்த நட்சத்திரத்தை வழிபடுவது? எவருக்குமே கடவுளைத் தெரியாது, ஆனால் அவர்களுக்கு ஆத்மாவைப் பற்றித் தெரியும். ஒவ்வொரு ஆத்மாவும் நெற்றியின் மத்தியில் வசிக்கின்றார், அவ்வளவே. ஓர் ஆத்மா ஒரு சரீரத்தை எடுத்து தனது பாகத்தை நடிக்கின்றார் என்பது அவர்களின் புத்தியில் புகுவதில்லை. நீங்களே முதல் முதலில் பூஜை செய்தவர்கள். நீங்கள் மிகப் பெரிய லிங்கங்களைச் செய்வது வழக்கமாக இருந்தது. நாளுக்கு நாள் மக்கள் தொடர்ந்தும் மிகப் பெரிய இராவணனின் உருவங்களைச் செய்கிறார்கள். அவர்களால் இராவணனின் சிறிய உருவங்களைச் செய்ய முடியாது. மனிதர்கள் முதலில் சிறியவர்களாக இருந்து பின்னர் பெரியவர்களாக ஆகுகிறார்கள். அவர்கள் இராவணனை ஒருபோதும் சிறிய வடிவில் காட்டுவதில்லை. அவன் பெரியவனாகவோ அல்லது சிறியவனாகவோ ஆகுவதில்லை. அவன் பௌதீகமான ஒன்றல்ல. ஐந்து விகாரங்களுமே இராவணன் என அழைக்கப்படுகிறது. மக்கள் தொடர்ந்து தமோபிரதான் ஆகுவதனால், ஐந்து விகாரங்களும் வளர்ச்சியடைகின்றன. முன்னர் சரீர உணர்வு அதிகளவில் இருக்கவில்லை. ஆனால் அது தொடர்ந்தும் அதிகரிக்கின்றது. அவர்கள் ஒன்றையே வழிபட்டனர், பின்னர் வேறு ஒன்றை வழிபட்டனர். பின்னர் அது அவ்வாறாக தொடர்ந்து வளர்ந்தது. ஆத்மாக்கள் தமோபிரதானாகி விட்டனர். அவர்கள் எப்போது சதோபிரதானாக இருந்தார்கள், எப்போது தமோபிரதான் ஆகினார்கள் என்ற உணர்வு உலகில் உள்ள வேறு எந்த மனிதர்களின் புத்தியிலும் இல்லை. மக்கள் இவ்விடயங்களையிட்டு முற்றிலும் அறியாமையில் உள்ளனர். இந்த ஞானம் கடினமானதல்ல. தந்தை வந்து முற்றிலும் இலகுவான ஞானத்தையே கொடுக்கின்றார். அவர் அதனையே உங்களுக்குக் கற்பிக்கின்றார். இருப்பினும் கல்வியின் சாராம்சம் மட்டுமே எஞ்சியுள்ளது. ஆத்மாக்களாகிய நாங்கள் தந்தையின் குழந்தைகள் ஆவோம். நாங்கள் தந்தையை நினைவு செய்யவேண்டும். பல மில்லியன்களில் ஒரு கைப்பிடியளவினரே வெளித்தோன்றுவார்கள் என நினைவுகூரப்பட்டுள்ளது. பல மில்லியன்களில் ஒரு கைப்பிடியளவினர் மாத்திரமே தந்தையை மிகச் சரியாக அறிந்தவர்கள். அவர்கள் வினவுகின்றார்கள்: தந்தை அவ்வாறு இருக்க முடியுமா? அனைவருக்கும் தங்கள் தந்தையைத் தெரியும், ஏன் அவர்கள் தந்தையை மறந்தார்கள்? இது ஒரு புதிர் விளையாட்டு என அழைக்கப்படுகின்றது. ஒருவர் எல்லைக்குட்பட்ட தந்தை, மற்றையவர்

எல்லையற்ற தந்தை. நீங்கள் இரு தந்தையரிடமிருந்தும் ஆஸ்தியைப் பெறுகின்றீர்கள். நீங்கள் எல்லைக்குட்பட்ட தந்தையிடமிருந்து குறைந்தளவு ஆஸ்தியையே பெறுகிறீர்கள். நாளடைவில் அது படிப்படியாகக் குறைந்து, எதுவுமே இல்லாதது போன்றுள்ளது. எல்லையற்ற தந்தை வரும்வரை உங்கள் வயிறு நிறைந்துவிட முடியாது. உங்கள் வயிறு முற்றிலும் வெறுமையாகிவிட்டது. தந்தை வந்து உங்கள் வயிற்றை நிரப்புகின்றார். ஒவ்வொரு விடயத்திலும் அவர் குழந்தைகளாகிய உங்களுக்கு இதற்கு மேலும் எதுவுமே வேண்டியதில்லை என்ற அளவிற்கு உங்கள் வயிற்றை நிரப்புகின்றார். சரீரத்தை நீக்கிய ஓர் ஆத்மாவுக்கு பிராமணப் புரோகிதர் உணவளிக்கும்போது அந்த ஆத்மா மனநிறைவடைவது போன்று, அவரும் உங்கள் ஆசைகள் அனைத்தையும் பூர்த்தி செய்து முழுமையான மனநிறைவுடைய ஆத்மாக்களாக்குகின்றார். இது எல்லையற்ற மனநிறைவாகும். இதில் எவ்வளவு வேறுபாடுள்ளது எனப் பாருங்கள்! ஆத்மாக்களின் எல்லைக்குட்பட்ட மனநிறைவுக்கும் ஆத்மாக்களின் எல்லையற்ற மனநிறைவுக்கும் இடையில் எவ்வளவு வேறுபாடுள்ளது எனப் பாருங்கள். தந்தையை அறிந்துகொண்டதால் நீங்களும் மனநிறைவுள்ளவர்கள் ஆகிவிட்டீர்கள். ஏனெனில் தந்தை உங்களை சுவர்க்கத்தின் அதிபதிகள் ஆக்குகின்றார். நீங்கள் எல்லையற்ற தந்தையின் குழந்தைகள் என்பதைக் குழந்தைகளாகிய நீங்கள் அறிவீர்கள். அனைவரும் தந்தையை நினைவு செய்கிறார்கள். சிலர் இது இயற்கை (தத்துவம்) என்றும் தாங்கள் பிரம்மதத்துவத்துடன் இரண்டறக் கலந்துவிடுவார்கள் என்றும் கூறுகின்றபோதிலும் எவருமே பிரம்மதத்துவத்துடன் கலக்க முடியாது எனத் தந்தை உங்களுக்குக் கூறியுள்ளார். இது மீண்டும் மீண்டும் தொடர்கின்ற அநாதியான நாடகமாகும். இதையிட்டுக் குழப்பம் அடைவதற்கான அவசியமே இல்லை. நான்கு யுகங்களின் சக்கரம் தொடர்ந்தும் சுழல்கின்றது. அது மீண்டும் அதேபோன்று தொடரும். ஒரேயொரு தந்தையும், ஒரு உலகமும் மாத்திரமே உள்ளது. சந்திரனிலும், நட்சத்திரங்களிலும் உலகம் உள்ளதென எண்ணி மக்கள் தாங்களே குழம்பிக் கொண்டிருக்கின்றார்கள். அவர்கள் அதற்காக அதிக எதிர்பார்ப்புடன் இருக்கிறார்கள். அவர்கள் சந்திரனில் ஒரு துண்டு நிலம் வாங்கலாம் எனவும் சிந்திக்கின்றார்கள். ஆனால் அது எவ்வாறு சாத்தியம்? அவர்கள் யாரிடம் பணம் செலுத்துவது? அதுவே விஞ்ஞானத்தின் அகங்காரம் எனப்படுகிறது. எனினும் உண்மையில் அங்கு எதுவுமேயில்லை. மக்கள் பல விடயங்களைத் தொடர்ந்தும் முயற்சி செய்கிறார்கள். அது மாயையின் பகட்டாகும். அவர்கள் சுவர்க்கத்தை விடக் கூடுதலான பகட்டைக் காட்ட முயற்சிக்கின்றார்கள். அவர்கள் சுவர்க்கத்தை முழுமையாக மறந்துவிட்டார்கள். சுவர்க்கத்தில் அளவற்ற செல்வம் இருந்தது. ஓர் ஆலயத்தில் இருந்து மாத்திரமே அவர்கள் எவ்வளவு செல்வத்தை எடுத்துச் சென்றார்கள் எனப் பாருங்கள்! பாரதத்தில் மாத்திரமே அளவற்ற செல்வம் இருந்தது. பொக்கிஷக் களஞ்சியம் யாவும் நிரம்பி வழிந்தன. மஹமுது கஸனவி வந்து அனைத்தையும் கொள்ளையடித்துவிட்டான். அரைச் சக்கரத்திற்கு நீங்கள் சக்தி வாய்ந்தவர்களாக இருந்தீர்கள். களவு போன்ற எதுவுமே அங்கில்லை. அந்நேரத்தில் இராவண இராச்சியமும் அங்கிருக்கவில்லை. இராவண இராச்சியம் ஆரம்பித்ததும் களவெடுத்தல், கொள்ளையடித்தல், சண்டையிடுதல் போன்றனவும் ஆரம்பித்தன. மக்கள் இராவணன் என்ற பெயரைக் குறிப்பிட்டாலும் இராவணன் உயிருள்ளவன் அல்ல. இராவணன் என்பது விகாரம் நிலவுவதையே குறிக்கின்றது. மக்கள்

இராவணனுக்கு என்ன செய்கிறார்கள் எனப் பாருங்கள். அவர்கள் அதிகளவில் கொண்டாடுகின்றார்கள். நீங்களும் இராவணனின் கொடும்பாவியை எரித்து தசேராவைக் கொண்டாடி வந்தீர்கள். வழக்கமாக மக்கள் இராவணனின் கொடும்பாவியை எவ்வாறு எரிக்கின்றார்கள் எனப் பார்க்கச் செல்வார்கள். பின்னர் அவர்களே சென்று தங்கத்தைக் கொள்ளை அடிப்பார்கள். (மரங்களிலிருந்து மஞ்சள் நிற ஒட்டுண்ணியை சேகரிப்பார்கள்) அது என்ன? இப்போது நீங்கள் அவ்விடயங்கள் அனைத்தையும் பற்றி அதிசயப்படுகிறீர்கள். நீங்கள் என்னவாகியுள்ளீர்கள் என்பதையும் நீங்கள் எந்தளவிற்கு பூஜித்தீர்கள் என்பதையும் பாருங்கள். ஒரு முக்கியமான நாளில் அவர்கள் தொடர்ந்து என்ன செய்கிறார்கள் என்பதையும் பாருங்கள். பக்தி மார்க்கம் என்பது பொம்மைகளுடன் விளையாடுவது போன்றதாகும். அது எவ்வளவு காலத்திற்குத் தொடரும் என்பதையும் நீங்கள் அறிவீர்கள். ஆரம்பத்தில் அவர்கள் அதிகளவு செய்யவில்லை. பின்னர் விரிவாக்கம் படிப்படியாக இடம்பெற்றபோது நிலைமை என்னவாகியுள்ளது என்பதை இப்பொழுது பாருங்கள்! அவர்கள் ஏன் பெருமளவு பணத்தைப் படங்களிலும், ஆலயங்களைக் கட்டுவதிலும் செலவிடுகிறார்கள்? அவையனைத்தும் பணத்தை வீணாக்குவதாகும். அவர்கள் ஆலயங்கள் போன்றவற்றைக் கட்டுவதில் நூறாயிரக்கணக்கான ரூபாய்களைச் செலவிடுகின்றார்கள். தந்தை இங்கமர்ந்திருந்து மிகவும் அன்புடன் உங்களுக்கு விளங்கப்படுத்துகின்றார்: நான் குழந்தைகளுக்கு பெருமளவு செல்வத்தைக் கொடுத்தேன். அவை அனைத்தையும் நீங்கள் எங்கே தொலைத்தீர்கள்? என்னவாக இருந்த நீங்கள் இராவண இராச்சியத்தில் என்னவாகியுள்ளீர்கள் என்பதைப் பாருங்கள்! இது கடவுளின் விருப்பம் என நினைத்து நீங்கள் சந்தோஷமாக இருக்க வேண்டும் என்றில்லை. அது கடவுளின் விருப்பமல்ல, அது மாயையின் விருப்பம். நீங்கள் இப்பொழுது துன்பமென்ற கேள்விக்கே இடமில்லாத, உங்கள் பாக்கியமான இறை இராச்சியத்தைப் பெறுகிறீர்கள். கடவுளின் விருப்பத்திற்கும் மாயையின் விருப்பத்திற்குமிடையில் எவ்வளவோ வேறுபாடு உள்ளது என்ற புரிந்துணர்வை நீங்கள் இப்போது பெற்றுள்ளீர்கள். அதுவும் உங்கள் முயற்சிக்கேற்ப வரிசைக்கிரமமாகும். ஞான ஊசியைப் பெறுபவர் யார் என்பதை உங்களால் புரிந்துகொள்ள முடியும். ஞான ஊசி இன்னாருக்கு நன்றாக ஏற்றப்பட்டுள்ளது, இன்னாருக்கு குறைவாக ஏற்றப்பட்டுள்ளது, இன்னாருக்கு எதுவுமே ஏற்றப்படவில்லை, இதனை பாபா மாத்திரமே அறிவார். அனைத்தும் உங்கள் சேவையிலேயே தங்கியுள்ளது. சேவையின் மூலமே பாபா உங்களுக்குக் கூறுவார்: இவருக்கு ஊசி ஏற்றப்படவேயில்லை. அவருக்கு சேவை எவ்வாறு செய்வது என்று எதுவுமே தெரியாது. இந்த ஞான ஊசியை அதிகமாக ஏற்றிக்கொண்ட சிலரும் உள்ளனர். மற்றும் சிலர் எதுவுமே ஏற்றிக்கொள்வதில்லை. கூறப்பட்டுள்ளது: சற்குரு ஞானத் தைலத்தைக் கொடுக்கும்போது அறியாமை என்ற இருள் அகன்றுவிடும். பரமாத்மா பரமதந்தையே ஞானக்கடலும் சந்தோஷக்கடலும் ஆவார். அவர் கற்களிலும் கூழாங்கற்களிலும் உள்ளார் என மக்கள் கூறினார்கள். குழந்தைகளாகிய உங்களுக்கு எல்லையற்ற தந்தையே எல்லையற்ற சந்தோஷத்தைக் கொடுக்கின்றார் என்ற நம்பிக்கை அதிகளவில் இருக்கவேண்டும். நீங்கள் பாடுகிறீர்கள்: எல்லையற்ற பாபா, நீங்கள் வரும்போது நாங்கள் உங்களுக்கே உரியவராகி உங்கள் வழிகாட்டல்களை மாத்திரமே பின்பற்றுவோம். பக்தி மார்க்கத்தில் நீங்கள் தந்தையையேனும் அறிந்துகொள்ளவில்லை. இந்தப் பாகம்

இந்நேரத்திலேயே நடிக்கப்படவேண்டும். இப்பொழுதே தந்தை உங்களுக்குக் கற்பிக்கின்றார். கற்கின்ற இந்தப் பாகமும் 5000 வருடங்களின் பின்னர் மீண்டும் தொடரும். தந்தை 5000 வருடங்களுக்குப் பின்னர் மீண்டும் வருவார். ஆத்மாக்கள் அனைவரும் சதோதரர்கள். பின்னர் அவர்கள் ஒரு சரீரத்தை ஏற்றுத் தங்கள் பாகங்களை நடிக்கிறார்கள். மனித உலகம் தொடர்ந்து வளர்கிறது. ஒரு குறித்த தொகை ஆத்மாக்களே உள்ளனர். இறுதியில் மனிதர்களின் தொகை முடிவிற்கு வரும்போது, அதே தொகையான ஆத்மாக்களே இருப்பார்கள். நடிகர்கள் ஒருவர் அதிகமாகவோ ஒருவர் குறைவாகவோ இருக்கமுடியாது. நீங்கள் அனைவரும் எல்லையற்ற நடிகர்கள். நீங்கள் அனைவரும் அநாதியான ஒரு பாகத்தைப் பெற்றுள்ளீர்கள். இது அற்புதமே. குழந்தைகளாகிய நீங்கள் இப்பொழுது மிகவும் விவேகமானவர்கள் ஆகியுள்ளீர்கள். இக்கல்வி மிக மேன்மையானது. ஞானக் கடலான தந்தையே உங்களுக்குக் கற்பிக்கின்றார். ஏனைய அனைவரும் பக்திக் கடல்கள் ஆவார்கள். பக்தி மதிக்கப்படுவது போன்று இந்த ஞானத்துக்கும் மதிப்புண்டு. மக்கள் பக்தி மார்க்கத்தில் கடவுளின் பெயரால் பல தான தர்மங்களைச் செய்கிறார்கள். இது ஏனெனில் பெரிய வேதங்களிலும் சமய நூல்களிலும் இவை உருவாக்கப்பட்டுள்ளதால் ஆகும். பக்திக்கும் ஞானத்திற்கும் உள்ள வேறுபாட்டின் புரிந்துணர்வை குழந்தைகளாகிய நீங்கள் இப்பொழுது பெற்றுள்ளீர்கள். அத்தகையதொரு பரந்த புத்தி தேவைப்படுகின்றது. எவர்மீதும் உங்கள் பார்வை ஒருபோதும் ஈர்க்கப்படக்கூடாது. 'நான் அரசனையோ அல்லது அரசியையோ பார்க்க விரும்புகிறேன்' என நீங்கள் கூறுவீர்களா? பார்ப்பதற்கு அவர்களில் என்னதான் இருக்கின்றது? உங்கள் இதயத்தில் எவ்வித ஆசைகளையும் நீங்கள் கொண்டிருப்பதில்லை. இவை யாவும் அழியப்போகின்றது. அனைவரிடமும் உள்ள அனைத்தும் அழியப்போகின்றது. வயிற்றுக்கு இரு சப்பாத்திகள் மட்டுமே தேவை. ஆனால் அதற்காகவும் மக்கள் பல பாவங்களைச் செய்கின்றார்கள். இந்நேரத்தில் உலகில் பாவச் செயல்களைத் தவிர வேறு எதுவுமே இல்லை. வயிறு உங்களைக் கொண்டு பல பாவங்களைச் செய்விக்கின்றது. மக்கள் தொடர்ந்தும் மற்றவர்களை அவதூறு செய்கிறார்கள். அவர்கள் அதிக பணத்தையும் சம்பாதிக்கின்றார்கள். அவர்கள் பெருமளவு பணத்தை மறைத்துவிட்டனர். ஆனால் அரசாங்கத்தினால் என்ன செய்ய முடியும்? எனினும் எவராவது மறைத்து வைத்திருப்பதற்காக எவ்வளவுதான் பிரயத்தனம் செய்தாலும் அதனை மறைத்துவிட முடியாது. இப்பொழுது இயற்கை அனர்த்தங்களும் இடம்பெறும். சொற்ப காலமே எஞ்சியுள்ளது. பாபா கூறுகின்றார்: உங்கள் ஜீவனோபாயத்திற்காக நீங்கள் விரும்பியவாறு எதையும் செய்யலாம். அதனைச் செய்ய உங்களுக்குத் தடை ஏதும் விதிக்கப்படவில்லை. குழந்தைகளாகிய உங்களின் சந்தோஷப் பாதரசம் எப்போதும் உயர்ந்தே இருக்க வேண்டும். எப்பொழுதும் தந்தையையும் ஆஸ்தியையும் நினைவு செய்யுங்கள். தந்தை உங்களை முழு உலகிற்கும் அதிபதிகள் ஆக்குகின்றார். வானம், பூமி அனைத்தும் உங்களுடையதே. அதற்கு எவ்விதக் கட்டுப்பாடும் இல்லை. நீங்களே அதிபதிகளாக இருந்தீர்கள் என்பது குழந்தைகளாகிய உங்களுக்குத் தெரியும். பாரதம் அழிவற்ற பூமி என நினைவு கூரப்படுகின்றது. குழந்தைகளாகிய உங்களுக்கு அதிக சந்தோஷம் இருக்கவேண்டும். ஒரு எல்லைக்குட்பட்ட கல்வியிலும் சந்தோஷமுள்ளது. ஆனால் இது எல்லையற்ற தந்தையே உங்களுக்குக் கற்பிக்கும் எல்லையற்ற கல்வியாகும். அத்தகையதொரு தந்தையை நீங்கள் நினைவு செய்ய வேண்டும்.

குழந்தைகளாகிய உங்களால் இந்த பெளதீக வியாபாரம் என்ன என்பதைப் புரிந்துகொள்ள முடியும். இதில் எதுவுமே இல்லை. ஆனால் தந்தையிடமிருந்து நாங்கள் பெறும் ஆஸ்தி என்ன? பகலுக்கும் இரவுக்கும் இடையில் வேறுபாடுள்ளது. உங்கள் பெளதீக வியாபாரத்தைத் தொடர்ந்தும் செய்துகொண்டே நீங்கள் இரட்டைக் கிரீடத்தைக் கோரமுடியும். குழந்தைகளாகிய உங்களுக்குக் கற்பிப்பதற்காகவே தந்தை வந்துள்ளதால் நீங்கள் சந்தோஷமாக இருக்க வேண்டும். நீங்கள் தொடர்ந்து ஏனைய வேலைகள் அனைத்தையும் செய்யலாம். இது ஒரு பழைய உலகம் என நீங்கள் புரிந்து கொண்டீர்கள். அதன் விநாசத்திற்கான ஆயத்தங்கள் யாவும் செய்யப்படுகின்றன. பெரியதொரு யுத்தம் ஆரம்பிப்பதற்கான பயம் ஏற்படக்கூடிய வகையில் அவர்கள் செயல்களைப் புரிகின்றார்கள். அவை யாவும் நாடகத்திற்கேற்பவே இடம்பெற வேண்டும். அதனை கடவுளே இடம்பெறச் செய்கின்றார் என்றில்லை. அது நாடகத்தில் நிச்சயிக்கப்பட்டுள்ளது. இன்றில்லாவிடில் நாளையேனும் விநாசம் இடம்பெறும். நீங்கள் இப்போது கற்கின்றீர்கள். ஓர் புதிய உலகம் உங்களுக்கு நிச்சயமாகத் தேவைப்படுகின்றது. இவ்விடயங்களை நீங்கள் உள்ளூர் நினைவு செய்து சந்தோஷமடையுங்கள். பாபா இந்த ரதத்தை ஏற்றுக் கொண்டார், ஆனால் அவரிடம் எதுவுமே இல்லை. அவர் அனைத்தையும் துறந்துவிட்டார். நான் எல்லையற்ற இராச்சியத்தையே பெறும்போது, இவற்றை வைத்துக்கொண்டு நான் என்னதான் செய்வது? பாபாவும் ஒரு பாடலை இயற்றியுள்ளார்: முதலாமவர் அல்லாவைக் கண்டுவிட்டதால், அவர் இந்தக் “கழுதைத்தனத்துடன்” என்ன செய்வார்? அவர் தான் வைத்திருந்த அநேகமானவற்றைக் கொடுத்துவிட்டு முற்றுமுழுதாக அனைத்தையும் மூடிவிட்டார். அவர் தனது சரீரத்தையும் பாபாவிடம் கொடுத்துவிட்டார். ஓஹோ, நான் உலக அதிபதியாகப் போகின்றேன்! நான் பல முறை அதிபதி ஆகியுள்ளேன். இது மிக இலகுவானது. வீட்டில் நீங்கள் இருந்தாலும் உங்களை ஓர் ஆத்மாவாகக் கருதி தந்தையை நினைவு செய்யுங்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் முற்றிலும் மனநிறைவுடையவராகி, ஒரு பரந்த எல்லையற்ற புத்தியைக் கொண்டிருக்கும்போது, உங்கள் பார்வை ஒருபோதும் வேறு எதிலும் ஈர்க்கப்பட மாட்டாது. இவை அனைத்தும் அழியப்போகிறது என்பதால் உங்கள் இதயத்தில் எவ்வித ஆசைகளையும் கொண்டிராதீர்கள்.
2. உங்கள் சரீரத்தின் ஜீவனோபாயத்திற்கான செயல்களில் ஈடுபடும்போது, சந்தோஷப் பாதரசம் எப்போதும் உயர்ந்திருக்கட்டும். தந்தையையும் ஆஸ்தியையும் நினைவு செய்யுங்கள். உங்கள் புத்தியை எல்லைக்குட்பட்ட அனைத்திலிருந்தும் நீக்கி, எப்போதும் எல்லையற்றதில் வைத்திருங்கள்.

ஆசீர்வாத

ம்: தீவிர முயற்சியைச் செய்வதன் மூலம் இலேசாகவும் ஒளியாகவும் (டபிள்லைட்) ஆகி, களிப்பினை அனுபவம் செய்கின்ற அதேவேளையில் சகல சூழ்நிலைகளையும் கடந்து செல்வீர்களாக.

“பொதுவாக நான் நன்றாகவே இருக்கின்றேன், ஆனால் ஏனையவர்களுடன் சம்ஸ்காரம் அல்லது சூழலின் பந்தனமோ உள்ளது” என சில குழந்தைகள் கூறுகின்றார்கள். என்ன காரணமாக இருந்தாலும், அது எவ்வாறானதாக இருந்தாலும், ஒரு தீவிர முயற்சியாளர் அது எதுவுமே இல்லை என அவற்றை கடந்து செல்கின்றார். அத்தகைய ஆத்மா சதா களிப்பினை அனுபவம் செய்கின்றார். அத்தகைய ஸ்திதியே பறக்கின்ற ஸ்திதி என அழைக்கப்படுகின்றது. பறக்கின்ற ஸ்திதியின் அடையாளம், இலேசாகவும் ஒளியாகவும் (டபிள் லைட்) இருப்பதாகும். அத்தகையதோர் ஆத்மாவை எவ் வகையான சுமையாலும், எந்தத் தளம்பலும் அடையச் செய்ய முடியாது.

சுலோகம்:

---ஓம் சாந்தி---

ஒவ்வொரு தெய்வீகக் குணத்தையும் ஒவ்வொரு ஞான விடயத்தையும் உங்களின் ஆதி சம்ஸ்காரம் ஆக்கிக் கொள்ளுங்கள்.

காலத்திற்கேற்ப, ஒரு சுய-இராச்சிய அதிகாரியாகி, துரித கதியில் உங்களின் ஆன்மீக வசதிகள் அனைத்தையும் பயன்படுத்துங்கள்.

இன்று, பாப்தாதா உலகம் முழுவதும் உள்ள தனது சுய இராச்சிய அதிகாரிக் குழந்தைகளைப் பார்க்கிறார். ஒவ்வொருவரும் சுய இராச்சிய உரிமையுள்ளவராக, தூய்மை ஒளிக்கிரீடத்தை அணிந்தவராக, சகல உரிமைகளைக் கொண்டிருக்கும் விழிப்புணர்வுத் திலகத்தை அணிந்தவராக, தனது நெற்றியின் மையத்தில் தனது அமரத்துவ சிம்மாசனத்தில் அமர்ந்திருக்கிறார். இந்த வேளையில் நீங்கள் சுய இராச்சியத்தின் சகல உரிமைகளை அனுபவம் செய்யும் அளவிற்கு, அதற்கேற்ப, நீங்கள் எதிர்காலத்திலும் உலக இராச்சியத்திற்கான சகல உரிமைகளையும் பெறுவீர்கள். 'நான் யார்?' அத்துடன் 'எனது எதிர்காலம் என்ன?' - இந்த வேளையில் உங்களின் சுய இராச்சிய ஸ்திதியினால் உங்கள் ஒவ்வொருவராலும் இதை நீங்களே பார்க்க முடியும்.

பாப்தாதா ஒவ்வொரு குழந்தையினதும் நிலையான சுய இராச்சிய ஸ்திதியைப் பார்த்தார். நீங்கள் ஒவ்வொரு செயலைச் செய்யும்போதும், ஒரு லௌகீக அல்லது அலௌகீகப் பணியைச் செய்யும்போதும், எவ்வளவு காலத்திற்கும் எத்தனை சதவீதமும் நீங்கள் சுய இராச்சியத்தின் சகல உரிமைகளையும் கொண்டிருப்பவராக இருப்பதை சதா அனுபவம் செய்வீர்கள்? பல குழந்தைகள் தமது சுய இராச்சியத்தைத் தமது எண்ணங்களில் உணர்ந்தவர்களாக இருக்கிறார்கள்: நான் சகல உரிமைகளும் கொண்டதோர் ஆத்மா. இதை உங்களின் எண்ணங்களில் கொண்டிருப்பது ஒரு விடயம்: 'நான் இதுதான்' என்று மீண்டும் மீண்டும் உங்களின் விழிப்புணர்வைப் புத்துணர்ச்சி ஆக்குதல். மற்றையது, உங்களை சகல சக்திகளையும் கொண்டிருக்கும் ரூபமாக அனுபவம் செய்து, உங்களின் பணியாட்களான புலனங்கங்களையும் உங்களின் ஒத்துழைக்கும் சகபாடிகளான மனம், புத்தி, சம்ஸ்காரங்களையும் ஆட்சி செய்து, அவற்றைச் செயல்படச் செய்யும் அதிகாரத்தைக் கொண்டிருத்தல். ஒவ்வொரு கணமும் பாப்தாதா உங்களை ஸ்ரீமத்திற்கேற்ப அசையச் செய்கிறார் என்று குழந்தைகளான நீங்கள் எல்லோரும் அனுபவம் செய்வதாகும். அதனால் நீங்கள் எல்லோரும் ஸ்ரீமத்திற்கேற்ப இயங்குகிறீர்கள். எல்லோரையும் இயங்க வைக்கும் ஒரேயொருவர், உங்களையும் இயங்க வைக்கிறார். எனவே, இயங்குகின்ற நீங்களும் அதற்கேற்ப இயங்குகிறீர்கள். ஓ சுய இராச்சிய ஆத்மாக்களே, உங்களின் புலனங்கங்கள், அதாவது, உங்களின் பணியாட்களும் உங்களின் மனங்களும் புத்திகளும் சம்ஸ்காரங்களும் என்ற உங்களின் ஒத்துழைக்கும் சகபாடிகளும் இந்த முறையில் உங்களின் கட்டளைகளுக்கேற்ப செயல்படுகின்றனவா? அவை உங்களின் கட்டளைகளின்படி நடக்கின்றனவா? அவை எல்லாமே செயல்படுகின்றனவா? புலனங்கங்களில் ஒன்றோ அல்லது இரண்டோ ஏதாவது விஷமத்தனமான விளையாட்டுக்களைக் காட்டவில்லையே? உங்களின் இராச்சியம் மிகச்சரியாக அன்பாகவும் நீதியாகவும் இயங்குகிறதா? சட்டத்திற்கும் ஒழுங்குமுறைக்கும் பதிலாக, அது

மிகச்சரியாக அன்பாகவும் நீதியாகவும் இயங்குகிறதா? அது நன்றாக இயங்குகிறதா? நீங்கள் என்ன நினைக்கிறீர்கள்? அது நன்றாகத் தொழிற்படுகிறதா அல்லது சிலவேளைகளில் ஏதாவது விவாதங்கள் ஏற்படுகின்றதா? 'எனது கை, எனது சம்ஸ்காரங்கள், எனது புத்தி, எனது மனம்' என நீங்கள் சொல்வதனால், உங்களுடையதின் மீது உங்களுக்குச் சகல உரிமைகளும் உள்ளனவா? அல்லது, சிலவேளைகளில் உங்களுடையது உங்களின் மீது உரிமையுள்ளதாக இருப்பதாகவும், சிலவேளைகளில் உங்களுடையதில் நீங்கள் உரிமை உள்ளவராகவும் இருக்கிறீர்களா? ஓ சுய இராச்சிய அதிகாரி ஆத்மாக்களே, காலத்திற்கேற்ப, இப்போது உங்களின் அமரத்துவ சிம்மாசனத்தில் நிலையாகவும் இலகுவாகவும் அமர்ந்திருக்கிறீர்கள். அப்போது மட்டுமே உங்களால் ஏனைய ஆத்மாக்களையும் தந்தையிடமிருந்து விரைவாக முக்தி அல்லது ஜீவன்முக்திக்கான உரிமையைப் பெறச் செய்ய முடியும்.

இப்போது காலத்தின் அழைப்பு, மிகத் துரிதமாகவும் எல்லையற்றதாகவும் உள்ளது. நீங்கள் இப்போது பார்த்ததும் கேட்டதும் சிறியதொரு ஒத்திகையே! நீங்கள் ஒரே தடவையில் எல்லையற்ற திட்டத்தைப் பார்த்தீர்கள்தானே? கூக்குரலிடுவதும் எல்லையற்றதாக இருந்தது. மரணமும் எல்லையற்றதாக இருந்தது. அவ்வாறு இறப்பவர்களுடன்கூடவே, உயிருடன் இருப்பவர்களும் விரக்தியால் இறக்கிறார்கள். இத்தகைய வேளையில் சுய இராச்சிய அதிகாரிகளான உங்களின் கடமை என்ன? இதைச் சோதியுங்கள்! உதாரணமாக, பெளதீகச் சூழ்நிலைகளுக்காக, பூகம்பம் ஏற்படும்போது நீங்கள் என்ன செய்ய வேண்டும் என்றும் புயல்கள் ஏற்படும்போது என்ன செய்ய வேண்டும் என்றும் தீப்பிடிக்கும்போது என்ன செய்ய வேண்டும் என்றும் அவர்கள் உங்களுக்குக் காட்டுகிறார்கள். அதேபோல், மேன்மையான ஆத்மாக்களான உங்களிடம் உள்ள பல வசதிகளும் - சகல சக்திகள், யோக சக்தி, அன்புக் காந்தம் என்பவை இத்தகைய வேளையில் தயாராக இருக்கின்றனவா? உங்களிடம் சகல சக்திகளும் உள்ளனவா? ஒருவருக்கு அமைதி சக்தி தேவைப்படும்போது, நீங்கள் அவருக்கு வேறு ஏதாவது சக்தியைக் கொடுத்தால், அவர் திருப்தி அடைவாரா? உதாரணமாக, ஒருவருக்குத் தண்ணீர் தேவையாக இருக்கும்போது, அவருக்கு நீங்கள் 36 வகையான உணவுப் பதார்த்தங்களைக் கொடுத்தாலும் அவர் திருப்தி அடைவாரா? அதனால், சரீரமற்றவர் ஆகுவது மட்டுமன்றி, என்றும் தயாராக இருங்கள். நீங்கள் எப்படியும் அப்படி ஆகப் போகிறீர்கள்! எவ்வாறாயினும், உங்களின் சுய இராச்சியத்தினாலும் இறைவனிடமிருந்து ஆஸ்தியாகவும் நீங்கள் பெற்ற வசதிகள் எல்லாவற்றுடனும் நீங்கள் என்றும் தயாராக இருக்கிறீர்களா? செய்திகளில் நீங்கள் கேட்பதைப் போல், வெளிநாடுகளில் இருந்து அவர்களுக்குத் தேவையான இயந்திரங்கள் வந்தால் மட்டுமே தம்மால் அவற்றைப் பயன்படுத்த முடியும் என அவர்கள் சொல்வதைப் போல் இல்லையல்லவா? வசதிகள் என்றும் தயாராக இல்லை என்பதே அதன் அர்த்தம், அப்படித்தானே? அதாவது, உங்களுக்குத் தேவையானபோது உங்களால் சகல வசதிகளையும் பயன்படுத்த முடியவில்லை. அதிகளவு பாதிப்பு ஏற்படுத்தப்பட்டது!

ஓ உலக உபகாரிகளே, உலகை மாற்றுகின்ற ஆத்மாக்களே, உங்களின் வசதிகள் எல்லாமே என்றும் தயாராக இருக்கின்றனவா? உங்களின் சக்திகள் எல்லாம்

உங்களின் கட்டளைகளின்படி நடக்கின்றனவா? நீங்கள் ஒரு கட்டளை இட்டதும், அதாவது, உங்களின் தீர்மானிக்கும் சக்திக்குக் கட்டளை இடவேண்டும் என்ற எண்ணம் உங்களுக்குள் ஏற்பட்ட உடனேயே, உங்களின் தீர்மானிக்கும் சக்தி ஒரு விநாடிக்கும் குறைந்த நேரத்தில் உங்கள் முன்னால் தோன்றுகிறதா? சகல உரிமைகளையும் கொண்டுள்ள சுய இராச்சிய அதிகாரிக்கு முன்னால் தோன்றுகிறதா? எல்லாமே இத்தகைய ஒழுங்குமுறைக்கேற்ப இருக்கின்றதா? அல்லது, உங்களை இந்த நிலைக்குக் கொண்டுவருவதற்கு ஒரு நிமிடம் எடுக்கிறதா? அதற்குப் பின்பே உங்களால் மற்றவர்களுக்குத் தானம் செய்ய முடிகிறதா? மற்றவர்களுக்கு அந்த வேளையில் தேவைப்படுவதை உங்களால் தானம் செய்ய முடியாவிட்டால் என்ன நடக்கும்? குழந்தைகளான உங்கள் எல்லோருக்கும் உங்களின் இதயங்களில் இந்த எண்ணம் உள்ளது: எதிர்காலத்தில் என்ன நடக்கும்? நாம் என்ன செய்ய வேண்டும்? பல விடயங்கள் நடக்கும்! இது ஓர் ஒத்திகையே என உங்களுக்குக் கூறப்பட்டுள்ளது. இது ஆறு மாதங்களுக்கான ஆயத்திற்காக அடிக்கப்பட்ட சிறியதொரு மணியே ஆகும். இன்னமும் பெரிய மணி அடிக்கவில்லை. முதலில், பெரிய மணி அடிக்கும். அதன்பின்னர், முரசங்கள் அடிக்கும். நீங்கள் பயப்படுவீர்களா? கொஞ்சம் பயப்படுவீர்களா? சக்தி சொருபங்களாக இருக்கும் ஆத்மாக்களின் ரூபம் எப்படிச் சித்தரிக்கப்பட்டுள்ளது? சக்தி ரூபத்தில், பாண்டவர்களின் ரூபமும் சக்திகளின் ரூபமும் அடங்கியுள்ளன. சில சக்திகளுக்கு நான்கு கரங்களும் சில சக்திகளுக்கு ஆறு கரங்களும் சிலருக்கு எட்டுக் கரங்களும் சிலருக்கு 16 கரங்களும் காட்டப்பட்டுள்ளன. அவர்களைச் சாதாரணமானவர்களாகக் காட்டுவதில்லை. இந்தக் கரங்கள் சகல சக்திகளின் சின்னம் ஆகும். ஆகவே, சர்வசக்திவாணிமிருந்து நீங்கள் பெற்ற சகல சக்திகளையும் வெளிப்படச் செய்யுங்கள். காலம் வரும்போது அவை வெளிப்படும் என நினைக்காதீர்கள். ஆனால், வெவ்வேறு சக்திகளையும் நாள் முழுவதும் பயன்படுத்திப் பாருங்கள்! எந்தளவிற்கு அனைத்திலும் முதல் பயிற்சியை, அதாவது சுய இராச்சிய அதிகாரி என்பதை நீங்கள் உங்களின் செயல்களில் நடைமுறைப்படுத்தினீர்கள்? நான் ஓர் ஆத்மா, எப்படியும் ஓர் அதிபதி! என்பதல்ல. ஆனால், ஓர் அதிபதியாக இருந்து, கட்டளை இடுங்கள். ஒவ்வொரு புலனும் தமது அரசனான உங்களின் மீது அன்புடனும் சட்டத்திற்கேற்பவும் செயல்படுகிறதா எனச் சோதியுங்கள். 'மன்மனாபவ' ஆகுவதற்கான கட்டளையை நீங்கள் கொடுத்து, உங்களின் மனம் எதிர்மறையான மற்றும் வீணான எண்ணங்களை நோக்கிச் செல்லுமாக இருந்தால், இதை அன்பும் சட்டமும் என்று சொல்ல முடியுமா? நீங்கள் இனிமை சொரூபம் ஆகவேண்டும் என நீங்கள் கட்டளை இடுகிறீர்கள். ஆனால், பிரச்சனைகளாலும் இக்கட்டான சூழ்நிலைகளாலும், பயங்கரமான கோபம் இல்லாவிட்டாலும், சூட்சுமமான விசை அல்லது எரிச்சல் அடைதல் காணப்பட்டால், இது ஒழுங்குமுறை ஆகுமா? இது ஒழுங்குமுறையாக இருக்கிறதா?

பணிவாக இருப்பதற்காக நீங்கள் உங்களுக்கே ஒரு கட்டளை பிறப்பிக்கிறீர்கள். ஆனால், சூழலிற்கேற்ப, நீங்கள் உங்களையே கேட்கிறீர்கள்: 'எத்தனை காலத்திற்குத்தான் நான் தொடர்ந்து அடங்கியே இருப்பது? நான் எதையாவது செய்து காட்ட வேண்டும்! நான் அடங்கியே இருக்க வேண்டுமா? நான் இறக்க வேண்டுமா? நான்தான் மாற வேண்டுமா?' எனவே, இது அன்பும் கட்டளையுமா? இதனாலேயே, உலகிற்கும் அழகின்ற துன்பத்திலுள்ள ஆத்மாக்களுக்கும்

கருணை காட்டுவதற்கு முன்னர், நீங்கள் ஒவ்வொருவரும் உங்களின் மீதே கருணை கொள்ள வேண்டும்! உங்களின் உரிமைகளைப் பார்த்துக் கொள்ளுங்கள்! நீங்கள் மேற்கொண்டு முன்னேறும்போது, சகாஷ் கொடுத்தல், உங்களின் எண்ணங்களால் அதிர்வலைகளை வழங்குதல், ஒரு துழலை உருவாக்குதல் என்ற அதிகளவு வேலைகளை நீங்கள் செய்ய வேண்டியிருக்கும். இதுவரை, என்ன சேவைக்கு யாரெல்லாம் கருவிகளாக இருக்கிறீர்களோ, அதை நீங்கள் மிக நன்றாகவே செய்கிறீர்கள், தொடர்ந்தும் செய்வீர்கள் என உங்களுக்கு முன்னரே கூறப்பட்டுள்ளது. எவ்வாறாயினும், இப்போது காலத்திற்கேற்ப, துரித கதியில் எல்லையற்ற சேவை செய்வதற்கான தேவை உள்ளது. ஆகவே, இப்போது, அனைத்திற்கும் முதலில், ஒவ்வொரு நாளும் தனது புலன்களைச் செயற்பட வைக்கும் அதிபதி ஆவார். இந்த விழிப்புணர்வின் சொருபம் ஆகுகள்: அதிபதியான நான், இந்த ஒத்துழைக்கும் சகபாடிகளை எல்லாவற்றையும் செய்ய வைக்கிறேன். உங்களின் அந்த ரூபத்தின் போதை உங்களிடம் இருக்கும்போது, இந்தப் புலன்கள் அனைத்துமே இயல்பாகவே, உங்களின் முன்னால் வந்து, 'ஆமாம் எனது பிரபுவே! வந்தேன், எனது பிரபுவே!' எனச் சொல்லும். நீங்கள் முயற்சி செய்ய வேண்டியதில்லை. இன்று, சகல வீணான எண்ணங்களையும் முடிக்க வேண்டும். இன்று, சகல சம்ஸ்காரங்களையும் முடிக்க வேண்டும். இன்று, உங்களின் தீர்மானிக்கும் சக்தியை வெளிப்படுத்த வேண்டும். உங்களின் பௌதீகப் புலன்களும் உங்களின் மனம், புத்தி, சம்ஸ்காரம் அனைத்தும் நீங்கள் விரும்பியதை ஒரே தடவையில் செய்யும். நீங்கள் இப்போது கூறுகிறீர்கள்: 'பாபா, இன்னமும் நான் செய்ய வேண்டிய அளவிற்கு நான் செய்யவில்லை!' அதன்பின்னர், 'நான் விரும்பியதை என்னால் இலகுவாகச் செய்யக்கூடியதாக இருந்தது!' என நீங்கள் சொல்வீர்கள். ஆகவே, நீங்கள் என்ன செய்ய வேண்டும் என்பதைப் புரிந்து கொண்டீர்களா? உங்களின் உரிமைகளின் பலனை நடைமுறையில் பயன்படுத்துங்கள். உங்களின் சம்ஸ்காரங்களுக்குக் கட்டளை இடுங்கள்! உங்களின் சம்ஸ்காரங்கள் ஏன் உங்களுக்குக் கட்டளை இடுகின்றன? நீங்கள் ஏன் உங்களின் சம்ஸ்காரங்களை முடிக்கக்கூடாது? உங்களின் சம்ஸ்காரங்கள் உங்களின் கட்டளைகளுக்குக் கட்டுப்பட வேண்டும். அவற்றின் அதிபதியாக இருக்கும் உங்களின் அதிகாரத்தை வெளிப்படுத்துங்கள். எனவே, மற்றவர்களுக்குச் சேவை செய்வதற்கான மிக, மிக, மிக, மிகப் பெரும் தேவை உள்ளது. இது எதுவுமேயில்லை! மிகவும் இக்கட்டான வேளைகள் இன்னமும் வரவுள்ளன! இத்தகைய வேளைகளில், நீங்கள் தேவதைகள் ஆகுவீர்கள். உங்களின் பறக்கும் ஸ்திதியால் நீங்கள் எல்லா இடமும் சுற்றிவந்து, அமைதி தேவைப்படுபவர்களுக்கு அமைதியையும் சந்தோஷம் தேவைப்படுபவர்களுக்குச் சந்தோஷத்தையும் திருப்தியை வேண்டி நிற்பவர்களுக்குத் திருப்தியையும் வழங்குவீர்கள். உங்களின் தேவதை ரூபங்களில் நீங்கள் சுற்றி வந்து, சகாஷ் வழங்குவீர்கள். அவர்கள் இதை அனுபவம் செய்வார்கள். அவர்கள் இப்போது நீரைப் பெற்று, அவர்களின் தாகம் தணிக்கப்பட்டது என்பதை அனுபவம் செய்தது போன்று அமையும். அவர்கள் உணவையும் கூடாரங்களையும் பெற்றார்கள். அவர்கள் ஆதாரத்தைப் பெற்றார்கள். எனவே, அந்த வேளையில், அவர்கள் தேவதைகளிடம் இருந்து அமைதியையும் சக்தியையும் சந்தோஷத்தையும் பெறுவதை அனுபவம் செய்வார்கள். இந்த முறையில், உங்களின் சூட்சுமமான சரீரத்தின் வாகனம், உங்களின் இறுதி ஸ்திதி, உங்களின் சக்திவாய்ந்த ஸ்திதி, உங்களின் இறுதி

வாகனமாக அமையும். பின்னர், சகல திசைகளிலும் சுற்றி வந்து, நீங்கள் எல்லோருக்கும் சக்திகளை வழங்குவீர்கள். நீங்கள் அவர்களுக்கு வசதிகளைக் கொடுப்பீர்கள். உங்களின் இந்த ரூபம் உங்களின் முன்னால் வந்துள்ளதா? அது வெளிப்பட வேண்டும்! பல தேவதைகள் சுற்றி வருகிறார்கள். அவர்கள் சகாஷ வழங்குகிறார்கள். அப்போது மட்டுமே, உங்களின் ஒரு பாடல்களில் நீங்கள் பாடுவதைப் போல், 'சக்திகள் வந்தனர்' எனச் சொல்ல முடியும். சர்வசக்திவான் இயல்பாகவே சக்திகளினூடாக வெளிப்படுத்தப்படுவார். நீங்கள் இதைக் கேட்டீர்களா?

காலத்திற்கேற்ப, நீங்கள் எதைச் செய்தீர்களோ, என்ன நடந்ததோ, எல்லாமே அனைத்திலும் சிறந்ததாகும். இப்போது, எதிர்காலத்தில், இதைவிடச் சிறப்பான ஒன்று நடக்கவிருக்கிறது. அச்சா, நீங்கள் பயப்படவில்லைத்தானே, இந்தச் செய்திகளை கேட்டும் பார்த்தும் நீங்கள் பயப்படவில்லைத்தானே? இது எதுவுமேயில்லை! உங்களிடம் எல்லாமே உள்ளது. இது எதுவுமேயில்லை. எவ்வாறாயினும், அவர்கள் உங்களின் சகோதர, சகோதரிகள். அதனால் அவர்களுக்குச் சேவை செய்வது நல்லது. இப்போது, சுய இராச்சிய அதிகாரிகளே, உங்களின் அமரத்துவ சிம்மாசனத்தில் அமர்ந்திருங்கள். தளம்பல் அடையாதீர்கள்! அப்போது அரசாங்கத்திற்கும் காட்சிகள் கிடைக்கும்: இவர்களே அவர்கள்! இவர்களே அவர்கள்! இவர்களே அவர்கள்! உங்களின் சிம்மாசனத்தில் இருந்து கீழே இறங்காதீர்கள். உங்களின் உரிமைகளைக் கைவிடாதீர்கள்! உங்களின் உரிமைகளை எல்லா வேளையும் பயன்படுத்துங்கள்! உங்களில் மட்டுமே பயன்படுத்துங்கள்! உங்களின் உரிமைகளை மற்றவர்களில் பயன்படுத்தாதீர்கள்! அச்சா.

பல புதிய குழந்தைகளும் வந்துள்ளார்கள். வளர்ச்சி ஏற்பட வேண்டியுள்ளது. இந்தக் கல்பத்தில் இங்கே முதல் தடவை வந்திருப்பவர்கள், உங்களின் கைகளை உயர்த்துங்கள். நீங்கள் நன்றாகச் செய்துள்ளீர்கள். நீங்கள் தைரியசாலிகளாக இருந்து வந்துள்ளீர்கள். அதனால் நீங்கள் இங்கே வந்துள்ளீர்கள். அங்கே இருந்தவர்கள், அங்கேயே இருக்கிறார்கள். எதுவும் நடக்கவில்லை! தைரியம் மிகவும் அவசியம். எந்தவொரு பணியிலும் உங்களிடம் தைரியம் இருக்கும்போது, நீங்கள் வெற்றி அடைவீர்கள் என்பதைப் புரிந்து கொள்ளுங்கள். உங்களுக்குள் தைரியம் இல்லாதபோதே, வெற்றியும் இல்லாமல் போகும். ஆகவே, தைரியமாக இருங்கள், பயமற்றவராக இருங்கள். என்ன நடக்கிறதோ எனப் பயப்படாதீர்கள். யாரோ ஒருவர் மரணிக்கிறார், நீங்கள் பயப்படுகிறீர்கள்! பயமற்றவராக இருங்கள்! அமைதியின் ஒத்துழைப்பை அவர்களுக்கு வழங்குவது நல்லது. கருணை உணர்வுகளுடன் அந்த ஆத்மாவிற்கு ஒத்துழைப்பு வழங்குங்கள். பயப்படாதீர்கள்! பயமே அனைத்திலும் பெரிய தீய ஆவியாகும். ஏனைய தீய ஆவிகளை நீக்க முடியும். ஆனால், பயமென்ற தீய ஆவியை நீக்குவது மிகவும் கடினம். எதைப்பற்றிய பயமும் இருக்க முடியும். இறப்பதைப் பற்றிய பயம் மட்டுமல்ல, பல விடயங்களை இட்டுப் பயம் ஏற்பட முடியும். பல்வேறு வகையான பயங்கள் - உங்களின் சொந்தப் பலவீனத்தின் பயமும்- ஏற்படும்போதெல்லாம், பயமற்றவர் ஆகுவதற்கான இலகுவான வழிமுறை, எப்போதும் சுத்தமான, நேர்மையான இதயத்தைக் கொண்டிருப்பதே ஆகும். அப்போது, அங்கே ஒருபோதும் எந்தவிதமான பயமும் ஏற்படாது. உங்களுக்குப் பயத்தை ஏற்படுத்துகின்ற

ஏதோவொன்று நிச்சயமாக உங்களின் இதயத்திற்குள் அமிழ்ந்துள்ளது. உங்களிடம் சுத்தமான, நேர்மையான இதயம் இருக்கும்போது, பிரபுவும் மகிழ்ச்சி அடைகிறார், எல்லோருமே மகிழ்ச்சி அடைவார்கள்.

அச்சா. இங்கே வந்திருக்கும் புதிய குழந்தைகளுக்கு, இந்தப் புது வாழ்க்கையில் உங்களின் இறை பாக்கியத்தை அடைந்திருப்பதற்கு வாழ்த்துக்கள். அச்சா. பல குழந்தைகள் வெளிநாடுகளில் இருந்து வந்துள்ளார்கள். வெளிநாட்டில் இருந்து வந்திருப்பவர்கள், உங்களின் கைகளை உயர்த்துங்கள்! (வெளிநாடுகளில் இருந்து கிட்டத்தட்ட 700 பேர் வந்திருந்தனர்). வாருங்கள்! வாருங்கள்!

இந்தத் தடவை, இது மகாராஷ்டிரா மற்றும் ஆந்திரப் பிரதேசத்தின் சேவை செய்யும் முறை:

மகாராஷ்டிராவைச் சேர்ந்தவர்கள், உங்களின் கைகளை உயர்த்துங்கள்! (4000 பேர் வந்திருந்தனர்). அந்த 4000 பேருக்கும் நான்கு தடவைகள் பலமில்லியன் பாராட்டுக்கள்! நீங்கள் நன்றாகச் செய்துள்ளீர்கள். ஒவ்வொரு குழுவின்ருக்கும் அவர்களின் சேவைக்குரிய சொந்தச் சிறப்பியல்பு உள்ளது. ஏனென்றால், சேவை செய்வதற்கு முன்னரே, நீங்கள் குடும்பத்திற்கு நெருக்கமாக வருகின்ற பொன்னான வாய்ப்பைப் பெற்றுள்ளீர்கள். உங்களுக்கு இந்த வாய்ப்பு கிடைத்திருக்கிறதல்லவா? இல்லாவிட்டால், இது மகாராஷ்டிராவா அல்லது ஆந்திராவா என யார் கேட்பார்கள்? எவ்வாறாயினும், சேவை செய்வதற்கான இந்த விசேடமான வாய்ப்பைப் பெற்றுக் கொள்வதன் மூலம், நீங்கள் குடும்பத்தின் முன்னாலும் தாதிகள் மற்றும் தாதாக்களின் முன்னாலும் வருகிறீர்கள். அத்துடன் நீங்கள் சந்தோஷத்தையும் அனுபவம் செய்கிறீர்கள். ஏன் நீங்கள் சந்தோஷத்தை அனுபவம் செய்கிறீர்கள்? இதற்கான காரணம் என்ன? உங்களின் நிலையங்களில் எத்தனை பேருக்கு நீங்கள் சேவை செய்கிறீர்கள்? ஆகக் கூடியது, நீங்கள் 50 இலிருந்து 100 பேருக்குச் சேவை செய்யக்கூடும். எவ்வாறாயினும், இங்கே நீங்கள் சேவை செய்யும்போது, ஆயிரக்கணக்கானவர்களுக்குச் சேவை செய்கிறீர்கள். ஆயிரக்கணக்கானவர்களுக்குச் சேவை செய்வதன் பலனாக, நீங்கள் எல்லோரிடமிருந்தும் ஆசீர்வாதங்களைப் பெறுகிறீர்கள். நீங்கள் மிக நல்ல சேவை செய்துள்ளீர்கள். நீங்கள் மிக நல்ல சேவை செய்துள்ளீர்கள். எல்லோரிடமிருந்தும் ஆசீர்வாதங்கள் வெளிப்படுகின்றன. இந்த ஆசீர்வாதங்கள், இந்த நேரத்தில் உங்களுக்கு சந்தோஷத்தைக் கொடுக்கின்றன. இரண்டாவதாக, அவை சேமிக்கப்படுகின்றன. இரட்டை நன்மை கிடைக்கிறது. சேவை செய்தவர்கள், அந்தச் சேவையின் பலனை சந்தோஷத்தின் வடிவத்தில் பெறுகிறார்கள். அத்துடன் அது அவர்களின் கணக்கிலும் சேமிக்கப்படுகிறது. ஆகவே, அங்கே இரட்டை நன்மை ஏற்படுகிறது. பெரும்பாலான பிராந்தியங்கள் இப்போது எல்லாவற்றையும் மிக நன்றாகக் கற்றுள்ளார்கள். நீங்கள் அந்தப் பயிற்சியை ஏற்படுத்திக் கொண்டுள்ளீர்கள். நீங்கள் மிக நன்றாகச் செய்தீர்கள்! பாராட்டுக்கள்!

(100 குமாரிகளுக்கு அர்ப்பணிப்பு விழா): அச்சா, 100 குமாரிகளே, எழுந்து நில்லுங்கள்! எல்லோரும் பாருங்கள்! அவர்கள் எல்லோரையும் தொலைக்காட்சியில் காட்டுங்கள். இது நல்லது. நீங்கள் எப்படியும் அர்ப்பணித்தவர்களே. எவ்வாறாயினும், அர்ப்பணிப்புடன் உங்களுக்கு உறுதியான முத்திரை குத்தப்படுகிறது. சர்வசக்திவான் அரசாங்கத்தின் இந்த

முத்திரையை அழிக்க முடியாது. இது உறுதியாக உள்ளதல்லவா? இது உறுதியாக இருக்கிறதா? நிச்சயமாகவா? இது மிக, மிக, மிக உறுதியான சத்தியம் என நினைப்பவர்கள், உங்களின் கைகளை அசையுங்கள்! இது மிகவும் உறுதியாக உள்ளதா? இது மகாராஷ்டிரா. அவர்கள் ஏதாவது மகத்துவத்தைக் காட்டுவார்கள்! மிகவும் நல்லது! பாப்தாதாவிடமிருந்து பல, பல, பல மில்லியன், பில்லியன் மடங்கு பாராட்டுக்கள் மற்றும் வாழ்த்துக்கள்! அச்சா.

இப்போது, ஒரு விநாடியில், தேவதைகளாகி, எங்கெல்லாம் புகம்பம் ஏற்பட்டதோ அந்த இடங்களுக்கு உங்களின் பறக்கும் ஸ்திதியுடன் சென்று, அமைதி, சக்தி மற்றும் திருப்தியின் சகாஷைப் பரப்புங்கள். அங்கே சென்று சுற்றிவிட்டு, ஒரு விநாடியில் திரும்பி வாருங்கள். நீங்கள் எல்லோரும் அங்கே சென்று, சுற்றிவிட்டுத் திரும்பி வாருங்கள். அச்சா. (அந்த அப்பியாசம் செய்யப்பட்டது)

இந்த நாட்டிலும் வெளிநாடுகளிலும் தமது தேவதை ரூபங்களுடன் பிரசன்னமாக இருக்கும் சுய இராச்சிய அதிகாரிக் குழந்தைகள் எல்லோருக்கும், சதா தமது பௌதீகமான மற்றும் சூட்சுமமான ஒத்துழைக்கும் பணியாட்களையும் தமது ஒத்துழைக்கும் சகபாடிகளையும் அன்புடனும் சட்டத்துடனும் செயற்பட வைப்பவர்களுக்கும் தந்தையிடமிருந்து தாம் பெற்ற ஆன்மீக வசதிகளை சதா என்றும் தயாராக வைத்திருப்பவர்களுக்கும் ஓர் அரசனாக, உங்களின் இராச்சியத்தின் சகல உரிமைகளையும் அனுபவம் செய்யும் ஆத்மாக்களான உங்கள் ஒவ்வொருவருக்கும், சக்தி சொரூபங்களாக இருக்கும் ஆத்மாக்களுக்கும், தமது பறக்கும் ஸ்திதியால் தொடர்ந்து தமது தேவதை ரூபங்களில் எங்கும் சகாஷை வழங்குபவர்களுக்கும் சதா சுத்தமான, நேர்மையான இதயங்களுடன் பயமற்றவராக இருக்கும் உலக உபகாரி மற்றும் உலகை மாற்றுகின்ற ஆத்மாக்களுக்கும், தங்களை அசரீரியான ஸ்திதியில் இருப்பதை அனுபவம் செய்பவர்களுக்கும், பாப்தாதாவின் அன்பும் நினைவும் நமஸ்காரங்களும்.

தாதிகளுக்கு: உங்களின் கருவி தாதிகளும் தாதாக்களும் முன்னால் வந்துள்ளார்கள் என நீங்கள் எல்லோரும் சந்தோஷமாக இருக்கிறீர்கள்தானே? அல்லது, நீங்களும் இங்கே வரவிரும்புகிறீர்களா? முன்னால் இருப்பது நல்லதே. பாபா தனக்கு முன்னால் இருப்பவர்களை அதிகளவில் பார்க்கிறார். இங்கே, அவர் தனது முகத்தை அதிகளவில் திருப்ப வேண்டியுள்ளது. ஆனால் தனக்கு முன்னால் இருப்பவர்களை அவர் எப்போதும் பார்த்துக் கொண்டே இருப்பார்.

ஜெகதீஷ் பாயிடம்: அச்சா, எல்லாமே நன்றாக இருக்கிறதா? உங்களின் சரீரத்துடன் நீங்கள் உங்களைத் தந்தைக்கு அர்ப்பணித்திருப்பதே மிகச்சிறந்த விடயமாகும். உண்மையில், நீங்கள் எல்லாவற்றையும் தந்தையிடம் கொடுத்துவிட்டீர்கள். நீங்கள் கொடுத்துவிட்டீர்கள்தானே? அல்லது, இன்னமும் அதைக் கொடுக்க வேண்டியுள்ளதா? கருவி ஆத்மாக்களான நீங்கள் எல்லோரும் அதைக் கொடுத்துவிட்டீர்கள். இதனாலேயே, அவர்கள் உங்களை பௌதீகமான ரூபத்தில் பின்பற்றுகிறார்கள். பௌதீக ரூபத்தில் மகாராத்திகளைப் பார்க்கும்போது, எல்லோரும் சக்தியைப் பெறுகிறார்கள். எனவே, இந்தக் குழு முழுவதும் எத்தகையவர்கள்? சக்தியின் மூலாதாரம் ஆனவர்கள். நீங்கள் இப்படிப்பட்டவர்கள்தானே? (தாதி ஜான்கி கூறினார்: எங்களை அசைய

வைப்பவர், மிகவும் சுவாரசியமானவர்!) அவர் மகா களிப்பூட்டுபவராக இல்லாவிட்டால், எப்படி இவ்வளவு பெரிய வளர்ச்சி இடம்பெற்றிருக்க முடியும்? தந்தை கூறுகிறார்: அசைபவர்கள், தந்தையை விடக் கெட்டிக்காரர்கள்.

அச்சா. நீங்கள் எல்லோரும் சதா உங்களின் இதயங்களில் 'எனது பாபா' என்ற ஒரு வரியின் பாடலைப் பாடுகிறீர்கள். இந்தப் பாடலை எப்படிப் பாடுவது என உங்கள் எல்லோருக்கும் தெரியும்தானே? 'எனது பாபா!' என்ற பாடலை எப்படிப் பாடுவது என உங்களுக்குத் தெரியுமா? இது இலகுவானதுதானே? நீங்கள் 'என்னுடையவர்' எனச் சொன்னதுமே, அவரை உங்களுக்குச் சொந்தமானவர் ஆக்கிக் கொள்கிறீர்கள். தந்தை கூறுகிறார்: குழந்தைகள் தந்தையை விடக் கெட்டிக்காரர்கள். ஏன்? நீங்கள் கடவுளையே கட்டிப்போட்டுவிட்டீர்கள். (தாதி ஜான்கியிடம் பேசுகிறார்): நீங்கள் அவரைக் கட்டிப் போட்டுள்ளீர்கள்தானே? ஆகவே, மற்றவர்களைக் கட்டிப் போடுபவர் சக்திசாலியா? அல்லது, கட்டுப்படுகின்ற ஒரேயொருவர் சக்திசாலியா? யார் அதிக சக்திசாலி? கட்டுப்படும் ஒரேயொருவர் உங்களுக்கு வழியைக் காட்டினார். இந்த முறையில் நீங்கள் அவரைக் கட்டினால், அவர் கட்டுப்படுவார். அச்சா.

ஆசீர்வாத

ம்: நீங்கள் உங்களை ஒரு கருவியாகக் கருதி, வீணான எண்ணங்கள் அல்லது வீணான மனோபாவத்தில் இருந்து விடுபட்டு, ஓர் உலக உபகாரி ஆகுவீர்களாக.

உலக நன்மையை ஏற்படுத்தும் பணிக்கு நான் ஒரு கருவி. இந்தப் பொறுப்பினை உணர்ந்தவராக இருங்கள். உங்களுக்காகவோ அல்லது மற்றவர்களுக்காகவோ ஒருபோதும் எந்தவிதமான வீணான எண்ணங்களோ அல்லது வீணான மனோபாவமோ உங்களுக்குள் ஏற்படாது. பொறுப்பான ஆத்மாக்களால் நன்மை செய்யாத ஓர் எண்ணத்தைக்கூடக் கொண்டிருக்க முடியாது. அவர்களால் ஒரு விநாடிக்கேனும் வீணான மனோபாவத்தைக் கொண்டிருக்க முடியாது. ஏனென்றால், அவர்களின் மனோபாவத்தினாலேயே சூழல் உருவாக்கப்படுகிறது. அதனால் இயல்பாகவே அவர்கள் எல்லோருக்காகவும் நல்லாசிகளையும் தூய உணர்வுகளையுமே கொண்டிருப்பார்கள்.

சுலோகம்:

--ஓம் சாந்தி---

கோபம் என்பது அறியாமைச் சக்தி. அமைதி என்பது ஞானத்தின் சக்தி.

சாராம்சம்: இனிய குழந்தைகளே, நீங்கள் இப்பொழுது வீடு திரும்ப வேண்டும். எனவே, தந்தையை நினைவு செய்வதற்கும், உங்களது நடத்தையைச் சீர்திருத்துவதற்கும் நீங்கள் முயற்சி செய்ய வேண்டும்.

கேள்வி: அறியாமைப் பாதையில் உங்களை நித்திரையில் ஆழ்த்துவது எது? அதனால் எத்தகைய சேதம் ஏற்படுகின்றது?

பதில்: சக்கரத்தின் காலப்பகுதி நூறாயிரக்கணக்கான வருடங்கள் எனக் கூறுவது, அனைவரையும் அறியாமை என்ற உறக்கத்தில் ஆழ்த்துகின்றது. இதன் மூலமாகவே அவர்கள் ஞானக் கண்ணை இழந்துவிட்டார்கள். வீடு வெகு தொலைவில் இருப்பதாக அவர்கள் கருதுகின்றார்கள். தாங்கள் இன்ப, துன்பங்களைக் கொண்ட பாகத்தை நூறாயிரக் கணக்கான வருடங்கள் நடிக்க வேண்டும் என்பதே அவர்களது புத்தியில் இருப்பதால், அவர்கள் தூய்மையாகுவதற்கு முயற்சி செய்வதில்லை. வீடு இப்பொழுது மிக அண்மித்திருப்பதைக் குழந்தைகளாகிய நீங்கள் அறிவீர்கள். நாங்கள் இப்பொழுது முயற்சி செய்து, கர்மாதீதம் ஆகவேண்டும்.

ஓம் சாந்தி. தந்தை இப்பொழுது இனிமையிலும் இனிமையான குழந்தைகளாகிய உங்களுக்கு உங்களது வீட்டை ஞாபகப்படுத்துகிறீர்கள். பக்தி மார்க்கத்தில் மக்கள் வீட்டை நினைவு செய்தாலும், எவ்வாறு அல்லது எப்பொழுது அங்கு செல்வது என்பது பற்றி அவர்களுக்கு எதுவுமே தெரியாது. சக்கரத்தின் காலப்பகுதி நூறாயிரக்கணக்கான வருடங்கள் எனக் கூறியதன் மூலம் அவர்கள் தங்களது வீட்டை மறந்துவிட்டார்கள். தாங்கள் இன்னமும் நூறாயிரக்கணக்கான வருடங்கள் தங்களது பாகத்தை நடிப்போம் என நம்புவதால், அவர்கள் தங்களது வீட்டை மறந்துவிட்டார்கள். தந்தை இப்பொழுது உங்களுக்கு ஞாபகப்படுத்துகின்றார்: குழந்தைகளே, உங்களது வீடு மிக அண்மையிலேயே உள்ளது. நீங்கள் இப்பொழுது வீடு செல்ல வேண்டும். குழந்தைகளாகிய நீங்கள் என்னைக் கூவியழைத்ததால், நான் வந்துவிட்டேன். நீங்கள் என்னுடன் வருவீர்களா? இது மிக இலகுவானது! பக்தி மார்க்கத்தில், தாங்கள் எப்பொழுது முக்திதாமத்திற்குச் செல்வோம் என்பதை அவர்கள் அறியமாட்டார்கள். முக்தியே வீடு எனப்படுகின்றது. நூறாயிரக் கணக்கான வருடங்கள் எனக் கூறியதனால், அவர்கள் அனைத்தையும் மறந்துவிட்டார்கள். அவர்கள் தந்தையையும், அத்துடன் வீட்டையும் மறந்துவிட்டார்கள். நூறாயிரக்கணக்கான வருடங்கள் எனக் கூறுவதால் பெருமளவு வேறுபாடு ஏற்படுத்தப்படுகின்றது. அது அவர்கள் அறியாமை உறக்கத்தில் ஆழ்ந்துவிட்டதைப் போன்று உள்ளது. எவருமே எதையும் புரிந்துகொள்வதில்லை. பக்தி மார்க்கத்தில், அவர்கள் வீட்டை வெகு தொலைவில் காண்பிக்கின்றார்கள். தந்தை கூறுகின்றார்: அற்புதம்! இப்பொழுது நீங்கள் முக்திதாமத்திற்குச் செல்ல வேண்டும். நீங்கள் நூறாயிரக்கணக்கான வருடங்கள் பக்தி செய்கின்றீர்கள் என்றில்லை. பக்தி எப்பொழுது ஆரம்பித்தது என்பதுகூட உங்களுக்குத் தெரியாது. நூறாயிரக்கணக்கான வருடங்களைக் காண்பிக்க வேண்டிய அவசியமில்லை. மக்கள் தந்தையையும், வீட்டையும் மறக்கின்றார்கள். இதுவும் நாடகத்தில் நிச்சயிக்கப்பட்டுள்ளது. எவ்வாறாயினும், அவர்கள் அநாவசியமாக அதனைத் தொலைவாக்கி

விட்டார்கள். தந்தை இப்பொழுது கூறுகின்றார்: குழந்தைகளே, உங்களது வீடு மிக அண்மையிலேயே உள்ளது. நான் இப்பொழுது உங்களைத் திரும்ப அழைத்துச் செல்வதற்காக வந்திருக்கின்றேன். நீங்கள் வீட்டிற்குத் திரும்பிச் செல்ல வேண்டும். எவ்வாறாயினும், நீங்கள் நிச்சயமாகத் தூய்மையாக வேண்டும். நீங்கள் கங்கையில் நீராடினீர்கள், எனினும் உங்களில் எவருமே தூய்மையாகவில்லை. நீங்கள் தூய்மையாகியிருந்தால், வீட்டிற்குச் சென்றிருப்பீர்கள். எவ்வாறாயினும், வீட்டைப் பற்றியோ, தூய்மையைப் பற்றியோ உங்களுக்குத் தெரியாது. மக்கள் அரைக் கல்பமாக பக்தி செய்வதால், அவர்களால் அதனை நிறுத்த முடியாதுள்ளது. தந்தை இப்பொழுது கூறுகின்றார்: பக்தி இப்பொழுது முடிவுக்கு வருகின்றது. பக்தியில் தொடர்ந்தும் எல்லையற்ற துன்பமே இருக்கும். குழந்தைகளாகிய நீங்கள் நூறாயிரக் கணக்கான வருடங்களாகத் துன்பத்தைப் பார்த்திருக்கின்றீர்கள் என்றில்லை. நூறாயிரக்கணக்கான வருடங்கள் என்ற கேள்விக்கே இடமில்லை. கலியுகத்தில், நீங்கள் பல விகாரங்களாலும் அவலட்சணமாகியபோது உண்மையான துன்பத்தை அனுபவித்தீர்கள். முன்னர், நீங்கள் ரஜோ ஸ்திதியில் இருந்தபோது, உங்களிடம் சிறிதளவு புரிந்துணர்வு இருந்தது. ஆனால் இப்பொழுது, முற்றிலும் விவேகமற்றவர்கள் ஆகிவிட்டீர்கள்! குழந்தைகளாகிய உங்களுக்கு இப்பொழுது கூறப்பட்டுள்ளது: நீங்கள் சந்தோஷதாமத்திற்குச் செல்ல விரும்பினால், தூய்மையாகுங்கள்! உங்கள் தலைமீதுள்ள, பல பிறவிகளின் பாவச் சுமையை நினைவினால் அகற்றுங்கள். நினைவின் மூலமாகவே நீங்கள் மிகவும் சந்தோஷமானவர்கள் ஆகுவீர்கள். உங்களை அரைக் கல்பத்திற்கு சந்தோஷ தாமத்திற்கு அழைத்துச் செல்கின்ற தந்தையை நினைவு செய்யுங்கள். தந்தை கூறுகின்றார்: நீங்கள் இலக்ஷ்மி, நாராயணனைப் போன்று ஆகவேண்டும். எனவே, தூய்மையாகி உங்களது நடத்தையைச் சீர்திருத்துங்கள். விகாரங்கள் தீய ஆவிகள் எனப்படுகின்றன. பேராசை என்ற தீய ஆவியும் சற்றும் குறைந்ததல்ல. அத் தீய ஆவி மிகவும் தூய்மையற்றது. அது மக்களை முற்றிலும் அவலட்சணமாக்குகின்றது. பேராசைகூட உங்களை அதிகளவு பாவங்கள் செய்ய வைக்கின்றது. ஐந்து விகாரங்களும் மிகவும் பலம் வாய்ந்த தீய ஆவிகளாகும். நீங்கள் அவையனைத்தையும் துறக்க வேண்டும். பேராசையைத் துறப்பது என்பது காமத்தைத் துறப்பது போன்று கடினமானதாகும். பற்றைத் துறப்பதும் கூட, காமத்தைத் துறப்பது போன்று கடினமானதாகிவிட்டது. அவர்களால் அதனைத் துறக்க முடியாதுள்ளது. தந்தை உங்களது வாழ்க்கை முழுவதையும் விளங்கப்படுத்துகின்றார், எனினும் பற்றின் இழைகள் இணைக்கப்பட்டே உள்ளன. கோபம்கூட பெருமளவு சிரமத்துடனேயே துறக்கப்படுகின்றது. மக்கள் கூறுகின்றனர்: நான் குழந்தைகள்மீது கோபப்படுகின்றேன். அவர்கள் “கோபம்” என்ற வார்த்தையைக் குறிப்பிடுகின்றனர். தீய ஆவிகள் எதுவும் வரக்கூடாது. நீங்கள் அவற்றை வெற்றிகொள்ள வேண்டும். தந்தை கூறுகின்றார்: நான் இங்கிருக்கும்வரை தொடர்ந்தும் முயற்சி செய்யுங்கள். தந்தை எத்தனை வருடங்கள் இங்கு இருப்பார்? தந்தை இங்கிருந்தவாறு பல வருடங்களாக விளங்கப்படுத்துகின்றார். அவர் சிறந்த கால அவகாசத்தைக் கொடுத்திருக்கின்றார். உலகச் சக்கரத்தை அறிந்துகொள்வது மிக இலகுவானது. முழு ஞானமும் ஏழு நாட்களில் உங்களது புத்தியில் பதிந்துகொள்கின்றது. எனினும், பல பிறவிகளின் பாவங்கள் அழிக்கப்படுவதற்குக் காலமெடுக்கும். இதுவே சிரமமாகும். பாபா உங்களுக்கு இதற்காக நேரம் தருகின்றார். உங்களை முற்றிலும் மறக்க வைப்பதற்காக

மாயையிடமிருந்து பெருமளவு எதிர்ப்பு வருகின்றது. இங்கு அமர்ந்திருக்கும்போது, முழு நேரமும் நீங்கள் நினைவில் இருப்பதில்லை. உங்களது புத்தி பல திசைகளிலும் அலைபாய்கின்றது. இதனாலேயே முயற்சி செய்து, உங்களது கர்மாதீத நிலையை அடைவதற்கு நீங்கள் நேரம் ஒதுக்க வேண்டும். கல்வி மிக இலகுவானது. ஒரு விவேகமான குழந்தை 84 பிறவிகளின் இச்சக்கரம் எவ்வாறு சுழல்கின்றது என்பது பற்றிய ஞானம் முழுவதையும் ஏழு நாட்களில் புரிந்துகொள்வார். எவ்வாறாயினும், தூய்மையாகுவதற்கு முயற்சி தேவை. இதனாலேயே பெருமளவு குழப்பம் ஏற்படுகின்றது. இதுவே சரி என்பதை மக்கள் புரிந்துகொள்கின்றார்கள். பிரம்ம குமாரிகள் அனைவரையும் சகோதர, சகோதரிகள் ஆக்குகின்றனர் எனக் கூறி அவர்கள் அவதூறை ஏற்படுத்தினார்கள். எவ்வாறாயினும், இது முற்றிலும் சரியானதே. நாங்கள் பிரஜாபிதா பிரம்மாவின் குழந்தைகளாகாமல் எவ்வாறு தூய்மையாக இருக்க முடியும்? எவ்வாறு நாங்கள் குற்றப் பார்வையிலிருந்து குற்றமற்ற பார்வையுடையவர்களாக மாறலாம்? இது மிகச் சிறந்த ஒரு முறையாகும்: நாங்கள் பிரம்ம குமாரர்களும், குமாரிகளும் என்பதால், சகோதர சகோதரிகளாவோம். உங்களது கண்களைக் குற்றமற்றதாக்குவதற்கு, இதன் மூலமாகப் பெருமளவு உதவியைப் பெறுகின்றீர்கள். பிரம்மாவின் பணியும் உள்ளது. பிரம்மாவின் மூலமாகவே தேவ தர்மம் ஸ்தாபிக்கப்படுகின்றது. அதாவது, மனிதர்கள் தேவர்களாக்கப்படுகின்றனர். தந்தை அதி மங்களகரமான சங்கமயுகத்திலேயே வருகின்றார். எனவே, இதனை விளங்கப்படுத்துவதற்கு நீங்கள் பெருமளவு முயற்சி செய்ய வேண்டும். தந்தையின் அறிமுகத்தைக் கொடுப்பதற்காக நிலையங்கள் திறக்கப்படுகின்றன. நீங்கள் எல்லையற்ற தந்தையிடமிருந்து எல்லையற்ற ஆஸ்தியைப் பெறவேண்டும். கடவுள் அசரீரியானவர், கிருஷ்ணரோ சரீரதாரியாவார். அவரைக் கடவுள் என அழைக்க முடியாது. கடவுள் வந்து, பக்தியின் பலனைக் கொடுப்பார் என மக்கள் கூறுகின்றனர், எனினும் கடவுளின் அறிமுகத்தை அவர்கள் கொண்டிருக்கவில்லை. நீங்கள் அதிகளவு விளங்கப்படுத்துகின்றீர்கள். இருந்தும், அவர்கள் புரிந்து கொள்வதில்லை. சரீரதாரிகள் நிச்சயமாக மறுபிறவி எடுக்கின்றார்கள். அவர்களிடமிருந்து ஆஸ்தியைப் பெற முடியாது. ஆத்மாக்கள் பரமதந்தை, பரமாத்மாவிடமிருந்தே இந்த ஆஸ்தியைப் பெறுகின்றார்கள். மனிதர்களால் மனிதர்களுக்கு ஜீவன் முக்தியை அருள முடியாது. குழந்தைகளாகிய நீங்கள் இந்த ஆஸ்தியைப் பெறுவதற்கு முயற்சி செய்கின்றீர்கள். தந்தையைச் சந்திப்பதற்காக நீங்கள் அதிகளவில் அலைந்து திரிந்தீர்கள். முன்னர், நீங்கள் சிவனை மாத்திரமே வழிபட்டதுடன், வேறு எங்குமே சென்றதில்லை! அது கலப்படமற்ற பக்தியாக இருந்தது. வேறு எவருக்குமே அந்தளவு ஆலயங்கள் இருக்கவில்லை. இப்பொழுது பல உருவங்கள் உள்ளன. மக்கள் ஆலயங்கள் பலவற்றைக் கட்டுகின்றார்கள். பக்தி மார்க்கத்தில், நீங்கள் பெருமளவு முயற்சி செய்தாக வேண்டும். சமய நூல்களில், முக்திக்கும் அல்லது சற்கதிக்குமான எந்தவழியும் கிடையாது என்பதை நீங்கள் அறிவீர்கள். ஒரேயொரு தந்தையே உங்களுக்கு அதனைக் காட்டுகின்றார். பக்தி மார்க்கத்தில் அவர்கள் தொடர்ந்தும் பல ஆலயங்களைக் கட்டுகின்றார்கள். உண்மையில், சத்தியயுகத்தில் வாழ்ந்த தேவர்களுக்கு மாத்திரமே ஆலயங்கள் கட்டப்படுகின்றன. ஏனைய மனிதர்கள் தூய்மையற்றிருப்பதால், அவர்களுக்கு ஆலயங்கள் கட்டப்படுவதில்லை. தூய்மையற்ற மனிதர்கள் தூய்மையான தேவர்களை வழிபடுகின்றார்கள். அவர்களும் மனிதர்களேயாயினும்,

அவர்களிடம் தெய்வீகக் குணங்கள் உள்ளன. தெய்வீகக் குணங்களற்றவர்கள் அவர்களை வழிபடுகின்றார்கள். நீங்களே பூஜிக்கத் தகுதி வாய்ந்தவர்களிலிருந்து பூஜிப்பவர்களாகினீர்கள். மனிதர்களை வழிபடுதல் என்றால், பஞ்ச தத்துவங்களையும் வழிபடுதல் என்பதாகும். சரீரமானது பஞ்ச தத்துவங்களாலானது. குழந்தைகளாகிய நீங்கள் இப்பொழுது முக்தி தாமத்திற்கு திரும்பிச் செல்லவேண்டும். அதற்காகவே நீங்கள் அதிகளவு பக்தி செய்தீர்கள். இப்பொழுது நான் உங்களைத் திரும்பவும் என்னுடன் அழைத்துச் செல்கின்றேன். பின்னர், நீங்கள் சத்தியயுகத்திற்குச் செல்வீர்கள். தந்தை உங்களைத் தூய்மையற்ற உலகிலிருந்து தூய உலகிற்கு அழைத்துச் செல்வதற்காக வந்திருக்கின்றார். முக்தி தாமம், ஜீவன் முக்தி தாமம் என இரு தூய உலகங்கள் உள்ளன. தந்தை கூறுகின்றார்: இனிமையிலும் இனிமையான குழந்தைகளே, நான் ஒவ்வொரு கல்பத்திலும் சங்கமயுகத்தில் வருகின்றேன். பக்தி மார்க்கத்தில் நீங்கள் அதிகளவு துன்பத்தை எடுத்துக்கொள்கின்றீர்கள். நாங்கள் நாலா திசைகளிலும் அலைந்து திரிந்தோம், இருந்தும் உங்களிலிருந்து வெகு தொலைவிலேயே இருந்தோம் என்ற பாடலும் உள்ளது. யாரிடமிருந்து நாங்கள் தொலைவில் இருந்தோம்? தந்தையிடமிருந்தாகும். தந்தையைக் கண்டுகொள்வதற்காக நீங்கள் பிறவி பிறவியாக அலைந்து திரிந்தீர்கள். இருந்த போதிலும், தந்தையிடமிருந்து விலகித் தொலைவிலேயே இருந்தீர்கள். இதனாலேயே மக்கள் கூவியழைக்கின்றனர்: ஓ, தூய்மையாக்குபவரே வாருங்கள்! வந்து எங்களைத் தூய்மையாக்குங்கள்! தந்தையைத் தவிர வேறு எவராலும் உங்களை இவ்வாறு ஆக்க முடியாது. எனவே இது 5000 வருடங்கள் கொண்ட ஒரு நாடகமாகும். நீங்கள் அனைவரும் நாடகத்தின்படி, கடந்த கல்பத்தில் செய்ததைப் போன்றே முயற்சி செய்கின்றீர்கள். அதற்கேற்பவே இராச்சியம் ஸ்தாபிக்கப்படுகின்றது. அனைவரும் ஒரே அளவிற்குக் கற்கமாட்டார்கள். இது ஒரு பாடசாலை. இது இராஜ யோகக் கல்வியாகும். தேவ தர்மத்தைச் சார்ந்தவர்கள் வெளிப்படுவார்கள். அசரீரி உலகின் சனத்தொகையும் மிகவும் சரியானதாகவே இருக்கும், அது கூடுதலாகவோ அல்லது குறைவாகவோ இருக்கமாட்டாது. ஒரு நாடகத்தில் குறித்த எண்ணிக்கை கொண்ட நடிகர்கள் இருக்கின்றார்கள், ஆனால் மக்களால் இதனைப் புரிந்துகொள்ள முடிவதில்லை. அவர்கள் எவ்வளவு பேராக இருந்தாலும், அந்த எண்ணிக்கை மிகச் சரியானதாகவே இருக்கும். அவர்கள் வந்து தங்கள் பாகத்தை நடிப்பார்கள். நீங்கள் புதிய உலகிற்குச் செல்வீர்கள். ஏனையோர் அனைவரும் அங்கு (வீட்டிற்கு) செல்வார்கள். உங்களில் எவராவது இப்பொழுது அவர்களைக் கணக்கெடுக்க வேண்டுமெனில் உங்களால் அதைச் செய்ய முடியும். தந்தை இப்பொழுது உங்களுக்கு ஆழமான கருத்துக்களைக் கூறுகின்றார். ஆரம்பத்தில் கொடுக்கப்பட்ட விளக்கத்திற்கும், இப்போது கொடுக்கப்படுகின்ற விளக்கத்திற்கும் இடையில் பெருமளவு வேறுபாடு உள்ளது. கல்வியைக் கற்பதற்குக் காலம் எடுக்கும். எவராலும் நேரடியாக ஐ.சி.எஸ் (இந்தியன் சிவில் சேவிஸ்) ஆகமுடியாது. கல்வி வரிசைக்கிரமமாகவே இடம்பெறுகின்றது. தந்தை அனைத்தையும் மிக இலகுவானதாக்கி, உங்களுக்கு விளங்கப்படுத்துகின்றார். எனவே, அது புத்தியில் இலகுவாகப் பதியும். அவர் தொடர்ந்தும் நாளுக்கு நாள் புதிய கருத்துக்களை விளங்கப்படுத்துகின்றார். தந்தை இப்பொழுது கூறுகின்றார்: தூய்மையாக்கும் தந்தையாகிய என்னை நீங்கள் வருமாறு கூவியழைத்தீர்கள், நான் வந்துவிட்டேன். எனவே, தூய்மையாகுங்கள்! உங்களை ஓர் ஆத்மாவாகக் கருதி சதா என்னை மாத்திரம்

நினைவு செய்யுங்கள். நீங்கள் சதோபிரதான் ஆகுவீர்கள். பின்னர் நீங்கள், உங்களது பாகத்தை நடிப்பதற்காகக் கீழிறங்கி இங்கு வந்தாக வேண்டும். தந்தை கூறுகின்றார்: ஆத்மா தூய்மையற்றவராகிவிட்டார். அதனாலேயே நீங்கள் தூய்மையாகுவதற்காக, தூய்மையாக்குபவரான தந்தையை நினைவு செய்கின்றீர்கள். ஒரு சின்னஞ்சிறிய ஆத்மா பெரிய பாகமொன்றை நடிப்பது ஓர் அற்புதமேயாகும். இது அதிசயம் எனப்படுகின்றது. அதனைப் பார்க்க முடியாது. சிலர் தங்களுக்குப் பரமாத்மாவின் காட்சி வேண்டும் எனக் கூறுகின்றார்கள். தந்தை கூறுகின்றார்: ஒரு சின்னஞ்சிறிய ஆத்மாவில் நீங்கள் எத்தகைய காட்சியைக் காண்பீர்கள்? நான், நீங்கள் அறிந்து கொள்ள வேண்டிய ஒருவன், ஆனால் என்னை நீங்கள் பார்ப்பது கடினமானதாகும். ஆத்மா தனது பாகத்தை நடிப்பதற்காகவே இப் பெளதீகப் புலனங்கங்கள் அனைத்தையும் பெற்றிருக்கின்றார். எவ்வளவு மகத்துவமான பாகத்தை ஒரு ஆத்மா நடிக்கின்றார் என்பது அற்புதமே! ஆத்மா ஒருபோதும் தேய்வதில்லை. இது, ஏற்கனவே நிச்சயிக்கப்பட்ட அழியாத நாடகமாகும். அது எப்போது உருவாக்கப்பட்டது என நீங்கள் கேட்கமுடியாது. அது அநாதியானது எனப்படுகின்றது. மக்களிடம் கேளுங்கள்: நீங்கள் இராவணனை எப்போதிருந்து எரிக்க ஆரம்பித்தீர்கள்? எப்போது சமய நூல்களைக் கற்க ஆரம்பித்தீர்கள்? அவர்கள் அதனை அறியாததால், 'அநாதியாக!' எனக் கூறுவார்கள். அவர்கள் குழப்பத்தில் உள்ளனர். தந்தை இங்கிருந்து குழந்தைகளுக்குக் கற்பிக்கப்படுகின்ற அதே முறையில் விளங்கப்படுத்துகின்றார். நீங்கள் முற்றிலும் விவேகமற்றவர்களாக இருந்தீர்கள் என்பதையும், இப்பொழுது எல்லையற்ற புரிந்துணர்வைக் கொண்டிருக்கின்றீர்கள் என்பதையும் அறிவீர்கள். அது எல்லைக்குட்பட்ட கல்வி, இதுவோ எல்லையற்ற கல்வியாகும். அரைக்கல்பத்திற்குப் பகலும் அரைக்கல்பத்திற்கு இரவும் காணப்படுகின்றது. நீங்கள் 21 பிறவிகளுக்குச் சிறிதளவேனும் துன்பத்தை அனுபவிக்கமாட்டீர்கள். உங்கள் தலைமுடிசூட கலைந்திருக்காது எனக் கூறப்படுகின்றது. எவரும் உங்களுக்குத் துன்பத்தை விளைவிக்க முடியாது. அதன் சரியான பெயர் சந்தோஷதாமம் ஆகும். இங்கு எவ்வித சந்தோஷமும் கிடையாது. தூய்மையே பிரதான விடயமாகும். மிகச் சிறந்த நடத்தை தேவைப்படுகின்றது. குழந்தைகளாகிய உங்களுக்கு அனைத்தும் மிகத் தெளிவாக விளங்கப்படுத்தப்படுகின்றது. சேதமும், நஷ்டமும் இருக்கின்றன. தந்தை இப்பொழுது கூறுகின்றார்: இந்நேரத்தில் நன்மை என்ற கேள்விக்கே இடமில்லை. இப்பொழுது நஷ்டத்துக்கு மேல் நஷ்டமே ஏற்படுகின்றது. விநாசகாலம் வருகின்றது. அந்நேரத்தில் என்ன நிகழும் எனப் பாருங்கள்! மழை இல்லாதபோது தானியங்களின் விலை அதிகரித்து விடுகின்றது. மூன்று வருடங்களுக்குப் பின் பெருமளவு தானியம் இருக்குமென அவர்கள் என்னதான் கூறியபோதிலும், அவர்கள் இன்னமும் தானியத்தை வெளிநாடுகளிலிருந்தே இறக்குமதி செய்கின்றார்கள். உங்களால் ஒரு தானிய மணியைக்கூடப் பெற்றுக்கொள்ள முடியாத காலம் வரும். பல அனர்த்தங்கள் வரவிருக்கின்றன. அவர்கள் அதனை "இறை அனர்த்தங்கள்" எனக் கூறுகின்றார்கள். மழை இல்லாதபோது நிச்சயமாகப் பஞ்சம் ஏற்படும். தத்துவங்கள் அனைத்தும் மிக மோசமான நிலைக்குச் செல்லும். பல இடங்களில் மழை பெருமளவு சேதத்தை உண்டாக்குகின்றது. தந்தை தேவதர்மத்தை ஸ்தாபிக்கின்றார் என்பதைக் குழந்தைகளாகிய நீங்கள் அறிவீர்கள். இதுவே உங்களது இலக்கும் இலட்சியமும் ஆகும். நீங்கள் மீண்டும் ஒரு தடவை சாதாரண மனிதரில்

இருந்து நாராயணன் ஆக்கப்படுகின்றீர்கள். எல்லையற்ற தந்தையே இந்த எல்லையற்ற பாடத்தை உங்களுக்குக் கற்பிக்கின்றார். எவ்வாறாயினும், ஒருவர் எந்தளவிற்குக் கற்கின்றாரோ அதற்கேற்பவே ஓர் அந்தஸ்தைப் பெற்றுக்கொள்கின்றார். தந்தை உங்களை முயற்சி செய்வதற்குத் தூண்டுகின்றார். நீங்கள் குறைந்தளவு முயற்சி செய்வீர்களாயின் குறைவான அந்தஸ்தையே பெறுவீர்கள். ஒரு ஆசிரியர் மாணவர்களுக்கு விளங்கப்படுத்துவார். நீங்கள் மற்றவர்களை உங்களைப் போன்று ஆக்கும்போது, நீங்கள் நன்றாகக் கற்று ஏனையோருக்கும் கற்பிக்கின்றீர்கள் என்பதை அறிய முடிகின்றது. நினைவு யாத்திரையே பிரதான விடயமாகும். உங்கள் தலைமீது பெரிய பாவச்சுமை இருக்கின்றது. என்னை நினைவு செய்யுங்கள், உங்கள் பாவங்கள் எரிக்கப்படும். இது ஒரு ஆன்மீக யாத்திரையாகும். சிறு குழந்தைகளுக்கும் சிவபாபாவை நினைவு செய்வதற்குக் கற்றுக்கொடுங்கள். அவர்களுக்கும் உரிமையுள்ளது. தங்களை ஆத்மாக்களாகக் கருதி, தந்தையை நினைவுசெய்ய வேண்டும் என்பதை அவர்கள் புரிந்துகொள்ள மாட்டார்கள். இல்லை. அவர்கள் சிவபாபாவை மாத்திரமே நினைவு செய்வார்கள். முயற்சி செய்வதன் மூலம் அவர்களும் நன்மை பெற முடியும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய் தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஒரு சாதாரண மனிதனிலிருந்து நாராயணன் என்ற அந்தஸ்தைப் பெறுவதற்கு, எல்லையற்ற தந்தையிடமிருந்து எல்லையற்ற பாடத்தைக் கற்று, மற்றவர்களுக்கும் கற்பியுங்கள். மற்றவர்களை உங்களைப் போன்று ஆக்குகின்ற சேவையைச் செய்யுங்கள்.
2. பற்று, பேராசை ஆகியவற்றின் இழைகளை நீக்குவதற்கு முயற்சி செய்யுங்கள். தீய ஆவிகள் எதுவும் உங்களுக்குள் பிரவேசிக்காத வகையில் உங்களது நடத்தையைச் சீர்திருத்துங்கள்.

ஆசீர்வாத

ம: கடவுளையும் உங்கள் பாக்கியத்தையும் அறிந்திருப்பதன் மூலம் நீங்கள் சந்தோஷமாகவும் பாக்கியசாலிகளாகவும் ஆகி, பிறரின் பாக்கியத்தை உருவாக்குவீர்களாக. அமிர்தவேளையில் இருந்து இரவு நேரம் வரையில், உங்களுடைய பலதரப்பட்ட பாக்கியத்தையும் அறிந்திருப்பதால், தொடர்ந்தும் இப் பாடலை பாடுங்கள்: ஆஹா எனது மேன்மையான பாக்கியமே! கடவுளையும், தமது பாக்கியத்தையும் அறிந்திருப்பவர்களால் மாத்திரமே பிறரின் பாக்கியத்தை உருவாக்க முடியும். ஒரு பிராமணனாக இருப்பது என்றால் சதா பாக்கியசாலியாக இருப்பதும், சதா சந்தோஷ பாக்கியத்தை கொண்டிருப்பதும் ஆகும். பிராமண ஆத்மாக்களின் சந்தோஷத்தை குறைக்கின்ற தைரியம் எவருக்குமே கிடையாது. ஒவ்வொரு பிராமணரும் சந்தோஷமானவரும், சந்தோஷ பாக்கியத்தைக் கொண்டிருப்பவரும் ஆவார். பிராமண வாழ்வைவிட்டு, சந்தோஷம் அகன்று விடுவது அசாத்தியமாகும்:

நீங்கள் சரீரத்தைவிட்டு நீங்கிச் சென்றாலுமே உங்கள் சந்தோஷம்
மறைய முடியாது.

சுலோகம்:

---ஓம் சாந்தி---

மாயையின் ஊஞ்சலில் இருந்து இறங்கி, சதா அதீந்திரிய சுகம் என்ற ஊஞ்சலில்
ஆடுங்கள்.

சாராம்சம்: இனிய குழந்தைகளே, யோகத்தினால் தத்துவங்களைத் தூய்மையாக்குகின்ற சேவையைச் செய்யுங்கள். ஏனெனில் தத்துவங்கள் தூய்மையாகும்பொழுதே தேவர்கள் இவ்வுலகில் பாதங்களைப் பதிப்பார்கள்.

கேள்வி: உங்கள் புதிய இராச்சியத்தில் எவ்வகையான அமைதியின்மையும் இருக்க முடியாது. ஏன்?

பதில்: 1. ஏனெனில் நீங்கள் அந்த இராச்சியத்தை உங்கள் ஆஸ்தியாகத் தந்தையிடமிருந்து பெற்றிருப்பீர்கள். 2. ஆசீர்வாதங்களை அருள்பவராகிய தந்தை இப்பொழுது ஆசீர்வாதங்களையும், ஆஸ்தியையும் கொடுக்கிறார். எனவே இக்காரணத்தால், அங்கே அமைதியின்மை நிலவ முடியாது. நீங்கள் தந்தைக்கு உரியவராகும்பொழுது, உங்கள் முழு ஆஸ்தியையும் பெறுகிறீர்கள்.

ஓம் சாந்தி. நீங்கள் யாருடைய குழந்தைகள் என்பதைக் குழந்தைகளாகிய நீங்கள் அறிவீர்கள். அவரே உண்மையான பிரபுவும் அதிபதியும் என அழைக்கப்படுகிறார். இதனாலேயே இந்நாட்களில் குழந்தைகளாகிய நீங்கள் பிரபுவினதும் அதிபதியினதும் குழந்தைகள் என்றும் அழைக்கப்படுகின்றீர்கள். சத்தியத்தைப் பற்றி ஒரு கூற்று உள்ளது: உண்மையானதையே உண்ணுங்கள், உண்மையானதையே அணியுங்கள். மனிதர்களாலேயே இக்கூற்று உருவாக்கப்பட்டதாயினும், தந்தை இங்கே அமர்ந்திருந்து அதன் அர்த்தத்தை விளங்கப்படுத்துகிறார். தந்தையே அதிமேலானவர் என்றும், அதிகம் புகழப்படுபவர் என்றும், படைப்பவர் என்றும் அழைக்கப்படுகின்றார் என்பதைக் குழந்தைகளாகிய நீங்கள் அறிவீர்கள். குழந்தைகளாகிய நீங்களே அவருடைய முதற் படைப்பு. நீங்களே அந்தத் தந்தையின் குழந்தைகள். ஆத்மாக்கள் அனைவரும் தந்தையுடன் வசிக்கிறார்கள். அது இனிய வீடாகிய, தந்தையின் வீடு என அழைக்கப்படுகிறது. இது உங்கள் வீடு அல்ல. அவரே எங்களின் இனிமையிலும் இனிமையான தந்தை என்பதைக் குழந்தைகளாகிய நீங்கள் அறிவீர்கள். அமைதிதாமம் எங்கள் இனிய வீடாகும். சத்தியயுகமும் எங்கள் இனிய வீடு என அழைக்கப்படுகிறது. ஏனெனில் அங்கே ஒவ்வொரு வீட்டிலும் அமைதி நிலவுகிறது. இங்கே லௌகீகத் தாய்மார்களினதும், லௌகீகத் தந்தைமார்களினதும் வீட்டில் அமைதியின்மையே நிலவுகின்றது. உலகிலும் அமைதியின்மையே காணப்படுகிறது. அங்கே ஒவ்வொரு வீட்டிலும், உலகம் முழுவதிலும் அமைதி நிலவுகின்றது. சத்தியயுகம் ஒரு சிறிய, புதிய உலகம் என அழைக்கப்படுகின்றது. இப்பழைய உலகம் மிகவும் பெரியது. சத்தியயுகத்தில் அமைதியும், சந்தோஷமும் நிலவுகின்றன. அங்கே எந்தக் குழப்பம் எனும் கேள்வியே இல்லை. ஏனெனில் நீங்கள் எல்லையற்ற தந்தையிடமிருந்து உங்கள் ஆஸ்தியான அமைதியைப் பெற்றிருப்பீர்கள். குருமார்களும், புனிதர்களும் ஆசீர்வாதங்களைக் கொடுக்கின்றார்கள்: புத்திர பாக்கியம் உண்டாகட்டும்! நீடுழி வாழ்க! அவர்கள் கொடுக்கின்ற அந்த ஆசீர்வாதங்கள் புதியவையல்ல. அவற்றை நீங்கள் இயல்பாகவே உங்கள் ஆஸ்தியாகத் தந்தையிடமிருந்து பெறுகிறீர்கள். தந்தை இப்பொழுது

குழந்தைகளாகிய உங்களுக்கு இதனை ஞாபகப்படுத்துகின்றார். துன்பம் உலகில் நிலவும்பொழுது பக்தி மார்க்கத்திலுள்ள சகல சமயத்தவர்களும் ஒரேயொரு பரலோகத் தந்தையை நினைவுசெய்கின்றார்கள். இவ்வுலகம் பழையதும், தூய்மையற்றதும் ஆகும். புதிய உலகில் சந்தோஷமே நிலவுகிறது. அங்கு அமைதியின்மையின் சுவடேதும் இல்லை. குழந்தைகளாகிய நீங்கள் இப்பொழுது தூய்மையாகவும், தெய்வீகக் குணங்கள் உடையவர்களாகவும் ஆக வேண்டும். இல்லையேல் நீங்கள் பெருந் தண்டனையை அனுபவம் செய்ய நேரிடும். உங்கள் கர்மக்கணக்குகள் அனைத்தையும் தீர்ப்பதற்கு உதவும் தர்மராஜாவும், தந்தையுடன் இருக்கின்றார். நீதிமன்றமும் இருக்கும். நிச்சயமாகப் பாவங்களுக்கான தண்டனையும் இருக்கும். நல்ல முயற்சி செய்பவர்கள் தண்டனையை அனுபவம் செய்ய மாட்டார்கள். நீங்கள் உங்களுடைய பாவங்களுக்காகத் தண்டனையைப் பெறுகிறீர்கள். அது கர்ம வேதனை என்றும் அழைக்கப்படுகிறது. இந்த இராவணனுடைய அந்நிய இராச்சியம், இதில் எல்லையற்ற துன்பமே உள்ளது. இராம இராச்சியத்தில் எல்லையற்ற சந்தோஷம் உள்ளது. நீங்கள் பலருக்கு விளங்கப்படுத்துகிறீர்கள். ஆனால் சிலரால் மாத்திரமே உடனடியாகப் புரிந்துகொள்ள முடிகிறது. ஏனையோர் புரிந்துகொள்வதற்குக் காலம் எடுக்கின்றது. குறைவாகப் புரிந்துகொண்டால், அவர்கள் தாமதமாகவே பக்தி செய்ய ஆரம்பித்தவர்கள் என்று உங்களால் புரிந்துகொள்ள முடியும். ஆரம்பத்திலிருந்து பக்தி செய்துள்ளவர்கள் முதல் இலக்கத்தைப் பெற வேண்டும் என்பதால், ஞானத்தை மிக விரைவில் புரிந்துகொள்வார்கள். ஆத்மாக்களாகிய நீங்கள் உங்கள் இனிய வீட்டிலிருந்து இங்கே வருகிறீர்கள் என்பதை அறிவீர்கள். மௌனமும், 'அசைவும்' 'பேச்சும்' உள்ளன. குழந்தைகள் திரான்சில் சென்ற பின்னர், அங்கேயுள்ள அனைத்தும் அசைவே என்று விபரிக்கின்றார்கள். திரான்சுக்கும் ஞான மார்க்கத்துக்கும் எவ்விதத் தொடர்பும் இல்லை. உங்களை ஆத்மாக்களாகக் கருதித் தந்தையை நினைவுசெய்வதே பிரதான விடயம். அவ்வளவே; வேறு எதுவும் இல்லை. தந்தை அசரீரியானவர்; அவருடைய குழந்தைகள், அதாவது, இச்சரீரங்களில் உள்ள ஆத்மாக்களும் அசரீரியானவர்களே. இதில் எந்தக் கேள்வியும் எழுவதில்லை. ஆத்மாக்களின் அன்பு ஒரேயொரு பரமாத்மாவாகிய பரமதந்தை மீதே உள்ளது. அனைவருடைய சரீரமும் தூய்மையற்றது. எனவே நீங்கள் தூய்மையற்ற சரீரங்கள் மீது அன்பு கொண்டிருக்க முடியாது. ஆத்மாக்கள் தூய்மையாகினாலும் அவர்களுடைய சரீரங்கள் தூய்மையற்றதாகவே உள்ளன. இத்தூய்மையற்ற உலகில் சரீரங்கள் தூய்மையாகுவதில்லை. ஆத்மாக்கள் இங்கேயே தூய்மையாக வேண்டும்; அப்பொழுது மாத்திரமே இப்பழைய சரீரங்கள் அழிக்கப்படும். ஆத்மாக்கள் அழிவற்றவர்கள். எல்லையற்ற தந்தையை நினைவுசெய்து தூய்மையாகுவதே ஆத்மாக்களின் கடமை. ஆத்மாக்கள் தூய்மையாக உள்ளபொழுது அவர்களுக்குத் தூய சரீரங்கள் தேவைப்படுகின்றன. அவை புதிய உலகில் பெறப்படும். ஆத்மாக்கள் தூய்மையாகட்டும்! ஆத்மாக்கள் ஒரேயொரு பரமாத்மாவாகிய பரமதந்தையுடனேயே யோகம் செய்ய வேண்டும். அவ்வளவுதான். இந்தத் தூய்மையற்ற சரீரத்தைத் தொடவும் கூடாது. தந்தை ஆத்மாக்களாகிய உங்களுடன் பேசுகிறார். இவ்விடயங்கள் புரிந்துகொள்ளப்பட வேண்டும். சத்தியயுகத்திலிருந்து கலியுகம்வரை நீங்கள் உங்கள் சரீரங்களில் தங்கியிருந்தீர்கள். அங்கே ஆத்மாக்கள், சரீரங்கள் இரண்டும் தூய்மையாக

இருக்கின்றன. நீங்கள் அங்கே விகாரத்தில் ஈடுபடுவதில்லை என்பதால் ஆத்மாக்களோ அல்லது உங்கள் சரீரங்களோ விகாரமானவை ஆகுவதில்லை. வல்லபாச்சாரிகள் (ஒரு பகுதியினர்) பிறர் தங்கள் சரீரங்களைத் தொடவேண்டும் அனுமதிப்பதில்லை. அந்த ஆத்மாக்கள் விகாரமற்றவர்களோ அல்லது தூய்மையானவர்களோ இல்லை என்பதை நீங்கள் அறிவீர்கள். வல்லபாச்சாரிப் பிரிவு தாம் உயர்ந்த குலத்திற்குரியவர்கள் என்று கருதுகின்றனர். அவர்கள் தங்கள் சரீரங்களைத் தொட அனுமதிப்பதில்லை. தாங்கள் விகாரம் உடையவர்களும், தூய்மையற்றவர்கள் என்பதையும், தங்கள் சரீரங்கள் களங்கத்தின் (விகாரத்தின்) மூலம் உருவாக்கப்பட்டவை என்பதையும் அவர்கள் புரிந்துகொள்வதில்லை. தந்தை வந்து, இவ்விடயங்களை விளங்கப்படுத்துகிறார். ஆத்மாக்கள் தூய்மையாகும்பொழுது, அவர்கள் தங்கள் சரீரங்களை மாற்ற வேண்டும். பஞ்ச தத்துவங்கள் தூய்மையாகும்பொழுதே, உங்கள் சரீரமும் தூய்மையாக முடியும். சத்தியயுகத்தில் பஞ்ச தத்துவங்களும் தூய்மையாக இருப்பதால், சரீரங்களும் தூய்மையாக இருக்கின்றன. தேவர்களால் இந்தத் தூய்மையற்ற பூமியில் பாதத்தைப் பதிக்கவோ அல்லது தூய்மையற்ற சரீரங்களைக் கொண்டிருக்கவோ முடியாது. ஆத்மாக்கள், அவர்களுடைய சரீரங்கள் இரண்டும் தூய்மையாக இருக்கின்றன. இதனாலேயே அவர்கள் சத்தியயுகத்தில் மாத்திரமே பாதத்தைப் பதிக்கிறார்கள். இது ஒரு தூய்மையற்ற உலகாகும். ஆத்மாக்கள் பரமாத்மாவாகிய பரலோகத் தந்தையை நினைவுசெய்கிறார்கள். ஒருவர் உங்களுடைய பௌதீகத் தந்தை, மற்றவர் உங்கள் சரீரமற்ற தந்தை ஆவார். சரீரமற்ற தந்தை நினைவுகூரப்படுகிறார், ஏனெனில் நீங்கள் நிச்சயமாக அத்தகையதொரு சந்தோஷ ஆஸ்தியை அவரிடமிருந்து பெறுகிறீர்கள். இதனாலேயே உங்களால் அவரை நினைவுசெய்யாமல் இருக்க முடியாது. நீங்கள் இப்பொழுது தமோபிரதானாகி விட்டபொழுதிலும், இன்னமும் அந்தத் தந்தையை நிச்சயமாக நினைவுசெய்கிறீர்கள். எவ்வாறாயினும், கடவுள் சர்வவியாபி என்று கூறுகின்ற, தவறான கற்பித்தல்களை மக்கள் பெறுகிறார்கள். மனிதர்கள் மனிதர்களாகவே பிறக்கிறார்கள் என்ற விடயத்தில் அவர்கள் குழப்பம் அடைகிறார்கள். தந்தை வந்து, இந்தத் தவறுகளை விளங்கப்படுத்துகிறார். தந்தை 'மன்மனாபவ!' என்ற ஒரேயொரு மந்திரத்தை மாத்திரமே கொடுக்கிறார். அதன் அர்த்தம்: உங்களை ஓர் ஆத்மாவாகக் கருதி, தந்தையை நினைவுசெய்யுங்கள். இந்த அக்கறையை மாத்திரம் கொண்டிருங்கள், அவ்வளவுதான். இதன் மூலம் நீங்கள் தூய்மையாக முடியும். தேவர்கள் தூய்மையானவர்கள். தந்தை இப்பொழுது வந்து, உங்களை மீண்டும் அவர்களைப் போன்று தூய்மையாக்குகின்றார். அவர் உங்கள் இலக்கையும் குறிக்கோளையும் உங்கள் முன்னிலையில் வைக்கிறார். ஒரு சிற்பியால் மனிதனின் முகத்தைப் பார்த்து, நேரடியாக சிற்பத்தை உருவாக்க முடியும். அவை உயிரற்ற சிலைகளாக இருப்பினும், அந்த நபர் உயிருள்ள வடிவத்தில் தங்கள் முன்னால் இருப்பது போன்று தோற்றமளிக்கின்றன. இங்கே தந்தை உங்களிடம் கூறுகிறார்: நீங்கள் உயிர்வாழும் இலக்ஷ்மி, நாராயணர்கள் ஆகவேண்டும். நீங்கள் எவ்வாறு அவர்கள் போன்று ஆகுவீர்கள்? இந்தக் கல்வியின் மூலமும், தூய்மையின் மூலமும் நீங்கள் மனிதர்களிலிருந்து தேவர்கள் ஆகுவீர்கள். இது மனிதர்களிலிருந்து தேவர்களாக மாறுவதற்கான பாடசாலை. அந்தச் சிற்பிகள் பல சிற்பங்களை உருவாக்குகிறார்கள், அது கலை என அழைக்கப்படுகிறது. அவர்கள் அதேமாதிரியான முகத்தை உருவாக்குகிறார்கள். இங்கே அதேமாதிரியான முகம் என்ற கேள்வி இல்லை.

அவை உயிரற்ற வடிவங்கள், ஆனால் நீங்கள் அங்கே இயல்பாகவே இவ்வாறு உயிருள்ள வடிவங்கள் ஆகுவீர்கள். பஞ்ச தத்துவங்களினாலான சரீரங்கள் உயிருள்ளதாக இருக்கும். அந்த உயிரற்ற வடிவங்கள் மனிதர்களால் உருவாக்கப்படுகின்றன. அவை தேவர்களை ஒத்ததாக இருக்க முடியாது. ஏனெனில் தேவர்களின் புகைப்படத்தை எடுக்க முடியாது. அவர்களின் காட்சிகளைத் திரான்சில் பெற்றாலும், அவர்களால் தேவர்களின் புகைப்படத்தை எடுக்க முடியாது. அவர்கள் தேவர்களின் காட்சியைப் பெற்றதாகக் கூறினாலும், அவர்களால் அந்த வடிவத்தை உருவாக்க முடியாது. வேறு எவராலும் உருவாக்க முடியாது. நீங்கள் தந்தையிடமிருந்து ஞானத்தை எடுத்து முடித்த பின்னர், உங்களால் மாத்திரமே அவ்வாறு ஆக முடியும். அப்பொழுதே நீங்கள் முன்னைய கல்பத்தில் எவ்வாறு இருந்தீர்களோ அதேபோன்று ஆகுவீர்கள். இது அத்தகைய அற்புதமான, ஓர் இயற்கையான நாடகம்! தந்தை இங்கமர்ந்திருந்து, இயற்கையின் அற்புதமான விடயங்களைப் பற்றி உங்களுக்கு விளங்கப்படுத்துகிறார். மனிதர்கள் இந்த விடயங்களைப் பற்றி சிந்திப்பதுமில்லை. அவர்கள் தேவர்களின் சிலைகளின் முன்னால் சென்று, வணங்குகிறார்கள். அவர்கள் இராச்சியத்தை ஆட்சிசெய்தார்கள் என்பதை அவர்கள் புரிந்துகொண்டாலும், எப்பொழுது என்பது அவர்களுக்குத் தெரியாது. அவர்கள் மீண்டும் எப்பொழுது வருவார்கள் என்பதோ அல்லது அவர்கள் வரும்பொழுது என்ன செய்வார்கள் என்பதைப் பற்றியோ அவர்களுக்கு எதுவும் தெரியாது. சூரிய வம்சத்திற்கும், சந்திர வம்சத்திற்கும் உரியவர்களாக இருந்தவர்கள், வாழ்ந்து, பின் சென்று விட்டார்கள் என்பது உங்களுக்குத் தெரியும். இந்த ஞானத்தைக் கற்பதனால், அவர்கள் மீண்டும் அதேபோன்று ஆகுவார்கள். இது ஓர் அற்புதமே. எனவே தந்தை இப்பொழுது விளங்கப்படுத்துகிறார்: அவ்வாறான முயற்சியைச் செய்வதால், நீங்கள் அதேபோன்ற தேவர்களாக மீண்டும் ஆகுவீர்கள். நீங்கள் முன்னர் சத்திய, திரேதா யுகங்களில் மேற்கொண்ட செயல்களையே செய்வீர்கள். இது அத்தகைய அற்புதமான ஞானம்! உங்கள் இதயம் சுத்தமாக இருக்கும்பொழுது மாத்திரமே, இந்த ஞானம் உங்கள் புத்தியில் இருக்க முடியும். இந்த விடயங்கள் வேறெவரினதும் புத்தியிலும் இருக்க மாட்டாது; இதற்கு, உங்களுக்கு முயற்சி தேவை. முயற்சி செய்யாமல், உங்களால் பலனைப் பெற முடியாது. தந்தை தொடர்ந்தும் உங்களை முயற்சி செய்யத் தூண்டுகிறார். அனைத்தும் நாடகத்திற்கு ஏற்பவே நிகழ்ந்தாலும், நீங்கள் இன்னமும் முயற்சி செய்ய வேண்டும். 'அது நாடகத்தில் இருக்குமாயின் என்னால் முயற்சி செய்ய முடியும்' என நீங்கள் அமர்ந்திருந்து நினைக்கக்கூடாது. 'அது என்னுடைய பாக்கியத்தில் இருந்தால், நிச்சயமாக முயற்சி இருக்கும்;' போன்ற நியாயமற்ற எண்ணங்களைப் பலர் கொண்டிருக்கிறார்கள். ஆ! முயற்சி செய்ய வேண்டியவர்கள் நீங்களே! முயற்சியின் பின்னரே வெகுமதி உள்ளது. 'முயற்சியா அல்லது வெகுமதியா மகத்தானது' என மனிதர்கள் வினவுகிறார்கள். வெகுமதியே மகத்தானது. ஆயினும், முயற்சியின் மூலமே வெகுமதி உருவாக்கப்படுவதால், முயற்சியே மகத்தானது எனக் கூறப்படுகின்றது. முயற்சி செய்வதனாலேயே மனிதர்கள் அனைத்தையும் பெறுகிறார்கள். இதற்குத் தவறான அர்த்தத்தைக் கூறுகின்ற, அத்தகைய கல்லுப் புத்தியையுடைய சிலரும் இருக்கிறார்கள். இது அவர்களின் பாக்கியத்தில் இல்லை என்பது புரிந்துகொள்ளப்படுகிறது. அவர்கள் வீழ்ந்துவிடுகிறார்கள். இங்கே குழந்தைகளாகிய நீங்களே முயற்சி செய்வதற்குத் தூண்டப்படுகிறீர்கள்.

உங்களுக்கு இரவுபகலாக விளக்கங்கள் கொடுக்கப்படுகின்றன. நீங்கள் நிச்சயமாக உங்கள் நடத்தையைச் சீர்திருத்த வேண்டும். முதற்தரமான நடத்தை என்பது தூய்மையாக இருப்பதாகும். எவ்வாறாயினும், தேவர்கள் தூய்மையானவர்கள். அவர்கள் வீழும்பொழுது, அவர்களுடைய நடத்தை சீர்கெட்டு, முற்றிலும் தூய்மையற்றவர்கள் ஆகுகிறார்கள். உங்கள் நடத்தை முதற்தரமானதாக இருந்தது என்பதை இப்பொழுது நீங்கள் புரிந்துகொள்கின்றீர்கள். பின்னர் நீங்கள் முற்றாக விழந்துவிட்டீர்கள். அனைத்தும் தூய்மையிலேயே தங்கியுள்ளது. இதிலேயே பெருஞ் சிரமம் உள்ளது. இது இராவண இராச்சியம் என்பதால், மக்களின் கண்கள் அவர்களை அதிகளவு ஏமாற்றுகின்றன. அங்கே உங்கள் கண்கள் உங்களை ஏமாற்றாது. நீங்கள் மூன்றாவது ஞானக் கண்ணைப் பெறுகிறீர்கள். இதனாலேயே, “தர்மமே சக்தி” எனக் கூறப்படுகிறது. சர்வசக்திவான் தந்தை வந்து, இந்தத் தேவ தர்மத்தை ஸ்தாபிக்கின்றார். ஆத்மாக்களே அனைத்தையும் செய்கின்றனர், ஆனாலும், அவர்கள் அதை மனித வடிவங்களின் மூலம் செய்கிறார்கள். அந்தத் தந்தை ஞானக்கடல். அவரது புகழ், தேவர்களின் புகழிலிருந்து முற்றிலும் வேறுபட்டது. எனவே, அத்தகைய தந்தையை நீங்கள் ஏன் நினைவுசெய்யக்கூடாது? விதையான அந்த ஒரேயொருவரே ஞானம் நிறைந்தவர் என அழைக்கப்படுகிறார். அவர் 'சத்தியமானவர், உயிருள்ளவர், பேரானந்த சொரூபம்' என்று ஏன் அழைக்கப்படுகிறார்? அவரிலிருந்தே (விதையானவர்) விருட்சம் வெளிவருகின்றது என்பதை விருட்சத்தின் விதையானவர் அறிவார். எவ்வாறாயினும், அந்த விதைகள் உயிரற்றவை. அவற்றின் ஆத்மாக்கள் உயிரற்றவை என்றாலும், மனித ஆத்மாக்கள் உணர்வுள்ளவர்கள். உயிருள்ள ஆத்மாவை ஞானக் கடல் எனவும் அழைக்கலாம். மரம் சிறியதிலிருந்து பெரிதாக வளர்வதால், அதில் நிச்சயமாக ஆத்மா உள்ளது, ஆனால் அதனால் பேச முடியாது. பரமாத்மாவிற்கு அதிக புகழ் உள்ளது; அவரே ஞானக் கடலாவார். இந்தப் புகழ் ஆத்மாக்களுக்கு உரியதல்ல. இந்தப் புகழ் பரமாத்மாவிற்கு மாத்திரமே பாடப்படுகிறது. அவர் ஈஸ்வர் என அழைக்கப்படுகிறார். அவருடைய உண்மையான பெயர் பரமாத்மாவான பரமதந்தை. “பரம்” என்றால் மேலானது என்று அர்த்தம். மக்கள் அவரையிட்டுப் பாடுகின்ற புகழ் மிகவும் சக்திவாய்ந்தது. இப்பொழுது நாளுக்கு நாள், அவரது புகழ் குறைவடைகிறது, ஏனெனில் அவர்களுடைய புத்தி முதலில் சதோவாக இருந்தது, பின்னர் இரஜோவாகி, இப்பொழுது தமோபிரதானாகி விட்டது. தந்தை வந்து, இவ்விடயங்கள் அனைத்தையும் விளங்கப்படுத்துகிறார். பழைய உலகைப் புதியதாக்குவதற்கு, நான் 5000 ஆண்டுகளுக்கு ஒருமுறை வருகிறேன். சத்தியயுகம் சத்தியமானது, அங்கே நடப்பவையெல்லாம் சத்தியமானது என்று நினைவுகூரப்படுகிறது. (சீக்கியர்களின் புனிதநூலாகிய, கிராந் சாகிப்பில் எழுதப்பட்டுள்ளது.) சில நல்ல வாசகங்கள் எழுதப்பட்டுள்ளன, ஏனெனில் அவர்கள் அந்தளவு தூய்மையற்றவர்கள் அல்ல. பின்னர் வருபவர்கள், அந்தளவிற்குத் தூய்மையற்றவர்கள் அல்ல. பாரத மக்கள் முற்றிலும் சதோபிரதானாக இருந்தார்கள். அவர்களே தங்களுடைய பல பிறவிகளின் இறுதியில் முற்றிலும் தமோபிரதான் ஆகியுள்ளார்கள். இவ்வாறு சமய ஸ்தாபகர்களையிட்டுக் கூற முடியாது. அவர்கள் அதிகளவு சதோபிரதானாகவோ அல்லது அதிகளவு தமோபிரதானாகவோ ஆகுவதில்லை. அவர்கள் அதிகளவு சந்தோஷத்தையோ அல்லது அதிகளவு துன்பத்தையோ அனுபவம் செய்வதில்லை. யாருடைய புத்தி அதிகளவு தமோபிரதான்

ஆகியுள்ளது? அனைத்துச் சமயங்களிலும், முதலில் தேவர்களாக இருந்தவர்களே அதிகளவு வீழ்ந்துள்ளார்கள். பாரதம் மிகவும் புராதனமானது என்பதால், மக்கள் அதன் புகழைப் பாடுகிறார்கள். நீங்கள் அதைப் பற்றிச் சிந்தித்துப் பார்த்தால், இந்நேரத்துப் பாரதம் மிகவும் வீழ்ந்து விட்டது. பாரதத்தின் எழுச்சியும் வீழ்ச்சியுமே, தேவர்களின் எழுச்சியும் வீழ்ச்சியுமாகும். நீங்கள் இதைப் புரிந்துகொள்வதற்கு உங்கள் புத்தியை உபயோகிக்க வேண்டும். நாங்கள் சதோபிரதானாக இருந்தபொழுது அதிகளவு சந்தோஷத்தை அனுபவம் செய்தோம். பின்னர் நாங்கள் தமோபிரதானாக இருப்பதால், அதிகளவு துன்பத்தையும் அனுபவம் செய்கிறோம். நான்கு பிரதான சமயங்கள் உள்ளன: தேவ தர்மம், இஸ்லாம், பௌத்தம், கிறிஸ்தவம். இவற்றின் மூலமே விரிவாக்கம் இடம்பெற்றுள்ளது. தாங்கள் எந்தச் சமயத்திற்கு உரியவர்கள் என்பது பாரத மக்களுக்குத் தெரியாது. அவர்களுக்குத் தங்கள் தர்மம் தெரியாததால், தங்கள் தர்மத்தைக் கைவிட்டு விட்டார்கள். உண்மையில் அவர்களுடைய தர்மமே பிரதானமானது, ஆனால் அவர்கள் அதை மறந்து விட்டார்கள். அம்மக்கள் தங்களுடைய சமயத்தில் நேர்மையைக் கொண்டிருக்கவில்லை என்பதைப் புத்திசாலிகளும் விவேகமானவர்களும் புரிந்துகொள்கிறார்கள். இல்லாவிட்டால், பாரதம் முன்னர் எவ்வாறு இருந்தது, இப்பொழுது அது என்னவாகி விட்டது? தந்தை இங்கமர்ந்திருந்து விளங்கப்படுத்துகிறார்: குழந்தைகளே, நீங்கள் என்னவாக இருந்தீர்கள்? அவர் இங்கமர்ந்திருந்து, முழு வரலாற்றையும் விளங்கப்படுத்துகிறார். நீங்கள் தேவர்களாக இருந்தீர்கள். நீங்கள் அரைக்கல்பத்திற்கு ஆட்சிசெய்தீர்கள், அரைக்கல்பத்தின் பின்னர் இராவண இராச்சியத்தில் உங்கள் செயல்களும் உங்கள் தர்மமும் சீரழிந்து விட்டன. நீங்கள் இப்பொழுது மீண்டும் ஒருமுறை தேவ சமுதாயத்திற்கு உரியவர்களாக ஆகுகிறீர்கள். கடவுள் பேசுகிறார்: தந்தை ஒவ்வொரு கல்பத்திலும் குழந்தைகளாகிய உங்களுக்கு மாத்திரமே விளங்கப்படுத்தி, உங்களைக் கடவுளின் சமுதாயத்திற்கு உரியவர்களாக ஆக்குகிறார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் இதயத்தின் சுத்தத்தினால், தந்தையின் அற்புதமான ஞானத்தை உங்கள் வாழ்வில் கிரகித்துக் கொள்ளுங்கள். முயற்சி செய்வதனால் மேன்மையான வெகுமதியை உருவாக்குங்கள். 'நாடகம்!' எனக் கூறி, முயற்சி செய்வதை நிறுத்தி விடாதீர்கள்.
2. இராவண இராச்சியத்தில் உங்கள் குற்றப் பார்வையினால் ஏமாற்றப்படுவதிலிருந்து பாதுகாக்கப்படுவதற்கு, ஞானமாகிய உங்கள் மூன்றாவது கண்ணால் பார்ப்பதைப் பயிற்சி செய்யுங்கள். முதல் இலக்க நடத்தையான தூய்மையைக் கிரகியுங்கள்.

ஆசீர்வாத

ம்: உங்கள் பிராமண வாழ்க்கையின் ஜாதகத்தை அறிந்திருப்பதன் மூலம் மகாபாக்கியசாலிகளாகி சதா சந்தோஷமாக இருப்பீர்களாக. உங்கள் பிராமண வாழ்க்கை புதியதாகும். பிராமணர்களாகிய நீங்கள்

ஆரம்பத்தில், தேவர்களாக இருந்தீர்கள், இப்பொழுது பிரம்மகுமார், பிரம்மகுமாரிகள் ஆகியுள்ளீர்கள். பிராமணர்களின் ஜாதகத்தில் முக்காலமுமே அனைத்திலும் அதிசிறந்ததாகும். நடந்தவை அனைத்தும் நன்மைக்கே, இப்பொழுது நடப்பதும் நன்மையே, இனி நடக்கப் போவதும் மிக மிக நன்மைக்கே. உங்களுடைய பிராமண வாழ்வின் ஜாதகம் சதா நன்றாகவே உள்ளது. இதற்கான உத்தரவாதம் உள்ளது. எனவே, சதா சந்தோஷமாக இருங்கள், ஏனெனில் பாக்கியத்தை அருள்பவரான தந்தை, தானே உங்களுடைய மேன்மையான பாக்கிய ரேகையை வரைந்துள்ளதுடன், உங்களை தனக்குரியவராகவும் ஆக்கியுள்ளார்.

சுலோகம்:

---ஓம் சாந்தி---

நிலையான ஸ்திரமான ஸ்திதியை அனுபவம் செய்வதற்கு, ஒரேயொரு தந்தையுடன் அனைத்து உறவுமுறைகளை கொண்டிருப்பதன் இனிமையை எடுத்துக் கொள்ளுங்கள்.

சாராம்சம்: இனிய குழந்தைகளே, உங்கள் அநாதியான உறவுமுறை சகோதரர்களினது ஆகும். சரீர வடிவில் நீங்கள் சகோதர, சகோதரிகள் என்பதால் நீங்கள் ஒருபொழுதும் குற்றப் பார்வையைக் கொண்டிருக்க முடியாது.

கேள்வி: எட்டு வெற்றி இரத்தினங்கள் ஆகுபவர்கள் யார்? அவர்களின் பெறுமதி என்ன?

பதில்: தங்கள் மனதில் எந்தத் தவறான எண்ணங்களைக் கொண்டிராதவர்களும், முற்றிலும் குற்றமற்ற கண்களை உடையவர்களுமே விசேடமான எட்டு இரத்தினங்கள் ஆகுகிறார்கள். அவர்கள் தமது கர்மாதீத ஸ்திதியை அடைகிறார்கள். அவர்களது பெறுமதி மிக அதிகமாகும், அதனாலேயே எவராவது தீய சகுனங்களை அனுபவம் செய்யும் பொழுது, எட்டு இரத்தினங்கள் பதித்த மோதிரம் அவர்களுக்கு அணிவிக்கப்படுகின்றது. அந்த மோதிரத்தை அணிந்தால், தமது சகுனங்கள் அகற்றப்படுமென அவர்கள் நம்புகிறார்கள். எட்டு இரத்தினங்கள் ஆகுபவர்கள், சகோதரர்கள் என்ற விழிப்புணர்வில் இருக்கிறார்கள், ஏனெனில் அவர்கள் தொலை நோக்கு புத்தியை கொண்டிருக்கிறார்கள்.

ஓம் சாந்தி. உங்கள் பெயர் என்னவென்பது ஆன்மீகக் குழந்தைகளாகிய உங்களுக்குத் தெரியும். நீங்கள் பிராமணர்கள் என்று அழைக்கப்படுகிறீர்கள். பல பிரம்மகுமாரர்களும், பிரம்மகுமாரிகளும் உள்ளனர். இது நீங்கள் தத்தெடுக்கப்பட்ட குழந்தைகள் என்பதை நிரூபிக்கின்றது. நீங்கள் அனைவரும் ஒரேயொரு தந்தையின் குழந்தைகள் என்பதனால், நிச்சயமாகத் தத்தெடுக்கப்பட்டுள்ளீர்கள். பிரம்ம குமார், பிரம்மகுமாரிகளாகிய நீங்களே தத்தெடுக்கப்பட்ட குழந்தைகள் ஆவீர்கள். பல குழந்தைகள் உள்ளனர். பிரஜாபிதா பிரம்மாவின் குழந்தைகள் ஒரு வகையினரும், பரமாத்மாவாகிய பரமதந்தை சிவனின் குழந்தைகள் மற்ற வகையினரும் ஆவார்கள். எனவே அவர்களுக்கிடையில் நிச்சயமாகத் தொடர்புள்ளது. அந்த ஒரேயொருவருக்கு ஆன்மீகக் குழந்தைகள் உள்ளனர். ஆனால் இவருக்குப் பௌதீகக் குழந்தைகள் உள்ளனர். அவர்கள் அந்த ஒரேயொருவரின் குழந்தைகளாயின், அவர்கள் சகோதரர்கள் போன்றவர்களே. பிரஜாபிதா பிரம்மாவின் குழந்தைகள் பௌதீகச் சகோதர, சகோதரிகள் ஆகுகிறார்கள். சகோதரனும் சகோதரியும் குற்றமான உறவுமுறையை என்றுமே கொண்டிருக்க முடியாது. நீங்கள் அனைவரையும் சகோதர, சகோதரிகள் ஆக்குகின்றீர்கள் என்று உங்களைப் பற்றி அவர்கள் கூறுகின்றனர். அதன் மூலம் தூய உறவுமுறை இருப்பதுடன், குற்றப் பார்வையும் இருப்பதில்லை. இந்த ஒரு பிறவியில் இந்தப் பார்வையை நீங்கள் கொண்டிருப்பதனால், எதிர்காலத்தில் குற்றப் பார்வை இருக்க மாட்டாது. அங்கே நீங்கள் உங்களைச் சகோதர, சகோதரிகள் என்று கருதுகிறீர்கள் என்றில்லை. அங்கே, நீங்கள் சக்கரவர்த்திகள், சக்கரவர்த்தினிகள் போல் இருக்கின்றீர்கள். குழந்தைகளாகிய நீங்கள் இப்பொழுது அதிமங்களகரமான சங்கமயுகத்தில் இருக்கிறீர்கள் என்பதையும், நீங்கள் அனைவரும் சகோதர, சகோதரிகள்

என்பதையும் அறிவீர்கள். “பிரஜாபிதா பிரம்மா” என்ற பெயர் உள்ளது. பிரஜாபிதா பிரம்மா எப்பொழுது இருந்தார் என்பதை உலகம் அறிய மாட்டாது. நீங்கள் இங்கு அமர்ந்திருக்கின்றீர்கள். நீங்கள் மங்களகரமான சங்கமயுகப் பிரம்மகுமார், குமாரிகள் என்பதை அறிவீர்கள். இது ஒரு சமயம் என்று அழைக்கப்பட மாட்டாது. இது ஸ்தாபிக்கப்பட்டுக் கொண்டிருக்கும் ஒரு குலமாகும். நீங்கள் பிராமண குலத்தைச் சேர்ந்தவர்கள். பிரம்மகுமார், குமாரிகளாகிய நீங்கள் நிச்சயமாக பிரஜாபிதா பிரம்மாவின் குழந்தைகள் என நீங்கள் கூறலாம். இது புதியதொரு விடயமாகும். நீங்கள் பிரம்மகுமார், குமாரிகள் என்று உங்களைக் கூறலாம். உண்மையில், நாங்கள் அனைவரும் ஒரே தந்தையின் குழந்தைகளான, சகோதரர்கள். எனவே நீங்கள் சிவபாபாவினால் தத்தெடுக்கப்பட்டவர்கள் என்று கூற மாட்டீர்கள். ஆத்மாக்களாகிய நாங்கள் அநாதியாகவே அவரின் குழந்தைகள். பரமதந்தையே பரமாத்மா ஆவார். ‘பரம்’ என்ற வார்த்தையை வேறெவருக்கும் கொடுக்க முடியாது. முற்றிலும் தூய்மையான ஒரேயொருவரையே ‘பரம்’ என்று அழைக்க முடியும். அனைவரும் தூய்மையாக உள்ளார்கள் என உங்களால் கூற முடியாது. நீங்கள் இந்தச் சங்கமயுகத்திலேயே தூய்மையைக் கற்றுக் கொள்கின்றீர்கள். கலியுகவாசிகள், சத்தியயுக வாசிகள் என நீங்கள் பேசுவதைப் போன்றே, நீங்கள் அதி மங்களகரமான சங்கமயுக வாசிகள். சத்திய, கலியுகங்களைப் பற்றி மக்கள் அறிவார்கள். சிலர் தொலைநோக்குப் புத்தியைக் கொண்டிருப்பதால், அவர்களால் சத்தியயுகத்துக்கும் கலியுகத்துக்கும் இடையிலுள்ள சங்கமயுகத்தைப் புரிந்துகொள்ள முடியும். சமயநூல்களில் கடவுள் ஒவ்வொரு யுகத்திலும் வருகின்றார் என்று கூறியுள்ளார்கள். தந்தை கூறுகின்றார்: நான் ஒவ்வொரு யுகத்திலும் வருவதில்லை. நீங்களே அதி மங்களகரமான சங்கமயுகப் பிரம்மகுமார்களும், பிரம்மகுமாரிகளும் என்பது உங்கள் புத்தியில் நிலைத்திருக்க வேண்டும். நாங்கள் சத்தியயுகத்திலோ அல்லது கலியுகத்திலோ இல்லை. சங்கமயுகத்தின் பின்னர் நிச்சயமாகச் சத்தியயுகம் வர வேண்டும். நீங்கள் சத்தியயுகத்துக்குச் செல்வதற்கே இப்பொழுது முயற்சி செய்கின்றீர்கள். தூய்மை இல்லாமல் எவராலும் அங்கு செல்ல முடியாது. இந்நேரத்தில் நீங்கள் தூய்மையாகுவதற்கு முயற்சி செய்கின்றீர்கள். அனைவருமே தூய்மையானவர்கள் என்றில்லை. தூய்மையற்ற பலர் உள்ளனர். முன்னேறிச் செல்லும்பொழுது அவர்கள் வீழ்ந்து விடுகின்றார்கள். பின்னர் அவர்கள் இரகசியமாகச் சென்று அமிர்தத்தைப் பருகுகின்றார்கள். உண்மையில், அமிர்தத்தைத் துறந்து, நஞ்சை அருந்துபவர்கள் சில காலத்திற்கு இங்கு வர அனுமதிக்கப்படுவதில்லை. “அமிர்தம் பரிமாறப்படும்பொழுது, விகாரமுடைய அசுரர்களும் இரகசியமாக அங்கு அமர்ந்து விடுகின்றார்கள்” என்பதும் எவ்வாறாயினும் நினைவுகூரப்பட்டுள்ளது. அத்தகைய இந்திரனின் ஒன்றுகூடலின் மத்தியில், அத்தகைய தூய்மையற்றவர்கள் வந்து அமர்ந்தால், அவர்கள் சபிக்கப்படுகின்றார்கள் என்று கூறப்படுகின்றது. ஒரு தேவதை விகாரமுள்ள ஒருவரை ஒன்றுகூடலுக்குள் அழைத்து வந்ததாக ஒரு கதையும் உள்ளது. அவரின் (அந்தத் தேவதை) நிலைமை என்னவாயிற்று? விகாரம் நிறைந்தவர்கள் நிச்சயமாக வீழ்வார்கள். இது புரிந்துகொள்ளப்பட வேண்டிய ஒரு விடயம். விகாரம் நிறைந்தவர்களால் மேலேற முடியாது. பின்னர் அவர் (விகாரம் நிறைந்தவர்) கல்லாக்கப்பட்டார் என்று கூறப்படுகின்றது. மனிதர்கள் கற்களாகவோ, மரங்களாகவோ ஆகுவதில்லை. அவர்கள் கல்லுப் புத்தி உடையவர்களாகவே இருப்பார்கள். அவர்கள் தெய்வீகப் புத்தி உடையவர்கள்

ஆகுவதற்கே இங்கு வருகின்றார்கள் ஆனால், அவர்கள் இரகசியமாக நஞ்சை அருந்தும்பொழுது, கல்லுப்புத்தி உடையவர்கள் ஆகுகின்றார்கள் என்பதே அதன் அர்த்தம். இது தனிப்பட்ட ரீதியில் விளங்கப்படுத்தப்படுகின்றது. ஆனால் மக்கள் வாசிப்பதற்காக அவை சமயநூல்களில் எழுதப்படுகின்றன. அதனை அவர்கள் “இந்திரசபை” என்று அழைப்பதுடன், அங்கே பல்வேறு தேவதைகளையும் அவர்கள் காட்டியுள்ளார்கள். இரத்தினங்களும் வரிசைக்கிரமமாகவே உள்ளார்கள். சிலர் மிகவும் நல்ல இரத்தினங்களாகவும், ஏனையோர் சற்றுக் குறைந்தவர்களாகவும் உள்ளார்கள். சிலரின் பெறுமதி குறைவாகவும், ஆனால் சிலரின் பெறுமதி அதிகமாகவும் உள்ளது. நவ இரத்தினங்கள் பதித்த மோதிரங்கள் பலவற்றைச் செய்கிறார்கள். அவை இரத்தினங்கள் என்று அழைக்கப்பட்டபொழுதிலும் அவற்றை அவர்கள் விளம்பரப்படுத்துகிறார்கள். நீங்கள் இங்கமர்ந்திருக்கின்றீர்கள், ஆனால் உங்கள் மத்தியிலும் இவர் ஒரு வைரம், இவர் ஒரு மரகதம், இவர் ஒரு பவளம், இவர் புட்பராகம் என்று கூறப்படுகின்றது. இரவுக்கும் பகலுக்கும் இடையேயுள்ள வேறுபாடுள்ளது. அவற்றின் பெறுமதிகளுக்கிடையிலும் பெருமளவு வேறுபாடுள்ளது. அதனைப் போன்றே, நீங்களும் மலர்களுடன் ஒப்பிடப்படுகின்றீர்கள். மலர்களிலும், பல்வேறு வகைகள் உள்ளன. யார் மலர்கள் என்பதைக் குழந்தைகளாகிய நீங்கள் அறிவீர்கள். வழிகாட்டிகளாக வருகின்ற பிராமண ஆசிரியர்கள் மிகவும் நல்ல மலர்கள். விளங்கப்படுத்துவதில், சில மாணவர்கள் மிகவும் திறமைசாலிகளாக உள்ளனர். பாபா ஒரு மலரை ஆசிரியருக்கு அல்ல, மாணவருக்கே கொடுப்பார். மாணவர்களின் பல தகுதிகள் கற்பிப்பவர்களை விடச் சிறந்ததவை. அவர்களிடம் எந்த விகாரங்களும் இல்லை. சிலரிடம் தீய ஆவிகளான கோபம், பேராசை போன்ற குறைபாடுகள் உள்ளன. அவர் விருப்பத்திற்குரிய வழிகாட்டி என்பதையும், இவர் இரண்டாம் இலக்க வழிகாட்டி என்பதையும் தந்தை அறிவார். சில வழிகாட்டிகள் மாணவர்களைப் போன்று விருப்பத்திற்குரியவர்களாக இருப்பதில்லை. அவர்களால் அழைத்து வரப்படுபவர்கள் விருப்பத்திற்குரியவர்களாக உள்ளார்கள். கற்பிப்பவர்கள் மாயையின் பிடிக்குள் சிக்கி, விகாரத்தினுள் வீழ்வதும் உண்டு. புதைமணலில் இருந்து ஏனைய பலரைக் காப்பாற்றிய பின்னர், அதற்குள் சிக்கிக் கொண்ட பலரும் உள்ளார்கள். மாயை மிகவும் சக்தி வாய்ந்தவள். குற்றமான கண்கள் மிகவும் ஏமாற்றக்கூடியவை என்பதைக் குழந்தைகளாகிய நீங்கள் புரிந்துகொள்கின்றீர்கள். குற்றமான கண்கள் இருந்தால், சகோதர சகோதரிகளாக இருக்கின்ற வழிகாட்டலை உங்களால் பின்பற்ற முடியாது. குற்றமற்ற கண்கள் குற்றக் கண்களாக மாறுகின்றன. குற்றமான கண்கள் நீக்கப்பட்டு, நீங்கள் உறுதியான குற்றமற்ற கண்களை விருத்திசெய்யும்;பொழுது, அது கர்மாதீத ஸ்திதி என அழைக்கப்படுகின்றது. இந்தளவிற்கு நீங்கள் உங்களைச் சோதித்துப் பார்க்க வேண்டும். ஒருமித்து வாழும்பொழுதும் விகாரமான பார்வை இருக்கக்கூடாது. நீங்கள் இங்கே சகோதரர், சகோதரிகள் ஆகுகிறீர்கள். அவர்களுக்கிடையில் ஞான வாள் இருக்கின்றது. நீங்கள் தூய்மையாக இருப்பீர்கள் என்ற சத்தியத்தைச் செய்ய வேண்டும். இருப்பினும் சிலர் எழுதுகின்றார்கள்: பாபா, கவர்ச்சி உள்ளது. அந்த ஸ்திதியை நாங்கள் இன்னமும் உறுதியாக்கிக் கொள்ளவில்லை, அது நிகழாமல் இருப்பதற்காக நாங்கள் தொடர்ந்தும் முயற்சி செய்கின்றோம். எங்கள் கண்கள் முற்றிலும் குற்றமற்றவை ஆகும்பொழுதே, நாங்கள் வெற்றியடைய முடியும். எந்த விகார

எண்ணங்களும் தோன்றாதவாறு உங்கள் ஸ்திதி இருக்க வேண்டும். இதுவே கர்மாதீத ஸ்திதி என்று அழைக்கப்படுகின்றது. இதுவே இலக்காகும். அத்தகையதோர் அற்புதமான மாலை உருவாக்கப்படுகின்றது. எட்டு இரத்தினங்களின் மாலையும் உள்ளது. பல குழந்தைகள் உள்ளனர். சூரிய, சந்திர வம்ச குலங்கள் இங்கேயே ஸ்தாபிக்கப்படுகின்றன. அவர்கள் அனைவருக்குள்ளும் எட்டு இரத்தினங்கள் மாத்திரமே முழுமையாகச் சித்தி எய்தி, புலமைப்பரிசைக் கோருகின்றார்கள். அவர்களை அத்தகைய இரத்தினங்கள் ஆக்கிய வைரமான, சிவனை அவர்கள் தங்களுக்கு இடையில் வைக்கின்றார்கள். மக்கள் தீய சகுனத்தை அனுபவம் செய்யும்பொழுது, எட்டு இரத்தினங்கள் பதித்த மோதிரத்தை அணிகின்றார்கள். இந்த நேரத்தில் இராகுவின் சகுனங்கள் பாரதத்தின் மீதுள்ளன. முதலில், விருட்சத்தின் பிரபுவின் சகுனங்களும் இருந்தன. அதாவது, வியாழ சகுனங்கள் இருந்தன. நீங்களே உலகை ஆட்சிசெய்த, சத்தியயுகத்துத் தேவர்கள். பின்னர் இராகுவின் சகுனங்கள் இருந்தன. உங்கள் மீது வியாழ சகுனங்கள் இருந்தன என்பதை நீங்கள் இப்பொழுது அறிவீர்கள். விருட்சத்தின் பிரபு என்பதே அவர் பெயராகும். சுருக்கமாக அவர் வியாழன் (குரு) என அழைக்கப்படுகின்றார். நாங்கள் உலக அதிபதிகளாக இருந்தபொழுது, உண்மையிலேயே வியாழ சகுனங்களைக் கொண்டிருந்தோம். ஆனால் இப்பொழுது, இராகுவின் சகுனங்களே உள்ளதால், நாங்கள் சிப்பிகள் போலாகியுள்ளோம். நீங்கள் ஒவ்வொருவரும் இதனைப் புரிந்துகொள்ள முடியும். அதனைப் பற்றி வினவுவது என்ற கேள்விக்கே இடமில்லை. தாங்கள் குறிப்பிட்ட பரீட்சையில் சித்தி எய்துவார்களா என மக்கள் தம் குருமாரிடம் வினவுகிறார்கள். இங்கும் சிலர் பாபாவிடம் வினவுகின்றார்கள்: நான் சித்தி எய்துவேனோ? பாபா கூறுகின்றார்: அத்தகைய முயற்சியை நீங்கள் தொடர்ந்தும் செய்து முன்னேறினால், ஏன் சித்தி எய்த மாட்டீர்கள்? எவ்வாறாயினும், மாயை மிகவும் சக்திவாய்ந்தவள். அவள் புயல்களைக் கொண்டு வருகின்றாள். இந்த நேரத்தில் நீங்கள் நன்றாக முன்னேறிக் கொண்டிருக்கலாம். ஆனால் நீங்கள் முன்னேறும்பொழுது, பல புயல்கள் வந்தால் என்ன நடக்கும்? நீங்கள் இப்பொழுது ஒரு யுத்த களத்தில் உள்ளீர்கள் என்பதால், என்னால் எவ்வாறு ஓர் உத்தரவாதத்தை அளிக்க முடியும்? முன்னர், ஒரு மாலை உருவாக்கப்பட்டது. இரண்டாம் அல்லது மூன்றாம் இலக்கத்தில் இடப்பட்டவர்கள், இப்பொழுது இங்கில்லை. அவர்கள் முற்றிலும் முள்ளாகி விட்டார்கள். தந்தை கூறினார்: பிராமணர்களின் மாலையை உருவாக்க முடியாது. நீங்கள் ஒரு யுத்த களத்தில் இருக்கிறீர்கள். இன்று ஒருவர் பிராமணராக இருக்கின்றார், நாளையே அவர் சூத்திரர் ஆகிவிடுவார். அவர்கள் விகாரத்தில் ஈடுபடும்பொழுது, சூத்திரர்கள் ஆகுவதால், இராகுவின் தீய சகுனங்களே நிலவுகின்றன. வியாழ சகுனங்களிற்காக நீங்கள் முயற்சி செய்தீர்கள். விருட்சத்தின் பிரபுவே உங்களுக்குக் கற்பித்தார். நீங்கள் முன்னேறிச் செல்லும்பொழுது, மாயையினால் அறையப்பட்டு, இராகுவின் சகுனங்கள் நிலவின. சிலர் துரோகிகள் ஆகுகிறார்கள். இது எங்கும் இடம்பெறுகின்றது. அவர்கள் ஒரு நாட்டை விட்டு, இன்னொரு நாட்டில் தஞ்சம் புகுகின்றார்கள். அவர்களினால் நல்ல பயனுள்ளது என்பதை அந்நாட்டவர்கள் காண்பதால், தஞ்சம் அளிக்கின்றார்கள். பலரும் அத்தகைய துரோகிகள் ஆகுகிறார்கள். அவர்கள் விமானம் ஒன்றை எடுத்துக் கொண்டு இன்னுமொரு நாட்டிற்குச் சென்று விடுகின்றார்கள். பின்னர் அவர்கள் அந்த விமானத்தைத் திருப்பிக் கொடுத்து விட்டு, அந்த நபருக்குத் தஞ்சம் அளிக்கின்றார்கள். அவர்கள்

விமானத்திற்குத் தஞ்சம் அளிப்பதில்லை. ஏனெனில் அது இன்னுமோர் அரசாங்கத்தின் சொத்தாகும். தமக்குச் சொந்தமில்லாதவற்றை அவர்கள் திரும்பவும் கொடுத்து விடுகிறார்கள். ஆனால் தங்களிடம் வந்துள்ள மக்களுக்குத் தஞ்சம் கொடுக்கிறார்கள். குழந்தைகளாகிய நீங்கள் இப்பொழுது தந்தையிடம் தஞ்சம் பெறுவதற்கு வந்துள்ளீர்கள். நீங்கள் கூறுகின்றீர்கள்: எனது மரியாதையைப் பேணுங்கள்! திரௌபதி கூவியழைத்தார்: அவர்கள் என்னைத் துகிலுரிகிறார்கள்! நான் தூய்மையற்றவள் ஆகுவதிலிருந்து என்னைக் காப்பாற்றுவீர்கள்! சத்தியயுகத்தில் என்றுமே எவரும் தூய்மையற்றவர் ஆகுவதில்லை. அது முற்றிலும் விகாரமற்ற உலகம் என அழைக்கப்படுகின்றது. எவ்வாறாயினும் சிறு குழந்தைகள் விகாரமற்றவர்கள்! அவர்கள் வீட்டில் வசிக்கும்பொழுதும், முற்றிலும் விகாரமற்றவர்களாக இருக்கின்றார்கள். கணவனும் மனைவியும் ஒருமித்து வாழ்ந்தபொழுதிலும், விகாரமற்றவர்களாக உள்ளார்கள். ஆகையாலேயே நீங்கள் கூறுகிறீர்கள்: நாங்கள் சாதாரண மனிதனிலிருந்து நாராயணனாகவும், சாதாரணப் பெண்ணிலிருந்து இலக்ஷ்மியாகவும் மாறுகின்றோம். அது விகாரமற்ற உலகாகும். இராவணன் அங்கிருப்பதில்லை. அது இராம இராச்சியம் என்று அழைக்கப்படுகின்றது. சிவபாபா இராமர் என்று அழைக்கப்படுகின்றார். இராமரது நாமத்தை உச்சரித்தல் என்றால், தந்தையை நினைவுசெய்வது என்று அர்த்தம். மக்கள் “இராமா, இராமா” என்று உச்சாடனம் செய்யும்பொழுது, அவர்களின் புத்தியில் அசரீரியானவரை மாத்திரமே கொண்டிருக்கின்றார்கள். அவர்கள் “இராமா! இராமா!” என்று கூறி, சீதையை விட்டு விடுகின்றார்கள். அவர்கள் கிருஷ்ணரின் பெயரை எடுத்துக் கொண்டு, இராதையை விட்டு விடுகின்றார்கள். இங்கு, ஒரு தந்தையே உள்ளார், அவர் கூறுகின்றார்: சதா என்னை மாத்திரம் நினைவுசெய்யுங்கள். கிருஷ்ணரைத் தூய்மையாக்குபவர் என்று அழைக்க முடியாது. குழந்தைப் பருவத்திலே, இராதையும் கிருஷ்ணரும் சகோதரர், சகோதரியாக இருக்கவில்லை; அவர்கள் வெவ்வேறு இராச்சியங்களுக்கு உரியவர்களாக இருந்தார்கள். எனினும் சிறு குழந்தைகள் எப்பொழுதும் தூய்மையானவர்கள். பாபாவும் கூறுகின்றார்: சிறு குழந்தைகள் மலர்கள். அவர்கள் எந்த விகாரப் பார்வையையும் கொண்டிருக்க மாட்டார்கள். அவர்கள் வளரும்பொழுதே, அவர்களின் பார்வை விகாரத்தின் பால் ஈர்க்கப்படுகின்றது. இதனாலேயே ஒரு குழந்தையும் ஒரு மகாத்மாவும் சமமானவர்கள் எனக் கருதப்படுகின்றது. உண்மையில், ஒரு குழந்தை ஒரு மகாத்மாவை விடவும் உயர்ந்தவர். ஒரு மகாத்மாவுக்குத் தான் விகாரத்தினூடாகப் பிறந்து வந்துள்ளார் என்பது தெரியும். அதைப் பற்றிச் சிறு குழந்தைகள் அறிந்திருக்க மாட்டார்கள். ஒரு குழந்தை தந்தைக்குரியவர் ஆனதும், அவருக்கு ஓர் ஆஸ்தி உள்ளது. நீங்கள் உலக இராச்சியத்தின் அதிபதிகள் ஆகுகிறீர்கள். நீங்கள் உலக அதிபதிகளாக இருந்தது நேற்றைய விடயமாக இருந்தது. நீங்கள் இப்பொழுது மீண்டும் அவ்வாறு ஆகுகின்றீர்கள். நீங்கள் பெருமளவு பேற்றைப் பெறுகின்றீர்கள். கணவனும் மனைவியும் சகோதர, சகோதரிகளாக ஆகித் தூய்மையாக இருப்பது ஒரு பெரிய விடயமா? சிறிது முயற்சி தேவைப்படுகின்றது. ஆம், நீங்கள் செய்யும் முயற்சிகளுக்கேற்ப, வரிசைக்கிரமமாக, உங்கள் மீது இப்பொழுது வியாழ சகுனம் நிலவுகின்றது. நீங்கள் சுவர்க்கத்துக்குச் செல்கின்றீர்கள், ஆனால் கற்பதினூடாக, சிலர் ஓர் உயர்ந்த அந்தஸ்தைக் கோருகின்றார்கள், சிலர் ஒரு நடுத்தர அந்தஸ்தைக் கோருகின்றார்கள். சிலர் மலர்கள் ஆகுவதுடன், ஏனையோர்கள்

ஏதோவொன்றாக ஆகுகின்றார்கள். இது ஒரு பூந்தோட்டம். ஆகவே நீங்களும் அதற்கேற்பவே ஓர் அந்தஸ்தைக் கோருகின்றீர்கள். அத்தகைய மலர்கள் ஆகுவதற்கு நீங்கள் பெருமளவு முயற்சியைச் செய்யவேண்டும். அதனாலேயே பாபா குழந்தைகளாகிய உங்களுக்குக் காண்பிப்பதற்கு மலர்களைக் கொண்டு வருகின்றார். ஒரு பூந்தோட்டத்தில் பல வகையான மலர்கள் உள்ளன. சத்தியயுகம் மலர்களினாலான தோட்டமாகும். இதுவோ முட்களின் காடு. நீங்கள் இப்பொழுது முட்களிலிருந்து மலர்களாக மாறுவதற்கு முயற்சி செய்கின்றீர்கள். முட்களைப் போன்று ஒருவர் மற்றவரைக் குத்துவதிலிருந்து உங்களைப் பாதுகாத்துக் கொள்வதற்கு நீங்கள் முயற்சி செய்கின்றீர்கள். ஒருவர் செய்யும் முயற்சியின் அளவுக்கேற்ப, வெற்றியாளர் ஆகுவார். நீங்கள் காமத்தை வெல்வதனாலேயே உலகை வென்றவர்கள் ஆகுகிறீர்கள் என்பதே பிரதான விடயம். இது குழந்தைகளாகிய உங்களிலேயே தங்கியுள்ளது. இளையோர்கள் பெருமளவு முயற்சியைச் செய்ய வேண்டும், முதியோர்கள் குறைந்தளவு முயற்சியே செய்ய வேண்டியுள்ளது. ஓய்வுபெறும் ஸ்திதியில் உள்ளவர்கள், அதிலும் குறைந்தளவு முயற்சியையே செய்ய வேண்டும். சிறு குழந்தைகளும் குறைந்தளவு முயற்சியே செய்ய வேண்டியுள்ளது. நீங்கள் உலக இராச்சியம் எனும் சொத்தைப் பெறுகின்றீர்கள் என்பது உங்களுக்குத் தெரியும். ஆகவே, அதைப் பெறுவதற்காக நீங்கள் ஒரு பிறவியில் தூய்மையாக இருப்பது என்பது ஒரு பெரிய விடயமா? அத்தகையவர்கள் பிறப்பிலிருந்து இறுதிவரை, தூய்மையாக இருக்கின்ற, பிரம்மச்சாரிகள் என அழைக்கப்படுகின்றார்கள். தூய்மையாகி விட்டவர்கள், தந்தையால் கவரப்படுகின்றார்கள். குழந்தைப் பருவத்திலிருந்து தொடர்ந்தும் ஞானத்தைப் பெற்றால், குழந்தைகள் காப்பாற்றப்பட முடியும். சிறு குழந்தைகள் அறியாமையில் உள்ளார்கள், ஆனால் அவர்கள் வெளியே பாடசாலை போன்றவற்றுக்குச் செல்லும்பொழுது, அவர்கள் கொண்டுள்ள சகவாசத்தால் நிறமூட்டப்படுகின்றார்கள். கூறப்பட்டுள்ளது: நல்ல சகவாசம் உங்களை அக்கரைக்கு இட்டுச் செல்கின்றது, தீய சகவாசம் உங்களை மூழ்கடிக்கின்றது. தந்தை கூறுகின்றார்: நான் உங்களைச் சிவாலயத்திற்கு அழைத்துச் செல்கின்றேன். சத்திய யுகமே முற்றிலும் புதிய உலகாகும். மிகச் சிலரே அங்கு இருப்பார்கள், பின்னர் வளர்ச்சி இடம்பெறும். அங்கு மிகச் சில தேவர்களே வசிக்கின்றார்கள். ஆகவே நீங்கள் புதிய உலகிற்குச் செல்வதற்கு முயற்சி செய்ய வேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தைக்குப் பிரியமானவர் ஆகுவதற்கு, நற்குணங்கள் உடையவர்கள் ஆகங்கள். நற்குணங்களை நன்றாகக் கிரகித்து, ஒரு மலர் ஆகங்கள். குறைபாடுகளை அகற்றுங்கள். என்றுமே ஒரு முள்ளைப் போன்று எவரையும் குத்தாதீர்கள்.
2. முழுமையாகச் சித்தி அடைந்து, ஒரு புலமைப் பரிசிலைக் கோருவதற்கு, நீங்கள் எதையுமே நினைவுசெய்யாத, அத்தகையதொரு ஸ்திதியை உருவாக்குங்கள். உங்களுடைய கண்கள் முற்றிலும் குற்றமற்றவையாக இருக்கட்டும். சதா உங்கள் மீது வியாழ சகுனங்கள் இருக்கட்டும்.

ஆசீர்வாத
ம்:

உங்கள் பிராமண வாழ்வில், அனைத்து பொக்கிஷங்களையும் தகுதியான முறையில் பயன்படுத்துவதன் மூலம் திருப்தி இரத்தினங்களாகவும் சதா சகல பேறுகளை கொண்டிருப்பவராகவும் ஆகுவீர்களாக.

பிராமண வாழ்வில், அனைத்திலும் மகத்தான பொக்கிஷம், திருப்தியாக இருப்பதாகும். சகல பேறுகளும் இருக்கும் இடத்தில், திருப்தியும் உள்ளது, திருப்தி உள்ள இடத்தில் அனைத்தும் உள்ளது. திருப்தி இரத்தினங்களாக இருப்பவர்கள் சகல பேறுகளின் சொரூபம் ஆவார்கள். அவர்களுடைய பாடல்: நான் அடைய விரும்பிய அனைத்தையும் அடைந்துவிட்டேன். நீங்கள் பெற்ற அனைத்து பொக்கிஷங்களையும் தகுதியான முறையில் பயன்படுத்துவதே சகல பேறுகளும் நிறைந்திருப்பதற்கான வழிமுறையாகும். ஏனெனில், நீங்கள் எந்தளவிற்கு அந்த பொக்கிஷங்களை தகுதியான முறையில் பயன்படுத்துகிறீர்களோ அந்தளவிற்கு அவை அதிகரிக்கின்றன.

சுலோகம்:

---ஓம் சாந்தி---

புனித அன்னங்கள் எப்பொழுதும் நல்லவை என்ற முத்துக்களையே தெரிவு செய்கின்றன, குறைபாடுகள் என்ற கூழாங்கற்களை அல்ல.

சாராம்சம்: இனிய குழந்தைகளே, உங்களுக்கு உண்மையான சுதந்திரத்தைக் கொடுத்து, உங்களை மரண அரக்கனின் தண்டனையிலிருந்தும், இராவணனின் தங்கியிருத்தலில் இருந்தும் விடுவிப்பதற்காகவே தந்தை வந்துள்ளார்.

கேள்வி: தந்தை விளங்கப்படுத்துவதற்கும், குழந்தைகளாகிய நீங்கள் விளங்கப்படுத்துவதற்கும் இடையேயுள்ள முக்கியமான வேறுபாடு என்ன?

பதில்: தந்தை விளங்கப்படுத்தும்போது, 'இனிய குழந்தைகளே' என்றவாறே விளங்கப்படுத்துகிறார். இதன் மூலம் தந்தை எய்கின்ற அம்பானது, இலக்கைத் தாக்குகிறது. குழந்தைகளாகிய நீங்கள் ஒருவருக்கொருவர் விளங்கப்படுத்தும்போது, "இனிய குழந்தைகளே" என்று கூற முடியாது. தந்தை மூத்தவர் என்பதால் அவர் கூறுவதில் ஒரு தாக்கம் ஏற்படுகின்றது. அவர் குழந்தைகளாகிய உங்களை உணர்ந்து கொள்ளச் செய்கிறார். குழந்தைகளே, நீங்கள் தூய்மையற்றவர்கள் ஆகியதையிட்டு வெட்கப்படவில்லையா? இப்போது, தூய்மையாகுங்கள்!

ஓம் சாந்தி. எல்லையற்ற தந்தை இங்கு அமர்ந்திருந்து, எல்லையற்ற ஆன்மீகக் குழந்தைகளான உங்களுக்கு விளங்கப்படுத்துகிறார். எல்லையற்ற தந்தைக்கும், எல்லையற்ற குழந்தைகளான உங்களுக்கும் மாத்திரமே இது தெரியும். எல்லையற்ற தந்தையை, வேறு எவருக்கும் தெரியாது. அவர்கள் தங்களை எல்லையற்ற தந்தையின் குழந்தைகள் என்று கருதுவதில்லை. பிரம்மாவின் வாய் வழித் தோன்றல்கள் மாத்திரமே இதனை அறிந்து, ஏற்றுக் கொண்டுள்ளார்கள். வேறு எவரும் இதனை ஏற்றுக் கொள்ள மாட்டார்கள். பிரம்மா நிச்சயம் தேவைப்படுவதுடன், அவர் ஆதிதேவ் என்றும் அழைக்கப்படுகிறார். தந்தை அவரில் பிரவேசிக்கிறார். தந்தை வந்து, என்ன செய்கிறார்? அவர் கூறுகிறார்: நீங்கள் தூய்மையாக வேண்டும். தந்தையின் ஸ்ரீமத்தானது: நீங்கள் ஆத்மாக்கள் என்ற நம்பிக்கையைக் கொண்டிருங்கள். அவர் குழந்தைகளாகிய உங்களுக்கு ஆத்மாவின் அறிமுகத்தைக் கொடுத்திருக்கிறார். ஒவ்வோர் ஆத்மாவும் நெற்றிப் புருவத்தின் மத்தியில் வாழ்கிறார். ஆத்மா அழிவற்றவர் என்றும், அவரது இந்தச் சிம்மாசனமானது அழியக்கூடிய சரீரம் என்றும் பாபா விளங்கப்படுத்தியிருக்கிறார். இவ் விடயங்கள் தெரியும். அத்துடன் ஆத்மாக்களாகிய நீங்கள் அனைவரும் சகோதரர்கள் என்பதும், ஒரே தந்தையின் குழந்தைகள் என்பதும் உங்களுக்குத் தெரியும். தந்தை சர்வவியாபி என்று கூறுவது தவறாகும். அனைவரிலும் ஐந்து விகாரங்களும் உள்ளன என்று நீங்கள் மிக நன்றாக விளங்கப்படுத்துகிறீர்கள். நீங்கள் கூறுவது சரியெனச் சிலர் நினைக்கிறார்கள். நாங்கள் சகோதரர்கள். ஆகவே நாங்கள் நிச்சயமாகத் தந்தையிடமிருந்து ஓர் ஆஸ்தியைப் பெறுவோம். எவ்வாறாயினும், நீங்கள் இங்கிருந்து சென்றதும், மாயையின் புயலில் அகப்பட்டுக் கொள்கிறீர்கள். அரிதாக சிலரே காப்பாற்றப்படுகின்றார்கள். எல்லா இடங்களிலும் இந்த நிலைமையே உள்ளது. சிலர் இதில் சிறிதளவை நன்றாக

விளங்கிக்கொண்டு, மேலும் சிறிதளவை விளங்கிக் கொள்வதற்கு முயற்சி செய்கிறார்கள். இப்பொழுது உங்களால் அனைவருக்கும் விளங்கப்படுத்த முடியும். ஒருவர் அதிகளவு கவனம் செலுத்தவில்லை என்றால், கூறப்படுகிறது: அவர் ஒரு பழைய பக்தர் அல்ல. இவற்றைப் புரிந்து கொள்ள வேண்டியவர்கள் மாத்திரமே, இவற்றைப் புரிந்து கொள்கின்றார்கள். எவருக்காவது இது புரியாதிருந்தால், அவரால் பிறருக்கு விளங்கப்படுத்த முடியாது. உங்கள் மத்தியிலும் இது வரிசைக்கிரமமாகவே உள்ளது. சிறந்தவர்களுக்கு விளங்கப்படுத்த சிறப்பான ஒருவரே அனுப்பப்படுகின்றார். அப்பொழுதே அவரால் சிறிதளவையேனும் புரிந்து கொள்ள முடியும். ஏனெனில் முக்கியஸ்தர்கள் இவ்விடயங்களை அவ்வளவு விரைவில் புரிந்து கொள்ள முடியாதுள்ளார்கள் என்பதை நீங்கள் அறிவீர்கள். ஆம், நீங்கள் விளங்கப்படுத்தும் முறை நன்றாக உள்ளதென்றும், நீங்கள் தந்தையின் முழு அறிமுகத்தையும் கொடுக்கிறீர்கள் என்றும் தங்களுக்குத்தான் நேரம் இல்லை என்றும் அவர்கள் அபிப்பிராயம் தெரிவிக்கின்றார்கள். நீங்கள் அவர்களிடம் கூறுங்கள்: எல்லையற்ற தந்தையை நினைவு செய்தால், உங்கள் பாவங்கள் அழிந்துவிடும். தந்தை, ஆத்மாக்களாகிய உங்களுடன் நேரடியாகப் பேசுகிறார் என்பதை இப்போது நீங்கள் புரிந்து கொள்கிறீர்கள். நீங்கள் அவர் கூறுவதை நேரடியாகச் செவிமடுக்கும்போது, அம்பு மிக நன்றாக இலக்கைத் தாக்குகிறது. அங்கு (ஒரு நிலையத்தில்) நீங்கள் ஒரு பிகே மூலமாகச் செவிமடுக்கிறீர்கள். இங்கு, பரமதந்தை, பரமாத்மா, நேரடியாக பிரம்மா மூலம் விளங்கப்படுத்துகிறார்: ஓ குழந்தைகளே, நீங்கள் தந்தை கூறுவதைக் கடைப்பிடிப்பதில்லை. உங்களில் எவரும் இதனை எவருக்கும் கூறமுடியாது. அங்கு அமர்ந்திருப்பது தந்தையல்ல, ஆனால் இங்கேயே அவர் அமர்ந்திருக்கிறார். தந்தை உங்களுடன் பேசுகிறார். குழந்தைகளே, நீங்கள் தந்தை கூறுவதை செவிமடுக்க மாட்டீர்களா? அறியாமைப் பாதையிலும் கூட லௌகீகத் தந்தை விளங்கப்படுத்துவதற்கும், ஒரு சகோதரர் விளங்கப்படுத்துவதற்கும் இடையில் வேறுபாடு உள்ளது. தந்தை மூத்தவர் என்பதால், அவர் கூறும்போது ஏற்படும் தாக்கம், ஒரு சகோதரர் கூறும்போது இருக்க மாட்டாது. தந்தை மீது பயம் இருக்கும். தந்தை உங்களுக்கும் கூறுகிறார்: உங்களுடைய தந்தையாகிய என்னை, நினைவு செய்யுங்கள்! நீங்கள் மீண்டும் மீண்டும் என்னை மறப்பதையிட்டு வெட்கப்படுவதில்லையா? தந்தை நேரடியாக உங்களுக்குக் கூறுகிறார். ஆகவே அது விரைவில் உங்களில் ஒரு தாக்கத்தை ஏற்படுத்துகிறது. ஓ, நீங்கள் தந்தை கூறுவதைக் கேட்க மாட்டீர்களா? எல்லையற்ற தந்தை கூறுகிறார்: நீங்கள் இந்த ஒரு பிறவியில் விகாரமற்றவர்கள் ஆகுங்கள். நீங்கள் 21 பிறவிகளுக்கு விகாரமற்றவர்கள் ஆகுவதுடன், தூய உலகின் அதிபதிகளும் ஆகுவீர்கள். நீங்கள் இதனை நம்பமாட்டீர்களா? தந்தை கூறுகின்ற அம்பு பலம் வாய்ந்தது போலுள்ளது. நிச்சயமாக ஒரு வேறுபாடு உள்ளது. பாபா எப்போதும் தொடர்ந்து புதியவர்களைச் சந்திப்பார் என்றில்லை. பலர் பலவகையான தவறான கேள்விகளைக் கேட்கிறார்கள். இது முற்றிலும் புதிதான விடயம் என்பதால், இது அவர்களின் புத்தியில் தங்குவதில்லை. கீதையில் அவர்கள் ஸ்ரீகிருஷ்ணரின் பெயரைக் குறிப்பிடுகிறார்கள். ஆனால் அது அவ்வாறாக இருக்க முடியாது. இப்போது, நாடகத்தின்படி, இது உங்கள் புத்தியில் உள்ளது. குழந்தைகளாகிய நீங்கள் பாபாவிடம் ஓடோடி வருகிறீர்கள்: நாங்கள் பாபாவிடம் சென்று, நேரடியாக முரளியைச் செவிமடுக்கப்போகிறோம். அங்கு (நிலையங்களில்)

நாங்கள் சகோதரர்கள் மூலமாக அதனைச் செவிமடுக்கிறோம். இப்போது நாங்கள் பாபாவிடமிருந்து கேட்க விரும்புகிறோம். தந்தை பேசும்போது, அதில் ஒரு தாக்கமிருக்கும். அவர் உங்களுடன் “குழந்தைகள், குழந்தைகள்” என்றவாறே பேசுகின்றார். குழந்தைகளே, நீங்கள் தந்தையை நினைவு செய்யாததையிட்டு வெட்கப்படுவதில்லையா? நீங்கள் தந்தையை விரும்புவதில்லையா? நீங்கள் அவரை எவ்வளவு தூரம் நினைவு செய்கிறீர்கள்? பாபா, ஒரு மணித்தியாலம். ஓ! நீங்கள் சதா என்னை நினைவு செய்தால், உங்கள் பாவங்கள் அழிக்கப்படும். பல பிறவிகளின் பாவச் சுமை உங்கள் தலையிலுள்ளது. தந்தை உங்களுக்கு நேருக்கு நேராக முன்னிலையில் இருந்து விளங்கப்படுத்துகிறார். நீங்கள் தந்தையை அதிகளவு அவதூறு செய்திருக்கிறீர்கள். உங்களுக்கு எதிராக ஒரு வழக்கு தாக்கல் செய்யப்படல் வேண்டும்! எவராவது பத்திரிகை மூலம் இன்னொருவரை அவதூறு செய்தால், அவருக்கு எதிராக ஒரு வழக்குத் தொடரப்படும். இப்போது தந்தை, நீங்கள் செய்கின்ற விடயங்களை உங்களுக்கு நினைவூட்டுகிறார். தந்தை விளங்கப்படுத்துகிறார்: நாடகத்தின்படி, அவை அனைத்தும் இராவணனின் சகவாசத்தில் இடம்பெற்றன. பக்தி மார்க்கம் இப்போது முடிவடைந்துவிட்டது. அது கடந்ததாகிவிட்டது. உங்களை நிறுத்துவதற்கு, இடையில் எவரும் இருக்கவில்லை. நாளுக்கு நாள், கீழே வரும்போது, உங்களுடைய புத்தி ஒரு மூடரைப் போன்றும், தமோபிரதானாகவும் ஆகிவிட்டது. நீங்கள் பூஜிக்கும் ஒருவர் கற்களிலும், கூழாங்கற்களிலும் இருக்கிறாரென நீங்கள் கூறுகிறீர்கள்! அது எல்லையற்ற விவேகமின்மை என்று அழைக்கப்படுகிறது. அது எல்லையற்ற குழந்தைகளின் எல்லையற்ற விவேகமின்மையாகும். ஒரு புறத்தில் அவர்கள் சிவபாபாவைப் பூஜிக்கிறார்கள். மறு புறத்தில் அவர்கள் அந்தத் தந்தையைச் சர்வவியாபி என்று அழைக்கிறார்கள். இப்போது நீங்கள் நினைத்துப் பார்க்கிறீர்கள்: நாங்கள் மிகவும் விவேகமற்றவர்களாக நடந்துகொண்டு, தந்தையை அவதூறும் செய்துவிட்டோம். குழந்தைகளாகிய நீங்கள் இப்போது புரிந்து கொண்டதால், பிச்சைக்காரர்களிலிருந்து, இளவரசர்கள் ஆகுவதற்கான முயற்சியைச் செய்து கொண்டிருக்கிறீர்கள். ஸ்ரீ கிருஷ்ணர் சத்திய யுகத்தின் இளவரசராக இருந்தார். இருந்தபோதும், மக்கள் அவரைப் பற்றி கூறும்போது, அவருக்கு 16,108 அரசிகளும், குழந்தைகளும் இருந்தனர் என்று கூறியுள்ளார்கள். இப்போது நீங்கள் வெட்கப்படுவீர்கள். ஒருவர் ஒரு பாவத்தைச் செய்தால், அவர் தோப்புக்கரணம் இட்டு கடவுளிடம் கூறுகின்றார்: ஓ கடவுளே! நான் ஒரு பெரிய தவறைச் செய்துவிட்டேன். கருணை காட்டுங்கள்! என்னை மன்னியுங்கள்! நான் அவ்வாறானதொரு பெரிய தவறைச் செய்துவிட்டேன். தந்தை விளங்கப்படுத்துகிறார்: அது நாடகத்தில் அவ்வாறாக உள்ளது. நீங்கள் அவ்வாறு ஆகிய பின்னரே என்னால் வர முடியும். தந்தை இப்போது கூறுகிறார்: எல்லா சமயத்தினருக்கும் நீங்கள் நன்மை செய்ய வேண்டும். அனைவருக்கும் ஜீவன் முக்தியை அளிக்கும் தந்தையைப் பற்றிக் கூறும்போது, அவர் சர்வவியாபி என்று அனைத்து சமயங்களைச் சேர்ந்தவர்களும் கூறுகிறார்கள். அவர்கள் இதனை எங்கே கற்றார்கள்? கடவுள் பேசுகிறார்: நான் சர்வவியாபி அல்ல. உங்களால், மற்றவர்களின் நிலைமையும், உங்களுடையதைப்போல் ஆகிவிட்டது. அவர்கள் அழைக்கிறார்கள்: “ஓ தூய்மையாக்குபவரே!”, ஆனால் அவர்கள் புரிந்து கொள்வதில்லை. நாங்கள் முதலில் எங்கள் வீட்டிலிருந்து வரும்போது, தூய்மையற்றவர்களாகவா இருந்தோம்? சரீர உணர்வுடையவர்கள் ஆகியதாலேயே நாங்கள் தூய்மையற்றவர்கள்

ஆகினோம். எந்தச் சமயத்தவர்களாவது வந்தால், அவர்களிடம் கேளுங்கள்: உங்களுக்கு பரமதந்தை, பரமாத்மாவின் அறிமுகம் உள்ளதா? அவர் யார்? அவர் எங்கே வசிக்கிறார்? அவர் மேலே இருக்கிறார் என்றோ அல்லது அவர் சர்வவியாபி என்றோ அவர் கூறுவார். தந்தை கூறுகிறார்: உங்களால், முழு உலகமும் இப்போது முற்றாக கடனாளியாகி உள்ளது. நீங்கள் அதற்கான கருவிகள் ஆகினீர்கள். இதுவும் அனைவருக்கும் விளங்கப்படுத்தப்பட வேண்டும். அது நாடகத்திற்கு ஏற்ப நடந்திருப்பினும், நீங்கள் தூய்மையற்றவர்கள் ஆகியுள்ளீர்கள். அனைவரும் பாவ ஆத்மாக்கள். தூய ஆத்மாக்கள் ஆகுவதற்காக நீங்கள் இப்போது அழைக்கிறீர்கள். ஏனைய சமயத்தைச் சேர்ந்தவர்கள், முக்திதாமமாகிய தங்கள் வீட்டிற்குச் செல்லவேண்டும். அங்கு அவர்கள் தூய்மையாக இருக்கின்றார்கள். தந்தை வந்து, உங்களுக்கு விளங்கப்படுத்துவதும் நாடகத்தில் ஏற்கெனவே நிச்சயிக்கப்பட்டுள்ளது. இந்த ஞானம் எல்லா சமயத்தைச் சேர்ந்தவர்களுக்குமானதாகும். பாபா சில செய்திகளைப் பெற்றுள்ளார். ஓர் ஆசிரியர் கூறினார்: கடவுள் உங்கள் அனைவரிலும் இருப்பதாக நான் கருதுகிறேன். ஆகவே உங்களுக்குத் தலை வணங்குகிறேன். பல கடவுள்கள் இருக்கிறார்களா? அவர்கள் எதனையும் புரிந்துகொள்வதில்லை. அதிகளவு பக்தி செய்யாதவர்கள் இங்கு நிலைத்திருக்க மாட்டார்கள். சிலர் சில காலங்களுக்கு நிலையத்தில் இருப்பார்கள். மற்றவர்கள் வேறு காலத்தில் இருப்பார்கள். இதிலிருந்து அவர்கள் குறைந்தளவு பக்தி செய்திருக்கிறார்கள், அதனாலேயே அவர்கள் நீண்ட நாட்களுக்கு நிலைத்திருப்பதில்லை என்பதை நீங்கள் புரிந்துகொள்ள வேண்டும். இருந்தபோதும், அவர்கள் எங்கு செல்வார்கள்? வேறு எந்தக் கடையுமில்லை. மக்கள் மிக விரைவாகப் புரிந்து கொள்ளக்கூடியவாறு, என்ன முறையை உருவாக்கலாம்? செய்தி அனைவருக்கும் கொடுக்கப்பட வேண்டும். நீங்கள் அவர்களுக்குக் கூறவேண்டும்: தந்தையை நினைவு செய்யுங்கள். உங்களால் தந்தையை முற்றாக நினைவு செய்ய முடியாதுவிட்டால், நீங்கள் எய்யும் அம்பு எவ்வாறு இலக்கைத் தாக்கும்? இதனாலேயே பாபா கூறுகிறார்: உங்களுக்கான அட்டவணையை வைத்திருங்கள். தூய்மையாகுவதே முக்கியமான விடயமாகும். நீங்கள் தூய்மையாகுமளவிற்கு ஏற்ப, உங்களால் ஞானத்தை அதிகளவு கிரகிக்க முடியும். அந்தளவிற்கு உங்களுக்குள் சந்தோஷமும் இருக்கும். குழந்தைகளாகிய நீங்கள், அனைவரையும் ஈடேற்றுவதில் அதிகளவு சந்தோஷப்பட வேண்டும். தந்தை மாத்திரமே வந்து, சத்தியை அளிக்கிறார். தந்தையை பொறுத்தவரை, சந்தோஷம் அல்லது துக்கம் என்ற கேள்விக்கே இடமில்லை. இந்த நாடகம் ஏற்கெனவே நிச்சயிக்கப்பட்டது. நீங்கள் எவ்வகையிலும் துன்பப்படக் கூடாது. நீங்கள் தந்தையைக் கண்டுவிட்டீர்கள். அதனைவிட உங்களுக்கு வேறு என்ன வேண்டும்? நீங்கள் தந்தையின் வழிகாட்டல்களைப் பின்பற்ற வேண்டும். இந்த நேரத்தில் மாத்திரமே நீங்கள் இந்த விளக்கங்களைப் பெறுகிறீர்கள். சத்திய யுகத்தில், நீங்கள் இதனைப் பெற மாட்டீர்கள். அங்கே ஞானம் என்ற கேள்விக்கே இடமில்லை. எல்லையற்ற தந்தையை நீங்கள் இங்கு கண்டுவிட்டீர்கள். ஆகவே, சுவர்க்கத்தைவிட அதிகளவு சந்தோஷத்தை நீங்கள் கொண்டிருக்க வேண்டும். தந்தை கூறுகிறார்: நீங்கள் வெளிநாடுகளுக்குச் சென்றும், இதனை விளங்கப்படுத்த வேண்டும். எல்லா சமயத்தவர்களின் மீதும் நீங்கள் கருணைகொள்ள வேண்டும். அனைவரும் கூறுகிறார்கள்: ஓ கடவுளே, கருணை காட்டுங்கள்! எங்களை

ஆசீர்வதியுங்கள்! துன்பத்திலிருந்து எங்களுக்கு விடுதலை அளியுங்கள்! எவ்வாறாயினும் அவர்கள் எதனையும் புரிந்துகொள்வதில்லை. தந்தை உங்களுக்குப் பல வகையான புத்திசாலித்தனமான முறைகளைக் கூறுகிறார். நீங்கள் அனைவருக்கும் கூறவேண்டும்: நீங்கள் இராவணனின் சிறையில் இருக்கிறீர்கள். தங்களுக்கு சுதந்திரம் வேண்டும் என்று அவர்கள் கூறுகிறார்கள். ஆனால், சுதந்திரம் என்றால் என்னவென்று எவரும் புரிந்துகொள்ளவில்லை. அவர்கள் அனைவரும் இராவணனின் சிறையில் அகப்பட்டுள்ளார்கள். உங்களுக்கு உண்மையான சுதந்திரத்தைக் கொடுப்பதற்காக தந்தை இப்போது வந்திருக்கிறார். அவ்வாறிருந்தும், மக்கள் இராவணனின் சிறையில் அகப்பட்டுக்கொண்டு, தொடர்ந்து பாவங்களைச் செய்கிறார்கள். உண்மையான சுதந்திரம் என்றால் என்ன? நீங்கள் மக்களுக்கு இதனைக் கூறவேண்டும். நீங்கள் செய்தித்தாள்களில் அச்சிடலாம்: இங்கு, இராவணனின் இராச்சியத்தில் எந்தச் சுதந்திரமும் இல்லை. நீங்கள் அதனை மிகவும் சுருக்கமாக எழுதவேண்டும். நீங்கள் நீண்ட விளக்கங்களைக் கொடுத்தால், எவராலும் புரிந்து கொள்ள முடியாதிருக்கும். அவர்களுக்குக் கூறுங்கள்: நீங்கள் இராவணனின் சிறையில் இருப்பதால், உங்களுக்கு எந்தச் சுதந்திரமும் இல்லை. உங்களுடைய ஓசை வெளிநாடுகளில் கேட்கப்படும் போது, இங்குள்ள மக்கள் விரைவில் புரிந்து கொள்வார்கள். அவர்கள் அனைவரும் தொடர்ந்து முற்றுகையிடப்பட்டு இருக்கிறார்கள். ஆகவே, அது சுதந்திரமா? தந்தை உங்களுக்குச் சுதந்திரத்தைக் கொடுக்கிறார். அவர் உங்களை இராவணனின் சிறையிலிருந்து விடுவிக்கிறார். அங்கு நீங்கள் மிகவும் செல்வந்தர்களாகவும், அதிகளவு சுதந்திரத்துடனும் இருப்பீர்கள் என்பதை நீங்கள் அறிவீர்கள். எவருடைய பார்வையும் உங்கள் மேல் விழாது. இறுதியில் நீங்கள் பலவீனமானவர்களாக ஆகியபோது, அனைவரது பார்வையும் உங்கள் செல்வத்தின் மேல் விழுந்தது. மஹ்மூத் கஸ்னாவி வந்து, உங்கள் ஆலயத்தில் கொள்ளை அடித்தான். நீங்கள் இராவணனின் இராச்சியத்தில் தங்கியிருந்தமையால், உங்கள் சுதந்திரத்தை இழந்தீர்கள். இப்போது நீங்கள் அதி மங்களகரமான சங்கமயுகத்தில் இருக்கிறீர்கள். இப்போது நீங்கள் உண்மையான சுதந்திரத்தைப் பெறுகிறீர்கள். அந்த மக்களுக்குச் சுதந்திரம் என்றால் என்னவென்று புரிந்துகொள்ள முடியவில்லை. ஆகவே, நீங்கள் இதனைச் சாதுரியமாக அவர்களுக்கு விளங்கப்படுத்த வேண்டும். முன்னைய கல்பத்தில் சுதந்திரத்தைப் பெற்றவர்கள் மாத்திரமே உங்களை நம்புவார்கள். நீங்கள் அவர்களுக்கு விளங்கப்படுத்தும்போது, அவர்கள் மூடர்களைப் போன்று, அதிகம் விவாதிப்பார்கள். அவர்கள் உங்கள் நேரத்தை வீணாக்குவார்கள். ஆகையால் நீங்கள் அவர்களுடன் பேச விரும்புவதில்லை. தந்தை வந்து உங்களுக்குச் சுதந்திரத்தைத் தருகிறார். இராவணனில் தங்கியிருப்பதனால் அதிகளவு துன்பம் உள்ளது. எல்லையற்ற துன்பம் உள்ளது. தந்தையின் இராச்சியத்தில் நாங்கள் மிகவும் சுதந்திரமானவர்கள். நாங்கள் இராவணனின் இராச்சியத்திலிருந்து மீட்கப்பட்டு, தூய தேவர்கள் ஆகும்போதே சுதந்திரம் இருக்கும். தந்தையே வந்து, உங்களுக்கு உண்மையான சுதந்திரத்தைத் தருகிறார். இப்போது ஓர் அந்நிய இராச்சியத்தில் அனைவரும் சந்தோஷமற்று இருக்கிறார்கள். இதுவே நீங்கள் சுதந்திரத்தைப் பெறுகின்ற அதி மங்களகரமான சங்கம யுகமாகும். அந்நிய ஆட்சியாளர்கள் சென்றபின்னர், நாங்கள் சுதந்திரம் அடைந்ததாக அவர்கள் கூறுகிறார்கள். நீங்கள் தூய்மை ஆகாதவரை உங்களுக்கு சுதந்திரம் இல்லை என்பது இப்போது உங்களுக்குத் தெரியும். இல்லாவிட்டால், மரண

அரக்கனின் தண்டனை கிடைப்பதுடன், உங்கள் அந்தஸ்தும் அழிக்கப்பட்டுவிடும். உங்களை வீட்டுக்குக் கூட்டிச் செல்வதற்குத் தந்தை வருகிறார். அங்கு அனைவரும் சுதந்திரமாக உள்ளார்கள். எல்லா சமயத்தினருக்கும் நீங்கள் விளங்கப்படுத்தலாம்: நீங்கள் ஓர் ஆத்மா. நீங்கள் உங்கள் பாகத்தை நடிப்பதற்காக முக்தி தாமத்திலிருந்து வந்திருக்கிறீர்கள். நீங்கள் சந்தோஷ தாமத்திலிருந்து, தமோபிரதான் உலகமான, இத்துன்ப பூமிக்கு வந்திருக்கிறீர்கள். தந்தை கூறுகிறார்: நீங்கள் எனது குழந்தை. நீங்கள் இராவணனின் குழந்தையல்ல. இராச்சியம் என்ற பாக்கியத்தை உங்களுக்குக் கொடுத்த பின்னர் நான் சென்று விட்டேன். நீங்கள் உங்கள் சொந்த இராச்சியத்தில் மிகவும் சுதந்திரமாக இருந்தீர்கள். அங்கு திரும்பிச் செல்வதற்கு நீங்கள் மீண்டும் ஒருமுறை தூய்மையாக வேண்டும். நீங்கள் மிகவும் செல்வந்தர்கள் ஆகுவீர்கள். அங்கு பணத்தையிட்டுக் கவலைப்பட வேண்டிய தேவை இருக்க மாட்டாது. அவர்கள் ஏழைகளாக இருந்தாலும், பணத்தையிட்டுக் கவலைப்பட வேண்டிய தேவை இல்லை. அவர்கள் சந்தோஷமாக இருப்பார்கள். இங்குதான் துன்பம் உள்ளது. எவ்வாறாயினும், இராச்சியத்தில் வரிசைக்கிரமமாக அந்தஸ்து உள்ளது. அனைவரும் சூரிய வம்சத்து அரசர்கள் போன்று ஆகமாட்டார்கள். நீங்கள் முயற்சி செய்யும் அளவிற்கு ஏற்ப ஓர் அந்தஸ்தைப் பெறுவீர்கள். நீங்கள் எல்லா சமயத்தினருக்கும் சேவை செய்பவர்கள். நீங்கள் வெளிநாட்டில் இருப்பவர்களுக்கும் விளங்கப்படுத்த வேண்டும்: நீங்கள் அனைவரும் சகோதரர்கள். அனைவரும் அமைதி தாமத்தில் வசிக்கின்றார்கள். இப்போது நீங்கள் இராவணனின் இராச்சியத்தில் இருக்கிறீர்கள். இப்போது நாங்கள் உங்களுக்கு வீட்டிற்குச் செல்வதற்கான வழியைக்காட்ட உள்ளோம். உங்களை ஓர் ஆத்மாவாகக் கருதி, என்னை நினைவு செய்யுங்கள். மக்கள் கூறுகிறார்கள்: கடவுள் அனைவருக்கும் முக்தியை அளிக்கிறார். எவ்வாறாயினும் அவர் எவ்வாறு அனைவருக்கும் முக்தியை அளிக்கிறார் என்பதை அவர்கள் புரிந்து கொள்வதில்லை. குழந்தைகள் குழப்பமடையும்போது கூறுகின்றார்கள்: பாபா, எங்களுக்கு விடுதலையளித்து, எங்களை மீண்டும் வீட்டிற்கு அழைத்துச் செல்லுங்கள். அது நீங்கள் குழப்பமடையும்போது, மூடுபனியில் அகப்பட்டு, வழியைக் கண்டுபிடிக்க முடியாது இருப்பதைப் போலாகும். பின்னர் நீங்கள் உங்களுக்குப் பாதையைக் காட்டும் முக்தியை அளிப்பவரைக் கண்டுகொண்டீர்கள். எல்லையற்ற தந்தையிடம் நீங்கள் கூறுகின்றீர்கள்: பாபா, எங்களை விடுவியுங்கள்! வாருங்கள், நாங்கள் உங்களைப் பின்பற்றுவோம்! தந்தையைத் தவிர வேறு எவராலும் உங்களுக்குப் பாதையைக் காட்ட முடியாது. நாங்கள் பல சமய நூல்களைப் படித்து, யாத்திரைகளில் தடுமாறித் திரிகின்றோம். எவ்வாறாயினும், எங்களுக்குக் கடவுளைத் தெரியாவிட்டால், எப்படி எங்களால் அவரைக் கண்டுபிடிக்க முடியும்? அவர் சர்வவியாபியாக இருந்திருந்தால், எப்படி எங்களால் அவரைக் கண்டுபிடிக்க முடியும்? அந்தளவுக்கு அறியாமை என்ற இருள் உள்ளது! தந்தை ஒருவர் மாத்திரமே அனைவருக்கும் முக்தியை அளிப்பவர். அவர் மாத்திரமே வந்து, குழந்தைகளாகிய உங்களின் அறியாமை என்ற இருளை நீக்குகிறார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும்.

ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் ஒரேயொரு தந்தையைக் கண்டுவிட்டீர்கள். ஆகவே, எதனையிட்டும் கவலைப்படாதீர்கள். அவருடைய வழிகாட்டல்களைப் பின்பற்றுங்கள். எல்லையற்ற விவேகத்தைக் கொண்டிருப்பதுடன், சந்தோஷத்துடன் அனைவரையும் ஈடேற்றுவதற்கு கருவிகளாகுங்கள்.
2. மரண அரக்கனின் தண்டனையிலிருந்து பாதுகாக்கப்படுவதற்கும், உண்மையான சுதந்திரத்தைப் பெறுவதற்கும் நீங்கள் நிச்சயமாகத் தூய்மையாக வேண்டும். இந்த ஞானமே உங்களின் வருமானத்திற்கான ஆதாரமாகும். ஆகவே அதனைக் கிரகித்து, செல்வந்தர்கள் ஆகுங்கள்.

ஆசீர்வாதம்:

நீங்கள் இந்த ஞானத்தின் ஒளியாலும் சக்தியாலும் பிழையானதைச் சரியாக மாற்றும் ஞானி ஆத்மா ஆகுவீர்களாக.

கூறப்படுகிறது: ஞானம் ஒளியும் சக்தியும் ஆகும். அவர்களிடம் ஒளி இருக்கும்போது, அதாவது, ஞானோதயம் ஏற்படும்போது, இது தவறு, இது சரி, இது இருள், இது ஒளி, இது வீணானது, இது சக்திவாய்ந்தது எனப்பதை அறிந்து கொள்ளும்போது, தவறானது என எதையாவது அவர்கள் புரிந்து கொள்ளும்போது, தவறான செயல்களைச் செய்யவோ அல்லது தவறான எண்ணங்களைக் கொண்டிருக்கவோ மாட்டார்கள். இது இப்படித்தான் இருந்தது என அவர்கள் ஒருபோதும் சொல்ல மாட்டார்கள். ஏனென்றால், தவறானதையும் சரியானது ஆக்குகின்ற சக்தியை அவர்கள் கொண்டிருப்பார்கள்.

சுலோகம்: மற்றவர்களுக்காகவும் தங்களுக்காகவும் எப்போதும் தூய, சாதகமான எண்ணங்களைக் கொண்டிருப்பவர்கள், வீணான எண்ணங்கள் எதையும் கொண்டிருப்பதில் இருந்து விடுபட்டிருப்பார்கள்.

---ஓம் சாந்தி---

சாராம்சம்: இனிய குழந்தைகளே, உங்களுடைய சரீரமற்ற தந்தையாகிய நான், உங்களைச் சரீரமற்றவர்களாக ஆக்கும்பொருட்டு, சரீரதாரிகளாகிய உங்களுக்குக் கற்பிக்கின்றேன். இது குழந்தைகளாகிய நீங்கள் மாத்திரம் புரிந்துகொள்கின்ற, ஒரு புதிய விடயமாகும்.

கேள்வி: ஏன் பாபா குழந்தைகளாகிய உங்களுக்கு மீண்டும் மீண்டும் அதே விடயங்களை விளங்கப்படுத்த வேண்டும்?

பதில்: ஏனெனில் குழந்தைகளாகிய நீங்கள் மீண்டும் மீண்டும் மறந்து விடுகின்றீர்கள். சில குழந்தைகள் கூறுகின்றார்கள்: பாபா அதே விடயங்களையே மீண்டும் மீண்டும் விளங்கப்படுத்துகின்றார். பாபா கூறுகின்றார்: குழந்தைகளே, நீங்கள் மறந்து விடுவதால், நான் நிச்சயமாக அதே விடயங்களையே கூற வேண்டும். மாயையின் புயல்கள் உங்களை விரக்தியடைய வைக்கின்றன. ஒவ்வொரு நாளும் உங்களை நான் எச்சரித்திருக்காதுவிடின், நீங்கள் மாயையின் புயல்களினால் தோற்கடிக்கப்பட்டிருப்பீர்கள். இன்னமும் நீங்கள் சதோபிரதான் ஆகவில்லை. நீங்கள் அவ்வாறு ஆகும்பொழுது, பாபா உங்களுடன் இந்த ஞானத்தைப் பேசுவதை நிறுத்தி விடுவார்.

ஓம் சாந்தி. இது ஒரு தனித்துவமான, ஆன்மீகக் கல்வி என அழைக்கப்படுகின்றது. சத்திய யுகமான புதிய உலகிலும் சரீரதாரிகளே ஒருவருக்கொருவர் கற்பிப்பார்கள். அனைவரும் ஞானத்தைக் கற்பிக்கின்றார்கள். அது இங்கும் கற்பிக்கப்படுகிறது. அச் சரீரதாரிகள் அனைவரும் ஒருவருக்கொருவர் கற்பிக்கின்றார்கள். கற்பிப்பவர் சரீரமற்ற தந்தை அல்லது ஆன்மீகத் தந்தையே என்பதை நீங்கள் ஒருபொழுதும் கேள்விப்பட்டிருக்க மாட்டீர்கள். “கடவுள் கிருஷ்ணர் பேசுகின்றார்” என்றே அவர்கள் சமயநூல்களிலும் எழுதியுள்ளார்கள். அவரும் ஒரு சரீரதாரியே. மக்கள் இப் புதிய விடயத்தைக் கேட்கையில், குழப்பம் அடைகின்றார்கள். ஆன்மீகத் தந்தை ஆத்மாக்களாகிய எங்களுக்குக் கற்பிக்கின்றார் என்பதை வரிசைக்கிரமமாக நீங்கள் செய்கின்ற முயற்சிகளுக்கேற்ப, புரிந்துகொள்கின்றீர்கள். இது புதியதொன்றாகும். இச் சங்கம யுகத்தில் மாத்திரம் தந்தையே வந்து, உங்களுக்குக் கூறுகின்றார்: நான் உங்களுக்கு இவரினாடாகக் கற்பிக்கின்றேன். அவர் ஞானக் கடலும், அமைதிக் கடலும், ஆத்மாக்கள் அனைவரினதும் தந்தையும் ஆவார். இது புரிந்துகொள்ளப்பட வேண்டியதொன்றாகும். பார்ப்பதற்கு எதுவுமேயில்லை. ஆத்மாவே பிரதானமானவர், அவர் அழிவற்றவர், சரீரமோ அழியக்கூடியதாகும். அந்த அழிவற்ற ஆத்மா இங்கமர்ந்திருந்து, உங்களுக்குக் கற்பிக்கின்றார். நீங்கள் உங்களின் முன்னிலையில் ஒரு பௌதீகச் சரீரத்தைப் பார்த்தாலும், உங்களுக்கு ஞானத்தைக் கொடுப்பவர் அச் சரீரதாரி அல்ல என்பது உங்களுக்குத் தெரியும்; உங்களுக்கு இந்த ஞானத்தைக் கொடுப்பவர், சரீரமற்ற தந்தையாவார். அவர் அதை எவ்வாறு கொடுக்கின்றார்? நீங்கள் இதையும் புரிந்துகொள்கின்றீர்கள். மக்கள் இதைப் பெரும் சிரமத்துடன் புரிந்துகொள்கின்றார்கள். அவர்களை இந்நம்பிக்கையைக் கொண்டிருக்கச் செய்வதற்கு, நீங்கள் அதிகப் பிரயத்தனம்

செய்ய வேண்டியுள்ளது. அசரீரியானவருக்குப் பெயரோ, ரூபமோ, காலமோ அல்லது இடமோ கிடையாது என்று அம்மக்கள் கூறுகின்றார்கள். அத் தந்தையே இங்கமர்ந்திருந்து, உங்களுக்குக் கற்பிக்கின்றார். அவர் கூறுகின்றார்: நான் ஆத்மாக்கள் அனைவரினதும் தந்தை. நீங்கள் அவரைப் பார்க்க முடியாது. அவர் சரீரமற்றவர் என்பதை நீங்கள் புரிந்துகொள்கின்றீர்கள். அவர் ஞானக் கடலும், பேரானந்தக் கடலும், அன்புக் கடலும் ஆவார். எவ்வாறு அவர் உங்களுக்குக் கற்பிப்பார்? தந்தையே எவ்வாறு தான் வருகின்றார் என்பதையும், தான் யாருடைய ஆதாரத்தைப் பெறுகின்றார் என்பதையும் விளங்கப்படுத்துகின்றார். நான் ஒரு கருப்பையினூடாகப் பிறவி எடுப்பதில்லை. நான் ஒருபொழுதும் ஒரு மனிதராகவோ அல்லது ஒரு தேவராகவோ ஆகுவதில்லை. தேவர்களும் சரீரங்களை ஏற்றுக் கொள்கின்றார்கள். நான் சதா சரீரமற்றவராகவே இருக்கின்றேன். எனக்கு மாத்திரம் ஒருபொழுதும் மறுபிறவி எடுக்காத பாகம் நாடகத்தில் உள்ளது. ஆகவே, இது புரிந்துகொள்ளப்பட வேண்டியதொன்றாகும். நான் (கண்களுக்கு) புலப்பட மாட்டேன். கடவுள் ஸ்ரீ கிருஷ்ணரே பேசுகின்றார் என அம்மக்கள் எண்ணுகின்றார்கள். பக்தி மார்க்கத்தில் அவர்கள் உருவாக்கியுள்ள இரதத்தின் வகையைப் பாருங்கள். தந்தை கூறுகின்றார்: குழந்தைகளே, நீங்கள் குழப்பம் அடைவதில்லையா? உங்களால் எதையாவது புரிந்துகொள்ள முடியாது விடின், தந்தையிடம் வந்து அதைப் பற்றிப் புரிந்துகொள்ளுங்கள். உண்மையில், நீங்கள் கேட்காமலே தந்தை அனைத்தையும் உங்களுக்குத் தொடர்ந்தும் விளங்கப்படுத்துகின்றார். நீங்கள் எதையும் கேட்க வேண்டிய தேவையில்லை. நான் இந்த அதிமங்களகரமான சங்கம யுகத்தில் மாத்திரம் அவதரிக்கின்றேன். எனது பிறப்பு அற்புதமானதாகும். குழந்தைகளாகிய நீங்களும் அதை ஓர் அற்புதம் எனக் கண்டுகொள்கின்றீர்கள். அவர் உங்களை அத்தகையதொரு முக்கியமான பரீட்சையில் சித்தியடைய வைக்கின்றார். உங்களை உலகின் மகத்தான அதிபதிகள் ஆக்குவதற்கு, அவர் உங்களுக்குக் கற்பிக்கின்றார். இது அற்புதமான ஒன்றாகும். ஓ ஆத்மாக்களே, ஒவ்வொரு 5000 வருடங்களும் நான் உங்களுக்குச் சேவை செய்வதற்கு வருகின்றேன். நான் ஆத்மாக்களாகிய உங்களுக்குக் கற்பிக்கின்றேன். நான் உங்களுக்குச் சேவை செய்யும்பொருட்டு, ஒவ்வொரு கல்பத்திலும் சங்கம யுகத்தில் வருகின்றேன். அரைக் கல்பமாக நீங்கள் கூவியழைத்துக் கொண்டிருக்கின்றீர்கள்: ஓ பாபா, ஓ தூய்மையாக்குபவரே, வாருங்கள்! ஸ்ரீ கிருஷ்ணரைத் தூய்மையாக்குபவர் என அழைக்க முடியாது. பரமாத்மாவாகிய பரமதந்தை மாத்திரம் தூய்மையாக்குபவர் என அழைக்கப்படுகின்றார். எனவே தூய்மையற்றவர்களைத் தூய்மையாக்குவதற்கு பாபா இங்கு வர வேண்டும். இதனாலேயே கூறப்பட்டுள்ளது: உண்மையான பாபாவின் அமரத்துவ ரூபம், உண்மையான ஆசிரியரின் அமரத்துவ ரூபம், உண்மையான சற்குருவின் அமரத்துவ ரூபம். சீக்கியர்களிடம் மிகச் சிறந்த சுலோகங்கள் உள்ளன. எவ்வாறாயினும், அமரத்துவ ரூபமாகிய, சற்குரு எப்பொழுது வருகின்றார் என்பது அவர்களுக்குத் தெரியாது. மனிதர்களைத் தேவர்களாக மாற்றுவதற்குக் கடவுளுக்கு நீண்டகாலம் பிடிக்கவில்லை என நினைவுசெய்யப்படுகின்றது. மனிதர்களைத் தேவர்களாக மாற்றுவதற்கு அவர் எப்பொழுது வருகின்றார்? அவர் மாத்திரம் அனைவருக்கும் சற்கதியை அருள்பவர். நீங்கள் இதில் உறுதியான நம்பிக்கையைக் கொண்டிருக்க வேண்டும். அவர் வந்து என்ன கூறுகின்றார்? அவர் கூறுகின்றார்: மனமனபவ! அவர் அதன் அர்த்தத்தையும் விளங்கப்படுத்துகின்றார். வேறு எவரும் அதன் அர்த்தத்தை

விளங்கப்படுத்துவதில்லை. அமரத்துவ ரூபமாகிய, சற்குரு இங்கமர்ந்திருந்து இச்சரீரத்தினூடாக உங்களுக்கு விளங்கப்படுத்துகின்றார்: உங்களை ஓர் ஆத்மாவாகக் கருதுங்கள். எனவே நீங்கள் இதைப் புரிந்துகொள்ள வேண்டும். உங்களை உலக அதிபதிகள் ஆக்கும்பொருட்டு, குழந்தைகளாகிய உங்களுக்குச் சேவை செய்வதற்குத் தந்தை இங்கு வர வேண்டும். அவர் விளங்கப்படுத்துகின்றார்: ஓ ஆன்மீகக் குழந்தைகளே, நீங்கள் சதோபிரதானாக இருந்தீர்கள், பின்னர் நீங்கள் தமோபிரதான் ஆகினீர்கள். இவ்வுலகச் சக்கரம் தொடர்ந்தும் சுழல்கின்றது. அத் தேவர்களுக்கு மாத்திரம் உரிய தூய உலகம் இருந்தது. அவர்கள் அனைவரும் எங்கு சென்றார்கள்? இது எவருக்கும் தெரியாது; அவர்கள் குழப்பம் அடைந்துள்ளார்கள். தந்தை வந்து, உங்களை விவேகிகள் ஆக்குகின்றார். குழந்தைகளே, நான் ஒருமுறை மாத்திரம் வருகின்றேன். நான் ஏன் தூய உலகிற்குள் வரவேண்டும்? அங்கு மரணம் வர முடியாது. தந்தையே மகாகாலன். அவர் சத்திய யுகத்துக்குள் வர வேண்டிய அவசியமில்லை. அங்கு மரணமோ அல்லது மகாகாலனோ வர முடியாது. அவர் வந்து, ஆத்மாக்கள் அனைவரையும் திரும்பவும் அழைத்துச் செல்கின்றார். நீங்கள் சந்தோஷத்துடன்; திரும்பிச் செல்கிறீர்கள். ஆம் பாபா! நாங்கள் உங்களுடன் சந்தோஷமாகத் திரும்பிச் செல்லத் தயாராகவுள்ளோம். இதனாலேயே நாங்கள் உங்களைக் கூவியழைத்தோம்: எங்களை இத்தூய்மையற்ற உலகிலிருந்து அமைதி தாமத்தினூடாக, தூய உலகிற்கு அழைத்துச் செல்லுங்கள். இவ்விடயங்களை மீண்டும் மீண்டும் மறக்க வேண்டாம். எவ்வாறாயினும், எதிரியாகிய மாயை இங்கு நின்று கொண்டிருக்கின்றாள். அவள் உங்களை மீண்டும் மீண்டும் மறக்க வைக்கின்றாள். நான் அதிபதியும், சர்வசக்திவானும் ஆவேன், ஆனால் மாயையும் சர்வசக்தியுடையவள். அவள் உங்களை அரைக் கல்பமாக ஆட்சிசெய்து, உங்களை மறக்க வைக்கின்றாள். இதனாலேயே தந்தை ஒவ்வொரு நாளும் உங்களுக்கு விளங்கப்படுத்த வேண்டியுள்ளது. ஒவ்வொரு நாளும் பாபா உங்களை எச்சரித்திருக்காதுவிடின், மாயை பெருஞ் சேதத்தை விளைவித்திருப்பாள். இது தூய்மைக்கும், தூய்மையின்மைக்குமான ஒரு நாடகம் ஆகும். தந்தை இப்பொழுது கூறுகின்றார்: உங்கள் நடத்தையைச் சீர்திருத்தும்பொருட்டு, தூய்மையாகுங்கள். காம விகாரத்தின் காரணமாக அதிக யுத்தங்கள் ஏற்படுகின்றன. தந்தை கூறுகின்றார்: நீங்கள் ஒவ்வொருவரும் இப்பொழுது மூன்றாம் கண்ணாகிய ஞானத்தைப் பெற்று விட்டதால், ஆத்மாக்களை மாத்திரம் பாருங்கள். உங்கள் பௌதீகக் கண்களால் எதையும் பார்க்கக் கூட வேண்டாம். ஆத்மாக்களாகிய நாங்கள் அனைவரும் சகோதரர்கள். நாங்கள் எவ்வாறு விகாரத்தில் ஈடுபட முடியும்? நாங்கள் சரீரமற்று வந்தோம், நாங்கள் சரீரமற்றவர்களாகி, வீடு திரும்ப வேண்டும். ஆத்மா இங்கு சதோபிரதானாகவே வந்தார், அவர் சதோபிரதானாகி இனிய வீட்டுக்குத் திரும்பிச் செல்ல வேண்டும். தூய்மையே பிரதான விடயமாகும். மக்கள் கூறுகின்றார்கள்: ஒவ்வொரு நாளும் அதே விடயம் விளங்கப்படுத்தப்படுவது நல்லதே. ஆனால், குறைந்தபட்சம் அவர்களுக்கு விளங்கப்படுத்தப்படுகின்ற அனைத்து விடயங்களையும் அவர்கள் பின்பற்ற வேண்டும். அவை உங்களுக்கு விளங்கப்படுத்தப்படுவதால், அவற்றை நீங்கள் பயிற்சியிலிட வேண்டும், ஆனால் அரிதாகவே எவரும் அவற்றைப் பின்பற்றுகிறார்கள். இதனாலேயே ஒவ்வொரு நாளும் பாபா விளங்கப்படுத்த வேண்டியுள்ளது. நீங்கள் கூறுவதில்லை: “பாபா, ஒவ்வொரு நாளும் நீங்கள் எங்களுக்கு

விளங்கப்படுத்துபவற்றை நாங்கள் மிக நன்றாகப் புரிந்துகொண்டுள்ளோம், நாங்கள் இப்பொழுது தமோபிரதானிலிருந்து சதோபிரதான் ஆகுவோம். நீங்கள் இப்பொழுது விடுவிக்கப்பட்டுள்ளீர்கள்!” நீங்கள் இதைக் கூறுகிறீர்களா? ஆகவே, பாபா ஒவ்வொரு நாளும் விளங்கப்படுத்த வேண்டியுள்ளது. ஒரு விடயமே இருப்பினும், நீங்கள் அதைச் செய்வதில்லை. நீங்கள் தந்தையை நினைவுசெய்வது கூட இல்லை. நீங்கள் கூறுகின்றீர்கள்: “பாபா, நான் உங்களை மீண்டும் மீண்டும் மறந்து விடுகின்றேன்”. நினைவுசெய்வதை உங்களுக்கு நினைவூட்டும்பொருட்டு, பாபா உங்களுக்கு மீண்டும்; மீண்டும் கூற வேண்டியுள்ளது. இதையே நீங்கள் ஒருவருக்கொருவர் விளங்கப்படுத்த வேண்டும்: உங்களை ஓர் ஆத்மாவாகக் கருதி, பரமாத்மாவை நினைவுசெய்யுங்கள், உங்களுடைய பாவங்கள் அழிக்கப்படும். வேறு வழி கிடையாது. இதையே அவர் ஆரம்பத்திலும் இறுதியிலும் கூறுகின்றார். நினைவினூடாக மாத்திரம் நீங்கள் சதோபிரதானாக முடியும். நீங்களே எழுதுகின்றீர்கள்: “பாபா, மாயையின் புயல்கள் என்னை உங்களை மறக்க வைக்கின்றன”. எனவே, தந்தை உங்களுக்கு எச்சரிக்கை செய்ய வேண்டாமா? அவர் உங்களைத் தனியே விட்டுவிடுவாரா? நீங்கள் உங்கள் முயற்சிகளுக்கேற்ப, வரிசைக்கிரமமானவர்கள் என்பதைத் தந்தை அறிவார். நீங்கள் சதோபிரதான் ஆகும்வரையில் உங்களால் திரும்பிச் செல்ல முடியாது. இதுவும் யுத்தத்துடன் ஒரு தொடர்பைக் கொண்டுள்ளது. உங்களின் முயற்சிகளுக்கேற்ப, வரிசைக்கிரமமாக, நீங்கள் சதோபிரதான் ஆகும்பொழுது, யுத்தம் ஆரம்பமாகும். இந்த ஞானம் ஒரு விநாடிக்கானதாகும். நீங்கள் எல்லையற்ற தந்தையைக் கண்டுகொண்டுள்ளீர்கள், ஆனால் நீங்கள் தூய்மையாகும்பொழுது மாத்திரமே அவரிடமிருந்து எல்லையற்ற சந்தோஷத்தைப் பெறுவீர்கள். நீங்கள் மிக நன்றாக முயற்சி செய்ய வேண்டும். சிலர் முற்றாகவே எதையும் புரிந்துகொள்வதில்லை; அவர்களுக்குத் தந்தையை நினைவுசெய்ய வேண்டும் எனும் ஞானம் கூட கிடையாது. அவர்கள் ஒருபொழுதும் இக்கல்வியைக் கற்றதில்லை. முழுக் கல்பத்திலும் எவரும் அசரீரியான தந்தையுடன் எப்பொழுதும் கற்றதில்லை. ஆகவே இது புதியதொன்றாகும். தந்தை கூறுகின்றார்: நான் ஒவ்வொரு 5000 வருடங்களுக்கும் ஒருமுறை உங்களைச் சதோபிரதான் ஆக்குவதற்கு வருகின்றேன். நீங்கள் சதோபிரதான் ஆகும்வரையில், உங்களால் அந்த அந்தஸ்தை அடைய முடியாது. ஏனைய கல்விகளில் மாணவர்கள் சித்தியடையாததைப் போன்றே, இங்கும் மாணவர்கள் சித்தியடைவதில்லை. சிவபாபாவை நினைவுசெய்வதால் என்ன நடைபெறும் என்பதை அவர்கள் முற்றிலும் புரிந்துகொள்வதில்லை. அவர் தந்தையாதலால், நீங்கள் அவரிடமிருந்து நிச்சயமாகச் சுவர்க்க ஆஸ்தியைப் பெறுவீர்கள். தந்தை உங்களுக்கு ஒருமுறை மாத்திரம் விளங்கப்படுத்துகின்றார், நீங்கள் அதனுடாகத் தேவர்கள் ஆகுகிறீர்கள். நீங்கள் தேவர்கள் ஆகுகிறீர்கள், பின்னர் தங்களுடைய பாகங்களை நடிப்பதற்கு வரிசைக்கிரமமாக ஏனைய அனைவரும் இங்கு வருவார்கள். இவ்விடயங்கள் அனைத்தும் முதிய தாய்மார்களின் புத்தியில் இருக்க முடியாது. எனவே, தந்தை கூறுகின்றார்: உங்களை ஓர் ஆத்மாவாகக் கருதித் தந்தையை நினைவுசெய்யுங்கள். அவ்வளவுதான். அந்தச் சிவபாபாவே ஆத்மாக்கள் அனைவரினதும் தந்தையாவார். அனைவருக்கும் அவனுடைய அல்லது அவளுடைய சொந்த லௌகீகத் தந்தை உள்ளார். சிவபாபா அசரீரியானவர். அவரை நினைவுசெய்கையில், நீங்கள் தூய்மையாகி,

உங்கள் சரீரத்தை நீக்கித் தந்தையை அடைவீர்கள். தந்தை பெருமளவு விளங்கப்படுத்துகின்றார், ஆனால் நீங்கள் அனைவரும் ஒரேயளவுக்குப் புரிந்துகொள்வதில்லை. மாயை உங்களை மறக்க வைக்கின்றாள். இது ஒரு யுத்தம் என அழைக்கப்படுகின்றது. தந்தை இங்கமர்ந்திருந்து, உங்களுக்கு மிக நன்றாக விளங்கப்படுத்துகின்றார். அவர் உங்களுக்குப் பல்வேறு விடயங்களையும் நினைவூட்டுகின்றார். செய்யப்பட்டுள்ள பிரதான தவறுகளை ஒரு பட்டியலிடுங்கள். ஒன்று தந்தை சர்வவியாபியாக இருப்பதாகும். கடவுள் பேசுகின்றார்: நான் சர்வவியாபி அல்ல. ஐந்து விகாரங்களே சர்வவியாபிகளாக உள்ளன. இது மிகவும் கடுமையான தவறாகும். ஸ்ரீ கிருஷ்ணர் கீதையின் கடவுள் அல்லர். பரமாத்மாவாகிய பரமதந்தையாகிய சிவனே கீதையின் கடவுள். இத் தவறுகளைச் சரியாக்கிக் கொள்ளுங்கள், நீங்கள் தேவர்கள் ஆகுவீர்கள். எவ்வாறாயினும், இத்தவறுகள் காரணமாகவே பாரதம் தூய்மையானதிலிருந்து தூய்மையற்றதாகி விட்டது என்று ஏனையோருக்கு விளங்கப்படுத்தியதாகக் கூறி, இன்னமும் எக்குழந்தையும் பாபாவுக்கு எழுதியதில்லை. இதுவும் அவர்களுக்குக் கூறப்பட வேண்டும். கடவுள் எவ்வாறு சர்வவியாபியாக இருக்க முடியும்? கடவுள் ஒருவரே, அவர் பரமதந்தையும், பரம ஆசிரியரும், பரம சற்குருவும் ஆவார். எச் சரீரதாரியையும் பரம தந்தையும் ஆசிரியரும், சற்குருவும் என அழைக்க முடியாது. ஸ்ரீ கிருஷ்ணரே முழு உலகிலும் அதியுயர்வானவர், அவர் உலகம் சதோபிரதானாக உள்ளபொழுது வருகின்றார், பின்னர் உலகம் சதோவாக உள்ளபொழுது, இராமர் வருகின்றார். பின்னர் ஏனையோர் அவர்களுக்குரிய நேரத்தில் வரிசைக்கிரமமாகக் கீழிறங்கி வருகின்றார்கள். அனைவருடைய விகாரங்களையும் விழுங்கியதால், சங்கரரின் கழுத்து நீலநிறமாகியதாக அவர்கள் சமயநூல்களில் காட்டியுள்ளார்கள். எவ்வாறாயினும், இப்பொழுதும், இவ்விடயங்களை விளங்கப்படுத்தும்பொழுது, உங்கள் தொண்டை வரண்டு விடுகின்றது. இது அத்தகையதொரு சிறிய விடயம், ஆனால் மாயை மிகவும் சக்திவாய்ந்தவள்! நீங்கள் ஒவ்வொருவரும் உங்களின் இதயத்தை வினவ முடியும்: நான் நற்குணங்கள் மிக்கவராகவும், சதோபிரதானாகவும் ஆகிவிட்டேனா? தந்தை விளங்கப்படுத்துகின்றார்: நீங்கள் எவ்வளவுதான் பிரயத்தனம் செய்தாலும், விநாசம் இடம்பெறும்வரையில், உங்களின் கர்மாதீத ஸ்திதியை உங்களால் அடைய முடியாது. அமர்ந்திருந்து, சிவபாபாவை முழுநேரமும் நினைவுசெய்யுங்கள். வேறு எதையும் பேசவும் வேண்டாம். அவ்வளவுதான். பாபா, யுத்தம் இடம்பெறும் முன்னர், நான் நிச்சயமாகக் கர்மாதீத ஸ்திதியை அடைவேன். எவ்வாறான ஒருவர் வெளிப்படுவது நாடகத்தில் சாத்தியமல்ல. ஒரு நபர் மாத்திரமே முதல் இலக்கத்தைக் கோருவார். இவரும் கூறுகின்றார்: நான் பெரும் பிரயத்தனம் செய்ய வேண்டியுள்ளது. மாயை மேலும் அதிகச் சக்தியுடன் வருகின்றாள். இந்த பாபாவே கூறுகின்றார்: சிவபாபா எனக்கு அருகிலேயே அமர்ந்திருக்கின்றார், ஆனால் அப்படியிருந்தும் என்னால் அவரை நினைவுசெய்ய முடியாதுள்ளது; நான் அவரை மறந்து விடுகின்றேன். சிவபாபா என்னுடன் இருப்பதை நான் புரிந்துகொள்கின்றேன், ஆனால் அப்பொழுதும் நீங்கள் செய்வது போன்றே நானும் அவரை நினைவு செய்ய வேண்டியுள்ளது. நான் அவருடன் இருப்பதால் மாத்திரம் நான் சந்தோஷம் அடைகின்றேன் என்பதல்ல. இல்லை. அவர் எனக்கும் கூறுகின்றார்: சதா என்னை நினைவுசெய்யுங்கள்! நீங்கள் என்னுடன் இருக்கின்றீர்கள், நீங்கள் சக்திவாய்ந்தவர், ஆனால் உங்களுக்கு மேலும் அதிகப் புயல்கள் கூட வரும்.

வேறு எவ்வாறு உங்களால் குழந்தைகளுக்கு விளங்கப்படுத்த முடியும்? இப்புயல்கள் அனைத்தும் உங்களைக் கடந்து செல்லும். அவருக்கு மிக அருகாமையில் அமர்ந்திருக்கையில் கூட, என்னால் கர்மாதீத ஸ்திதியை அடைய இயலாதுள்ளது, ஆகவே, வேறு யார் அவ்வாறு ஆகுவார்கள்? இந்த இலக்கு மிகவும் உயர்ந்தது. நாடகத்துக்கேற்ப, அனைவரும் தொடர்ந்தும் முயற்சி செய்கின்றார்கள். ஒருவர் அம்முயற்சியைச் செய்து காண்பிக்கட்டும்: பாபா, உங்களுக்கு முன்னதாகவே கர்மாதீதம் ஆகுவதை, நான் உங்களுக்குச் செய்து காண்பிப்பேன். அது சாத்தியமல்ல. இந்நாடகம் முற்கூட்டியே நிச்சயிக்கப்பட்டது. நீங்கள் பெருமளவு முயற்சியைச் செய்ய வேண்டும். உங்களுடைய குணாதிசயமே பிரதான விடயமாகும். தேவர்களின் குணாதிசயங்களுக்கும், தூய்மையற்ற மனிதர்களின் குணாதிசயங்களுக்கும் இடையில் அதிக வித்தியாசம் உள்ளது. சிவபாபாவே உங்களை விகாரமுடையவர்களிலிருந்து விகாரமற்றவர்கள் ஆக்குகின்றார். எனவே, நீங்கள் இப்பொழுது பெருமளவு முயற்சி செய்து, தந்தையை நினைவுசெய்ய வேண்டும். அவரை மறக்க வேண்டாம். ஏழை அப்பாவித் தாய்மார்கள் ஏனையோரின் ஆதிக்கத்தின் கீழ் இருக்கின்றார்கள். அதாவது, அவர்கள் இராவணனின் ஆதிக்கத்தின் கீழ் இருக்கின்றார்கள். எனவே, அவர்களால் என்ன செய்ய முடியும்? நீங்கள் கடவுள் இராமரின் ஆதிக்கத்தின் கீழ் இருக்கின்றீர்கள். அம்மக்கள் இராவணனின் ஆதிக்கத்தின் கீழ் இருக்கின்றார்கள். இந்த யுத்தம் தொடர்கின்றது, ஆனால் இராமருக்கும் இராவணனுக்கும் இடையில் ஒரு யுத்தம் இருக்கவில்லை. ஒவ்வொரு நாளும் வித்தியாசமான வழிகளில் தந்தை குழந்தைகளாகிய உங்களுக்கு விளங்கப்படுத்துகின்றார்: இனிமையிலும் இனிமையான குழந்தைகளே, தொடர்ந்தும் உங்களைச் சீர்திருத்திக் கொள்ளுங்கள். ஒவ்வோர் இரவும் உங்கள் அட்டவணைகளைப் பாருங்கள்: நாள் முழுவதும் நான் ஏதாவது அசுர நடத்தையைக் கொண்டிருந்தேனா? ஒரு பூந்தோட்டத்திலுள்ள மலர்கள் வரிசைக்கிரமமாக உள்ளன. எப்பொழுதும் இரண்டு மலர்கள் ஒரேமாதிரி இருக்க முடியாது. ஆத்மாக்கள் அனைவரும் தங்களின் சொந்தப் பாகங்களைப் பெற்றுள்ளார்கள். ஒவ்வொரு நடிகரும் அவனுடைய அல்லது அவளுடைய சொந்தப் பாகத்தைத் தொடர்ந்தும் நடிக்கின்றார்கள். தந்தையும் வந்து, நிச்சயமாக ஸ்தாபனைப் பணியை மேற்கொள்கின்றார், அதன்பின்னரே அவர் திரும்பிச் செல்கின்றார். ஒவ்வொரு 5000 வருடங்களும் நிச்சயமாக அவர் வந்து உங்களை உலக அதிபதிகள் ஆக்குகின்றார். அவரே எல்லையற்ற தந்தை ஆதலால், நிச்சயமாக உங்களுக்குப் புதிய உலகம் எனும் ஆஸ்தியைக் கொடுப்பார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஞானமாகிய மூன்றாம் கண்ணைப் பயன்படுத்தி, ஆத்மாக்களை மட்டும் பாருங்கள். உங்கள் பௌதீகக் கண்களால் எதையும் பார்க்காதீர்கள். சரீரமற்றவர்கள் ஆகுவதைப் பயிற்சி செய்யுங்கள்.
2. தந்தையின் நினைவைக் கொண்டிருப்பதனால், உங்கள் குணாதிசயத்தைத் தெய்வீகமானதாக ஆக்குங்கள். உங்கள் இதயத்தை வினவுங்கள்: நான்

எந்தளவிற்கு நற்குணங்கள் மிக்கவர் ஆகியுள்ளேன்? நான் நாள் முழுவதும் முற்றாகவே ஏதாவது அசுர நடத்தையைக் கொண்டிருந்தேனா?

ஆசீர்வாத நீங்கள் சதா எச்சரிக்கையாகவும், மாயை உட்புக முடியாதவராகவும் இருப்பதனால், மாயையின் இராஜரீகமான ரூபத்தின் நிழலிலிருந்து பாதுகாப்பாக இருப்பீர்களாக.

தற்சமயம், மாயை உங்கள் உண்மையான புரிந்துகொள்தலையும் உங்கள் புரிந்துணர்வுச் சக்தியையும் மறைத்து, தவறானதைச் சரியானதாக உங்களை அனுபவம் செய்ய வைக்கின்றாள். ஒருவர் மந்திரவித்தையைச் செய்யும்பொழுது, ஒரு நபரைக் கட்டுப்பாடு இழக்கச் செய்கின்றார். அதேபோல, இராஜரீகமான மாயை எது உண்மை என்பதை உங்களைப் புரிந்துகொள்ள அனுமதிப்பதில்லை, இதனாலேயே பாப்தாதா “கவனம் செலுத்துங்கள்!” என்பதற்கு இரட்டை அடிக்கோடிடுமாறு செய்கின்றார். மாயையின் நிழலிலிருந்து பாதுகாப்பாக இருப்பதிலும், மாயை உட்புகாதவராக இருப்பதிலும் மிகவும் எச்சரிக்கையாக இருங்கள். தந்தையின் பாதுகாப்புக் குடையின் கீழ் குறிப்பாக உங்கள் மனதையும், புத்தியையும் வைத்திருங்கள்.

சுலோகம்: பிறர் இலகுவோகிகளைப் பார்க்கும்பொழுது. அவர்களாலும் இலகுவில் யோகம் செய்ய இயலுகின்றது.

---ஓம் சாந்தி---

சாராம்சம்: இனிய குழந்தைகளே, அழியக் கூடிய சரீரங்கள் மீது அன்பு வைக்காதீர்கள், ஆனால் அழிவற்ற தந்தை மீது அன்பு கொண்டிருந்தால், நீங்கள் அழுவதிலிருந்து விடுதலை அடைவீர்கள்.

கேள்வி: அதர்மமான அன்பு என்றால் என்ன? அதன் விளைவுகள் யாவை?

பதில்: அழியக்கூடிய சரீரங்கள் மீது பற்று வைத்திருப்பது அதர்மமான அன்பாகும். அழியக்கூடிய விடயங்களின் மீது பற்று வைத்திருப்பவர்கள் அழுவார்கள். சரீர உணர்வின் காரணமாகவே அழுகை ஏற்படுகின்றது. சத்தியயுகத்தில், அனைவரும் ஆத்ம உணர்வில் இருப்பதால், அங்கு அழுகை என்ற கேள்விக்கே இடமில்லை. அழுவார்கள் அனைத்தையும் இழப்பார்கள். அழிவற்ற தந்தையின் அழிவற்ற குழந்தைகள் இப்பொழுது கற்பித்தல்களைப் பெறுகின்றார்கள்: ஆத்ம உணர்வுடையவராகுங்கள், நீங்கள் அழுவதிலிருந்து விடுவிக்கப்படுவீர்கள்.

ஓம் சாந்தி. ஆத்மாக்கள் அழிவற்றவர்கள் என்றும் தந்தையும் அழிவற்றவர் என்பதையும் குழந்தைகளாகிய நீங்கள் மாத்திரமே அறிவீர்கள். எனவே, யாரை நீங்கள் நேசிக்க வேண்டும்? அழிவற்ற ஆத்மாக்களையே ஆகும். அழிவற்றவர்கள் மாத்திரமே நேசிக்கப்பட வேண்டும். எவருமே அழியக்கூடிய சரீரங்களை நேசிக்கக்கூடாது. முழு உலகமும் அழியக்கூடியது. அனைத்துமே அழியக்கூடியது. இச்சரீரமும் அழியக்கூடியதே. ஆனால் ஆத்மாவோ அழிவற்றவர். ஆத்மா மீதான அன்பு அழிவற்றது. ஆத்மா ஒருபோதும் மரணிப்பதில்லை. இதுவே தர்மம் எனப்படுகின்றது. தந்தை கூறுகின்றார்: நீங்கள் அதர்மமானவர் ஆகிவிட்டீர்கள். உண்மையில், அழிவற்றவர்கள் அழிவற்ற ஒரேயொருவர் மீதே அன்பு கொண்டிருக்க வேண்டும். நீங்கள் அழியக்கூடிய சரீரங்கள் மீது அன்பு கொண்டிருப்பதனாலேயே அழுகின்ற நிலைக்கு தள்ளப்பட்டீர்கள். நீங்கள் அழிவற்ற ஆத்மாக்கள் மீது அன்பு கொண்டிருப்பதில்லை. அழியக்கூடிய ஒன்றின்மீது அன்பு கொண்டிருப்பதாலேயே, நீங்கள் அழவேண்டியுள்ளது. இப்பொழுது உங்களை அழிவற்ற ஆத்மாக்களாக நீங்கள் கருதுவதால், அழுகை என்ற கேள்விக்கே இடமில்லை, ஏனெனில், நீங்கள் ஆத்ம உணர்வில் இருக்கிறீர்கள். எனவே, தந்தை இப்பொழுது குழந்தைகளாகிய உங்களை ஆத்ம உணர்வுடையவர்கள் ஆக்குகின்றார். சரீர உணர்விலிருப்பதாலேயே நீங்கள் அழுகின்ற நிலைக்குச் செல்கின்றீர்கள். நீங்கள் அழியக்கூடிய சரீரங்களிற்காகவே அழுகின்றீர்கள். ஆத்மா ஒருபோதும் மரணிப்பதில்லை என்பதை நீங்கள் புரிந்துகொள்கின்றீர்கள். தந்தை கூறுகின்றார்: உங்களை ஓர் ஆத்மாவாகக் கருதுங்கள். எனவே, நீங்கள் அழிவற்ற ஆத்மாக்கள் அதாவது, அழிவற்ற தந்தையின் அழிவற்ற குழந்தைகள். நீங்கள் அழவேண்டிய அவசியம் இல்லை. ஆத்மா ஒரு சரீரத்தை நீக்கிச் சென்று, இன்னொரு பாகத்தை நடிக்கின்றார். இது ஒரு நாடகமாகும். நீங்கள் ஏன் சரீரத்தின் மீது பற்றைக் கொண்டிருக்கின்றீர்கள்? புத்தியின் யோகத்தை உங்கள் சரீரத்திலிருந்தும், அதன் உறவுமுறைகள் அனைத்திலிருந்தும் துண்டித்து, உங்களை ஓர் அழிவற்ற ஆத்மாவாகக் கருதுங்கள். ஆத்மாக்கள் ஒருபோதும்

மரணிப்பதில்லை. அழுபவர்கள் இழக்கிறார்கள் என நினைவுகூரப்படுகின்றது. ஆத்ம உணர்விற்கு வருவதனால், நீங்கள் தகுதி வாய்ந்தவர்கள் ஆகுகின்றீர்கள். எனவே, தந்தை வந்து உங்களைச் சரீர உணர்விலிருந்து ஆத்ம உணர்வுடையவராக ஆக்குகின்றார். அவர் கூறுகின்றார்: நீங்கள் எவ்வாறு அனைத்தையும் மறந்தீர்கள்? நீங்கள் பிறவி பிறவியாக அழவேண்டியிருந்தது. இப்பொழுது உங்களுக்கு மீண்டும் ஒரு தடவை ஆத்ம உணர்வுடையவர் ஆகுவதற்கான கற்பித்தல்கள் கொடுக்கப்படுகின்றது. பின்னர், நீங்கள் ஒருபோதும் அழமாட்டீர்கள். இது கண்ணீர் நிறைந்த உலகம், அதுவோ சிரிப்பு நிறைந்த உலகமாகும். இது துன்ப உலகம், அதுவோ சந்தோஷ உலகமாகும். தந்தை மிகச் சிறந்த முறையில் உங்களுக்குக் கற்பித்தல்களை வழங்குகின்றார். அழிவற்ற தந்தையின் அழிவற்ற குழந்தைகள் கற்பித்தல்களைப் பெறுகின்றார்கள். அந்த மக்கள் சரீர உணர்வுடையவர்களாக இருக்கின்றனர். அவர்கள் சரீரத்தைப் பார்த்தவாறே கற்பித்தல்களைக் கொடுக்கின்றனர். எனவே, அவர்கள் சரீரத்தை நினைவு செய்தவாறே அழுகின்றனர். சரீரம் அழிக்கப்படுவதையும் அவர்கள் பார்க்கின்றனர். எனவே, அதை நினைவு செய்வதால் என்ன நன்மை இருக்கின்றது? நீங்கள் சாம்பலை நினைவு செய்வீர்களா? அழிவற்றவர் (ஆத்மா) சென்று இன்னொரு சரீரத்தை எடுத்துவிட்டார். நற்செயல்களைச் செய்பவர்கள் நல்ல சரீரத்தை எடுப்பார்கள் என்பதைக் குழந்தைகளாகிய நீங்கள் அறிவீர்கள். சிலர் கடும் நோய்வாய்ப்பட்ட சரீரத்தையே பெறுகின்றனர். அதுவும் அவர்களது கர்மத்திற்கேற்பவே ஆகும். அவர்கள் நற்காரியங்களைச் செய்திருந்தால், மேலே சென்றுவிடுவார்கள் என்றில்லை. இல்லை. எவருமே மேலே செல்ல முடியாது. நற்செயல்களைச் செய்தவர்கள் நல்லவர்கள் எனப்படுவார்கள். அவர்கள் நல்ல பிறவியொன்றை எடுப்பார்கள். எனினும், அவர்கள் கீழிறங்கவே வேண்டும். நாங்கள் எவ்வாறு ஏறுகின்றோம் என்பதை நீங்கள் அறிவீர்கள். ஒருவர் நற்செயல்களைச் செய்வதன் மூலம் மகாத்மா ஆகலாம். எனினும், அவரது கலைகளும் தொடர்ந்து குறைவடையவே செய்யும். தந்தை கூறுகின்றார்: அவர்கள் கடவுளை நினைவு செய்து நற்செயல்களைச் செய்வதால் நான் அவர்களுக்குத் தற்காலிக சந்தோஷத்தைக் கொடுக்கின்றேன். இருந்தபோதிலும், அவர்கள் ஏணியில் கீழிறங்கவே வேண்டும். அவர்களுக்கு ஒரு நல்ல பெயர் இருக்கலாம், எனினும், இங்கு மக்களுக்கு நற்செயல்களையும், தீய செயல்களையும் வேறுபடுத்திப் பார்க்கத் தெரியாது. மந்திரசக்தி உடையவர்களுக்குப் பெருமளவு மதிப்புக் கொடுக்கப்படுகிறது. மக்கள் பித்துப்பிடித்து அவர்களின் பின்னால் செல்கின்றார்கள். அவையனைத்தும் அறியாமையே ஆகும். உதாரணமாக ஒருவர் மறைமுகமாகத் தான் தர்மம் செய்து, தர்மசாலையை அல்லது வைத்தியசாலையைக் கட்டுவாராயின், அதன் பலனை நிச்சயமாகத் தனது அடுத்த பிறவியில் பெறுவார். அவர்களும் தந்தையை நினைவு செய்கின்றார்கள். அவர்கள் பிறரை அவதூறு செய்யும்வேளையிலும் கடவுளின் பெயரைக் கூறியே அதனையும் செய்கின்றார்கள். எவ்வாறாயினும் அறியாமையினால் அவர்கள் எதனையும் அறியாதிருக்கிறார்கள். அவர்கள் கடவுளை நினைவு செய்து, உருத்திரனை வழிபடுகின்றார்கள். அவர்கள் உருத்திரனைக் கடவுள் எனக் கருதுகின்றார்கள். அவர்கள் உருத்திர யாகத்தை உருவாக்குகின்றார்கள். அவர்கள் சிவனை அல்லது உருத்திரனை வழிபடுகின்றார்கள். தந்தை கூறுகின்றார்: அவர்கள் என்னை வழிபடுகின்றார்கள், ஆனால் விவேகமற்றதால் எதை உருவாக்குகின்றார்கள்,

எதைச் செய்கின்றார்கள் எனப் பாருங்கள். மனிதர்களின் எண்ணிக்கைக்கேற்ப குருமாரும் உள்ளனர். ஒரு விருட்சத்தில் புதிய இலைகளும், கிளைகளும் தோன்றும்போது அவை மிக அழகாகக் காட்சியளிக்கின்றன. சதோகுணியாக இருப்பதனால் அவர்கள் புகழப்படுகின்றார்கள். தந்தை கூறுகின்றார்: இது அழியக்கூடியவற்றின் மீது அன்பு கொண்டவர்களின் உலகமாகும். சிலர் பற்றினால் பித்துப் பிடித்தவர்களாகும் அளவிற்கு அன்பு வைத்திருக்கின்றார்கள். முக்கியமான வியாபாரிகளும் பற்றினால் பித்துப்பிடித்தவர்கள் போல் ஆகுகின்றனர். தாய்மாரிடம் ஞானம் இல்லாததால், அவர்கள் விதவைகளாகும்போது, அழியும் சரீரங்களை நினைத்து அதிகமாக அழுகின்றனர். நீங்கள் இப்பொழுது உங்களை ஆத்மாக்களாகக் கருதி, மற்றவர்களையும் ஆத்மாக்களாகவே பார்ப்பதனால் துன்பம் சிறிதளவேனும் இருக்க மாட்டாது. கல்வியே வருமானத்திற்கான மூலாதாரம் எனப்படுகின்றது. கல்வியில் ஓர் இலக்கும், குறிக்கோளும் உள்ளது. எவ்வாறாயினும், அது ஒரு பிறவிக்கானதாகும். அவர்கள் அரசாங்கத்திடமிருந்து ஊதியம் பெறுகின்றார்கள். அவர்கள் கற்று, பின்னர் வியாபாரம் செய்கின்றார்கள். அப்பொழுதே அவர்களால் பணத்தைப் பெற முடியும். இங்கு, இது புதிய விடயமாகும். அழிவற்ற இந்த ஞான இரத்தினங்களால் எவ்வாறு உங்கள் புத்தியை உங்களால் நிரப்ப முடியும்? பாபா எங்களுக்கு அழிவற்ற இந்த ஞானப் பொக்கிஷத்தைக் கொடுக்கின்றார் என்பதை ஆத்மா புரிந்து கொள்கின்றார். கடவுளே உங்களுக்குக் கற்பிப்பதனால், அவர் நிச்சயமாக உங்களை இறைவன், இறைவிகளாக ஆக்குவார். எவ்வாறாயினும், இலக்ஷ்மியையும் நாராயணனையும் இறைவன், இறைவி எனக் கருதுவது தவறாகும். நாங்கள் சரீர உணர்வுடையவர்கள் ஆகும்போது, எங்கள் புத்தி மிகவும் சீரழிந்து, மிருக புத்தியை போன்றதாகின்றது என்பதைக் குழந்தைகளாகிய நீங்கள் இப்பொழுது அறிவீர்கள். அவர்கள் விலங்குகளை மிக நன்றாகப் பராமரிக்கின்றார்கள். மக்களுக்கான சேவை எதுவும் இல்லை. பந்தயக் குதிரைகள் மிக நன்றாகப் பராமரிக்கப்படுகின்றன. இங்குள்ள மக்களின் நிலைமையைப் பாருங்கள்! அவர்கள் நாய்களைப் பெருமளவு அன்புடன் பராமரிக்கின்றார்கள், அவை தங்களை நக்குவதற்கும் இடமளிக்கின்றார்கள். அத்துடன் விலங்குகள் தங்களுடன் உறங்குவதற்கும் அவர்கள் இடமளிக்கின்றார்கள். உலகின் நிலைமை எவ்வாறு ஆகிவிட்டதெனப் பாருங்கள்! சத்தியயுகத்தில் இத்தகைய செயற்பாடுகள் இடம்பெறமாட்டாது. எனவே, தந்தை கூறுகின்றார்: குழந்தைகளே, மாயையாகிய இராவணன் உங்களை அதர்மம் ஆக்கிவிட்டான். இது அதர்ம இராச்சியமாகும். மக்கள் அதர்மம் ஆகியதால், முழு உலகத்திலும் அதர்மம் நிலவுகின்றது. தர்ம உலகத்திற்கும், அதர்ம உலகத்திற்குமிடையில் எவ்வளவு வேறுபாடு உள்ளது எனப் பாருங்கள்! கலியுகத்தின் நிலைமையைப் பாருங்கள். நான் சுவர்க்கத்தை ஸ்தாபிக்கின்றேன். எனவே, மாயையும் தனது சுவர்க்கத்தை உங்களுக்குக் காண்பிக்கின்றாள். அவள் உங்களை கவர்கின்றாள். செயற்கையான செல்வம் பெருமளவு உள்ளது. தாங்கள் இங்கு சுவர்க்கத்தில் இருப்பதாக அவர்கள் நம்புகின்றார்கள். சுவர்க்கத்தில் மிக உயரமான 100 மாடிக் கட்டடங்கள் இருக்கமாட்டாது. அவர்கள் கட்டடங்களை எவ்வாறு அலங்கரிக்கின்றார்கள் எனப் பாருங்கள். அங்கு இரண்டு மாடிக் கட்டடங்களும் இருக்கமாட்டாது. அங்கு வெகு சில மனிதர்களே இருப்பார்கள். பெரும் நிலப்பரப்பை வைத்து என்ன செய்வீர்கள்? இங்கு மக்கள் நிலத்திற்காக அதிகளவு சண்டை சச்சரவுகளில் ஈடுபடுகின்றார்கள். அங்கு, முழு நிலப்பரப்பும் உங்களுக்கேயுரியது. பகலுக்கும்,

இரவுக்குமிடையிலான வித்தியாசம் உள்ளது. அவர்கள் லௌகீகத் தந்தை, இவரோ பரலோகத் தந்தையாவார். பரலோகத் தந்தை குழந்தைகளாகிய உங்களுக்கு எதைத்தான் கொடுக்க மாட்டார்? நீங்கள் அரைக் கல்பமாக பக்தி செய்து வந்தீர்கள். தந்தை உங்களுக்கு மிகத் தெளிவாகக் கூறுகின்றார்: நீங்கள் அதன் மூலமாக முக்தியைப் பெறமாட்டீர்கள். அதாவது, அதன் மூலமாக உங்களால் என்னைச் சந்திக்க முடியாது. நீங்கள் முக்தி தாமத்தில் என்னைச் சந்திக்கின்றீர்கள். நான் முக்திதாமத்தில் வசிக்கின்றேன், நீங்களும் முக்தி தாமத்திலேயே வசிக்கின்றீர்கள். பின்னர், நீங்கள் அங்கிருந்து சுவர்க்கத்திற்குச் செல்கின்றீர்கள். நான் சுவர்க்கத்தில் இருப்பதில்லை. இதுவும் நாடகமேயாகும். அது பின்னர் மீண்டும் மீண்டும் அதேபோன்று நிகழும். நீங்கள் பின்னர் இந்த ஞானத்தை மறந்துவிடுவீர்கள். அது மறைந்துவிடும். சங்கமயுகம் வரும் வரைக்கும் எவ்வாறு இந்த கீதை ஞானம் இருக்க முடியும்? இப்பொழுது இருக்கும் சமய நூல்கள் அனைத்தும் பக்தி மார்க்கத்திற்கு உரியவையாகும். இப்பொழுது நீங்கள் இந்த ஞானத்தைச் செவிமடுக்கின்றீர்கள். நானே விதையும், ஞானக்கடலும் ஆவேன். நான் உங்களை எதனையும் செய்ய அனுமதிப்பதில்லை. என் பாதங்களில் வீழ்வதற்கும் இடமளிப்பதில்லை. நீங்கள் யாருடைய பாதங்களில் வீழ்வீர்கள்? சிவபாபாவிற்குப் பாதங்கள் இல்லை. அது பிரம்மாவின் பாதங்களில் வீழ்வதையே குறிக்கும். நான் உங்கள் அடிமை. அவர் அசரீரியானவர் என்றும், அகங்காரமற்றவர் என்றும் கூறப்படுகின்றார். எவ்வாறாயினும், அவர் இங்கு நடிக்க வரும்போதே அகங்காரமற்றவர் எனப்படுகின்றார். தந்தை உங்களுக்கு அதிகளவு ஞானத்தைக் கொடுக்கின்றார். இது அழிவற்ற ஞான இரத்தினங்களின் தானமாகும். நீங்கள் எந்தளவை எடுத்துக்கொள்கின்றீர்கள் என்பது உங்களைப் பொறுத்ததாகும். தொடர்ந்தும் அழிவற்ற ஞான இரத்தினங்களைப் பெற்று அதனை மற்றவர்களுக்கும் தானம் செய்யுங்கள். ஒவ்வொரு இரத்தினமும் நூறாயிரக்கணக்கான பெறுமதியுடையது என இந்த இரத்தினங்களைப் பற்றிக் கூறப்படுகின்றது. ஒரேயொரு தந்தையே உங்களுக்கு ஒவ்வொரு அடியிலும் பல மில்லியன்களைக் கொடுக்கின்றார். நீங்கள் சேவையில் பெருமளவு கவனம் செலுத்த வேண்டும். உங்களது அடிகள் நினைவு யாத்திரையிலேயே உள்ளன. அதன் மூலமாக நீங்கள் அமரத்துவமானவர்கள் ஆகுகின்றீர்கள். அங்கு மரண பயம் கிடையாது. நீங்கள் ஒரு சரீரத்தை நீக்கிவிட்டு, இன்னொன்றை எடுக்கின்றீர்கள். நீங்கள் பற்றை வென்ற அரசனின் கதையைக் கேள்விப்பட்டிருக்கின்றீர்கள். தந்தை இங்கிருந்து உங்களுக்கு விளங்கப்படுத்துகின்றார். தந்தை இப்பொழுது உங்களையும் அவ்வாறே ஆக்குகின்றார். இது தற்காலத்தையே குறிக்கின்றது. மக்கள் இரக்சை பந்தன் விழாவைக் கொண்டாடுகின்றனர். அது எந்நேரத்திற்குரிய அடையாளம்? தூய்மையாகுங்கள் என எப்பொழுது கடவுள் கூறினார்? பழைய உலகம் எப்பொழுது உள்ளது, புதிய உலகம் எப்பொழுது உள்ளது என்பது பற்றி மக்களுக்கு என்ன தெரியும்? எவருக்குமே அது தெரியாது. இப்பொழுது இது கலியுகம் என்பதை அவர்கள் நிச்சயமாகக் கூறுவார்கள். சத்தியயுகம் இருந்தது இப்பொழுது அது இல்லை என அவர்கள் கூறுகின்றனர். அவர்கள் மறு பிறவி பற்றியும் நம்புகின்றனர். அவர்கள் 8.4 மில்லியன் பிறவிகளைப் பற்றிப் பேசுவதால், நிச்சயமாக அது மறுபிறவிகளையே குறிக்கின்றது. அனைவரும் அசரீரியான தந்தையை நினைவு செய்கின்றனர். அவரே சகல ஆத்மாக்களினதும் தந்தையாவார். அவர் மாத்திரமே வந்து, உங்களுக்கு

விளங்கப்படுத்துகின்றார். லௌகீகத் தந்தையர் பலர் உள்ளனர். விலங்குகளும் தங்கள் குழந்தைகளின் தந்தையர்களே. விலங்குகளின் தந்தை என நீங்கள் இந்த ஒரேயொருவரைக் (சிவபாபா) கூறமாட்டீர்கள். சத்தியயுகத்தில், குப்பை எதுவும் கிடையாது. மனிதர்கள் எவ்வாறோ, அவ்வாறே அவர்களது தளபாடங்களும் இருக்கும். அங்கு, பறவைகள் போன்றன்கூட முதற்தரமானவையாகவும், அழகானவையாகவும் இருக்கும். அங்கு அனைத்தும் மிகவும் சிறந்தவையாக இருக்கும். அங்குள்ள பழங்கள் மிக இனிமையாகவும், பெரிதாகவும் இருக்கும். அவை அனைத்தும் எங்கு சென்றுவிட்டன? இனிமை அகற்றப்பட்டு, அதற்குப் பதிலாக கசப்பு உள்ளது. நீங்கள் மூன்றாந்தரம் ஆனவர்களாகும்போது, அனைத்துமே மூன்றாந்தரம் ஆகின்றது. சத்தியயுகம் முதற்தரமானது. எனவே, அங்கு நீங்கள் பெறுகின்ற அனைத்தும் முதற்தரமானதாகவே இருக்கும். கலியுகத்தில் அனைத்தும் மூன்றாந்தரமானதாகவே இருக்கும். அனைத்தும் சதோ, ரஜோ, தமோ நிலைகளைக் கடந்து செல்கின்றன. இங்கு சந்தோஷம் இல்லை. ஆத்மாக்கள் தமோபிரதானாக உள்ளதால், சரீரங்களும் தமோபிரதானாகவே உள்ளன. குழந்தைகளாகிய உங்களிடம் இப்பொழுது ஞானம் உள்ளது. அதற்கும், இப்போதுள்ளதற்கும் இடையில் பகலுக்கும், இரவுக்குமிடையிலான வேறுபாடு உள்ளது. தந்தை உங்களை மிக மேன்மையானவர்கள் ஆக்குகின்றார்! நீங்கள் எந்தளவிற்கு அவரை நினைவு செய்கின்றீர்களோ, அதற்கேற்ப ஆரோக்கியம், செல்வம் இரண்டையும் பெறுவீர்கள். வேறு என்னதான் உங்களுக்கு வேண்டும்? நீங்கள் இரண்டில் ஒன்றைக் கொண்டிராது விட்டாலும் சந்தோஷம் இருக்காது. உதாரணமாக, நீங்கள் ஆரோக்கியமாக இருந்து, உங்களிடம் செல்வம் இல்லாதுவிட்டால் அதனால் என்ன பயன்? உங்களிடம் பணம் இருந்தால் சுற்றுலாச் செல்லுங்கள் என்பது நினைவுகூரப்படுகின்றது. பாரதம் தங்கச் சிட்டுக்குருவியாக இருந்ததைக் குழந்தைகள் புரிந்துகொள்கின்றனர். இப்பொழுது தங்கம் எங்கே? தங்கம், வெள்ளி, செப்பு போன்றவை கடந்து, இப்பொழுது காகிதத்தைத் தவிர வேறு எதுவுமே இல்லை. காகிதம் நீருடன் அடித்துச் செல்லப்பட்டால், நீங்கள் எங்கிருந்து பணத்தைப் பெறுவீர்கள்? தங்கம் மிகவும் கனமானது. அது எங்கேயுள்ளதோ, அங்கேயே இருக்கும். தீயினாலும் தங்கத்தை எரிக்க முடியாது. எனவே, இங்கு அனைத்தும் துன்பமானவையாகவே உள்ளன. இவை எதுவுமே அங்கு இருக்கமாட்டாது. இந்நேரத்தில் இங்கு அளவற்ற துன்பமே உள்ளது. அளவற்ற துன்பம் உள்ளபோதே தந்தை வருகின்றார். நாளை, அளவற்ற சந்தோஷம் நிலவும். பாபா வந்து, ஒவ்வொரு கல்பத்திலும் உங்களுக்குக் கற்பிக்கின்றார். இது எதுவும் புதிதல்ல. நீங்கள் சந்தோஷமாக இருக்க வேண்டும். உங்களிடம் சந்தோஷத்தைத் தவிர வேறு எதுவும் கிடையாது. இது இறுதிக் கால நிலைமையாகும். அதீந்திரிய சுகத்தைப் பற்றிக் கோபியரிடமும் கோபிகைகளிடமும் கேளுங்கள். இறுதியில், நீங்கள் அனைத்தையும் மிக நன்றாகப் புரிந்துகொள்வீர்கள். எது உண்மையான அமைதி என்பதைத் தந்தை மாத்திரமே உங்களுக்குக் கூறுகின்றார். நீங்கள் தந்தையிடமிருந்தே அமைதி என்ற ஆஸ்தியைப் பெறுகின்றீர்கள். அனைவரும் அவரை நினைவு செய்கின்றனர். தந்தை அமைதிக்கடல் ஆவார். யார் அவரிடம் செல்லலாம் என்பதை அவர் விளங்கப்படுத்துகின்றார். இன்ன இன்ன சமயம் இன்ன இன்ன நேரத்தில் வருகின்றது. அவர்களால் சுவர்க்கத்திற்கு செல்ல முடியாது. பல சாதுக்களும், புனிதர்களும் இப்பொழுது உருவாகியிருக்கிறார்கள். எனவே, அவர்கள் புகழப்படுகின்றனர். அவர்கள் தூய்மையாக உள்ளதால், நிச்சயமாகப்

புகழப்பட வேண்டும். அவர்கள் இப்பொழுதே புதிதாகக் கீழிறங்கியவர்கள். பழையவர்களை அந்தளவிற்குப் புகழ முடியாது. அவர்கள் சந்தோஷத்தை அனுபவித்து, இப்பொழுது தமோபிரதானம் ஆகிவிட்டனர். பலவகையான குருமார் தொடர்ந்தும் தோன்றுவார்கள். இந்த எல்லையற்ற விருட்சம் பற்றி எவருமே அறியமாட்டார்கள். தந்தை விளங்கப்படுத்துகின்றார்: விருட்சத்தின் வளர்ச்சிக்கேற்ப பக்தியின் விரிவாக்கமும் உள்ளது. ஆனால் விதையாகிய ஞானம் மிகவும் சிறிதாகவே உள்ளது. பக்திக்கு அரைக் கல்பம் எடுக்கின்றது. ஆனால், இந்த ஞானமோ இந்த ஒரு இறுதிப் பிறவிக்கு மாத்திரமேயாகும். நீங்கள் ஞானத்தைப் பெற்று அரைக் கல்பத்திற்கு அதிபதிகள் ஆகுகின்றீர்கள். பக்தி முடிவடைந்து, பகலாகுகின்றது. இப்பொழுது நீங்கள் எக்காலத்திற்குமாக முகமலர்ச்சியுடையவர்கள் ஆகுகின்றீர்கள். இது கடவுளிடமிருந்தான அழிவற்ற அதிர்ஷ்டலாபச்சீட்டு எனப்படுகின்றது. இதற்கு நீங்கள் முயற்சி செய்ய வேண்டும். இறை அதிர்ஷ்டலாபச் சீட்டிற்கும், அசுர அதிர்ஷ்டலாபச்சீட்டிற்கும் இடையில் பெருமளவு வேறுபாடு உள்ளது! அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்படாதிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நினைவின் ஒவ்வொரு அடியிலும் நீங்கள் பல மில்லியன்களைச் சம்பாதிக்கின்றீர்கள். இதன் மூலமாகவே நீங்கள் ஓர் அமரத்துவமான அந்தஸ்தைப் பெறவேண்டும். நீங்கள் தந்தையிடமிருந்து பெற்ற அழிவற்ற ஞான இரத்தினங்களைத் தானம் செய்யுங்கள்.
2. ஆத்ம உணர்வுடையவராகி, அளவற்ற சந்தோஷத்தை அனுபவம் செய்யுங்கள். சரீரங்கள் மீதுள்ள பற்றை நீக்கி, சதா முகமலர்ச்சியுடன் இருங்கள். பற்றை வென்றவர்கள் ஆகுங்கள்.

ஆசீர்வாதம்:

ஒவ்வொரு கணத்தையும் உங்களுடைய இறுதி கணம் எனக் கருதுவதன் மூலம் நீங்கள் ஒரு விசேட ஆத்மாகவிருந்து சதா ஆன்மிக சுகத்தில் நிலைத்திருப்பீர்களாக. சங்கமயுகம் ஆன்மிக சுகத்தில் நிலைத்திருக்க வேண்டிய யுகம் என்பதால் நீங்கள் ஒவ்வொரு கணத்திலும், தொடர்ந்தும் நீங்கள் ஆன்மிக சுகத்தை அனுபவம் செய்ய வேண்டும். எந்தச் சூழ்நிலையை அல்லது பரீட்சையை இட்டும் குழப்பம் அடையாதீர்கள், ஏனெனில் இது அகால மரணத்திற்கான நேரமாகும். சந்தோஷமாக இருப்பதற்கு பதிலாக ஒரு குறுகிய நேரத்திற்கேனும் நீங்கள் குழப்பமாக இருந்தால், அந்த நேரம் உங்கள் இறுதிக் கணமாக இருக்குமாயின், உங்கள் இறுதிக்கணம் எவ்வாறாகவிருக்கும்? ஆகையாலேயே, எப்பொழுதும் ஆயத்தமாக இருப்பதற்கான பாடம் உங்களுக்கு கற்பிக்கப்படுகின்றது. எக் கணமும் உங்களை ஏமாற்றி விடலாம் என்பதால் உங்களை ஒரு விசேட ஆத்மாவாகக் கருதி, ஒவ்வொரு எண்ணத்தின் போதும் ஒவ்வொரு வார்த்தையை பேசும் போதும், ஒவ்வொரு செயலை செய்யும் போதும் சதா ஆன்மிக சுகத்தில் நிலைத்திருங்கள்.

சுலோகம்:

---ஓம் சாந்தி---

அசைக்க முடியாதவராக ஆகுவதற்கு, வீணான மற்றும் தூய்மையற்ற
அனைத்தையும் முடியுங்கள்.

சிவஜெயந்தி: ஒரு சத்தியப்பிரமாணம் செய்வதுடன் உங்களை முழுமையாக அர்ப்பணிப்பதன் ஞாபகார்த்தம்.

இன்று, திரிமூர்த்திகளைப் படைத்தவரான சிவத்தந்தை, தனது பூஜிக்கத்தகுதி வாய்ந்த சாலிகிராம்களைச் சந்திப்பதற்காக வந்துள்ளார். இன்று, இது ஒரு சந்திப்பும் அத்துடன் ஒரு கொண்டாட்டமும் ஆகும். நீங்கள் எல்லோரும் உலகெங்கிலும் இருந்து பாப்தாதாவின் பிறந்தநாளைக் கொண்டாடுவதற்காக மிகுந்த ஊக்கத்துடனும் உற்சாகத்துடனும் வந்துள்ளீர்கள். தந்தையின் பிறந்தநாளைக் கொண்டாடுவதற்காக நீங்கள் வந்திருப்பதாகக் குழந்தைகளான நீங்கள் சொல்கிறீர்கள். குழந்தைகளின் பிறந்தநாளைக் கொண்டாடுவதற்காக வந்திருப்பதாகத் தந்தை சொல்கிறார். நீங்கள் எல்லோரும் உங்களின் அலௌகீகப் பிறந்தநாளையும் கொண்டாடுவதற்காக வந்துள்ளீர்கள். கல்பம் முழுவதிலும் வேறெந்த வேளையிலும் இத்தகைய அழகான, தனித்துவமான பிறந்தநாள் இருக்க முடியாது. கல்பம் முழுவதிலும், தந்தையும் குழந்தைகளும் ஒரே நாளில் பிறந்தநாளைக் கொண்டிருப்பதை நீங்கள் பார்த்திருக்கிறீர்களா அல்லது கொண்டாடி இருக்கிறீர்களா? இது ஏனென்றால், உலக மாற்றம் என்ற பணிக்கு, சிவத்தந்தையுடன்கூடவே பிரம்மா தாதாவும் பிராமணர்களும் தேவைப்படுகிறார்கள். பிராமணர்கள் இல்லாமல் ஒரு யாகம் வெற்றிபெற முடியாது. இதனாலேயே, தந்தையினதும் குழந்தைகளினதும் பிறந்தநாட்கள், ஜயந்திகள் ஒன்றாகவே இருக்கின்றன. குழந்தைகள் தமது இதயபூர்வமாகத் தந்தைக்கு வாழ்த்துக்களைத் தெரிவிக்கிறார்கள். தந்தையும் ஒவ்வொரு பிராமணக் குழந்தைக்கும் அலௌகீகப் பிறந்தநாளுக்காக பல-பல - மில்லியன் மடங்கு வாழ்த்துக்களையும் அத்துடன் இதயபூர்வமான ஆசீர்வாதங்களையும் வழங்குகிறார். வாழ்த்துக்கள்! வாழ்த்துக்கள்! வாழ்த்துக்கள்! (எல்லோரும் தமது கைகளை அசைத்தார்கள்) மிகவும் நல்லது! நீங்கள் இரண்டு கைகளால் அன்றி, ஒரு கையைத் தட்டுவதை விரும்புகிறீர்கள். அதிகளவு சந்தோஷம் உள்ளது. அதனால் உங்களால் உங்களின் கைகளைத் தட்டுவதை நிறுத்த முடிவதில்லை. அவை இயல்பாகவே அசைகின்றன.

உலகிலும், பக்தர்கள் மிகவும் கோலாகலமாக சிவஜெயந்தியைக் கொண்டாடுகிறார்கள். எவ்வாறாயினும், அவர்களின் கொண்டாட்டம், ஓரிரவு நித்திரை இல்லாமல் இருப்பது (ஜாக்ரன்) அல்லது ஒரு நாள் விரதம் இருப்பதாகும். குழந்தைகளான உங்களிடம் ஒரேயொரு தினத்திற்கு மட்டும் அறியாமை என்ற நித்திரையில் இருந்து விழித்திருக்கும் (ஜாக்ரன்) எண்ணம் இருப்பதில்லை. அவர்கள் ஜாக்ரன் செய்கிறார்கள். ஆனால், நீங்களும் வைரம் போன்ற இந்த சங்கம யுகத்தில் இந்த ஒரு வாழ்க்கை முழுவதும் விழித்திருக்கிறீர்கள். நீங்கள் விழித்திருக்கிறீர்கள்தானே? இப்போது நீங்கள் நித்திரைக்குச் செல்ல மாட்டீர்கள்தானே? அல்லது, நீங்கள் சிறிது தூங்கிவிடுவீர்களா? அச்சா, நீங்கள் தூங்காமல் இருக்கக்கூடும். ஆனால், தூங்கிவிழுகிறீர்கள். இரவு முழுவதும் விழித்திருப்பது எப்படி என்றால், நீங்களும் விழித்திருக்கிறீர்கள், மற்றவர்களையும் விழித்திருக்கச் செய்கிறீர்கள். இந்த

ஞான வாழ்க்கையில், விழித்திருப்பது என்றால், இருளில் இருந்து வெளியே வெளிச்சத்திற்குள் வருவதாகும். நீங்கள் எல்லோரும் இந்த ஆன்மீக விழித்தலை விரும்புகிறீர்கள்தானே? நீங்கள் பிறப்பு எடுத்து, உங்களின் பிறந்தநாளைக் கொண்டாடிய கணத்தில் இருந்து என்ன சத்தியப் பிரமாணங்களை எடுத்துள்ளீர்கள்? உங்களுக்கு அவை ஞாபகம் இருக்கின்றனவா? குழந்தைகளான நீங்கள் சொல்கிறீர்கள்: அவற்றை நினைப்பது மட்டுமன்றி, எமது வாழ்க்கைகளும் இயற்கையான சத்தியப்பிரமாணம் ஆகியுள்ளன. எமது வாழ்க்கைகள் தூய உணவு, தூய்மையான தொடர்புகள், தூய எண்ணங்கள் உடையவை ஆகியுள்ளன. இவை ஒன்று அல்லது இரண்டு மாதங்களுக்கு மட்டுமல்ல. ஆனால், இந்த சத்தியப்பிரமாணங்களை எமது வாழ்க்கைகளில் நாம் சிறிது சிறிதாகக் கடைப்பிடிக்க ஆரம்பித்துள்ளோம். அவை இயல்பானதாகவும் எமது சுபாவமாகவும் ஆகியுள்ளன. நீங்கள் உங்களின் சுபாவத்தைத் தூய்மையாக ஆக்கியுள்ளீர்கள்தானே? உங்களின் சுபாவம் அப்படி ஆகியுள்ளதா அல்லது நீங்கள் அதை அப்படி ஆக்க வேண்டியுள்ளதா? அது அப்படி ஆகியுள்ளதல்லவா? இணங்கினால் தலையசையுங்கள், அவ்வளவுதான். அது அப்படி ஆகியுள்ளதா? உங்களின் சுபாவத்தில் தூய்மையின்மை முடிந்து, உங்களின் வாழ்க்கைகளில் தூய்மை வெளிப்படுகிறதா? நீங்கள் இப்போது வைரம் போன்று பெறுமதிவாய்ந்த சிவஜயந்தியையும் சாலிகிராம் ஜயந்தியையும் கொண்டாடியுள்ளீர்கள். வெளிநாடுகளிலும் உள்ளாட்டிலும் உள்ள குழந்தைகளும் அதே வேளையில் அதைக் கொண்டாடுகிறார்கள். உங்களுடனும் தந்தையுடனும் கூடவே அவர்களும் எல்லோரும் மிகவும் சந்தோஷமாக இருப்பதை பாப்தாதா பார்க்கிறார்.

இன்று, உங்களின் ஞாபகார்த்தமாக, பக்தர்கள் குறிப்பாக ஒரு பலி கொடுக்கிறார்கள். நீங்கள் எல்லோரும் உங்களின் எண்ணங்களிலும் வார்த்தைகளிலும் செயல்களிலும் உங்களைத் தந்தையிடம் அர்ப்பணித்தீர்கள். அதன் ஞாபகார்த்தமாக, பக்தர்கள் தங்களைப் பலி கொடுப்பதில்லை. ஆனால், அதற்குப் பதிலாக, ஓர் ஆட்டைப் பலி கொடுக்கிறார்கள். அவர்களுக்கு வேறு எதுவும் கிடைக்கவில்லையா? அவர்களுக்கு ஆடு மட்டும் தான் கிடைத்ததா? இதன் அர்த்தம் உங்களுக்குத் தெரியும். ஏனென்றால், சரீர உணர்விற்கான மிகப்பெரும் காரணம், 'நான்' என்ற உணர்வேயாகும். (இந்தியில் மே என்றால் நான் என்று அர்த்தம்). 'நான்' என்ற உணர்வை நீங்கள் அர்ப்பணிக்கும்போதே, நீங்கள் பிராமணர்கள் ஆகுகிறீர்கள். எனவே, ஓர் ஆடு என்ன செய்யும்? மே, மே! எனவே, இது 'நான்' என்ற சரீர உணர்வின் அடையாளமாகும். சரீர உணர்வின் 'நான்' என்ற உணர்வானது, மிகவும் சூட்சுமமானது. அத்துடன் பல்வேறு வடிவங்களையும் கொண்டது. 'நான்' என்ற முதல் உணர்வானது, 'நான் ஒரு சரீரம், நான் இன்னார்' என்பதாகும். அதன்பின்னர், நீங்கள் மேற்கொண்டு முன்னேறும்போது, உறவுமுறைகளில் நீங்கள் அகப்பட்டுக்கொள்ளும்போது 'நான்' என்பதன் வெவ்வேறு வடிவங்கள் ஏற்படுகின்றன. அதன்பின்னர், நீங்கள் மேற்கொண்டு முன்னேறும்போது, பதவியின் 'நான்' என்ற வெவ்வேறு வடிவங்கள் ஏற்படுகின்றன. அதைவிடச் சூட்சுமமானது என்னவென்றால், உங்களின் சொந்தச் சிறப்பியல்பின் 'நான்' என்ற உணர்வு. இது உங்களை மேலே இருந்து கீழே கொண்டு வந்துவிடுகிறது. உங்கள் ஒவ்வொருவரிடமும் ஒரு சிறப்பியல்பு உள்ளது. அது புற ரூபத்திலோ அல்லது சூட்சுமமான ரூபத்திலோ

எப்படி இருந்தாலும், ஒரு சிறப்பியல்பு இல்லாத ஒரு மனிதர்கூட இல்லை. இந்த ஞான வாழ்க்கையிலும், ஒவ்வொரு பிராமணருக்கும் நிச்சயமாகக் குறைந்தபட்சம் ஒரு சிறப்பியல்பாவது இருக்கும். எவ்வாறாயினும், இந்த ஞான வாழ்க்கையில், சிறப்பியல்பானது இறைவனால் அருளப்பட்ட பரிசாகும். இது இறை பரிசாகும். இறைவன் உங்களுக்குக் கொடுத்த பரிசில் நீங்கள் 'நான்' என்ற உணர்வைக் கொண்டுவந்தால், அது இராஜரீகமான அகங்காரமாகவும் 'நான்' என்ற மிகப்பெரும் உணர்வாகவும் ஆகுகிறது. ஆகவே, நீங்கள் ஏற்கனவே உங்களை அர்ப்பணித்துவிட்டீர்கள். ஆனால், மேலும் நீங்கள் எதைக் கருத்தில் கொள்ள வேண்டியுள்ளது?

ஆசிரியர்களான நீங்கள் எல்லோரும் உங்களை என்னவென்று அழைக்கிறீர்கள்? நீங்கள் அர்ப்பணித்திருக்கிறீர்கள், அப்படித்தானே? ஆசிரியர்களான நீங்கள் எல்லோரும் உங்களை அர்ப்பணித்திருக்கிறீர்களா? அச்சா, வீட்டில் தமது குடும்பங்களுடன் வாழ்பவர்கள் அர்ப்பணித்திருக்கிறீர்களா? ஆமா அல்லது இல்லையா? நீங்கள் அர்ப்பணித்துள்ளீர்கள். பாண்டவர்களான நீங்கள் உங்களை அர்ப்பணித்திருக்கிறீர்களா? மிகவும் நல்லது. பாராட்டுக்கள்! நீங்கள் இப்போது என்ன செய்யப் போகிறீர்கள்? நீங்கள் உங்களை அர்ப்பணித்திருக்கிறீர்கள். அது மிகவும் நல்லது. இப்போது, எதிர்காலத்திலும் நீங்கள் சோதிக்க வேண்டும்..... பாபா உங்களுக்குச் சொல்லட்டுமா? நாங்கள்தான் அர்ப்பணித்துள்ளோமே, எனவே இப்போது நாங்கள் வேறு என்ன செய்ய வேண்டியுள்ளது? என நீங்கள் சொல்லக்கூடும். ஒன்று, அர்ப்பணித்தல். ஆனால், அதன்பின்னர் முழுமையான அர்ப்பணித்தல். முழுமையான அர்ப்பணித்தலில் விசேடமாகக் கீழ்க்கோடிட வேண்டியது, உங்களின் மனங்கள், புத்திகள், சம்ஸ்காரங்களை அர்ப்பணித்தல். இது ஏனென்றால், முன்னேறிச் செல்வதற்கு, நீங்கள் உங்களின் முயற்சிகளில் வேகமாக அடிகளை எடுத்து வைக்க வேண்டும். நீங்கள் இப்போதும் உங்களின் பிராமண வாழ்க்கையின் தற்போதைய சூழலுக்கேற்ப நீங்கள் அதைச் செய்கிறீர்கள். ஏனென்றால், இங்கே இருப்பவர்களில் பெரும்பாலானோர் பிராமணர்களே. உங்களின் மனங்களில் வீணானவற்றின் ஆதிக்கம் மட்டும் இருக்கிறது. தீயது எதுவும் இல்லை. ஏனென்றால், தீயவை அனைத்தும் முடிவடைந்துவிட்டன. எவ்வாறாயினும், தற்போதைய சூழலுக்கேற்ப, வீணானவையும் எதிர்மறையான விடயங்களும் அதிகளவில் புத்திகளின் மீது ஆதிக்கம் செலுத்துகின்றன. இந்தக் காரணத்தால், மிகச்சரியான, உண்மையான தீர்மானங்களை எடுப்பதற்கான உங்களின் உணர்ந்து கொள்ளும் சக்தி குறைவடைகிறது. 'ஆமாம், இது தவறு, இது சரியல்ல' என்ற புரிந்துணர்வினுடாகவே இனங்காணுதல் இடம்பெறும். எவ்வாறாயினும், ஒன்று, பொது அறிவுடன் இனங்காணுதல். மற்றையது, உங்களின் இதயபூர்வமாக இனங்காணுதல். உங்களின் இதயபூர்வமாக நீங்கள் எதையாவது இனங்கண்டால், உலகமே மாறினாலும், நீங்கள் மாற மாட்டீர்கள். எனவே, உங்களுக்கு மனதையும் புத்தியையும் பற்றிக் கூறப்பட்டது. இப்போது சம்ஸ்காரங்கள். உங்களின் சம்ஸ்காரங்கள் 63 பிறவிகள் பழையமையானவை என்பதனால், அவை இயல்பானவை ஆகிவிட்டன. வேறு வார்த்தைகளில் கூறினால், 'இது தவறில்லை, ஆனால் இது எனது சுபாவம்' என நீங்கள் கூறுகிறீர்கள். ஆகவே, பழைய சம்ஸ்காரங்களில் சிலது அழிக்கப்பட்டு, சிலது அடக்கப்பட்ட பின்னர், அவை மீண்டும் வெளிப்படுகின்றன. எவ்வாறாயினும், முழுமையான அர்ப்பணிப்பு என்றால், ஒவ்வொரு ஆத்மாவிற்காகவும் உங்களின்

மனங்களின் நோக்கங்களும் உணர்வுகளும் மாற்றப்பட வேண்டும். ஆத்மாக்கள் எப்படிப்பட்டவர்களாக இருந்தாலும், எப்போதும் பல்வகையினர் இருப்பார்கள் என பாப்தாதா இதைக் குறிப்பிடுகிறார். இதுவே கல்ப விருட்சம் ஆகும். அதில் பல்வகை இல்லாவிட்டால், எந்தவிதமான அழகும் இருக்காது. எவ்வாறாயினும், ஒவ்வோர் ஆத்மாவிற்கும் நல்லாசிகளும் தூய உணர்வுகளும் இருக்க வேண்டும். நீங்கள் சாபங்களையும் நல்லாசிகளாகவும் தூய உணர்வுகளாகவும் மாற்ற வேண்டும். ஒவ்வோர் ஆத்மாவும் நிச்சயமாகத் தங்களை மாற்றிக் கொள்வார்கள் என்ற நல்லாசிகளைக் கொண்டிருங்கள். 'இவர் ஒருபோதும் மாறப்போவதில்லை' என்று நினைக்காதீர்கள். அவர்களின் நிதிபதியாகி, அவர்கள் ஒருபோதுமே மாறப் போவதில்லை எனத் தீர்ப்பளிக்காதீர்கள். நீங்கள் பஞ்சபூதங்களையும் மாற்றி, அவற்றை சதோகுணி ஆக்குவீர்கள் என்ற சவாலை விடுத்திருப்பதனால், அதை நீங்கள் செய்யவே வேண்டும். அவை அப்படி ஆகுமா இல்லையா என்ற கேள்வியே இல்லை. ஆனால், நீங்களே அப்படி அவற்றை ஆக்கவேண்டும். 'அதைச் செய்யவே வேண்டும்' என்ற வார்த்தைகளை நீங்கள் கீழ்க்கோடிட வேண்டும். எனவே, பஞ்சபூதங்களால் மாற முடியும், ஆனால் ஆத்மாக்களால் மாற முடியாதா? ஆத்மாக்கள் சடப்பொருளின் அதிபதிகள். சடப்பொருள் மாறும். ஆனால் அதிபதிகள் மாறமாட்டார்களா? ஏன்? அதனால், தற்போது, தன்னை - மனம், புத்தி, சம்ஸ்காரங்கள் - மாற்றிக் கொள்வதே செய்ய வேண்டிய ஒரேயொரு சேவையாகும். எல்லாவற்றையும் மாற்ற வேண்டும்.

எல்லோரும் கேட்கிறார்கள்: இந்த வருடம் நாம் என்ன செய்யப் போகிறோம்? நீங்கள் இரட்டைச் சேவை செய்ய வேண்டும். முதலில், உங்களை முழுமையாக அர்ப்பணியுங்கள்! உங்களின் அதிர்வலைகள், சூழல், சகவாசம், இதயபூர்வமான ஒத்துழைப்பு, இதயத்தின் ஆசீர்வாதங்கள் என்பவை மற்றவர்களில் இலகுவான மாற்றத்தை ஏற்படுத்தும் வகையில் உங்களை அர்ப்பணியுங்கள். இந்தளவிற்கு நீங்கள் உங்களை மாற்றிக் கொள்ள வேண்டும். நீங்கள் அனைத்தையும் முழுமையாக அர்ப்பணிக்க வேண்டும். இது ஒரு வகையான சேவை. மற்றையது, ஏனையவர்களுக்குச் சேவை செய்வது. பெறுபெறுகளில் பார்க்கும்போது, உள்நாட்டிலும் வெளிநாடுகளிலும், எல்லா இடங்களிலும், கிராமங்களிலும்கூட பிராமணக் குழந்தைகளான நீங்கள் எத்தகைய சேவை செய்தாலும், நீங்கள் தந்தை மீதுள்ள அன்பினால் அதைச் செய்துள்ளீர்கள். அதற்காக பாப்தாதா பற்பல வாழ்த்துக்களைத் தெரிவிக்கிறார். நீங்கள் எதிர்காலத்தில் என்ன செய்வீர்கள்?

பிராமணர்களின் எண்ணிக்கையில் வளர்ச்சி ஏற்பட்டிருப்பதை பாப்தாதா பார்க்கிறார். இதைவிட வேகமான வளர்ச்சி ஏற்படும். எவ்வாறாயினும், இத்துடன் கூடவே, மக்கள் விரும்பும் வகையில் நீங்கள் செய்த சேவை, வெவ்வேறு செயல்திட்டங்களின் மூலம் செய்யப்படும் சேவை மிகவும் நன்றாக உள்ளது. இப்போது, வெவ்வேறு இடங்களில் மிக நல்ல ஒத்துழைக்கும் ஆத்மாக்கள், நல்ல கருவிகள் ஆகியுள்ளார்கள். அவர்கள் மிகவும் நல்ல ஒத்துழைக்கும் ஆத்மாக்கள். அவர்கள் ஒத்துழைப்பிற்கான ஓரடியை எடுத்து வைத்துள்ளார்கள். அவர்கள் ஓரடியை முன்னால் வைத்துள்ளார்கள். எவ்வாறாயினும், மற்றைய அடி என்னவென்றால், இலகு யோகியாகவும் ஒரு கர்ம யோகியாகவும் ஆகுவதாகும். வெகு சிலரே குறிப்பிட்ட அளவிற்கு கர்ம

யோகிகளாகவும் இலகு யோகிகளாகவும் ஆகியுள்ளார்கள். இதுவே இரண்டாவது நிலையாகும். இப்போது, இத்தகைய ஆத்மாக்கள் மேடையில் நடைமுறைப் பாகத்தை நடிக்க வேண்டும். ஒரு மைக் எப்போதும் மேடையிலேயே இருக்கும். ஆகவே, அவர்கள் மைக்குகள் ஆகவேண்டும். நிச்சயமாகப் புலப்படும் முறையில் சேவை மேடைக்கு வரவேண்டும். நீங்கள் மைற் (சக்தி), அவர்கள் மைக். எப்படி பிரம்மாபாபா தூட்சும ரூபத்தில் மைற்றாக இருந்து, குழந்தைகளான உங்களை மைக்குகள் ஆக்கியுள்ளாரோ, அதேபோல், இப்போது மைற்றாகி, இத்தகைய மைக்குகளைத் தயார் செய்யுங்கள். அவர்கள் மிகவும் நல்லவர்கள். அவர்கள்மீது நம்பிக்கை இருக்கிறது. அவர்களால் வேகமாகச் செல்ல முடியும். எவ்வாறாயினும், இப்போது இத்தகைய ஆத்மாக்களுடன் உங்களின் தொடர்பை அதிகரிப்பது அவசியாகும். என்ன செய்ய வேண்டும் என்றும் எப்படி அதைச் செய்ய வேண்டும் என்றும் அவர்கள் அறிய விரும்புகிறார்கள். மைற்றாகி, அவர்களின் உலகீய தொழில்களுக்கும் அவர்களின் ஆன்மீகச் சேவைக்கும் இடையே ஒரு சமநிலையைப் பேணியவண்ணம், கடைசியாக வந்திருப்பவர்களால் வேகமாகச் செல்ல முடியும் என்றும் முதலில் வருபவர்களின் வரிசையில் வரமுடியும் என்றும் காட்டுங்கள். இத்தகைய ஆத்மாக்கள் இருக்கிறார்கள். அவர்களை வெளிப்படுத்த வேண்டும், அவ்வளவே. அவர்களுடன் தொடர்பில் இருந்து, அவர்களுக்கு ஒரு சகாஷைக் கொடுத்து - ஆன்மீகத்தின் சகாஷ், அதிர்வலைகளினதும் சூழலினதும் சகாஷ் - வெளிப்படுத்துவதற்குக் கருவிகள் ஆகுகின்ற வழிமுறை, சமநிலையான வாழ்க்கையே மிகவும் நல்லதும் இலகுவானதும் ஆகும் என அவர்களுக்குக் காட்டுங்கள். இது சரிதானே? நீங்கள் இப்போது என்ன செய்ய வேண்டும் என்பதைக் கேட்டீர்களதானே?

சிறிய பூங்கொத்துக்களைத் தயார் செய்யுங்கள். ஓகே, பெரிய பூங்கொத்து என்றில்லை. ஆனால் குறைந்தபட்சம் ஐந்து அல்லது பத்து பூக்களைக் கொண்டதொரு பூங்கொத்தைக் கொண்டு வாருங்கள். பாப்தாதாவின் கண்களில் அவர்கள் எங்கும் இருக்கிறார்கள். உங்களுக்குக் கேட்டதா? பாண்டவர்களுக்கு இது கேட்டதா? மிகவும் நல்லது!

இரட்டை வெளிநாட்டவர்கள் குதிப்பதில்லை, ஆனால் பறக்கிறார்கள். எனவே, யார் முதல் பூங்கொத்தைக் கொண்டு வருவீர்கள்? வெளிநாட்டைச் சேர்ந்தவர்களா அல்லது பாரதத்தைச் சேர்ந்தவர்களா? யார் அதைக் கொண்டு வருவீர்கள்? அல்லது, இருவரும் ஒரே வேளையில் கொண்டு வருவீர்களா? வெளிநாட்டில் இருந்து வரும் பூங்கொத்து ஒருபுறம் இருக்கும். பாரதத்தில் இருந்து வரும் பூங்கொத்து மறுபுறம் இருக்கும். இரண்டு பூங்கொத்துகளும் மேடையில் வருவார்கள். எப்படி இந்த விழாவை நீங்கள் கொண்டாடுகிறீர்களோ, அதேபோல், இரண்டு பூங்கொத்துகளுடனும் - ஒன்று பாரதத்தில் இருந்தும், மற்றையது வெளிநாட்டில் இருந்தும் வந்திருக்கும் - நாம் அந்த விழாவைக் கொண்டாடுவோம். இது சரிதானே? வெளிநாட்டில் இருப்பவர்கள் என்ன நினைக்கிறீர்கள்? அடுத்த பருவகாலத்தில் நீங்கள் அவர்களை அழைத்து வருவீர்களா? நீங்கள் அவர்களை அழைத்து வருவீர்களா? பாரதத்தைச் சேர்ந்தவர்கள் அவர்களை அழைத்து வருவீர்களா? தமது உலகீயத் தொழிலுக்கும் ஆன்மீகப் பணிக்கும் இடையே சமநிலையைப் பேணுபவர்களை அழைத்து வாருங்கள். உங்களைப் போன்ற பிராமண வாழ்க்கை வாழ்பவர்கள்

அல்ல. ஆனால், உலகியத்தையும் ஆன்மீகத்தையும் இரண்டையும் கொண்டிருப்பவர்கள். அவர்களின் ஆதிக்கம் அதிகமாக இருக்கும். மக்கள் உங்களிடம் திருஷ்டிக்காக வருவார்கள். அச்சா, ஜெயந்தி நீங்கள் என்ன நினைக்கிறீர்கள்? நீங்கள் பெயர்களைப் பற்றி நினைக்கிறீர்களா? நிர்மலா, மோகினி, நீங்களும் பெயர்களைப் பற்றியே நினைக்கிறீர்கள், அப்படித்தானே? இங்கிருக்கும் பாண்டவர்களைப் பாருங்கள்! பாரதத்தில் வெகு சில பாண்டவர்களே இருக்கிறார்கள். அவர்கள் அல்லாவிற்குச் சமமானவர்கள்! பாருங்கள், சிலர் இங்கும் அமர்ந்திருக்கிறார்கள். இங்கே முன்னால் அமர்ந்திருப்பது பிரயன்தானே? (அவுஸ்திரேலியாவின் சகோதரர் பிரயனுடன் பேசுகிறார்). ஒரு பூங்கொத்தைத் தயார் செய்ய வேண்டும்தானே? மிக நல்ல ஆத்மாக்கள் இருக்கிறார்கள். நீங்கள் என்ன பெயரைப் பயன்படுத்துகிறீர்கள்? என்சிஓ (தேசிய ஒருங்கமைப்பு அலுவலகம்). அச்சா, வெளிநாட்டு என்சிஓ வைச் சேர்ந்தவர்கள், உங்களின் கைகளை உயர்த்துங்கள்! என்சிஓ ஆகுவது இலகுவானதல்ல! நீங்கள் அற்புதங்களைச் செய்து காட்ட வேண்டும்! உங்களால் அதைச் செய்ய முடியும். நிலம் இப்போது தயாராக இருப்பதனால் அது பெரிய விடயமல்ல. விதையும் விதைக்கப்பட்டுள்ளது. அதற்குப் பராமரிப்பு என்ற நீரே தேவைப்படுகிறது. இப்போது அந்த விதைக்குப் பராமரிப்பு என்ற நீர் தேவைப்படுகிறது. அச்சா.

ஆசிரியர்களும் பலர் வந்துள்ளார்கள். ஆசிரியர்களுக்கும் பாராட்டுக்கள்! நீங்கள் எல்லோரும் சேவை செய்துள்ளீர்கள்தானே? எனவே, சேவைக்குப் பாராட்டுக்கள்! அச்சா, குஜராத்தின் நிலைமை என்ன? (குஜராத்தில் பெரியதொரு பூகம்பம் ஏற்பட்டிருந்தது.) குஜராத்தில் குழப்பம் ஆரம்பமாகியுள்ளது. குஜராத்தில் அதிகளவு குழப்பமும் வெளிநாட்டில் சிறிதளவு குழப்பமும் இடம்பெற்றுள்ளன. நீங்கள் பயப்படவில்லைத்தானே? பூமி அதிர்கிறது. ஆனால் உங்களின் இதயங்கள் அதிரவில்லைத்தானே? பூமி சிறிது அதிர்ந்தது. சிறிதளவு பாதிப்பு ஏற்பட்டது. அங்கிருந்து வந்திருப்பவர்கள், எழுந்து நில்லுங்கள்! அகமதாபாத்தில் இருந்து வந்திருப்பவர்கள், எழுந்து நில்லுங்கள்! அச்சா, உங்களின் இதயங்கள் அதிர்ந்ததா? அல்லது பூமி அதிர்ந்ததா? என்ன நடந்தது? அது உங்களின் இதயங்களையும் சிறிது அசைத்ததா? அது அசைக்கவில்லை! நீங்கள் தைரியசாலிகள்! தைரியத்தைப் பேணுவதன் மூலமும் தந்தையின் பாதுகாப்புக் குடையை உங்களின் மீது வைத்திருப்பதன் மூலமும் குழந்தைகளான நீங்கள் உங்களின் பதிவேட்டை நன்றாக வைத்திருந்ததை பாப்தாதா கண்டார். உங்களில் எவரும் தோல்வி அடையவில்லை. நீங்கள் எல்லோரும் சித்தி அடைந்தீர்கள். சிலர் குறைந்தளவு மதிப்பெண்களுடனும் சிலர் அதிகளவு மதிப்பெண்களுடனும் சித்தி அடைந்துள்ளீர்கள். எங்கும் வரிசைக்கிரமமே. ஆயினும் நீங்கள் சித்தி அடைந்துள்ளீர்கள்! பாராட்டுக்கள்! மிகவும் பாதிக்கப்பட்ட இடத்தில் இருந்து யார் வந்துள்ளார்கள்? (ஒருவர் புஜ் இலிருந்தும் இன்னொருவர் அண்மித்த ஒரு நகரத்தில் இருந்தும் வந்திருந்தார்கள்) அச்சா, நீங்கள் ஆயிரம் கரங்களைக் (புஜம் - கரங்கள்) கொண்ட ஒரேயொருவருடன் புஜ் இல் இருந்தீர்கள். அச்சா, நீங்கள் அந்தப் பரீட்சையில் சித்தி அடைந்தீர்கள்! நீங்கள் மிக நன்றாகச் செய்தீர்கள்! எதிர்காலத்திலும், தளம்பல் அடையாதீர்கள்! இது தொடர்ந்து நிகழும். பயப்படாதீர்கள். (இது ஒவ்வொரு நாளும் நடக்கிறது) அது நடக்கட்டும்! மாற்றம் நிகழ வேண்டும். இயற்கையும் அதன் பணியைச் செய்யும். மனித ஆத்மாக்கள் இயற்கையைத்

தமோகுணி ஆக்கியிருப்பதனால், அவளும் நாடகத்தின் ஒவ்வொரு விளையாட்டிலும் தனது சொந்த வேலையைக் காட்டுவாள். அதுவும் ஒரு விளையாட்டே. விளையாட்டைப் பார்க்கும்போது, உங்களின் ஸ்திதியைத் தளம்பல் அடைய அனுமதிக்காதீர்கள். புறச் சூழ்நிலைகள் மாஸ்ரர் சர்வசக்திவான் ஆத்மாக்களின் ஆதி நிலையின் மீது ஆதிக்கம் செலுத்த அனுமதிக்காதீர்கள். அதற்குப் பதிலாக, ஆத்மாக்கள் தமது மனங்களின் துயரத்தில் இருந்து விடுபடுவதற்குக் கருவிகள் ஆகுங்கள். ஏனென்றால், தியானத்தின் மூலம் மட்டுமே உங்களால் மனங்களின் கடுந்துயரத்தை முடிக்க முடியும். மருத்துவர்கள் தமது பணியைச் செய்வார்கள். விஞ்ஞானிகள் தமது பணியைச் செய்வார்கள். அரசாங்கமும் தனது பணியைச் செய்யும். அவர்களின் மனங்களில் உள்ள கடுந்துயரத்தையும் பதட்டத்தையும் முடிப்பதே உங்களின் கடமை ஆகும். பதட்டத்தில் இருந்து விடுபட்ட வாழ்க்கைத் தானத்தைக் கொடுங்கள்! ஒத்துழைப்பைக் கொடுங்கள்! தற்சமயம், உள்நாடும் வெளிநாடுகளும் எல்லோருமே ஒத்துழைக்கிறார்கள். அத்துடன் தமது ஒத்துழைப்பை வழங்குகிறார்கள்தானே? அவர்கள் மிக நல்ல பணியைச் செய்கிறார்கள். அது என்ன நாடாக இருந்தாலும் அல்லது யாராக இருந்தாலும், அவர்கள் எல்லோருக்கும் பாரத தேசத்தின் மீது அன்பு உள்ளது என்பதையே இது காட்டுகிறது. அவர்கள் எல்லோரும் தாம் செய்ய வேண்டியதைச் செய்கிறார்கள். நீங்கள் உங்களின் பணியைத் தொடர்கிறீர்கள். தீப்பிடிக்கும்போது, தீயணைப்புப்படையினர் பயப்பட மாட்டார்கள். ஆனால் அவர்கள் அந்தத் தீயை அணைப்பார்கள். நீங்கள் எல்லோரும் மக்களின் மனங்களில் உள்ள கடுந்துயரம் என்ற தீயை அணைப்பவர்கள் ஆவீர்கள். அச்சா.

குஜராத் உறுதியானவர்கள்தானே? நீங்கள் ஆயிரம் கரங்களைக் கொண்ட ஒரேயொருவரின் பாதுகாப்புக் குடையின் கீழ் இருப்பவர்கள். இதைக் குஜராத்தில் கண்டதனால், இப்போது எங்கே அது நடந்தாலும், நீங்கள் இப்போது அனுபவசாலிகள் ஆகியுள்ளீர்கள். பாருங்கள், எவராலும் இயற்கையுடன் ஒத்துப் போகாமல் இருக்க முடியாது. குஜராத்திற்கு வா! அபுவிற் கு வராதே! பம்பாய்க்கு வராதே! என உங்களால் சொல்ல முடியாது. இல்லை! அது சுதந்திரமாக இருக்கிறது. எவ்வாறாயினும், நீங்கள் எல்லோரும் உங்களின் சொந்த ஸ்திதியை ஆட்ட, அசைக்க முடியாததாக வைத்திருக்க வேண்டும். அத்துடன் உங்களின் மனங்களினதும் புத்திகளினதும் இணைப்புகளைத் தெளிவாக வைத்திருக்க வேண்டும். உங்களின் இணைப்புகள் தெளிவாக இருக்கும்போது, நீங்கள் தொடுகைகளைப் பெறுவீர்கள். பாப்தாதா உங்களுக்கு முன்னரும், அவர்களுடையது வயர் இல்லாதது (வயர்லெஸ்), உங்களுடையது விகாரமற்ற (வைஸ்லெஸ்) புத்தி எனக் கூறியுள்ளார். அப்போது உங்களால் மிக விரைவாகவும் தெளிவாகவும் நீங்கள் என்ன செய்ய வேண்டும் என்பதையும் என்ன நடக்கப் போகிறது என்பதையும் தீர்மானிக்க முடியும். 'நாம் வெளியே போவோம்! நாம் உள்ளே இருப்போம்! கதவுக்கு அருகில் இருப்போம்! கூரையில் அமர்ந்திருப்போம்!' என்றெல்லாம் நீங்கள் நினைக்க வேண்டிய அவசியமில்லை. இல்லை! எங்கே பாதுகாப்பு உள்ளதோ, அங்கே மட்டுமே உங்களின் பாதங்கள் செல்லும். நீங்கள் மிகவும் பயந்தால் - உண்மையில், நீங்கள் பயப்படக்கூடாது - ஆனால், நீங்கள் மிகவும் பயப்பட்டால், அதிகளவு பயத்தைக் கொண்டிருந்தால், அப்போது அபயம் அளிக்கும் இடமான, வீடான மதுவனம் உங்களுக்கு உள்ளது. பயப்படாதீர்கள்! இது எதுவுமேயில்லை.

இப்போது, எல்லாமே நடக்கவிருக்கிறது! பயப்படாதீர்கள்! இது ஒரு விளையாட்டே! மாற்றம் இடம்பெற வேண்டியுள்ளது. விநாசம் அல்ல, ஆனால் மாற்றம். விருப்பமின்மைக்குரிய மனோபாவம் எல்லோரிலும் உருவாக்கப்பட வேண்டும். கருணை நிறைந்தவராகி, சகல சக்திகளையும் பயன்படுத்துங்கள். கருணை கொண்டு, சக்திவாய்ந்த சகாஷை வழங்குங்கள். உங்களுக்குப் புரிகிறதா?

உங்களால் ஒரு விநாடியில் உங்களின் மனதையும் புத்தியையும் ஸ்திரமாக்க முடிகிறதா? நி! என்று சொன்னதும் அவை நிற்க வேண்டும். இப்போது, ஒரு விநாடியில், உங்களின் மனமும் புத்தியும் முற்றிலும் ஒருமுகப்பட்டு, ஒரு புள்ளியாக வேண்டும். ஒரு புள்ளியில் அமிழ்ந்திருங்கள். அச்சா. (பாப்தாதா அப்பியாசத்தைச் செய்வித்தார்)

எங்கும் உள்ள அதிமேன்மையான பிராமணர்களுக்கும், தமது சத்தியத்தைப் பேண வேண்டும் என்ற திடசங்கற்பத்தை சதா கொண்டிருக்கும் எங்கும் உள்ள ஸ்திரமான ஆத்மாக்களுக்கும் சுய சேவைக்கும் மக்களுக்கு நன்மை செய்யும் சேவைக்கும் முழுமையான தைரியத்தையும் உற்சாகத்தையும் கொண்டிருக்கும் எங்கும் உள்ள மகத்தான, சேவையாளர் ஆத்மாக்களுக்கும் இன்றைய சிவஜயந்திக்கு, வைரம் போன்று பெறுமதியான ஜயந்திக்கு, அன்பான மற்றும் தனித்துவமான ஜயந்திக்கு வாழ்த்துக்கள். இத்துடன் கூடவே ஆசீர்வாதங்களும் அன்பும் நினைவுகளும் நமஸ்தேயும்.

ஆசீர்வாதம்:

உங்களின் இதயமானது தந்தையின் அன்பால் நிறைந்திருப்பதன் மூலம் சகல கவர்ச்சிகளில் இருந்தும் விடுபட்டிருக்கும் உண்மையான அன்பான ஆத்மா ஆகுவீர்களாக.

குழந்தைகளான உங்கள் எல்லோருக்கும் தந்தை சமமான அன்பையே வழங்குகிறார். ஆனால், குழந்தைகளான நீங்களோ உங்களின் சொந்தக் கொள்ளளவிற்கேற்பவே அந்த அன்பை எடுத்துக் கொள்கிறீர்கள். நாளின் ஆரம்பத்தில் அமிர்த வேளையில் தந்தையின் அன்பை எடுத்துக் கொள்பவர்கள், வேறு எவரின் அன்பினாலும் கவரப்படுவதில்லை. ஏனென்றால், அவர்களின் இதயங்களில் இறையன்பு உள்ளது. அவர்களின் இதயங்களை அன்பினால் முற்றாக நிரப்பாவிட்டால், அவர்களின் இதயங்களில் சிறிது இடைவெளி இருப்பதனால், மாயை வெவ்வேறு அன்பின் ரூபங்களில் அவர்களைக் கவரும். ஆகவே, உண்மையான அன்புடையவர்கள் ஆகி, இறையன்பால் நிரம்பியிருங்கள்.

சுலோகம்:

--ஓம் சாந்தி---

தமது சரீரங்கள், பழைய உலகம், பழைய சரீர உறவுகள் எல்லாவற்றுக்கும் அப்பால் பறப்பவர்களே, இந்திரப்பிரஸ்தில் வசிப்பவர்கள் எனப்படுவார்கள்.

அறிவித்தல்: இன்று மாதத்தின் மூன்றாம் ஞாயிற்றுக்கிழமை. சர்வதேச யோகா தினம். பிராமணக் குழந்தைகள் எல்லோரும் குறிப்பாக மாலை 6.30 இலிருந்து 7.30 வரை, கருணைநிறைந்த தந்தையுடன் இருந்து, மாஸ்ரர்

கருணைநிறைந்தவர் என்ற ஸ்திதியில் யோகா தபஸ்யாவில் இருந்து, ஆத்மாக்கள் எல்லோருக்கும் தூய்மை சக்தியை வழங்குங்கள். சூழலில் தூய அதிர்வலைகளைப் பரப்பும் சேவையைச் செய்யுங்கள்.

சாராம்சம்: இனிய குழந்தைகளே, ஞானத்தைத் தொடர்ந்தும் கிரகிக்கும்போது, நீங்கள் இறுதியில் தந்தைக்குச் சமமானவர்களாகி, தந்தையின் பலம் முழுவதையும் ஜீரணித்துக் கொள்வீர்கள்.

கேள்வி: எந்தச் சோடிச் சொற்களின் விழிப்புணர்வைக் கொண்டிருப்பதனால், நீங்கள் சுயதரிசன சக்கரதாரிகள் ஆகுகின்றீர்கள்?

பதில்: எழுச்சியும் வீழ்ச்சியும். சதோபிரதானும் தமோபிரதானும். சிவாலயமும் விலைமாதர் இல்லமும். இந்தச் சோடிச் சொற்களின் விழிப்புணர்வு உங்களுக்கு இருந்தால், நீங்கள் சுயதரிசனச் சக்கரதாரிகள் ஆகுவீர்கள். குழந்தைகளாகிய நீங்கள் இப்போது மிகச்சரியான ஞானத்தைப் பெற்றுள்ளீர்கள். பக்தி மார்க்கத்தில் ஞானம் இருப்பதில்லை. உங்கள் இதயத்தைத் திருப்திப்படுத்தக்கூடிய விடயங்களையே அவர்கள் தொடர்ந்தும் கூறுகின்றார்கள். பக்தி மார்க்கம் உங்கள் இதயத்தைத் திருப்திப்படுத்தும் மார்க்கமாகும்.

ஓம் சாந்தி. தந்தை இங்கமர்ந்திருந்து இனிமையிலும் இனிமையான ஆன்மீகக் குழந்தைகளாகிய உங்களுக்கு விளங்கப்படுத்துகின்றார். தந்தை குழந்தைகளாகிய உங்களுக்குக் கூறுகின்றார்: நீங்கள் மிகவும் மேன்மையானவர்களாக இருந்தீர்கள்! இது எழுச்சியும் வீழ்ச்சியும் நிறைந்த ஒரு நாடகமாகும். நீங்கள் மிக மேன்மையானவர்களும் தூய்மையானவர்களும் என்பது இப்போது உங்கள் புத்தியில் உள்ளது. நீங்கள் இப்போது மிகவும் தாழ்ந்த நிலையை அடைந்துவிட்டீர்கள். நீங்கள் தேவர்களின் முன்னிலையில் சென்று கூறுகிறீர்கள்: நீங்கள் உயர்ந்தவர்கள். நாங்களோ தாழ்ந்தவர்கள். நீங்களே அதி மேன்மையானவர்களாகவும் பின்னர் அதி தாழ்ந்தவர்களாகவும் ஆகுகிறீர்கள் என்பதை நீங்கள் அறிந்திருக்கவில்லை. தந்தை இப்போது உங்களுக்குக் கூறுகின்றார்: இனிமையிலும் இனிமையான குழந்தைகளே, நீங்கள் மிகவும் மேன்மையானவர்களாகவும் தூய்மையானவர்களாகவும் இருந்தீர்கள், இப்போது நீங்கள் தூய்மையற்றவர்கள் ஆகிவிட்டீர்கள். தூய்மையானவர்கள் மேன்மையானவர்கள் எனப்படுகின்றார்கள். அது விகாரமற்ற உலகமென அழைக்கப்படுகின்றது. அங்கே உங்கள் இராச்சியம் இருந்தது, அதனை இப்போது நீங்கள் மீண்டும் ஸ்தாபிக்கின்றீர்கள். தந்தை உங்களுக்கு ஒரு சமிக்ஞையைக் கொடுக்கின்றார்: நீங்களே அதி மேன்மையான சிவாலயமான சத்தியயுக வாசிகள். பின்னர் பல பிறவிகள் எடுத்ததால், அரைக் கல்பத்தின் பின்னர் நீங்கள் விகாரத்தினுள் வீழ்ந்து, தூய்மையற்றவர்களாகவும், விகாரமானவர்களாகவும் ஆகிவிட்டீர்கள். அரைக்கல்பத்திற்கு நீங்கள் விகாரம் நிறைந்தவர்களாக இருந்தீர்கள். இப்பொழுது நீங்கள் விகாரமற்றவர்களாகவும் சதோபிரதானாகவும் ஆகவேண்டும். நீங்கள் இரண்டு சொற்களை மாத்திரம் நினைவு செய்தால் போதும். இப்போது இது தமோபிரதான் உலகமாகும். இலக்ஷ்மியும் நாராயணனும் சதோபிரதான் உலகின் அடையாளங்கள் ஆவார்கள். இது 5000 வருடங்களுக்கான விடயமாகும். உங்கள் இராச்சியம் சதோபிரதான் பாரதத்தில் இருந்தது. அதிமேலானதாக இருந்த பாரதம் இப்பொழுது மிகவும் சீரழிந்துவிட்டது. நீங்கள் விகாரமற்றவர்களில் இருந்து விகாரம் நிறைந்தவர்கள்

ஆகுவதற்கு, உங்களுக்கு 84 பிறவிகள் எடுத்தன. அங்கு உங்கள் கலைகள் தொடர்ந்தும் குறைவடைந்தாலும், அது முற்றிலும் விகாரமற்றதென்றே கூறப்படுகின்றது. ஸ்ரீ கிருஷ்ணர் முற்றிலும் விகாரமற்றவர் என்றே அழைக்கப்படுகின்றார். அவர் மிக அழகானவராக இருந்தார், ஆனால் இப்போது அவலட்சணம் ஆகிவிட்டார். நீங்கள் இங்கமர்ந்திருப்பதால், நீங்களே சிவாலய உலகின் அதிபதிகளாக இருந்தீர்கள் என்பது உங்கள் புத்தியில் நிலைத்திருக்க வேண்டும். அங்கு வேறு எந்தச் சமயமும் இருக்கவில்லை. அப்பொழுதும் எங்கள் இராச்சியமே இருந்தது. ஆனால் பின்னர் அது இரண்டு கலைகளினால் குறைவடைந்தது. கலைகள் படிப்படியாகக் குறைவடைந்து, திரேதாயுகத்தில் இரண்டு கலைகள் குறைவடைந்தன. பின்னர் நீங்கள் விகாரமானவர்களாகி, படிப்படியாக வீழ்ச்சியடைந்து, தூய்மையற்றவர்கள் ஆகினீர்கள். இது விகாரமான உலகம் என அழைக்கப்படுகின்றது. மக்கள் தொடர்ந்தும் நச்சுக்கடலில் மூழ்கி மூச்சுத்திணறுகின்றார்கள். அங்கு நீங்கள் பாற்கடலில் வாழ்ந்தீர்கள். இப்பொழுது நீங்கள் உலக வரலாற்றையும் புவியியலையும், உங்கள் 84 பிறவிகளின் கதையையும் புரிந்துகொண்டிருக்கின்றீர்கள். நாங்கள் அவர்களின் இராச்சியத்தில் விகாரமற்றவர்களாக இருந்தோம். அங்கு தூய இராச்சியம் இருந்தது, அது முழுமையான சுவர்க்கம் என அழைக்கப்பட்டது. பின்னர் திரேதாயுகத்தில் அது அரைச் சுவர்க்கமாகியது. இது உங்கள் புத்தியில் உள்ளது. தந்தையே வந்து உலகின் ஆரம்பம், மத்தி, இறுதியின் இரகசியங்களை உங்களுக்கு விளங்கப்படுத்துகின்றார். இராவணன் மத்திய காலப்பகுதியில் வந்தான். இறுதியில், இந்த விகார உலகம் அழிய உள்ளது. பின்னர் நீங்கள் ஆரம்ப காலத்திற்குச் செல்வதற்கு நீங்கள் தூய்மையாக வேண்டும். உங்களை ஓர் ஆத்மாவாகக் கருதி தொடர்ந்தும் என்னை மாத்திரம் நினைவு செய்யுங்கள். உங்களை ஒரு சரீரமெனக் கருதாதீர்கள். நீங்கள் பக்தி மார்க்கத்தில் சத்தியம் செய்தீர்கள்: பாபா, நீங்கள் வரும்போது நான் உங்களுக்கு மாத்திரமே உரியவனாக இருப்பேன். ஆத்மா தந்தையுடனேயே பேசுகின்றார். ஸ்ரீகிருஷ்ணர் ஆத்மாக்கள் அனைவரதும் தந்தையல்ல. அசரீரியான சிவபாபாவே ஆத்மாக்களின் தந்தையாவார். நீங்கள் எல்லைக்குட்பட்ட ஆஸ்தியை எல்லைக்குட்பட்ட தந்தையிடமிருந்தும், பாரதம் எல்லையற்ற ஆஸ்தியை எல்லையற்ற தந்தையிடமிருந்தும் பெறுகின்றது. இதனாலேயே சத்தியயுகம் சிவாலயம் என்று அழைக்கப்படுகின்றது. சிவபாபா வந்து தேவதர்மத்தை ஸ்தாபிக்கின்றார். இது எப்போதும் நினைவுகூரப்பட வேண்டும். இது சந்தோஷத்திற்குரிய ஒரு விடயமாகும். நாங்கள் மீண்டும் ஒருமுறை சிவாலயத்திற்குச் செல்கின்றோம். யாராவது ஒருவர் மரணித்தால், அவர் சுவர்க்கத்திற்குச் சென்றுவிட்டதாக மக்கள் கூறுகின்றார்கள். எவ்வாறாயினும் உண்மையில் எவரும் அங்கு செல்வதில்லை. அவை யாவும் உங்கள் இதயத்தை சந்தோஷப்படுத்துவதற்காக பக்தி மார்க்கத்தில் கூறப்பட்ட பொய்க் கதைகளே ஆகும். நீங்களே உண்மையில் சுவர்க்கத்திற்குச் செல்லவுள்ளீர்கள். அங்கு நோய்கள் போன்ற எதுவுமே இருப்பதில்லை. அங்கு நீங்கள் சதா முகமலர்ச்சியுடன் இருப்பீர்கள். தந்தை சிறு குழந்தைகளுக்கு விளங்கப்படுத்துவது போன்று, அனைத்தையும் மிக இலகுவாக உங்களுக்கு விளங்கப்படுத்துகின்றார். நீங்கள் வெளியில் எங்கு வாழ்ந்தாலும், உங்களால் ஓர் அந்தஸ்தைக் கோரமுடியும். இதில் தூய்மையே முதலாவதும், பிரதானமானதும் ஆகும். உங்கள் உணவும், பானமும் தூய்மையாக இருக்கட்டும். மக்கள் சிகரெட்டை அல்லது புகையிலை போன்றவற்றை

தேவர்களுக்குப் படைக்கின்றார்களா? அவர்கள் முட்டையையோ, புகையிலையையோ கிராந்திற்கு முன்னால் படைக்கின்றார்களா? அவர்கள் கிராந்தை குரு கோபிந்தின் சரீரம் போன்று புனிதமாகக் கருதுகின்றார்கள். அவர்களுக்கு கிராந்தின் மீது அதிக மரியாதை உள்ளது. சீக்கியர்கள் அதனை தங்கள் குருவின் சரீரத்தைப் போல் புனிதமானதாகக் கருதுகின்றார்கள். எவ்வாறாயினும் குரு நானக் கிராந்தை எழுதவில்லை. நானக் அவதாரமே எடுத்தார். சீக்கியர்களின் எண்ணிக்கை அதிகரித்தது, அதன் பின்னரே, அவர்கள் கிராந்தை எழுதினார்கள். அவர் வந்த பின்னர், தொடர்ந்து பலரும் சீக்கிய சமயத்திற்கு வந்தனர். முன்னர் கிராந் மிகவும் சிறியதாகவும், அது கையாலும் எழுதப்பட்டது. இப்போது அவர்கள் கீதையை ஸ்ரீகிருஷ்ணரின் வடிவமெனக் கருதுகின்றார்கள். குரு நானக்கின் கிராந் நினைவுகூரப்படுவதைப் போன்று, ஸ்ரீகிருஷ்ணரின் கீதையும் நினைவுகூரப்படுகின்றது. அவர்கள் தொடர்ந்தும் கூறுகின்றார்கள்: “கடவுள் ஸ்ரீகிருஷ்ணர் பேசுகின்றார்.” இது அறியாமை என அழைக்கப்படுகின்றது. ஒரேயொரு பரமதந்தை, பரமாத்மாவிடம் மாத்திரமே ஞானம் உள்ளது. கீதையின் மூலமே சற்கதி கிடைத்தது. தந்தையிடம் மாத்திரமே அந்த ஞானம் உள்ளது. ஞானத்தின் மூலம் பகலும் பக்தியின் மூலம் இரவும் உள்ளது. தந்தை இப்போது கூறுகின்றார்: ஆத்மாக்கள் தூய்மையாக்கப்பட வேண்டும் என்பதால், அதற்கான முயற்சி செய்யப்பட வேண்டும். ஞானம் முற்றாக வீசி எறியப்படக்கூடிய அளவிற்கு, மாயையின் புயல் பலமாக வீசும். பின்னர் உங்களால் மற்றவர்களுடன் ஞானத்தைப் பேச முடியாது போய்விடும். முதலாவது விகாரமான காமம், உங்களுக்கு அதிக தொல்லை தருகின்றது. அதனை விடுவதற்கே அதிக காலம் எடுக்கின்றது. உண்மையில், ஜீவன் முக்தியானது ஒரு விநாடியில் பெறப்படுகின்ற ஒன்றாகும். ஒரு குழந்தை பிறந்தவுடனேயே அதிபதி (வாரிசு) ஆகுகின்றார். சிவபாபா வந்துள்ளார் என்பதை நீங்கள் இனங்கண்டுள்ளதால், நீங்கள் ஓர் ஆஸ்திக்கு உரிமையைக் கோருகின்றீர்கள் என்பதை அறிந்துள்ளீர்கள். கீதை சிவபாபாவினால் உரைக்கப்பட்டது. அவரே கூறுகின்றார்: தொடர்ந்தும் என்னை மாத்திரம் நினைவு செய்யுங்கள். நான் இந்தச் சாதாரண சரீரத்தினுள் பிரவேசிக்கின்றேன். கிருஷ்ணர் சாதாரணமானவர் அல்ல. அவர் பிறப்பெடுக்கும்போது, எங்கும் ஒளி வீசி, அது பெருமளவு உணரப்பட்டதால், ஸ்ரீ கிருஷ்ணர் இன்றுவரை நினைவு கூரப்படுகின்றார். எவ்வாறாயினும் புராணங்கள் போன்ற அனைத்தும் பக்தி மார்க்கத்துக்கு உரியவையாகும். ஆங்கிலத்தில் அவை தத்துவ ஞானம் என அழைக்கப்படுகின்றது. ஆன்மீகத் தந்தை மாத்திரமே, ஆன்மீக ஞானத்தைக் கொடுக்கின்றார். அவரே கூறுகின்றார்: நானே உங்கள் ஆன்மீகத் தந்தை. நானே ஞானக் கடல். குழந்தைகளாகிய நீங்கள் தந்தையிடம் கற்கின்றீர்கள். நீங்களும் ஞானத்தைக் கிரகிக்கின்றீர்கள். அதன் பின்னர் இறுதியில் நீங்கள் தந்தையைப் போலாகுவீர்கள். எந்தளவிற்கு நீங்கள் கிரகிக்கின்றீர்கள் என்பதிலேயே அனைத்தும் தங்கியுள்ளது. தந்தையை நினைவுசெய்வதன் மூலம் அந்தப் பலத்தை நீங்கள் அதிகரித்துக்கொள்வீர்கள். நினைவு என்பது கூர்மை சக்தி என அழைக்கப்படுகின்றது. வாங்களிலும் வித்தியாசம் உள்ளது. ஒரு வாள் 100 ரூபாய்க்கும் இன்னொன்று 3 முதல் 4 ஆயிரம் ரூபாய்க்குக்கும் வாங்கப்படுகின்றது. பாபாவுக்கு இதில் அனுபவம் உண்டு. வாளுக்கு அதிக மரியாதை வழங்கப்படுகின்றது. குரு கோபிந்தின் வாளுக்கு அதிக மரியாதை வழங்கப்படுகின்றது. குழந்தைகளாகிய உங்களுக்கு யோகத்தின் பலமும் அவசியமாகும். ஞான வாளிலும் சக்தி இருக்க

வேண்டும். அந்த சக்தி இருக்கும்போதே, மக்களால் விரைவாகப் புரிந்துகொள்ள முடியும். நீங்கள் நாடகத்திற்கு ஏற்ப தொடர்ந்து முயற்சி செய்கிறீர்கள். நீங்கள் எந்தளவிற்கு தந்தையை அதிகமாக நினைவு செய்கின்றீர்களோ, அந்த நினைவின் மூலம் உங்கள் பாவங்களும் அதிகளவு அழிக்கப்படுகின்றது. தூய்மையாக்குபவரான தந்தை உங்களுக்கு வழிமுறைகளைக் காட்டுகின்றார். பின்னர், அவர் ஒரு சக்கரத்தின் பின்னரும் வந்து, இதே வழிமுறையில் ஞானத்தைக் கொடுக்கின்றார். அவர் இவரை அனைத்தையும் துறக்கச் செய்து, தனது இரதம் ஆக்குகின்றார். குழந்தைகளாகிய நீங்கள் அனைவரும் ஈர்க்கப்பட்டதால், நீங்கள் அனைவரும் அங்கே ஓடி வந்தீர்கள். அத்தகைய ஒரு கவர்ச்சி தந்தையிடம் இருந்தது. இப்போது நீங்களும் அதேபோன்று முழுமையடைய வேண்டும். நீங்களும் வரிசைக்கிரமமாக அவ்வாறு ஆகுவீர்கள். எவ்வாறாயினும் ஓர் இராச்சியம் ஸ்தாபிக்கப்படுகின்றது! நீங்கள் சத்தியயுக ஆரம்பத்திலிருந்து கலியுக இறுதிவரை உலகச் சக்கரத்தைப் புரிந்துகொண்டுள்ளீர்கள். இப்போது இது சங்கம யுகமாகும். உங்களைத் தூய்மையாக்குவதற்கு தந்தை நிச்சயமாக வரவேண்டும். தூய்மை என்றால் சதோபிரதான் என்று அர்த்தமாகும். உங்களுக்குள் கலப்படம் தொடர்ந்தும் படிப்படியாகக் கலக்கின்றது. இப்போது, எவ்வாறு அந்தக் கலப்படத்தை அகற்றுவது? ஆத்மா உண்மையானவராக இருக்கும்போது, ஆபரணமும் உண்மையாக உள்ளது. அதாவது சரீரம் அழகாக உள்ளது. ஆத்மா பொய்மையாகும்போது, சரீரமும் தூய்மையற்றதாகின்றது. இவரும் ஞானத்தைப் பெறுவதற்கு முன்னர் வழிபாடு செய்தார். அவர் இலக்ஷ்மி நாராயணனின் மிகப் பெரிய வர்ணப் படத்தை கதியில் வைத்திருப்பதுண்டு. அவர் அதிக அன்புடன் அவரை நினைவு செய்தார். அவர் வேறு எவரையும் நினைவு செய்யவில்லை. அவரின் எண்ணங்கள் வெளியில் வேறு எங்காவது அலைந்தால் தன்னைத் தானே அறைந்து கொள்வார். மனம் ஏன் அலைகின்றது? நான் ஏன் ஒரு காட்சியையும் பெறுவதில்லை? அவர் பக்தி மார்க்கத்தில் இருந்திருந்தாலும், விஷ்ணுவின் காட்சி கிடைத்ததுமே அவர் நாராயணன் ஆகவில்லை. நிச்சயமாக முயற்சி செய்யப்பட வேண்டும். இலக்கும் குறிக்கோளும் முன்னாலேயே உள்ளது. இப்பொழுது உருவாக்கப்பட்டுள்ள உயிரற்ற விக்கிரகங்கள் முன்னர் உயிருள்ள ரூபங்களாக இருந்தனர். தந்தை உங்களைத் தூய்மையாக்குவதற்காகவே வந்துள்ளார். அவர் உங்களை சாதாரண மனிதரில் இருந்து நாராயணனாக மாற்றுகின்றார். நீங்கள் அவர்களின் இராச்சியத்தில் இருந்தீர்கள். நீங்கள் மீண்டும் அவ்வாறு ஆகுவதற்காக முயற்சி செய்வதால், அவர்களை மிக நன்றாகப் பின்பற்ற வேண்டும். பிரம்மா ஒரு தேவன் என்று அழைக்கப்படுவதில்லை. விஷ்ணுவை தேவன் என்று அழைப்பது சரியானது. மக்களுக்கு எதுவும் தெரியாது. அவர்கள் 'குரு பிரம்மா, குரு விஷ்ணு...' என்று கூறுகின்றார்கள். இப்பொழுது விஷ்ணு யாரின் குரு ஆவார்? அனைவரையுமே அவர்கள் குரு என்று தொடர்ந்தும் அழைக்கின்றார்கள். அவர்கள் 'பரமாத்மா சிவனுக்கு வந்தனங்கள்' என்று கூறுகின்றார்கள். அவர்கள் இவரை குரு என்றும் அவரை பரமாத்மா என்றும் அழைக்கின்றார்கள். தந்தையே அனைவரிலும் அதி மகத்துவமானவர். பிறருக்குக் கற்பிப்பதற்காகவே நாங்கள் அவரிடமிருந்து இதைக் கற்கின்றோம். சற்குரு உங்களுக்கு எதனை விளங்கப்படுத்துகிறாரோ, அதனை நீங்கள் பிறருக்கு விளங்கப்படுத்துகிறீர்கள். உங்கள் குருவே உங்கள் தந்தையும் ஆசிரியரும் என்று நீங்கள் கூறுவதில்லை. இல்லை. ஆகையால் நீங்கள் இந்த ஞானம் முழுவதையும் உங்கள் புத்தியில்

வைத்திருக்க வேண்டும். நாங்கள் சிவாலயத்தில் இருந்தோம். இப்பொழுது விலைமாதர் இல்லத்தில் உள்ளோம். நாங்கள் மீண்டும் ஒருமுறை சிவாலயத்திற்குச் செல்ல வேண்டும். அவர்கள் தாம் பிரம்ம தத்துவத்துடன் இரண்டறக் கலப்பதாகக் கூறினாலோ அல்லது ஒளி, ஒளியுடன் கலப்பதாகக் கூறினாலோ ஆத்மாக்கள் அழிவற்றவர்கள் ஆவார்கள். உங்கள் ஒவ்வொருவருக்குள்ளும் உங்களுக்கென்றொரு சொந்தப் பாகம் பதிவாகியுள்ளது. நீங்கள் அனைவரும் நடிகர்கள் என்பதால் உங்கள் சொந்தப் பாகத்தை நீங்கள் நடிக்க வேண்டும். அவை என்றுமே அழிக்கப்பட முடியாதவையாகும். முழு உலகத்தைச் சேர்ந்த ஆத்மாக்களும் தத்தமது பாகத்தை நடிக்க வேண்டும். புதிதாக ஒரு காட்சி எடுக்கப்படுவதைப் போன்றுள்ளது. எனினும் இந்த அநாதியான படம்பிடித்தல் ஏற்கனவே இடம்பெற்றுள்ளது. உலக வரலாறும், புவியியலும் மீண்டும் மீண்டும் இடம்பெறுகின்றது. இது நெற்றியின் மத்தியில் பிரகாசிக்கும் ஓர் அற்புதமான நட்சத்திரமாகும். ஒருபோதும் இது அழிக்கப்படுவதில்லை. முன்னர், உங்களுக்கு இந்த ஞானம் இருக்கவில்லை. உலக அதிசயம்! “சுவர்க்கம்” என்ற வார்த்தையைக் கேட்டதும் உங்கள் இதயம் சந்தோஷமடைகின்றது. இப்பொழுது இது சத்தியயுகம் அல்ல. இது கலியுகமாகும். ஆகவே மறுபிறப்பும் கலியுகத்திலேயே இடம்பெறுகின்றது. நீங்கள் அனைவரும் நிச்சயமாக அங்கு செல்லவேண்டும். ஆனால் தூய்மையற்ற ஆத்மாக்களால் அங்கு செல்ல முடியாது. குழந்தைகளாகிய நீங்கள் இப்பொழுது யோக சக்தியினால் தூய்மையாகின்றீர்கள். தூய உலகை தந்தையாகிய கடவுளே ஸ்தாபிக்கின்றார். பின்னர் இராவணன் அதை நரகமாக்குகிறான். இதனைப் பார்க்கக்கூடியதாக உள்ளது. மக்கள் இராவணனின் கொடும்பாவியை எரிக்கின்றார்கள். அது தொன்றுதொட்டு இடம்பெறுகின்றது என்று அவர்கள் கூறுனாலும் அது எப்பொழுது ஆரம்பித்தது என்று எவருக்கும் தெரியாது. ஏனெனில் அவர்கள் நூறாயிரம் வருடங்கள் எனக் கூறுவதால் அதனை அரைப் பங்காகப் பிரிக்க முடியாதுள்ளது. கலியுகத்தின் கால எல்லை 40,000 வருடங்கள் என அவர்கள் கூறுகிறார்கள். எனவே மக்கள் காரிருளில் இருக்கிறார்கள். அறியாமை உறக்கத்திலிருந்து விழித்தெழுவது அவர்களுக்குக் கடினமாக உள்ளது. அவர்கள் தாமாக எழுவதில்லை. இது சங்கமயுகம், இப்பொழுதே தந்தை வந்து உங்களுக்குத் தூய்மையாகின்ற பாதையைக் காட்டுகின்றார். தூய்மையாகும்போது, தூய உலகம் ஸ்தாபிக்கப்பட்டு, இந்தத் தூய்மையற்ற உலகம் அழிக்கப்படும். இப்பொழுது உலக சனத்தொகை மிகவும் அதிகரித்துள்ளது. சத்தியயுகத்தில், உலக சனத்தொகை மிகக் குறைவாகவே இருக்கும். நீங்கள் இப்பொழுது நிச்சயமாக மாயையை வெற்றிகொண்டு தூய்மையாக வேண்டும். தந்தை கூறுகிறார்: மாயை மிகவும் சக்திவாய்ந்தவள். நீங்கள் தூய்மையாகுவதிலேயே அவள் பல தடைகளை ஏற்படுத்துகிறாள். தூய்மையாகுவதற்கான தைரியத்தை நீங்கள் பேணுகின்றீர்கள். ஆனால் மாயை வந்து உங்களை என்ன நிலைக்குத் தள்ளுகின்றாள் என்று பாருங்கள். அவள் உங்களைக் குத்தி, கீழே வீழ்த்துகின்றாள். அதனால் நீங்கள் சேமித்த அனைத்தும் முடிவடைந்துவிடும். பின்னர் நீங்கள் அதிக முயற்சி செய்யவேண்டும். சிலர் வீழ்ந்துவிடுவார்கள். பின்னர் அவர்கள் தங்கள் முகத்தையேனும் காட்டுவதில்லை. எனவே, அவர்களால் மிகவும் உயர்ந்ததோர் அந்தஸ்தைக் கோரமுடியாது. முழு முயற்சி செய்யப்பட வேண்டும். நீங்கள் தோல்வியடையக் கூடாது. இதனாலேயே சிலர் தூய திருமணமும்

செய்கிறார்கள். திருமணம் செய்த பின்னர், அத் தம்பதியினரால் தூய்மையாக இருப்பது சாத்தியமற்றது என்று சந்நியாசிகள் கூறுகிறார்கள். தந்தை கூறுகிறார்: அது சாத்தியமாகும், ஏனெனில் அதில் பெரும் பேறு உள்ளது. நீங்கள் இந்த ஒரு இறுதிப் பிறவியில் தூய்மையாகினால், சுவர்க்கத்தில் ஓர் இராச்சியத்தைப் பெறுவீர்கள். அத்தகையதொரு பெரும் பேற்றைப் பெறுவதற்காக, இந்த ஒரு பிறவியில் நீங்கள் தூய்மையாக இருக்க முடியாதா? குழந்தைகள் கூறுகின்றார்கள்: பாபா, நிச்சயமாக நாங்கள் தூய்மையாக இருப்போம். சீக்கியர்கள் தூய்மைக்கான ஒரு காப்பு அணிந்துள்ளார்கள். நூல் போன்ற எதனையும் நீங்கள் இங்கே கட்டவேண்டிய அவசியமில்லை. இது புத்திக்கான விடயமாகும். தந்தை கூறுகிறார்: சதா என்னை மாத்திரம் நினைவு செய்யுங்கள். புத்திரிகள் ஞானத்தைப் பலருக்கும் கொடுக்கின்றார்கள். எனினும் அந்த முக்கியஸ்தர்களின் புத்தியில் அது இருப்பதில்லை. தந்தை கூறுகிறார்: அனைத்திற்கும் முதலில், இவர்கள் அனைவரும் பிரஜாபிதா பிரம்மாவின் குழந்தைகள் என்பதை மிகத் தெளிவாக அவர்களுக்கு விளங்கப்படுத்துங்கள். நாங்கள் சிவபாபாவிடமிருந்து ஓர் ஆஸ்தியைப் பெறுகின்றோம். நாங்கள் தூய்மையற்றவர்களிலிருந்து தூய்மையாக வேண்டும். தந்தை இப்பொழுது கூறுகின்றார்: சதா என்னை மாத்திரம் நினைவு செய்யுங்கள். வேறு எவராலும் இதனைக் கூறமுடியாது. அனைத்திற்கும் முதலில் நீங்கள் இதனை அவர்களின் புத்தியில் இருக்கச் செய்ய வேண்டும்: விகாரமற்றதாக இருந்த பாரதம் இப்பொழுது விகாரமாகியுள்ளதால், அதனை எவ்வாறு மீண்டும் விகாரமற்றதாக ஆக்க முடியும்? கடவுள் பேசுகிறார்: சதா என்னை மாத்திரம் நினைவு செய்யுங்கள். அவ்வளவே! நீங்கள் இந்தளவையேனும் கூறினால், அதுவே மகா பாக்கியமாகும். எனினும் உங்களால் இந்தளவேனும் கூறமுடியாதுள்ளது. நீங்கள் மறந்துவிடுகிறீர்கள். தந்தை திறப்பு விழாவை ஆரம்பித்து வைத்துள்ளதால், கருவிகளாகிய நீங்கள் மீதியைச் செய்கிறீர்கள் என பாபா விளங்கப்படுத்தியுள்ளார். அத்திவாரம் இடப்பட்டுள்ளது. ஆனால் இப்பொழுது சேவைத்தளங்கள் ஆரம்பிக்கப்படுகின்றன. இது கீதைக்குப் பொருத்தமாக உள்ளது. கீதையிலும் கூறப்படுகின்றது: ஓ குழந்தாய், காமத்தை வென்றால் நீங்கள் 21 பிறவிகளுக்கு உலகை வென்றவர்கள் ஆகுவீர்கள். நீங்கள் இவ்வாறு ஆகாவிட்டாலும் பிறருக்காவது அதனை விளங்கப்படுத்துங்கள். பிறரை ஈடேற்றுபவர்கள் பலர் உள்ளனர். ஆனால் பின்னர் தாமே வீழ்ந்துவிடுகின்றார்கள். காமமே மிகப்பெரிய எதிரியாகும். அது உங்களை நேரடியாகச் சாக்கடைக்குள் விழச் செய்துவிடும். காமத்தை வென்ற குழந்தைகள் மாத்திரமே உலகை வென்றவர்களாகுவார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்படாதிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த இறுதிப் பிறவியில் உங்கள் பேறுகள் அனைத்தையும் உங்கள் முன்னிலையில் வைத்து, நிச்சயமாகத் தூய்மையாகுங்கள். மாயையின் தடைகளால் தோல்வியடையாதீர்கள்.
2. உங்கள் இலக்கையும் குறிக்கோளையும் உங்கள் முன் வைத்து, முழு முயற்சி செய்யுங்கள். தந்தை பிரம்மா முழு முயற்சி செய்து, சாதாரண

மனிதரிலிருந்து நாராயணனாக மாறியதைப் போன்று, அவரைப் பின்பற்றி சிம்மாசனத்தில் அமருங்கள். ஆத்மாவை சதோபிரதான் ஆக்குவதற்கு முயற்சி செய்யுங்கள்.

ஆசீர்வாதம்: நீங்கள் சகல உரிமைகளையும் கொண்டுள்ள ஒரு கதாநாயக நடிகராகி, விளையாட்டுக்களை விளையாடுவதைப் போல் சகல பிரச்சனைகளையும் வெற்றி கொள்வீர்களாக. சூழ்நிலைகளோ அல்லது பிரச்சனைகளோ எத்தகையதாக இருந்தாலும், அந்தப் பிரச்சனைகள் உங்களைக் கட்டுப்படுத்த அனுமதிக்காதீர்கள். ஆனால், சகல உரிமைகளையும் கொண்டிருந்து, நீங்கள் விளையாட்டுக்களை விளையாடுவதைப் போல், அந்தப் பிரச்சனைகளை வெற்றி கொள்ளுங்கள். புறத்தே, அழுகின்ற ஒரு பாகத்தை நீங்கள் கொண்டிருக்கக்கூடும். ஆனால், அவை அனைத்தும் ஒரு விளையாட்டே என்ற உணர்வு உங்களுக்குள்ளே இருக்க வேண்டும். இது நாடகம் என்று அழைக்கப்படுகிறது. இந்த நாடகத்தில் நாம் கதாநாயக நடிகர்கள். கதாநாயக நடிகர்கள் என்றால் மிகச்சரியான பாகங்களை நடிப்பவர்கள் என்று அர்த்தம். ஆகவே, எந்தவொரு பெரிய பிரச்சனையையும் ஒரு விளையாட்டாகக் கருதி, அதை இலேசாக்குங்கள். எந்தவிதமான சுமைகளையும் கொண்டிராதீர்கள்.

சுலோகம்: சதா இந்த ஞானத்தைக் கடையுங்கள். நீங்கள் சதா மலர்ச்சிநிறைந்தவர்களாக இருப்பீர்கள். அத்துடன் மாயையின் கவர்ச்சிகளில் இருந்தும் பாதுகாக்கப்படுவீர்கள்.

---ஓம் சாந்தி---

சாராம்சம்: இனிய குழந்தைகளே, வேலை செய்யும்போது ஒரேயொரு தந்தையின் நினைவில் நிலைத்திருங்கள். நடக்கும்போதும், உலாவித் திரியும்போதும் தந்தையையும், வீட்டையும் நினைவு செய்யுங்கள். இது உங்களது தைரியச் செயலாகும்.

கேள்வி: தந்தை மீது மரியாதையும் அவமரியாதையும் எப்பொழுது, எவ்வாறு செலுத்தப்படுகின்றது?

பதில்: குழந்தைகளாகிய நீங்கள் தந்தையை மிகவும் நன்றாக நினைவு செய்யும் போது, நீங்கள் அவருக்கு மரியாதை செலுத்துகின்றீர்கள். உங்களுக்குத் தந்தையை நினைவு செய்வதற்கு நேரமில்லையென்று நீங்கள் கூறினால், அவரை அவமரியாதை செய்கிறீர்கள். உண்மையில் நீங்கள் தந்தையை அன்றி உங்களுையே அவமரியாதை செய்கின்றீர்கள். நீங்கள் சொற்பொழிவாற்றுவதில் மாத்திரம் பிரபல்யமடையாமல், நினைவு யாத்திரையைக் கொண்டிருப்பதிலும் பிரபல்யமானவர் ஆகுங்கள். உங்கள் நினைவு அட்டவணையை வைத்திருங்கள். நினைவின் மூலமே ஆத்மாக்களாகிய நீங்கள் சதோபிரதான் ஆகுவீர்கள்.

ஓம் சாந்தி. ஆன்மீகத் தந்தை, ஆன்மீகக் குழந்தைகளாகிய உங்களுக்கு விளங்கப்படுத்துகிறார். 84 பிறவிகளின் சக்கரம் உங்களுக்கு விளங்கப்படுத்தப்பட்டுள்ளது. இந்த ஞானத்தைக் குழந்தைகளாகிய நீங்கள் பல பிறவிகளாகக் கற்றுள்ளதுடன், தொடர்ந்தும் கிரகித்துள்ளீர்கள். இது முற்றிலும் இலகுவானது; இது புதிய ஒன்றல்ல. தந்தை இங்கமர்ந்திருந்து, சத்திய யுகத்திலிருந்து, கலியுகத்தின் இறுதிவரை, எத்தனை பிறவிகளும், மறு பிறவிகளும் எடுத்துள்ளீர்கள் என்பதை விளங்கப்படுத்துகிறார். இந்த ஞானம் ஓர் இலகுவான முறையில் ஏற்கெனவே உங்கள் புத்தியில் உள்ளது. இது ஒரு கல்வியாகும். நீங்கள் படைப்பின் ஆரம்பம், மத்தி மற்றும் இறுதியைப் பற்றிப் புரிந்துகொள்ளவும் வேண்டும். தந்தையைத் தவிர வேறு எவராலும் இதனை விளங்கப்படுத்த முடியாது. தந்தை கூறுகிறார்: யோகம் என்றும் அழைக்கப்படுகின்ற, நினைவு யாத்திரையானது, இந்த ஞானத்தை விட மேலும் மேன்மையானதாகும். “யோகம்” என்ற வார்த்தை மிகவும் பிரபல்யமானதாகும். ஆனால், இந்த யோகமே, நினைவு யாத்திரையாகும். யாத்திரை செல்லும் மக்கள், தாங்கள் இன்ன இன்ன யாத்திரைத் தலத்திற்கு யாத்திரை செல்வதாகக் கூறுகின்றார்கள். அவர்கள் ஸ்ரீநாத் அல்லது அமர்நாத்திற்குச் செல்கிறார்கள், அவர்கள் அவ் இடங்களை நினைவு செய்கின்றார்கள். அதேபோன்று, ஆன்மீகத் தந்தை, மிகவும் நீண்ட நினைவு யாத்திரையை உங்களுக்குக் கற்பிக்கிறார் என்பதை இப்போது நீங்கள் புரிந்துகொள்கிறீர்கள். அவர் கூறுகிறார்: என்னை நினைவு செய்யுங்கள்! மக்கள் அந்த யாத்திரைகளிலிருந்து வீடு திரும்புகின்றார்கள். இது நீங்கள் முக்திதாமத்திற்கு சென்று அங்கு வசிப்பதற்காக செய்கின்ற ஒரு யாத்திரையாகும். நீங்கள் பாகங்களை நடிக்க வேண்டி இருந்தாலும், அவை இப்பழைய உலகத்தில் இருப்பதில்லை. உங்களுக்கு இப்பழைய உலகத்தில், விருப்பமின்மை உள்ளது. இது

இராவணனின் தீய இராச்சியமாகும். ஆகவே, நினைவு யாத்திரையே பிரதான விடயம் ஆகும். எவ்வாறு நினைவு செய்வது என்பதைக்கூட சில குழந்தைகள் புரிந்து கொள்வதில்லை. ஒருவர் நினைவு செய்கிறாரா இல்லையா என்பது கண்ணுக்குப் புலப்படுவதில்லை. தந்தை கூறுகிறார்: உங்களை ஓர் ஆத்மாவாகக் கருதி, உங்கள் தந்தையாகிய என்னை நினைவு செய்யுங்கள். இது புலப்படக்கூடிய ஒன்றல்ல. ஒருவர் எந்தளவுக்கு நினைவு யாத்திரை ஸ்திதியில் நிலைத்திருக்கிறார் என்பதை அறிந்து கொள்ள முடியாது. அவர் மாத்திரமே அதை அறிவார். பலருக்கு இவ் வழிமுறை காட்டப்பட்டுள்ளது. நன்மையளிக்கின்ற தந்தை விளங்கப்படுத்தியுள்ளார்: உங்களை ஓர் ஆத்மாவாகக் கருதி, சிவபாபாவை நினைவு செய்யுங்கள். எவ்வாறிருந்தாலும், தொடர்ந்தும் உங்கள் சேவையைச் செய்யுங்கள். உதாரணமாக பாதுகாப்புக் கடமையில் சில குழந்தைகள் ஈடுபட்டிருக்கின்றார்கள்: அவர்கள் நடந்து திரியும் போது, அவர்களுக்கு நினைவில் நிலைத்திருப்பது மிகவும் இலகுவாகும். நீங்கள் தந்தையைத் தவிர வேறு எதனையும் நினைவு செய்யக்கூடாது. தந்தை உதாரணங்களைப் பயன்படுத்தி உங்களுக்கு விளங்கப்படுத்துகிறார். இந்த நினைவு யாத்திரையில் நீங்கள் வருவதும் போவதுமாக இருக்க வேண்டும். கிறிஸ்தவ போதகர்கள் மௌனமாக நடப்பது போன்று, குழந்தைகளாகிய நீங்களும் பெருமளவு அன்புடன் தந்தையையும், வீட்டையும் நினைவுசெய்ய வேண்டும். இந்த இலக்கு மிகவும் உயர்ந்ததாகும். பக்தர்களும் தொடர்ந்தும் இந்த முயற்சியைச் செய்கிறார்கள். எவ்வாறாயினும், அவர்களுக்குத் தாங்கள் வீட்டிற்குத் திரும்ப வேண்டும் எனத் தெரியாது. கலியுகம் முடிவடையும்போது, தாங்கள் திரும்புவோம் என்று அவர்கள் எண்ணுகிறார்கள். அவர்களுக்குக் கற்பிப்பதற்கு எவரும் இல்லை, ஆனால், குழந்தைகளாகிய உங்களுக்குக் கற்பிக்கப்படுகிறது. நீங்கள் பாதுகாப்புக் கடமையில் இருக்கும்போது, எவ்வளவுக்கு அதிகமாக ஏகாந்தத்தில் இருந்து, தந்தையை நினைவு செய்கிறீர்களோ, அந்தளவுக்கு நல்லது. நினைவு செய்வதனால் மாத்திரமே உங்கள் பாவங்கள் அழிக்கப்படும். பல பிறவிகளின் பாவச் சுமை உங்கள் தலையில் உள்ளது. முதலில் சதோபிரதான் ஆகுபவர்களே முதலில் இராம இராச்சியத்திற்குச் செல்கின்றார்கள். ஆகவே அவர்களே அதிகளவு நினைவு யாத்திரையில் இருக்க வேண்டும். இது ஒவ்வொரு கல்பத்திற்குமான கேள்வி என்பதால், அவர்களுக்கு நினைவு யாத்திரையில் நிலைத்திருப்பதற்கு ஒரு சிறந்த வாய்ப்பு உள்ளது. இங்கு சண்டை அல்லது சச்சரவு என்ற கேள்விக் கே இடமில்லை. நீங்கள் வரும் போதும், பின்னர் திரும்பும் போதும், அமர்ந்திருக்கும் போதும் காவல் செய்தல், தந்தையை நினைவு செய்தல் எனும் இரு பணிகளையும் உங்களால் ஒரே நேரத்தில் செய்ய முடியும். செயல்களைச் செய்யும் போது, தொடர்ந்தும் தந்தையை நினைவு செய்யுங்கள். பாதுகாப்புக் கடமையில் உள்ளவர்களே அதிகளவு நன்மையை அனுபவம் செய்கின்றார்கள். அது பகலாகவோ அல்லது இரவாகவோ இருந்தாலும், பாதுகாப்புக் கடமையில் உள்ளவர்கள் நினைவில் நிலைத்திருக்கும் பழக்கத்தைக் கிரகித்தால், அதிகளவு நன்மையைப் பெற முடியும். தந்தை உங்களுக்குச் சிறந்த சேவையைச் செய்வதற்குக் கொடுத்துள்ளார்-பாதுகாப்புக் கடமையும், நினைவு யாத்திரையும். தந்தையின் நினைவில் நிலைத்திருப்பதற்கான ஒரு வாய்ப்பை நீங்கள் பெறுகிறீர்கள். நினைவு யாத்திரையில் நிலைத்திருப்பதற்கு உங்களுக்குப் பல்வேறு வழிமுறைகள் காட்டப்பட்டுள்ளன. நீங்கள் இங்கு இருக்கும்போது நினைவில் நிலைத்திருக்கும் அளவிற்கு உங்களால், வெளியே உங்கள்

வியாபாரம் போன்றவற்றில் இருக்கும்போது நினைவு செய்ய முடியாதிருக்கும். ஆகவே நீங்கள் மதுவனத்திற்குப் புத்துணர்ச்சி பெறுவதற்காக வருகிறீர்கள். ஆகவே, மலைகளில் ஏகாந்தத்திற்குச் சென்று, பாறை ஒன்றில் அமர்ந்திருந்து, நினைவு யாத்திரையில் நிலைத்திருங்கள். ஒருவரோ அல்லது வேறு இரண்டு அல்லது மூன்று பேர் சென்றாலும் பரவாயில்லை. இங்கு இதனைச் செய்வதற்கு மிக நல்ல வாய்ப்பு உள்ளது. தந்தையின் நினைவே பிரதானமான விடயமாகும். பாரதத்தின் புராதன யோகம் மிகவும் பிரபல்யமானதாகும். இந்த நினைவு யாத்திரை மூலம் உங்கள் பாவங்கள் அழிக்கப்படுகின்றன என்பதை நீங்கள் இப்போது புரிந்து கொள்கிறீர்கள்; நீங்கள் சதோபிரதான் ஆகுவீர்கள். ஆகவே நீங்கள் இதில் மிகச்சிறந்த முயற்சி செய்ய வேண்டும். வேலைகள் செய்யும்போது தந்தையின் நினைவில் நிலைத்திருப்பதைச் செய்து காட்டுவது, தைரியமான செயலாகும். நீங்கள் இல்லறப் பாதைக்கு உரியவர்கள் என்பதால், நீங்கள் நிச்சயமாகச் செயல்களைச் செய்ய வேண்டும். உங்கள் வீட்டில் குடும்பத்துடன் வாழ்ந்தவாறு, வியாபாரம் போன்றவற்றைச் செய்யும்போதும் தந்தையின் நினைவு இருக்கட்டும். இதில் உங்களுக்கு அதிகளவு வருமானம் உள்ளது. சில குழந்தைகளின் புத்தியில் இது பதிவதில்லை என்றாலும், ஓர் அட்டவணையை வைத்திருக்கும்படி தந்தை தொடர்ந்து உங்களுக்குக் கூறுகிறார். சிலர் சிறிது காலத்திற்குத் தங்கள் அட்டவணையை எழுதுகின்றார்கள். தந்தை உங்களுக்குப் பல வழிமுறைகளைக் காட்டுகிறார். பாபாவிடம் வருவதற்குக் குழந்தைகள் விரும்புகிறார்கள். இங்கு நீங்கள் அதிகளவு வருமானத்தைச் சம்பாதிக்க முடியும். இங்குள்ள ஏகாந்தம் மிகவும் சிறந்ததாகும். தந்தை இங்கு அமர்ந்திருந்து, நேரடியாக உங்களுக்கு விளங்கப்படுத்துகிறார்: என்னை நினைவு செய்யுங்கள், உங்கள் பாவங்கள் அழிக்கப்படும், ஏனெனில் பல பிறவிகளின் பாவங்கள் உங்கள் தலையில் உள்ளன. விகாரம் காரணமாக பல சண்டை, சச்சரவுகள் இடம்பெறுகின்றன பல தடைகளும் உள்ளன. சிலர் கூறுகிறார்கள்: பாபா, நாங்கள் தூய்மையாக இருப்பதற்கு அவர்கள் எங்களை அனுமதிப்பதில்லை. தந்தை கூறுகிறார்: குழந்தாய், நினைவு யாத்திரையில் நிலைத்திருந்து, உங்கள் தலைமீது இருக்கும் பல பிறவிகளின் பாவச்சுமையை அகற்றிடுங்கள். வீட்டில் இருக்கும்போதும், தொடர்ந்தும் சிவபாபாவை நினைவு செய்யுங்கள். நீங்கள் எங்கு அமர்ந்திருந்தாலும் நினைவுசெய்ய முடியும். எங்கு நீங்கள் வாழ்ந்தாலும் இதனை நீங்கள் பயிற்சி செய்ய முடியும். யார் வந்தாலும், அவர்களுக்கு இந்தச் செய்தியைக் கொடுங்கள்: தந்தை கூறுகிறார்: உங்களை ஓர் ஆத்மாவாகக் கருதி, தந்தையை நினைவு செய்யுங்கள். இது யோகசக்தி என்று அழைக்கப்படுகிறது. சக்தி என்றால் பலம், வலிமை. தந்தை, சர்வ சக்திவான் என்று அழைக்கப்படுகிறார். ஆகவே, எவ்வாறு நீங்கள் அச் சக்தியைத் தந்தையிடமிருந்து பெறுகிறீர்கள்? தந்தையே கூறுகிறார்: என்னை நினைவு செய்யுங்கள்! கீழிறங்கி வரும்போது, நீங்கள் தமோபிரதான் ஆகிவிட்டீர்கள். ஆகவே அந்தச் சக்தி இப்போது முற்றாக முடிவடைந்துவிட்டது. ஒரு சதப் பெறுமதி கூட எஞ்சவில்லை. உங்கள் மத்தியிலும் சிலர் இதனை மிகவும் நன்றாக விளங்கப்படுத்தி, தந்தையை நினைவு செய்கிறீர்கள். ஆகவே, உங்கள் அட்டவணை எவ்வாறு உள்ளது என்று நீங்களே உங்களைக் கேட்டுப் பார்க்க வேண்டும். நினைவு யாத்திரையே பிரதான விடயம் எனத் தந்தை குழந்தைகள் அனைவருக்கும் கூறுகிறார். நினைவின் மூலமே உங்கள் பாவங்கள் அழிக்கப்படும். உங்களை எச்சரிப்பதற்கு எவரும் இல்லாவிட்டாலும், உங்களால்

தந்தையை நினைவு செய்ய முடியும். நீங்கள் வெளிநாட்டில் தனியே வாழ்ந்து கொண்டிருந்தாலும்கூட, உங்களால் நினைவில் நிலைத்திருக்க முடியும். உதாரணத்திற்கு, நீங்கள் திருமணமான ஒரு தம்பதியாக இருந்து, உங்கள் மனைவி வேறொர் இடத்தில் வாழ்வாராயின், அவருக்கு எழுதிக் கூறுங்கள்: தந்தையை நினைவு செய்தால் உங்கள் பல பிறவிகளின் பாவங்கள் அழிக்கப்படும் என்னும் ஒரு விடயத்தை நினைவு செய்யுங்கள். விநாசம் முன்னால் உள்ளது. தந்தை தொடர்ந்தும் பல நல்ல வழிமுறைகளை விளங்கப்படுத்துகிறார். ஆனால், நீங்கள் அதைச் செய்கிறீர்களோ இல்லையோ, அது உங்களைப் பொறுத்ததாகும். தந்தை கொடுக்கின்ற ஆலோசனை மிகவும் சிறந்தது என்பதைக் குழந்தைகளாகிய நீங்கள் புரிந்து கொள்கிறீர்கள். செய்தியை அனைவருக்கும், அதாவது எங்கள் நண்பர்கள், உறவினர்கள், மற்றும் நாங்கள் சந்திக்கும் அனைவருக்கும் கொடுப்பதே, எங்கள் கடமையாகும். அவர்கள் உங்கள் நண்பர்களாகவும் இருக்கலாம் அல்லது வேறு எவராகவும் இருக்கலாம். சேவை செய்வதில் நீங்கள் ஆர்வத்தைக் கொண்டிருக்க வேண்டும். உங்களிடம் படங்களும், பட்ஜும் உள்ளன. அவை மிகச் சிறந்தனவாகும். இந்த பட்ஜினால் எவரையும் இலக்ஷ்மியாகவோ அல்லது நாராயணனாகவோ ஆக்க முடியும். நீங்கள் திரிமூர்த்தியின் படத்தையும் மிகவும் நன்றாக விளங்கப்படுத்த வேண்டும். அவர்களுக்கு மேலே சிவபாபா உள்ளார். அம்மக்கள் திரிமூர்த்தியின் உருவம் ஒன்றைச் செய்கிறார்கள். அவர்கள், அதற்கு மேல் சிவபாபாவின் உருவத்தைக் காட்டுவதில்லை. அவர்கள் சிவபாபாவை அறியாததால், பாரதத்தின் படகு மூழ்கியுள்ளது. இப்போது, சிவபாபாவின் மூலம் மாத்திரமே பாரதம் என்ற படகு அக்கரைக்குச் செல்ல முடியும். அவர்கள் கூவி அழைக்கிறார்கள்: “ஓ, தூய்மையாக்குபவரே, வந்து, தூய்மையற்ற எங்களைத் தூய்மையாக்குங்கள்”. இருந்தபோதும், அவர்கள் அவரைச் சர்வவியாபி என்று கூறுகிறார்கள்! இந்தத் தவறு சதங்கள் பெறுமதியானது. தந்தை இங்கமர்ந்திருந்து, சொற்பொழிவாற்றும் முறையைப் பற்றி உங்களுக்கு விளங்கப்படுத்துகிறார். தந்தை தொடர்ந்தும் எவ்வாறு சேவை செய்வது என்பது பற்றியும், அருங்காட்சியகங்கள் திறப்பது பற்றியும் வழிகாட்டல்களைக் கொடுக்கிறார். அப்போது பலர் வருவார்கள். ஒரு சர்க்கஸ் பல பெரிய நகரங்களுக்குச் செல்கிறது. அவர்களிடம் அதிகளவு உபகரணங்கள் உள்ளன. அவர்களைப் பார்ப்பதற்கு மக்கள் பல கிராமங்களிலிருந்து செல்கின்றார்கள். இதனாலேயே தந்தை கூறுகிறார்: அம்மக்கள் அதனைப் பார்க்கும்போது, சந்தோஷமடைந்து, மற்றவர்களுக்கும் அதனையிட்டுக் கூறும் வகையிலான, அத்தகைய அழகானதோர் அருங்காட்சியகத்தைக் கட்டுங்கள். என்ன சேவைகள் இடம்பெறுகின்றனவோ, அவை முன்னைய கல்பத்தில் இடம்பெற்றதைப் போன்றே இடம்பெறுகின்றன என்றும் விளங்கப்படுத்தப்பட்டுள்ளது. எவ்வாறாயினும், சதோபிரதான் ஆகுவது பற்றி நீங்கள் அதிகளவு அக்கறை செலுத்த வேண்டும். இதிலேயே சில குழந்தைகள் கவனயீனமாக இருக்கிறார்கள். மாயையும் இந்த நினைவு யாத்திரையில் பல தடைகளை உருவாக்குகிறாள். உங்கள் இதயத்தைக் கேளுங்கள்: என்னிடம் அந்தளவு ஆர்வம் உள்ளதா? நான் முயற்சி செய்கின்றேனா? ஞானம் ஒரு பொதுவான விடயம். தந்தையைத் தவிர, வேறு எவராலும் 84 பிறவிகளின் சக்கரத்தை விளங்கப்படுத்த முடியாது. எவ்வாறாயினும் நினைவு யாத்திரையே பிரதானமானதாகும். இறுதியில் ஒரேயொரு தந்தையைத் தவிர வேறு எவரும் நினைவு செய்யப்படக்கூடாது. தந்தை தொடர்ந்தும் உங்களுக்கு முழு

வழிகாட்டல்களையும் கொடுக்கிறார். பாபாவை நினைவு செய்வதே பிரதான விடயமாகும். நீங்கள் எவருக்கும் விளங்கப்படுத்த முடியும். அவர்கள் எவராக இருந்தாலும், நீங்கள் பட்ஜை அவர்களுக்கு விளங்கப்படுத்த முடியும். வேறு எவரிடமும் அந்தளவுக்கு முக்கியத்துவம் வாய்ந்த பதக்கம் இல்லை. இராணுவத்தில் இருப்பவர்கள், ஏதாவது நல்லது செய்யும் போது, ஒரு பதக்கத்தைப் பெறுகிறார்கள். ராய் சஹாப் என்னும் பதக்கத்தைப் பார்க்கும் எவரும், அவர் வைஸ்ரோயிடமிருந்து (அரசு பிரதிநிதி) ஒரு பட்டத்தைப் பெற்றுள்ளார் என்பதை காண்பார்கள். முன்னர் வைஸ்ரோய்கள் இருந்தார்கள். ஆனால், இப்போது அவர்களிடம் எவ்வித அதிகாரமும் இல்லை. இப்போது பல சச்சரவுகள் உள்ளன. மனிதர்கள் அதிகளவுக்கு அதிகரித்துள்ளதால், நகரங்களில் அவர்களுக்கு நிலம்; தேவைப்படுகின்றது. தந்தை இப்போது சுவர்க்கத்தை ஸ்தாபிக்கிறார். ஆகவே பலர் அழிக்கப்பட்டு, மிகச்சிலரே எஞ்சியிருப்பார்கள். அங்கு அதிகளவு நிலம் இருக்கும், அங்கு அனைத்தும் புதியனவாக இருக்கும். அப் புதிய உலகிற்குச் செல்வதற்கு நீங்கள் மிகச்சிறந்த முயற்சியைச் செய்ய வேண்டும். ஒவ்வொரு மனிதரும் ஒரு மிகவும் உயர்ந்த அந்தஸ்தைப் பெறுவதற்கு முயற்சி செய்கிறார். ஒருவர் முழுமையாக முயற்சி செய்யாது விட்டால், அவர் சித்தியெய்த மாட்டார் என்று புரிந்துகொள்ளப்பட்டுள்ளது. தான் சித்தியெய்த மாட்டார் என்பதை அவரே புரிந்துகொண்டு, கற்பதை நிறுத்திவிட்டு, தொழில் தேடுவார். இந்நாட்களில் பல கடுமையான தொழிற்சட்டங்கள் அவர்களுக்கு உள்ளன. மனிதர்கள் மிகவும் சந்தோஷமற்று இருக்கிறார்கள். பாபா இப்போது, 21 பிறவிகளுக்கு எத் துன்பத்தின் சுவடும் இல்லாத அத்தகையதொரு பாதையை உங்களுக்குக் காட்டுகிறார். தந்தை கூறுகிறார்: உங்களால் எந்தளவு நேரத்திற்கு நினைவு யாத்திரையில் இருக்க முடியுமோ, அந்தளவுக்கு நினைவில் நிலைத்திருங்கள். இரவு நேரம் மிகவும் சிறந்ததாகும். எவ்வாறாயினும், படுத்திருக்கும்போதும், பாபாவை நினைவு செய்யுங்கள். எவ்வாறாயினும் சிலர் உறங்கி விடுகிறார்கள். முதியவர் ஒருவரால் நீண்ட நேரம் அமர்ந்திருக்க முடியாது. ஆகவே நிச்சயமாக அவர் உறங்கி விடுவார். படுத்திருக்கும்போது அவர் தொடர்ந்தும் தந்தையை நினைவு செய்வார். இதில் அதிகளவு வருமானம் உள்ளதால், அவர் அதிகளவு உள்ளார்ந்த சந்தோஷத்தை அனுபவம் செய்வார். இன்னும் நேரம் எஞ்சியுள்ளது என்று நீங்கள் எண்ணுகிறீர்கள். ஆனால் எப்போது மரணம் சம்பவிக்கும் என்று தெரியாது. ஆகவே தந்தை விளங்கப்படுத்துகிறார்: நினைவு யாத்திரையே பிரதான விடயமாகும். வெளியே, நகரங்களில் நினைவு யாத்திரை செய்வது சிரமமாகும். நீங்கள் இங்கு வரும்போது, உங்களுக்கு மிகச்சிறந்த வாய்ப்பு கிடைக்கிறது. இங்கு எதனையிட்டும் கவலைப்பட வேண்டியதில்லை. இதனாலேயே நீங்கள் இங்கு தொடர்ந்தும் உங்கள் அட்டவணையை அதிகரிக்க வேண்டும். இதன் மூலம் உங்கள் நடத்தையும் தொடர்ந்தும் சீர்திருத்தப்படும். எவ்வாறாயினும் மாயை மிகவும் சக்திவாய்ந்தவள், வெளியில் உள்ளவர்கள் கொடுக்கின்ற அளவிற்கு இந்த வீட்டில் உள்ளவர்கள் இதற்கு மதிப்பளிப்பதில்லை. எவ்வாறாயினும், தற்சமயம் கடவுளின் அன்பில் தங்களை இழந்துள்ள சகோதரர்களின் பெறுபேறுகள் சிறந்தனவாக உள்ளன. சில புத்திரிகள் எழுதுகிறார்கள்: திருமணம் செய்துகொள்ளும்படி அவர்கள் எங்களை அதிகளவு துன்புறுத்துகிறார்கள். நாங்கள் என்ன செய்யலாம்? உறுதியும், விவேகமும் நிறைந்த புத்திரிகள் ஒருபோதும் இவ்வாறு எழுத மாட்டார்கள். எவராவது இவ்வாறு எழுதினால், அவர் ஒரு வெள்ளாடு அல்லது செம்மறி போன்றவர்

என்று பாபா புரிந்துகொள்கின்றார். உங்கள் வாழ்க்கையைக் காப்பாற்றுவது உங்கள் சொந்தக் கரங்களிலேயே தங்கியுள்ளது. இந்த உலகில் பல வகையான துன்பங்கள் உள்ளன. பாபா இப்போது மிகவும் இலகுவான முறையில் உங்களுக்கு விளங்கப்படுத்துகிறார். குழந்தைகளாகிய நீங்கள் இப்போது பிரபுவும் அதிபதியுமானவரின் குழந்தைகள் ஆகியுள்ளதால், நீங்கள் மிகவும் பாக்கியசாலிகள் ஆவீர்கள். தந்தை உங்களை மிகவும் மேன்மையானவர்கள் ஆக்குகிறார். இருந்தபோதும் நீங்கள் தந்தையை அவதூறு செய்கிறீர்கள்! அதுவும் போலியான அவதூறாகும். நீங்கள் மிகவும் தமோபிரதான் ஆகிவிட்டீர்கள். கேட்கவே வேண்டாம்! ஒருவரால் இன்னும் எந்தளவுக்கு சகித்துக்கொள்ள முடியும்? மக்கள் ஒருவரையொருவர் பயமுறுத்திக் கூறுகிறார்கள்: நீங்கள் இன்னும் விரக்தியை விளைவித்தால், நான் உங்களை முடித்துவிடுவேன். தந்தை இங்கமர்ந்திருந்து, இதனை விளங்கப்படுத்துகிறார். சமயநூல்களில் கதைகள் மாத்திரமே எழுதப்பட்டுள்ளன. பாபா உங்களுக்கு மிகவும் இலகுவான வழிமுறைகளைக் காட்டுகிறார். செயல்களைச் செய்யும்போது, நினைவு செய்யுங்கள். இதில் பெருமளவு நன்மை உள்ளது. அதிகாலையில் இங்கு வந்து, நினைவில் அமர்ந்திருங்கள்; நீங்கள் பெருமளவு மகிழ்ச்சியை அனுபவம் செய்வீர்கள். எவ்வாறாயினும் இதனைச் செய்வதில் உங்களுக்கு அதிகளவு ஆர்வம் இருப்பதில்லை. தனது மாணவர்களின் நடத்தையிலிருந்து யார் சித்தியெய்த மாட்டார் என்பதை ஓர் ஆசிரியரால் புரிந்துகொள்ள முடியும். அதேபோன்று, ஒவ்வொரு கல்பத்திலும் யார் சித்தியெய்துவதில்லை என்பதையும், அதுவும் கல்பம் கல்பமாகச் சித்தியெய்த மாட்டார்கள் என்பதையும் தந்தை புரிந்து கொள்கிறார். சொற்பொழிவுகள் ஆற்றுவதிலும், கண்காட்சிகளில் விளங்கப்படுத்துவதிலும் அவர்கள் மிகவும் திறமைசாலிகளாக இருந்தாலும், அவர்கள் நினைவு செய்வதில்லை; அதில் அவர்கள் சித்தி எய்துவதில்லை. அது அதிகளவு அவமரியாதையைக் காட்டுகிறது. உண்மையில் அவர்கள் தங்களைத் தாங்களே அவமரியாதை செய்கின்றார்கள். சிவபாபாவை அவமரியாதை செய்ய முடியாது. நினைவு செய்வதற்கு நேரமில்லை என்று, உங்களில் எவராலும் கூறமுடியாது; பாபா உங்களை நம்பமாட்டார். நீராடும்போதும் நீங்கள் நினைவுசெய்ய முடியும். உண்ணும்போதும் தந்தையை நினைவு செய்யுங்கள். இதில் நீங்கள் பெருமளவு வருமானத்தைச் சம்பாதிக்க முடியும். சில குழந்தைகள் சொற்பொழிவுகள் ஆற்றுவதில் மாத்திரம் மிகவும் பிரபல்யம் பெற்றவர்கள்; ஆனால் அவர்கள் யோகம் செய்வதில்லை. அந்த அகங்காரமும் அவர்களை விழச் செய்கிறது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சர்வசக்திவானான தந்தையிடமிருந்து சக்தியைப் பெறுவதற்கு, உங்களது நினைவு அட்டவணையை அதிகரியுங்கள். நினைவு செய்வதற்குப் பல்வேறு வழிமுறைகளை உருவாக்குங்கள். ஏகாந்தத்தில் அமர்ந்திருந்து, உங்களுக்கான மேலதிக வருமானத்தைச் சேகரியுங்கள்.
2. சதோபிரதான் ஆகுவது பற்றி அக்கறை செலுத்துங்கள். கவனயீனமாக

இருந்து தவறுகள் செய்யாதீர்கள். அகங்காரம் கொள்ளாதீர்கள். சேவை செய்வதில் ஆர்வம் கொள்ளுங்கள். அத்துடன், நினைவு யாத்திரையில் நிலைத்திருங்கள்.

ஆசீர்வாத நீங்கள் எல்லாவற்றையும் தந்தையிடம் ஒப்படைப்பதன் மூலம் ம்:

இலேசாகவும் ஒளியாகவும் (டபிள்லைட்) ஆகி, பற்றற்றவராகவும் அன்பானவராகவும் இருப்பீர்களாக.

தந்தைக்குச் சொந்தமாகுதல் என்றால், உங்களின் சுமைகள் அனைத்தையும் தந்தையிடம் ஒப்படைத்தல் என்று அர்த்தம். இலேசாகவும் ஒளியாகவும் இருத்தல் என்றால், எல்லாவற்றையும் தந்தையிடம் ஒப்படைத்தல் என்று அர்த்தம். இந்தச் சரீரமும் என்னுடையதல்ல. இந்தச் சரீரமே உங்களுக்குச் சொந்தமாக இல்லாதபோது, வேறு என்ன எஞ்சியுள்ளது? நீங்கள் எல்லோரும் ஒரு சத்தியத்தைச் செய்துள்ளீர்கள்: இந்தச் சரீரம் உங்களுடையது, இந்த மனம் உங்களுடையது, செல்வம் அனைத்தும் உங்களுடையது. எல்லாமே தந்தைக்குச் சொந்தமாக இருக்கும்போது, எப்படி ஏதாவது சுமைகள் இருக்க முடியும்? ஆகவே, தாமரையின் உதாரணத்தை உங்களின் விழிப்புணர்வில் வைத்திருந்து, சதா அன்பானவராகவும் பற்றற்றவராகவும் இருங்கள். நீங்கள் டபிள் லைற் ஆகுவீர்கள்.

சுலோகம்: உண்மையான பாண்டவர்கள் என்றால், ஆன்மீகத்தால் அதிகாரத்தோரணையை முடித்து, சரீரத்தைப் பற்றிய தமது விழிப்புணர்வு அனைத்தையும் உருகச் செய்து விடுபவர்கள்.

---ஓம் சாந்தி---

சாராம்சம்: இனிய குழந்தைகளே நீங்கள் வாழும் கலங்கரைவிளக்கங்கள். நீங்கள் அனைவருக்கும் தந்தையின் அறிமுகத்தைக் கொடுத்து, அவர்களது வீட்டிற்கான பாதையைக் காட்ட வேண்டும்.

கேள்வி: நீங்கள் முன்னேறிச் செல்லும்போது, பல ஆத்மாக்கள் எவ்வழிகாட்டலை, எவ்வழிமுறையில் பெற உள்ளார்கள்?

பதில்: நீங்கள் முன்னேறிச் செல்லும் போது, பலரும் பெறும் வழிகாட்டல்கள்: பிரம்மகுமார்கள், பிரம்மகுமாரிகளிடம் செல்லுங்கள். அவர்கள் நீங்கள் வைகுந்தத்தின் இளவரசர்கள் ஆகுவதற்கான ஞானத்தை உங்களுக்கு வழங்குவார்கள். அவர்கள் பிரம்மாவின் காட்சியைப் பெறுவதன் மூலம் இச்சமிக்ஞையைப் பெறுவார்கள். பொதுவாக அவர்கள் பிரம்மாவினது அல்லது ஸ்ரீகிருஷ்ணருடைய காட்சியைப் பெறுகின்றார்கள். ஆரம்பகாலத்தில் காட்சிகளின் பாகம் இடம்பெற்றது போன்றே இறுதியிலும் இடம்பெறும்.

ஓம் சாந்தி. ஆன்மீகத் தந்தை குழந்தைகளாகிய உங்களிடம் வினவுகின்றார். அவரால் அனைவரிடமும் வினவ முடியாது. அவர் புத்திரி நளினியிடம் வினவுகின்றார்: நீங்கள் இங்கு என்ன செய்கின்றீர்கள்? இங்கு நீங்கள் யாருடைய நினைவில் அமர்ந்திருக்கின்றீர்கள்? தந்தையின் நினைவிலா? நீங்கள் தந்தையின் நினைவில் மாத்திரமா அல்லது அத்துடன் வேறெதனையும் நினைவு செய்கின்றீர்களா? தந்தையை நினைவுசெய்வதன் மூலமே உங்கள் பாவங்கள் அழிக்கப்படும். வேறு எதனை நீங்கள் நினைவு செய்கின்றீர்கள்? இது புத்தியின் வேலையாகும். ஆத்மாக்களாகிய நாங்கள் எங்களது வீட்டிற்குச் செல்ல வேண்டும். எனவே நாங்கள் வீட்டை நினைவு செய்ய வேண்டும். அச்சா, வேறு என்ன நீங்கள் செய்ய வேண்டும்? நீங்கள் வீட்டிற்குச் சென்று வெறுமனே அங்கே அமர்ந்திருப்பீர்களா? அவர்கள் விஷ்ணுவைச் சுயதரிசனச் சக்கரத்துடன் காட்டியிருக்கின்றார்கள். தந்தை இப்பொழுது அதன் அர்த்தத்தை உங்களுக்கு விளங்கப்படுத்தியுள்ளார். சுயம் அதாவது ஆத்மாவே தனது 84 பிறவிச் சக்கரத்தின் காட்சியை பெற்றார். எனவே, அச்சக்கரமும் சுற்றப்பட வேண்டும். நாங்கள் 84 பிறவிச் சக்கரத்தைச் சுற்றி வந்து, பின்னர் வீடு திரும்புகின்றோம் என்பதை நீங்கள் அறிவீர்கள். பின்னர் எங்கள் பாகங்களை நடிப்பதற்காக நாங்கள் அங்கிருந்து சத்தியயுகத்திற்குச் செல்வோம். அதன் பின்னர் 84 பிறவிகளின் சக்கரத்தைச் சுற்றி வருவோம். சக்கரம் போன்றவற்றை விஷ்ணு வைத்திருப்பதில்லை. அவர் சத்தியயுக தேவர் ஆவார். அதனை விஷ்ணு பூமி என்றோ இலக்ஷ்மி நாராயணனின் பூமி என்றோ அல்லது சுவர்க்கம் என்றோ அழைக்கலாம். சுவர்க்கத்தில் இலக்ஷ்மி நாராயணனின் இராச்சியம் இருந்தது. நீங்கள் அதனை ராதை, கிருஷ்ணரின் இராச்சியம் என்று அழைப்பீர்களாயின், நீங்கள் தவறு செய்கிறீர்கள். ராதை கிருஷ்ணருக்கென ஓர் இராச்சியம் கிடையாது. ஏனெனில் அவர்கள் வெவ்வேறு இராச்சியங்களைச் சேர்ந்த இளவரசர், இளவரசி ஆவார்கள். அவர்கள் தங்கள் திருமணத்திற்குப் பின்னர், இராச்சியத்தின் அதிபதிகள் ஆகுகின்றார்கள். எனவே, அவர்கள் விஷ்ணுவை ஒரு சக்கரத்துடன் காட்டுகின்றார்கள். ஆனால், உண்மையில் அது

உங்களுடைய சக்கரமாகும். எனவே, நீங்கள் இங்கு அமர்ந்திருக்கும் போது, வெறுமனே மௌனமாக இருந்தால் மாத்திரம் போதாது. உங்கள் ஆஸ்தியையும் நீங்கள் நினைவுசெய்ய வேண்டும். இதனாலேயே இச்சக்கரம் உள்ளது. தந்தை கூறுகின்றார்: நீங்கள் கலங்கரைவிளக்கங்கள். நீங்கள் நடமாடும், பேசும் கலங்கரைவிளக்கங்கள் ஆவீர்கள். நீங்கள் ஒரு கண்ணில் சாந்திதாமத்தையும், மறு கண்ணில் சந்தோஷதாமத்தையும் கொண்டிருக்கின்றீர்கள். நீங்கள் இரண்டையும் நினைவுசெய்ய வேண்டும். நினைவுசெய்வதன் மூலமே உங்கள் பாவங்கள் அழிக்கப்படும். நீங்கள் வீட்டை நினைவுசெய்வதன் மூலம், வீட்டிற்குச் செல்வீர்கள். அத்துடன் சக்கரத்தையும் நீங்கள் நினைவுசெய்ய வேண்டும். உங்களுக்கு மாத்திரமே இந்த முழுச் சக்கரத்தினது ஞானமும் உள்ளது. நீங்கள் 84 பிறவிச்சக்கரத்தின் சுற்றி வந்திருக்கின்றீர்கள். இப்பொழுது இந்த மரணபூமியில் இது உங்கள் இறுதிப்பிறவியாகும். புதிய உலகம் அமரத்துவ பூமி எனப்படுகின்றது. 'அமரத்துவம்' என்றால், நீங்கள் சதா உயிர்வாழ்கின்றீர்கள் அதாவது நீங்கள் என்றுமே மரணிப்பதில்லை என்று அர்த்தமாகும். இங்கே, மக்கள் ஓரிடத்தில் அமர்ந்திருக்கும் போதே, நோய் ஏற்பட்டு திடீரென மரணிக்கின்றார்கள். அங்கே மரண பயம் இருக்க மாட்டாது. ஏனெனில், அது அமரத்துவ உலகமாகும். நீங்கள் முதுமை அடையும் போதும், நீங்கள் கருப்பை என்ற மாளிக்கைச் செல்வீர்கள் என்பதை அறிந்திருப்பீர்கள். இப்பொழுது நீங்கள் கருப்பை என்ற சிறைக்கே செல்கின்றீர்கள். அங்கே, கருப்பை ஒரு மாளிகையைப் போன்றிருக்கும். எவருமே தண்டனையைப் பெறும் வகையில், அங்கு எப்பாவமும் செய்யப்படுவதில்லை. இங்கே, மனிதர்கள் பாவங்கள் செய்வதாலேயே தண்டனையை அனுபவம் செய்கின்றார்கள். பின்னர், அவர்கள் கருப்பையில் இருந்து வெளியேறியதும், மீண்டும் பாவங்களை செய்யத் தொடங்குகின்றார்கள். இது பாவத்மாக்களின் உலகமாகும். இங்கு துன்பம் அன்றி, வேறு எதுவுமே இல்லை. அங்கே 'துன்பம்' என்ற வார்த்தையே இருக்க மாட்டாது. எனவே சாந்திதாமத்தை ஒரு கண்ணிலும் சந்தோஷதாமத்தை மறுகண்ணிலும் வைத்திருங்கள். நீங்கள் பிறவிப்பிறவியாக தபஸ்யா செய்து, மந்திரங்களை ஓதியபோதிலும், இந்த ஞானம் உங்களுக்கு இருக்கவில்லை. அது பக்தியாகும். சதோபிரதான் ஆகுவதற்கான வழிமுறை அங்கு உங்களுக்குக் காட்டப்படுவதில்லை. எவரும் இதனை அறியமாட்டார்கள். 'உங்களுடைய சரீரம் உட்பட அனைத்தையும் துறந்து விடுங்கள்...' என கிருஷ்ண பகவான் கூறியதாக மாத்திரமே அவர்கள் கேட்டிருக்கின்றார்கள். இது அவர்கள் வாசித்து, பிறருக்கும் எடுத்துரைக்கும் கீதையின் வாசகங்கள் ஆகும். நீங்கள் அவ்வாறு ஆகவேண்டும் என்று உங்களுக்குக் கூறப்படவில்லை. கடவுள் தூய்மையற்றவர்களை தூய்மையாக்குவதற்காக வந்த போது, அவர் திரும்பிச் செல்லும் முன்னர், கடவுள் இதனைக் கூறினார் என்று அவர்கள் வெறுமனே கூறி, அதையே வாசிக்கின்றார்கள். பரமாத்மாவான பரமதந்தைக்கும் பதிலாக அவர்கள் கீதையில் கிருஷ்ணரின் பெயரை இட்டுள்ளார்கள். கிருஷ்ணர் இரதத்தின் சாரதியாவார். அவருக்கு ஓர் இரதம் தேவையா? அவர் ஒரு சரீரதாரியே. 'கிருஷ்ணர்' என்ற பெயரை அவருக்குக் கொடுத்தது யார்? ஒரு குழந்தை பிறந்து ஆறாவது நாளில் அவர்கள் பெயர் சூட்டு விழாவைக் கொண்டாடுகின்றார்கள். தந்தை சிவன் என்று மட்டுமே அழைக்கப்படுகின்றார். ஆத்மாக்களாகிய நீங்கள் பிறப்பு, மறுபிறப்பிற்குள் வருவதால், சரீரங்களிற்கான பெயர்கள் மாற்றமடைகின்றன. சிவபாபா பிறப்பு, இறப்பிற்குள் வருவதில்லை. அவர்

எப்பொழுதும் சிவனாகவே உள்ளார். மக்கள் பூச்சியத்தை இடும்போது 'சிவனே' என்று கூறுகின்றார்கள். ஆத்மா அதி சூட்சுமமான ஒரு புள்ளியாவார். ஒருவர் ஓர் ஆத்மாவின் காட்சியைப் பெறும் போது, அவரால் அதனைப் புரிந்து கொள்ள முடிவதில்லை. ஒரு இறைவியின் காட்சி கிடைக்கும் போது அவர்கள் சந்தோஷமடைகின்றார்கள். அச்சா. அதன் பின்னர் என்ன நடக்கின்றது? அதனால் பேறுகள் கிடைப்பதில்லை, அர்த்தமும் இல்லை. அவர்கள் தீவிரமாக பக்தி செய்து காட்சியைப் பெற்று, அதன் மூலம் சந்தோஷமடைந்தார்கள். எவ்வாறாயினும், அவர்களுக்கு முக்தியோ ஜீவன்முக்தியோ கிடைக்கும் என்றில்லை. அவை அனைத்தும் பக்தி மார்க்கமாகும். இங்கு, இதுவோ ஞான மார்க்கமாகும். இங்கே, மக்கள் பொதுவாக பிரம்மாவின் காட்சியையும் பின்னர் ஸ்ரீகிருஷ்ணரின் காட்சியையும் பெறுகின்றார்கள். 'இந்த பிரம்மாவிடம் சென்றால் நீங்கள் ஸ்ரீகிருஷ்ணரின் உலகிற்கோ அல்லது வைகுந்தத்திற்கோ செல்வீர்கள்' என (காட்சியினூடாக) அவர்களிடம் கூறப்படுகின்றது. அவர்களால் இலக்ஷ்மி நாராயணனது காட்சியையும் பெற முடியும். ஒரு காட்சி கிடைப்பதால், அவர்கள் சற்கதி அடைந்துள்ளார்கள் என்று அர்த்தமல்ல. 'அங்கு செல்லுங்கள்' என்றொரு சமிக்ஞையே கிடைக்கின்றது. நீங்கள் மேலும் முன்னேறிச் செல்லும் போது, பலரும் காட்சியை பெறுவதுடன், வழிகாட்டல்களையும் பெறுவார்கள். உங்களுடைய திரிமூர்த்தி படமும், பிரம்மகுமாரிகளின் பெயரும் பத்திரிகைகளில் பிரசுரிக்கப்படுகின்றன. எனவே அவர்களுக்கு பிரம்மாவின் காட்சி கிடைக்கும்: 'அர்ஜுனர் விஷ்ணுவினதும், விநாசத்தினதும் காட்சியைக் கண்டதைப் போன்று, அவரிடம் செல்வதனால் வைகுந்தத்தின் இளவரசர் ஆகுவது எவ்வாறு என்பதற்கான ஞானம் உங்களுக்குக் கிடைக்கும்'. நீங்கள் ஒரு தாமரை மலர் போன்றவர் ஆக வேண்டும் என்று தந்தை கூறுகின்றார். எனினும் நீங்கள் சதா அவ்வாறாக இல்லாததால், ஆபரணங்கள் விஷ்ணுவிடம் கொடுக்கப்பட்டுள்ளன. தேவர்களுக்கு சங்கு போன்றன ஏன் தேவையாகும்? உங்கள் உதடுகள் மூலம் ஞானத்தைப் பேசுதலே, சங்கை ஊதுதல் ஆகும். தந்தை உங்களுக்குத் தாமரை மலரின் அர்த்தத்தையும் விளங்கப்படுத்துகின்றார். பிராமணர்களாகிய நீங்கள் இந்நேரத்தில் தாமரை மலர் போன்று ஆகவேண்டும் கதாயுதம் ஐந்து விகாரங்களாகிய மாயையை வெற்றி கொள்வதாகும். தந்தை உங்களுக்கு வழிமுறையைக் காட்டுகின்றார். சதா என்னை மாத்திரமே நினைவுசெய்யுங்கள். உங்கள் பாவங்கள் அழிக்கப்படும். ஸ்ரீமத்தைப் பின்பற்றுங்கள். தூய்மையாக்குபவரான தந்தையை நினைவுசெய்யுங்கள். தந்தையைத் தவிர வேறு எவராலும் தூய்மையாக்குபவராக இருக்க முடியாது. தந்தை கூறுகின்றார்: உங்கள் சரீரங்களில் இருந்து உங்கள் அனைவருக்கும் விடுதலையளித்து உங்களைத் தூய உலகிற்கு அழைத்துச் செல்ல வருமாறு நீங்கள் என்னை கூவியழைக்கின்றீர்கள். எனவே தந்தை வந்து ஆத்மாக்கள் அனைவரையும் தூய்மையற்றவர்களில் இருந்து தூய்மையானவர்கள் ஆக்குகின்றார், ஏனெனில் தூய்மையற்ற ஆத்மாக்களினால் வீட்டிற்கு அல்லது சுவர்க்கத்திற்குச் செல்ல முடியாது. தந்தை கூறுகின்றார்: நீங்கள் தூய்மையாக வேண்டுமாயின் என்னை நினைவுசெய்யுங்கள். நினைவுசெய்வதன் மூலமே உங்கள் பாவங்கள் அழிக்கப்படும். நான் இதற்கான உத்தரவாதத்தைக் கொடுக்கின்றேன். மக்கள் கூவியழைக்கின்றார்கள்: ஓ, தூய்மையாக்குபவரே வாருங்கள்! எங்களைத் தூய்மையாக்கி, புதிய உலகிற்கு அழைத்துச் செல்லுங்கள். எனவே அவர்கள் எவ்வாறு செல்வார்கள்? தந்தை சிலவற்றை

உங்களுக்கு நேரடியாகவே கூறுகின்றார்: இது தந்தையின் இலகுவான ஞானமும் இலகுவான விடயங்களும் ஆகும். அவர் கூறுகின்றார்: உங்கள் செயல்களைச் செய்யும் போதும், என்னை நினைவு செய்யுங்கள்! உங்கள் தொழில் போன்றவற்றை நீங்கள் செய்யலாம், உணவு தயாரிக்கலாம், ஆனால் நினைவில் நிலைத்திருந்து செய்தால் உணவு தூய்மையாகும். இதனாலேயே தேவர்களுமே பிரம்மபோசனத்தை விரும்பினார்கள் என்று நினைவுகூரப்படுகின்றது. இந்த புத்திரிகளும் சூட்சும உலகிற்கு 'போங்' எடுத்துச் செல்லுகின்றார்கள், அங்கே ஒரு சந்திப்பு இடம்பெறுகின்றது. அங்கே பிராமணர்களினதும் தேவர்களினதும் ஒன்றுகூடல் இடம்பெறுகின்றது. அவர்கள் உணவை ஏற்றுக் கொள்வதற்காக வருகின்றார்கள். பிராமண புரோகிதர்கள் தங்கள் உணவை உட்கொள்ளும் முன்னர் ஒரு மந்திரத்தை ஒதுவதுண்டு. பிரம்ம போசனம் அதிகளவு புகழப்படுகின்றது. சந்நியாசிகள் பிரம்மதத்துவத்தை மாத்திரமே நினைவுசெய்கின்றார்கள். அவர்களுடைய தர்மம் வேறுபட்டதாகும். அவர்கள் எல்லைக்குட்பட்ட சந்நியாசிகள். அவர்கள் தங்கள் வீடு, தங்கள் குடும்பம், தமது செல்வம் போன்ற அனைத்தையும் துறந்து விட்டதாகக் கூறுகின்றார்கள். இப்பொழுது அவர்கள் உள்ளே (நகரங்களுக்குள்) பிரவேசித்துள்ளார்கள். உங்களுடையது எல்லையற்ற துறவறமாகும். நீங்கள் இப்பழைய உலகையுமே மறக்கின்றீர்கள். பின்னர் நீங்கள் புதிய உலகிற்குச் செல்ல வேண்டும். வீட்டில் குடும்பத்துடன் வாழும் போதும், நீங்கள் சாந்திதாமத்தினூடாக சந்தோஷதாமத்திற்குச் செல்ல வேண்டும் என்பது உங்கள் புத்தியில் உள்ளது. நீங்கள் சாந்திதாமத்தையும் நினைவு செய்ய வேண்டும். நீங்கள் தந்தையும், சாந்திதாமத்தையும், சந்தோஷதாமத்தையும் நினைவுசெய்ய வேண்டும். இது எங்களுடைய பல பிறவிகளில் இறுதி பிறவியாகும். எங்களுடைய 84 பிறவிகளும் இப்பொழுது நிறைவுசெய்யப்பட்டுள்ளன. நாங்கள் சூரிய வம்சத்திலிருந்து, சந்திர வம்சத்தவராகி, அதன் பின்னர் வைசியர்களாகவும் சூத்திரர்களாகவும் ஆகினோம். ஆத்மாவே பரமாத்மா என்றும், ஆத்மா பரமாத்மா என்பதால் அவர் எதனாலும் பாதிக்கப்படுவதில்லை என்றும் அவர்கள் கூறுகின்றார்கள். தந்தை கூறுகின்றார்: அவர்கள் கூறுகின்ற அர்த்தம் தவறானது. தந்தை இங்கிருந்து 'ஹம்ஸோ' என்பதன் அர்த்தத்தை உங்களுக்கு விளங்கப்படுத்துகின்றார். ஆத்மாவாகிய நான், பரமாத்மாவான பரமதந்தையின் குழந்தை, முதலில் சுவர்க்க வாசியான ஒரு தேவராக இருந்த நான், பின்னர் சந்திர வம்ச சத்திரியன் ஆகினேன். 2500 ஆண்டுகள் நிறைவடைந்த பின்னர் நாங்கள் விகாரம் நிறைந்த வைசியர்கள் ஆகவும், சூத்திரர்களாகவும் ஆகினோம். இப்பொழுது நாங்கள் உச்சிக்குடுமியான பிராமணர்கள் ஆகியுள்ளோம். நாங்கள் இங்கிருக்கும் போது, இது 84 பிறவிகளுக்கு குத்துக்கரணம் அடிப்பதைப் போன்றுள்ளது. எங்களுக்கு இந்தக் குத்துக்கரணம் பற்றிய ஞானம் உள்ளது. முன்னர் மக்கள் யாத்திரையில் செல்லும்போது தாம் குத்துக்கரணம் அடிக்கும் பாதையை குறித்துக் கொள்வதுண்டு. உங்களுடைய உண்மையான யாத்திரை சாந்தி தாமத்திற்கும், சந்தோஷ தாமத்திற்குமேயாகும். நீங்களே அனைவருக்கும் இவ்வறிவுரையை வழங்கும் ஆன்மீக யாத்திரிகர்கள்: தந்தையை நினைவு செய்யுங்கள், நீங்கள் சாந்திதாமத்திற்குச் செல்வீர்கள். சாதுக்கள், புனிதர்கள் அனைவரும் சாந்திதாமத்திற்குச் செல்வதற்கு முயற்சி செய்கின்றார்கள். எனினும் எவராலும் அங்கு செல்ல முடியாது. அனைவரும், அதாவது முழுக்கூட்டமும் அங்கு ஒன்றாகவே செல்வார்கள். சத்தியயுகத்தில் வெகு சிலரே இருப்பார்கள், பின்னர்

வளர்ச்சி ஏற்படுகின்றது எனத் தந்தை விளங்கப்படுத்தியுள்ளார். நீங்கள் சுயதரிசனச் சக்கரதாரிகள். தேவர்கள் சுயதரிசன சக்கரதாரிகள் அல்ல. எவ்வாறாயினும், இந்நேரத்தில் நீங்கள் மாயையுடன் யுத்தம் புரிகின்றீர்கள். அந்த யுத்தத்திலும்கூட, சக்திவாய்ந்தவர்கள் என்று தாம் கருதுகின்ற பக்கத்திடம் அவர்கள் தஞ்சம் புகுகின்றார்கள். இந்நேரத்தில் நீங்கள் யாரிடம் புகலிடம் தேடுகின்றீர்கள்? கணவன், மனைவி இருவரும் கூறுகின்றார்கள்: நான் உங்களிடமே புகலிடம் தேடுகின்றேன். என்னுடையவர் ஒரேயொரு சிவபாபாவே அன்றி வேறு எவருமில்லை. சகல ஆத்மாக்களினதும் தந்தை ஒரேயொருவரே. நீங்கள் அந்த ஒரேயொருவரின் குழந்தைகள் ஆவீர்கள். சாதுக்களும், புனிதர்களும் அந்த ஒருவர் அல்ல. அவ்வாறாயின், பல கடவுள்கள் இருக்க வேண்டும்! தமது வீட்டுடனும், குடும்பத்துடனும் முகம் கோணிக்கொள்பவர்கள் கடவுள் ஆகிவிடுகின்றனர்! கோடீஸ்வரர்களாக உள்ள பல செல்வந்தர்கள் அவர்களிடம் சென்று, அவர்களுடைய சீடர்கள் ஆகுகின்றனர். பின்னர் அவர்கள் தூய்மையற்ற உணவை உண்டு மகிழ்கின்றார்கள். அவர்கள் தமோபிரதான் மனிதர்கள். அவர்கள் ஒவ்வொரு வாரமும் அங்கு சென்று பிரார்த்தனை செய்வார்கள். இந்துக்களுக்குத் தங்கள் சொந்த சமயத்தைப் பற்றியே எதுவும் தெரியாது. தந்தை விளங்கப்படுத்துகின்றார்: உண்மையில் நீங்கள் ஆதிசனாதன தேவி தேவதா தர்மத்திற்குரியவர்கள். எவ்வாறாயினும் இப்பொழுது நீங்கள் தூய்மையற்றவர்கள் ஆகிவிட்டதால் உங்களைத் தேவர்கள் என அழைக்கமுடியாது. அந்த தர்மம் இப்பொழுது மறைந்து விட்டது. மக்கள் மிகவும் விகாரமுடையவர்களாக இருப்பதுடன், அவர்கள் தவறான பார்வையும் கொண்டிருக்கின்றார்கள். பாபாவிடம் சென்ற ஓர் அமைச்சர் கூறினார்: எனது பார்வை தவறானதாக ஆகுகின்றது. தந்தை இப்பொழுது விளங்கப்படுத்துகின்றார்: குழந்தைகளே, குற்றமற்ற பார்வை உடையவர்களாகுங்கள். நீங்கள் தவறான பார்வை கொண்டவர்களாக இருக்கும்வரை தூய்மை அற்றவர்களாகவே இருப்பீர்கள். உங்களை சகோதரர்களாகக் கருதுங்கள். அப்போது அத் தவறான பார்வை முடிந்துவிடும். ஆத்மாக்களாகிய நாங்கள் சகோதரர்கள், எங்களுடைய ஆஸ்தியை ஒரேயொரு தந்தையிடமிருந்து கோருகின்றோம். ஆத்மாவின் சிம்மாசனம் இந்த நெற்றியாகும். இது அமரத்துவ சிம்மாசனம் எனப்படுகின்றது. அமரத்துவமான ஆத்மா இந்த சிம்மாசனத்தில் அமர்ந்திருக்கின்றார். இச்சரீரம் களி மண்ணாலான ஒரு பொம்மையாகும். முழுப்பாகமும் ஆத்மாவில் பதியப்பட்டுள்ளது. தந்தை கூறுகின்றார்: குழந்தைகளாகிய உங்களுக்கு ஆஸ்தியை தருவதற்காக நான் 5000 வருடங்களுக்குப் பின் வந்திருக்கின்றேன். நீங்கள் உங்களது ஆஸ்தியான ஆரோக்கியம், செல்வம், சந்தோஷம் போன்றவற்றைக் கோரிக்கொள்வதற்காகவே இங்கு வந்துள்ளீர்கள் என்பதை அறிவீர்கள். சத்திய யுகத்தில் நீங்கள் பெருமளவு செல்வத்தைப் பெறுகின்றீர்கள். நீங்கள் 21 தலைமுறைகளுக்குத் தேவர்களாகின்றீர்கள். வயோதிப வயதை அடையும்வரை அங்கு எவரும் மரணிப்பதில்லை. இங்கு, மக்கள் எங்காவது அமர்ந்திருக்கும்போது திடீரென மரணிக்கின்றார்கள். சிலவேளைகளில் அவர்கள் கருப்பையில்கூட மரணித்துவிடுகின்றார்கள். அங்கு, துன்பம் என்ற கேள்விக்கே இடமில்லை. அது இராம இராச்சியமாகிய சந்தோஷதாமம் என அழைக்கப்படுகின்றது. இதுவோ இராவண இராச்சியமாகிய துன்பதாமமாகும். சத்தியயுகத்தில் இராவணன் இருப்பதில்லை. எனவே நீங்களும் இந்த 84

பிறவிகளின் சக்கரத்தை உங்கள் புத்தியில் வைத்திருந்து மிகவும் சந்தோஷத்தில் நிலைத்திருங்கள். நீங்கள் புதிய உலகத்து அதிபதிகளாக, அதாவது, சத்தியயுகத்து அதிபதிகளாக ஆகப்போகின்றீர்கள் என்பதை அறிவீர்கள். கீதையில் கூறப்படுகின்றது: கடவுள் பேசுகின்றார்: ஓ, குழந்தைகளே, உங்கள் சரீரத்தையும் அனைத்து சரீர உறவுகளையும் துறவுங்கள். உங்களை ஓர் ஆத்மாவாகக் கருதி சதா என்னை மாத்திரம் நினைவு செய்யுங்கள். அந்த ஒரு கடவுளே உங்களுடைய உண்மையான நண்பன் ஆவார். அல்லா- அவால்-இன்(முதல் தர்மம்) மற்றும் ஹத்தம்-தாய் (உங்கள் வாயில் மணியை இடுதல்) அனைத்தும் இந் நேரத்திற்குரிய நாடகங்களே. குறைந்தளவில் குழந்தைகளைப் பெற்றுக் கொள்வதற்காக மக்கள் பெரும்பாடு படுகிறார்கள். எல்லையற்ற தந்தை இச்சனத்தொகையைப் பெருமளவு குறைக்கின்றார். சத்திய யுகத்தில் முழு உலகினதும் சனத்தொகை 900,000 ஆக இருக்கும். அங்கு இத்தனை மில்லியன் மக்கள் இருக்கமாட்டார்கள். அனைவரும் முக்திதாமமாகிய சாந்தி தாமத்திற்குச் செல்வார்கள். இது ஓர் அற்புதமே. அவர் ஏனைய தர்மங்கள் அனைத்தையும் அழித்து, ஒரு தேவ தர்மத்திற்கான அத்திவாரத்தை இடுகின்றார். நீங்கள் இந்த 84 பிறவிகளின் சக்கரம் உங்கள் புத்தியில் மிக நன்றாகப் பதியுமாறு செய்யவேண்டும். இதுவே சுயதரிசனச் சக்கரமாகும். இது எவருடைய தொண்டையையும் துண்டிக்கின்ற சக்கரமன்று. சமய நூல்களில், கிருஷ்ணரைப் பற்றி இம்சைக்குரிய (வன்முறையான) விடயங்கள் கூறப்பட்டுள்ளன. சுயதரிசனச் சக்கரம் மூலம் அவர் அனைவரையும் கொன்றதாக அவர்கள் கூறுகின்றனர். எனவே அதுவும் ஒரு அவதூறையாகும். அவர்கள் அவரை வன்முறையாளராக ஆக்கிவிட்டனர்! நீங்கள் இரட்டை அஹிம்சாவாதிகள் ஆகுகின்றீர்கள். காம வாளைப் பிரயோகிப்பதும் வன்முறையே ஆகும். தேவர்கள் தூய்மையானவர்கள் எனப்படுகின்றனர். நீங்கள் யோக சக்திமூலம் உலக அதிபதிகளாக முடியுமாயின், யோக சக்திமூலம் ஏன் குழந்தைகள் பிறக்கமுடியாது? அவர்கள் தாங்கள் ஒரு குழந்தையைப் பெறப்போகின்றோம் என்ற ஒரு காட்சியைப் பெறுவார்கள். பாபா(பிரம்மா) தான் இப்பழைய சரீரத்தை நீக்கி, பின்னர் வாயில் ஒரு தங்கக் கரண்டியைக் கொண்டிருப்பார் என்பதைப் புரிந்து கொள்கின்றார். நீங்கள் அமரத்துவ பூமியில் பிறவி எடுக்கும்போது உங்கள் வாயில் ஒரு தங்கக் கரண்டியைக் கொண்டிருப்பீர்கள் என்பதை நீங்கள் மாத்திரமே புரிந்து கொள்கின்றீர்கள். ஏழைப் பிரஜைகளும் தேவைப்படுகின்றனர். அங்கு எவ்வகையான துன்பத்தினதும் கேள்விக்கே இடமில்லை. பிரஜைகள் பெருமளவு செல்வத்தையோ, அல்லது செழிப்பையோ கொண்டிருக்க மாட்டார்கள். ஆனால் அவர்கள் சந்தோஷத்தையும், நீண்ட ஆயுளையும் கொண்டிருப்பார்கள். அரசர்கள், அரசிகள் செல்வந்தப் பிரஜைகள் அனைவரும் தேவைப்படுகின்றனர். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சந்தோஷத்தில் நிலைத்திருப்பதற்கு, தந்தையின் நினைவில் இருப்பதுடன், 84 பிறவிகளின் சக்கரத்தையும் நினைவு செய்யுங்கள். சுயதரிசனச்

சக்கரத்தைச் சுழற்றி, கடவுளை உங்கள் உண்மையான நண்பனாக ஆக்கிக் கொள்ளுங்கள்.

2. இரட்டை அஹிம்சாவாதி ஆகுவதற்கு, உங்கள் குற்றப் பார்வையைக் குற்றமற்றதாக மாற்றுங்கள். ஆத்மாக்களாகிய நாங்கள் சகோதரர்கள் என்பதைப் பயிற்சி செய்யுங்கள்.

ஆசீர்வாத நீங்கள் சர்வசக்திவான் தந்தையை உங்களுடன்
ம்: ஒன்றிணைந்தவராக்கி, வெற்றி சொருபம் ஆகுவீர்களாக.

சர்வசக்திவான் தந்தையுடன் ஒன்றிணைந்திருக்கும் குழந்தைகள், சகல சக்திகளுக்கான உரிமையைக் கொண்டிருக்கிறார்கள். எங்கு சகல சக்திகளும் உள்ளனவோ, அங்கே வெற்றி இல்லாமல் போவதற்கான சாத்தியமே இல்லை. நீங்கள் சதா தந்தையுடன் ஒன்றிணைந்தவராக இல்லாவிட்டால், வெற்றியும் குறைவாகவே இருக்கும். நீங்கள் உங்களுடன் ஒன்றிணைந்திருக்கும் சகவாசத்தின் பொறுப்பை சதா நிறைவேற்றுகின்ற, உங்களின் அழியாத சகபாடியை சதா உங்களுடன் வைத்திருந்தால், வெற்றி உங்களின் பிறப்புரிமை ஆகும். ஏனென்றால், வெற்றி எப்போதும் மாஸ்ரர் சர்வசக்திவான்களின் முன்னாலும் பின்னாலும் இருக்கும்.

சுலோகம்: உண்மையான வைஷ்ணவர்கள், விகாரம் என்ற அழுக்கையே தொடாதவர்கள் ஆவார்கள்.

---ஓம் சாந்தி---

சாராம்சம்: இனிய குழந்தைகளே, நீங்கள் கல்பம் முழுவதும் சகலகலாவல்ல பாகங்களை நடித்துள்ளீர்கள். உங்களின் பாகங்கள் இப்போது முடிவடைந்துவிட்டன. நீங்கள் வீடு திரும்ப வேண்டும்.

கேள்வி: எந்த வார்த்தைகளால் குழந்தைகளான நீங்கள் உங்களின் பாக்கியத்தைப் புகழ்கிறீர்கள்?

பதில்: நாங்கள் பிராமணர்கள், உச்சிக்குடுமிகள். அசரீரியான இறைவன் இங்கே அமர்ந்திருந்து, எங்களுக்குக் கற்பிக்கிறார். உலகில், மனிதர்கள் மனிதர்களுக்குக் கற்பிக்கிறார்கள். ஆனால், இங்கோ இறைவனே எமக்குக் கற்பிக்கிறார். அதனால் நாங்கள் மிகவும் பாக்கியசாலிகள்.

கேள்வி: இந்த நாடகத்தில் அதியுயர்ந்த பதவி யாருடையது?

பதில்: அசரீரியான தந்தையினுடையது. அவரே ஆத்மாக்களான உங்கள் எல்லோருடைய தந்தையும் ஆவார். ஆத்மாக்கள் எல்லோரும் நாடகத்தின் இழையால் கட்டப்பட்டுள்ளார்கள். தந்தையின் பதவியே, எல்லாவற்றிலும் அதியுயர்ந்த பதவியாகும்.

ஓம் சாந்தி. ஆன்மீகத் தந்தை ஆன்மீகக் குழந்தைகளான உங்களிடம் கேட்கிறார்: இனிமையிலும் இனிமையான குழந்தைகளே, உங்களின் வீடான, அமைதிதாமம் உங்களுக்கு நினைவிருக்கிறதா? நீங்கள் அதை மறக்கவில்லைத்தானே? 84 பிறவிகளின் சக்கரம் இப்போது முடிவடைந்துவிட்டது. அது எப்படி முடிவடைந்தது என்பதை நீங்கள் புரிந்து கொண்டுள்ளீர்கள். சத்தியயுகத்தில் இருந்து கலியுகத்தின் இறுதிவரை எவராலும் இதைக் கேட்க முடியாது. தந்தை மட்டுமே இனிமையிலும் இனிமையான, அன்பிற்குரிய குழந்தைகளான உங்களிடம் கேட்கிறார்: நீங்கள் இப்போது வீட்டுக்குப் போக விரும்புகிறீர்களா? நீங்கள் வீட்டுக்குப் போக வேண்டும். பின்னர், சந்தோஷதாமத்திற்குச் செல்ல வேண்டும். இது சந்தோஷதாமம் இல்லை. இது ஒரு பழைய உலகம், துன்பதாமம். ஆனால், அவை அமைதி மற்றும் சந்தோஷ தாமங்கள். நீங்கள் இப்போது இந்தத் துன்பத்தில் இருந்து விடுபட்டு, முக்தி தாமத்திற்குத் திரும்ப வேண்டும். முக்தி தாமம், அதாவது, அமைதிதாமம், உங்களின் முன்னால் நின்று கொண்டிருக்கிறது. அது உங்களின் வீடு. பின்னர் நீங்கள் புதிய உலகிற்குச் செல்வீர்கள். அங்கே தூய்மை, அமைதி, சந்தோஷம் மட்டுமே இருக்கும். நீங்கள் இதைப் புரிந்து கொள்கிறீர்கள். இதையே மக்கள் பாடுகிறார்கள். மக்கள் தந்தையை அழைக்கிறார்கள்: ஓ தூய்மையாக்குபவரே, எங்களை இந்தத் தூய்மையற்ற உலகில் இருந்து அப்பால் எடுத்துச் செல்லுங்கள்! இங்கே அதிகளவு துன்பம் உள்ளது! எங்களைச் சந்தோஷத்திற்குள் எடுத்துச் செல்லுங்கள்! உங்களுக்கு இது நினைவிருக்கிறதா? எல்லோரும் சுவர்க்கத்தை நினைக்கிறார்கள். ஒருவர் தனது சரீரத்தை விட்டதும், அவர் சுவர்க்கத்திற்குச் சென்று விட்டதாக அவர்கள் சொல்கிறார்கள்: அவர் சுவர்க்கத்திற்குச் சென்றுவிட்டார். யார் சென்றது? ஆத்மா. சரீரம் எங்கேயும் செல்வதில்லை. ஆத்மாவே செல்கிறார். இப்போது, குழந்தைகளான உங்களுக்கு மட்டுமே

அமைதி தாமத்தையும் சந்தோஷதாமத்தையும் பற்றித் தெரியும். வேறு எவருக்கும் அவற்றைப் பற்றித் தெரியாது. அமைதிதாம்ம் என்றால் என்னவென்றும் சந்தோஷதாம்ம் என்றால் என்னவென்றும் ஞானம் குழந்தைகளான உங்களின் புத்திகளில் உள்ளது. நீங்கள் சந்தோஷதாமத்தில் இருந்தீர்கள். இப்போது துன்ப தாமத்தில் இருக்கிறீர்கள். செக்கன்கள், நிமிடங்கள், மணித்தியாலங்கள், நாட்கள் மற்றும் வருடங்கள் கடந்தோடி விட்டன. இப்போது, 5000 வருடங்களில் வெகு சில நாட்கள் மட்டுமே எஞ்சியுள்ளன. தந்தை தொடர்ந்து குழந்தைகளான உங்களுக்கு நினைவூட்டுகிறார். இது மிகவும் இலகுவானது. இதில் குழப்பம் அடைய வேண்டியதில்லை. ஓர் ஆத்மா எப்படி 84 பிறவிகள் எடுக்கிறார் என்பதை எவரும் அறிய மாட்டார்கள். நூறாயிரக்கணக்கான வருடங்கள் பழமை வாய்ந்ததை நினைவில் வைத்திருப்பது எவருக்கும் சிரமமே. இது 5000 வருடத்திற்குரிய விடயமாகும். வர்த்தகர்கள் தமது கணக்குப் புத்தகங்களில் ஒரு சுவஸ்திகாவை வரைந்து, அதை கணேஷ் என்று அழைக்கிறார்கள். கணேஷும் யானையின் தும்பிக்கையுடன் காட்டப்படுகிறார். மக்கள் பணத்தைச் செலவழித்து, சித்திரங்கள் போன்றவற்றை வரைகிறார்கள். ஆனால், அது காலத்தின் வீண்விரயம் என்றே அழைக்கப்படுகிறது. உங்களிடம் அதிகளவு வலிமை உள்ளது. ஒரு காரில் பெற்றோல் தொடர்ந்து பயன்படுத்தப்படுவதைப் போன்று, அது நாளுக்கு நாள் தொடர்ந்து குறைவடைகிறது. நீங்கள் இப்போது மிகவும் பலவீனம் ஆகிவிட்டீர்கள். பாரதம் 5000 வருடங்களுக்கு முன்னர் எப்படி இருந்தது? எல்லையற்ற சந்தோஷம் இருந்தது. செல்வம் அபரிமிதமாக இருந்தது. அவர்கள் எப்படி அந்த இராச்சியத்தைப் பெற்றார்கள்? அவர்கள் இராஜயோகத்தைக் கற்றிருந்தார்கள். இதில் யுத்தம் என்ற கேள்வியே இல்லை. இவை ஞான ஆயுதங்கள் எனப்படுகின்றன. இங்கே பௌதீகமான எதுவும் கிடையாது. ஞான ஆயுதங்களே உள்ளன. ஞானம் மற்றும் விக்கியான் - ஞானமும் நினைவும் - என்ற ஆயுதங்கள் மிகவும் சக்திவாய்ந்தவை. நீங்கள் முழு உலகையும் ஆட்சி செய்கிறீர்கள். தேவர்கள் அகிம்சாவாதிகள் எனப்படுகிறார்கள். குழந்தைகளான உங்களுக்கு இப்போது மனிதர்களில் இருந்து தேவர்களாக மாறுவதற்கான கற்பித்தல்கள் கொடுக்கப்படுகின்றன. இந்த எல்லையற்ற ஆஸ்தியை, எல்லையற்ற தந்தையிடமிருந்து 5000 வருடங்களுக்கு ஒரு முறை நாங்கள் பெறுகிறோம் என்பதை நீங்கள் அறிவீர்கள். இது ஆத்மாக்களையே குறிக்கிறது. இதில் பௌதீகமான யுத்தம் போன்ற கேள்வியே இல்லை. ஆத்மாக்கள் தூய்மையற்றவர்கள் ஆகியுள்ளார்கள். அதனால் அவர்கள் தூய்மை ஆகுவதற்காகத் தந்தையை அழைக்கிறார்கள். தந்தை இப்போது கூறுகிறார்: இனிமையிலும் இனிமையான குழந்தைகளே, நீங்கள் இப்போது வீடு திரும்ப வேண்டும். இது உயிர்வாழ்பவர்களின் உலகம். அது ஆத்மாக்களின் உலகம். அதை உயிர்வாழ்பவர்களின் உலகம் என்று அழைக்க முடியாது. நீங்கள் தொலைதூர வாசிகள் என்பதை மீண்டும் மீண்டும் நினைவு செய்ய வேண்டும். ஆத்மாக்களான எங்களின் வீடு பிரம்மாந். நீங்கள் ஆகாயத்திற்கும் அப்பால், சூரியனோ அல்லது சந்திரனோ இல்லாத இடத்தில் அங்கே வசிக்கிறீர்கள் என்பது உங்களின் புத்திகளில் இருக்க வேண்டும். அந்த இடத்து வாசிகளான நாங்கள், எமது பாகங்களை நடிக்க இங்கே வந்துள்ளோம். நாங்கள் எமது பாகங்களை 84 பிறவிகளுக்கு நடிக்கிறோம். எல்லோராலும் 84 பிறவிகளை எடுக்க முடியாது. ஆத்மாக்கள் மேலே இருந்து மெதுவாகக் கீழே இறங்கி வருகிறார்கள். நாங்கள் சகலகலாவல்லவர்கள். சகல வகையான

பணிகளையும் செய்பவர்கள், சகலகலாவல்லவர்கள் எனப்படுகிறார்கள். நீங்களும் சகலகலாவல்லவர்கள். உங்களின் பாகங்கள் ஆரம்பத்தில் இருந்து இறுதிவரை உள்ளது. இது இப்போது இந்தச் சக்கரத்தின் முடிவாகும். அப்படியிருந்தும், ஆத்மாக்கள் இன்னமும் தொடர்ந்து மேலே இருந்து கீழிறங்கி வந்து கொண்டிருக்கிறார்கள். பல குழந்தைகள் இன்னமும் மேலேயே இருக்கிறார்கள். அவர்கள் தொடர்ந்தும் கீழே வருகிறார்கள். வளர்ச்சி தொடர்ந்தும் இடம்பெறுகிறது. 'ஹம்ஸோ' என்பதன் அர்த்தத்தைத் தந்தை குழந்தைகளான உங்களுக்கு விளங்கப்படுத்தியுள்ளார். ஒவ்வொரு ஆத்மாவும் பரமாத்மா என அவர்கள் சொல்கிறார்கள். அவர்களுக்கு நாடகத்தைப் பற்றியோ, அதன் காலப்பகுதியையோ அல்லது அதன் ஆரம்பம், மத்தி, இறுதிபற்றியோ தெரியாது. தந்தை உங்களுக்கு விளங்கப்படுத்தி உள்ளார்: தற்சமயம், நீங்கள் அந்தச் சரீரங்களில் உள்ள பிராமணர்கள். சிவபாபா உங்களை பிரஜாபிதா பிரம்மாவின் மூலம் தத்தெடுத்து, உங்களுக்குக் கற்பிக்கிறார். குறைந்தபட்சம் நீங்கள் இந்தளவை நினைவு செய்ய வேண்டும்: தந்தை எங்களுக்குக் கற்பிக்கிறார். அவரே இறைவன், அதிமேலானவர். ஆத்மாக்கள் எல்லோரும் இந்த நாடகத்தின் இழையில் கோர்க்கப்பட்டுள்ளார்கள். ஆரம்பத்தில், நீங்கள் தேவர்களாக இருந்தீர்கள். அதன்பின்னர், நீங்கள் ஷத்திரிய தர்மத்திற்குள் சென்றீர்கள். அதாவது, நீங்கள் சூரிய வம்சத்தில் இருந்து சந்திர வம்சத்திற்குள் சென்றதுடன், அத்தனை பிறப்புக்களையும் எடுத்தீர்கள். நீங்கள் இவை அனைத்தையும் அறிந்து கொள்ள வேண்டும். முதலில், உங்களுக்கு இந்த ஞானம் எதுவும் இருக்கவில்லை. இது குலங்களின் குட்டிக்காரணம் என்பதைத் தந்தை இப்போது உங்களுக்கு விளங்கப்படுத்துகிறார். சூத்திரர்களில் இருந்து, நீங்கள் இப்போது பிராமணர்கள் ஆகியுள்ளீர்கள். பிராமணர்களில் இருந்து, பின்னர் நீங்கள் தேவர்கள் ஆகுவீர்கள். அவர்கள் பல்வகை ரூபத்தைக் காட்டுகிறார்கள். நீங்கள் எப்படிச் சீழே வந்தீர்கள் என்றும், பின்னர் பிராமணக் குலத்திற்குள் வந்தீர்கள் என்றும் பின்னர் தேவ வம்சத்திற்குள் சென்றீர்கள் என்றும் இந்த ஞானம் உங்களின் புத்திகளில் உள்ளது. பிராமணர்களான நீங்கள் இப்போது உச்சிக்குடுமியினர். உச்சிக்குடுமியே எல்லாவற்றிலும் அதிமேலானதாகும். உங்களுடையதைப் போன்ற உயர்ந்த குலத்தைக் கொண்டவர்கள் என வேறு யாரைக் கருத முடியும்? தந்தையான இறைவன் வந்து உங்களுக்குக் கற்பிக்கிறார். நீங்கள் மிகுந்த பாக்கியசாலிகள். குறைந்தபட்சம், உங்களின் பாக்கியத்தைச் சிறிது புகழுங்கள்! வெளியுலகில், மனிதர்களே மனிதர்களுக்குக் கற்பிக்கிறார்கள். இங்கே, இது அசரீரியான தந்தை. ஒவ்வொரு கல்பமும், அந்தத் தந்தை ஒரு தடவை வந்து உங்களுக்கு இந்த ஞானத்தை வழங்குகிறார். எல்லோரும் கற்கிறார்கள். சிலர் சட்டத்தரணி ஆகுவதற்கான அறிவைக் கற்று, சட்டத்தரணிகள் ஆகுகிறார்கள். அங்கே, மனிதர்களே மனிதர்களுக்குத் தொடர்ந்தும் கற்பிக்கிறார்கள். இவை இறைவனின் வாசகங்கள். மனிதர்களை ஒருபோதும் இறைவன் என்று அழைக்க முடியாது. அந்த ஒரேயொருவர் அசரீரியானவர். அவர் இங்கே வந்து, குழந்தைகளான உங்களுக்குக் கற்பிக்கிறார். கல்வியானது சூட்சுமவதனத்திலும் கற்க முடியாது. அசரீரி உலகிலும் கற்க முடியாது. இங்கேயே கற்பித்தல் இடம்பெறுகிறது. இதில் குழப்பம் அடைய வேண்டிய தேவை இல்லை. பாடசாலையிலுள்ள மாணவர்கள் எப்போதாவது தாம் குழம்பி உள்ளோம் என்றோ அல்லது தமக்கு நம்பிக்கை இல்லை என்றோ சொல்வார்களா? அவர்கள் கற்றுத் தமது அந்தஸ்தைப் பெறுகிறார்கள். எப்படி இலக்ஷ்மியும்

நாராயணனும் சத்தியயுகத்தின் ஆரம்பத்தில் உலக அதிபதிகள் ஆகினார்கள்? அவர்கள் நிச்சயமாகத் தந்தையினூடாகவே அப்படி ஆகினார்கள். தந்தை சத்தியத்தையே சொல்வார். இறைவன் உங்களுக்கு பிழையான எதையும் சொல்ல மாட்டார். இது மிகவும் முக்கியமான பரீட்சையாகும். இந்த வேளையில், இது மக்களின் மீது மக்களின் ஆட்சி. இங்கே மன்னர்களோ அல்லது அரசிகளோ இல்லை. அவர்கள் சத்தியயுகத்தில் இருந்தார்கள். ஆனால், இப்போது, கலியுக இறுதியில் இல்லை. இது மக்களாட்சி எனப்படுகிறது. அவர்கள் கௌரவர்களைப் பற்றியும் பாண்டவர்களைப் பற்றியும் கீதையில் எழுதியுள்ளார்கள். எவ்வாறாயினும், நீங்கள் ஆன்மீக வழிகாட்டிகள். நீங்கள் எல்லோருக்கும் ஆன்மீக வீட்டுக்கான பாதையைக் காட்டுகிறீர்கள். அது ஆத்மாக்களான உங்களின் ஆன்மீக வீடாகும். ஆத்மாக்கள் பிறவி எடுத்துத் தமது பாகங்களை நடிக்கிறார்கள். உங்களைத் தவிர வேறு எவருக்கும் இவை தெரியாது. சாதுக்களோ அல்லது சந்நியாசிகள் போன்ற எவருக்கும் படைப்பவரையும் அல்லது படைப்பின் ஆரம்பம், மத்தி, இறுதி பற்றித் தெரியாது. அவர்கள் நூறாயிரக்கணக்கான வருடங்களைப் பற்றிப் பேசுகிறார்கள். எவ்வாறாயினும், அதைக் கணக்கிட முடியாது - அதை அரைவாசியாகப் பிரிக்க முடியாது. சந்தோஷதாமம் அரைவாசி நிரம்பியிருக்கும். துன்பதாமம் அரைவாசி நிரம்பியிருக்கும். இது தூய்மையற்ற, விகாரமான உலகம். ஆனால் அந்த உலகமோ விகாரமற்றது. தந்தையே அதிமேலானவர். ஆனால் அவர் மிகவும் சாதாரணமாக இருக்கிறார்! மக்கள் சிரேஷ்ட உத்தியோகத்தார்கள் போன்றவர்களைச் சந்திக்கும்போது, அவர்களுக்கு மிகுந்த மதிப்பளிப்பார்கள். தூய்மையற்ற உலகில், தூய்மையற்ற மனிதர்கள், தூய்மையற்ற மனிதர்களை மட்டுமே பார்க்கிறார்கள். தூய்மையானவர்கள் மறைமுகமாக இருக்கிறார்கள். புறத்தே, எதுவும் புலப்படுவதில்லை. தந்தை ஞானம் நிறைந்தவர் என்றும் ஆனந்தம் நிறைந்தவர் என்றும் அழைக்கப்படுகிறார். தந்தை எல்லாவற்றாலும் நிறைந்திருக்கிறார். இதனாலேயே, அவர் ஞானக்கடல் என்று அழைக்கப்படுகிறார். ஒவ்வொரு மனிதரினதும் பதவியின் புகழ் வெவ்வேறானது. ஆலோசகர் ஒருவர் ஆலோசகர் என்றே அழைக்கப்படுகிறார். பிரதம மந்திரி, பிரதம மந்திரி என்று அழைக்கப்படுகிறார். அவரோ இறைவன், அதிமேலானவர். அசரீரியான தந்தையின் பதவியே அதிமேலான பதவியாகும். நாம் அனைவரும் அவரின் குழந்தைகள். நாம் எல்லோரும் பரந்தாமத்தில் தந்தையுடன் வசிக்கிறோம். அதுவே எமது வீடு. இங்கே, எல்லோரும் தனக்கேயுரிய தனித்துவமான பாகத்தைப் பெற்றுள்ளார்கள். சிலர் ஒரு பிறவிக்கு மட்டும் தமது பாகங்களை நடித்துவிட்டு, மீண்டும் வீட்டுக்குத் திரும்பிச் சென்றுவிடுகிறார்கள். தந்தை விளங்கப்படுத்துகிறார்: இது மனித உலகின் பல்வகை விருட்சம் ஆகும். இரண்டு பேர் ஒரே மாதிரி இருக்க முடியாது. ஆத்மாக்கள் எல்லோரும் ஒன்றுபோல் இருப்பார்கள். ஆனால், இரண்டு சரீரங்கள் ஒன்றுபோல் இருக்க மாட்டாது. அவர்கள் நாடகத்தில், ஒத்த முகங்களைக் கொண்ட இரண்டு பேர்களைக் காட்டுவார்கள். மனைவிக்கு யார் தனது கணவன் என்ற குழப்பம் ஏற்படும். இது ஓர் எல்லையற்ற நாடகம். இங்கே இரண்டு பேர் ஒரே மாதிரி இருக்க முடியாது. ஒவ்வொருவரின் முகச்சாயல்களும் வெவ்வேறானவை. அவர்களின் வயது ஒன்றாக இருந்தாலும், சாயல்கள் ஒரே மாதிரி இருக்க முடியாது. ஒவ்வொரு பிறவியிலும் சாயல்கள் தொடர்ந்து மாறிக் கொண்டே இருக்கின்றன. இது எல்லையற்றதோர் நாடகமாகும். எனவே, நீங்கள் அதை அறிந்து கொள்ள

வேண்டும். முழு உலகினதும் ஆரம்பம், மத்தி, இறுதி பற்றிய ஞானம் உங்களின் புத்திகளில் உள்ளது. ஒவ்வொருவரும் நாடகத்தில் தமது பாகங்களில் என்ன இருக்கிறதோ, அதை மட்டுமே நடிப்பார்கள். இந்த நாடகத்தில் எவரையும் பிரதியீடு செய்ய முடியாது. இது ஓர் எல்லையற்ற நாடகம். ஆத்மாக்கள் தொடர்ந்து பிறப்பு எடுக்கிறார்கள். ஒவ்வொருவரின் சாயல்களும் வெவ்வேறானவை. பல்வகை சாயல்கள் உள்ளன. இந்த ஞானம் அனைத்தும் உங்களின் புத்திகளால் புரிந்து கொள்ளப்பட வேண்டும். இங்கே புத்தகங்கள் போன்றவை இல்லை. கீதையின் கடவுள் ஒரு புத்தகத்தைத் தனது கைகளில் எடுத்து வருவாரா? அவரே ஞானக்கடல். அவர் ஒரு புத்தகத்தைக் கொண்டுவரவில்லை. பக்தி மார்க்கத்திலேயே அவர்கள் சமயப் புத்தகங்களை எழுதுகிறார்கள். இவை அனைத்தும் நாடகத்தில் நிச்சயிக்கப்பட்டுள்ளன. இரண்டு வினாடிகள் ஒன்றுபோல் இருக்க முடியாது. எல்லாமே குழந்தைகளான உங்களுக்கு விளங்கப்படுத்தப்பட்டுள்ளது. சக்கரம் முடிவடையும்போது, அது மீண்டும் ஆரம்பிக்கும். நீங்கள் இப்போது கற்கிறீர்கள். உங்களுக்கு இப்போது தந்தையையும் படைப்பையும் தெரியும். நீங்கள் உங்களின் பாகங்களை நடிப்பதற்காக அசரீரி உலகில் இருந்து இங்கே வந்துள்ளீர்கள். மேடை மிகவும் பெரியது. எவராலும் அதை அளக்க முடியாது. எவராலும் அதன் முடிவிற்குச் செல்ல முடியாது. எவராலும் கடலின் அல்லது வானத்தின் எல்லையை அடைய முடியாது. இதனாலேயே, அவை முடிவற்றவை எனப்படுகின்றன. முன்னர், அவர்கள் அந்த விடயங்களைப் பற்றி அறிந்து கொள்வதற்கு அதிகளவு முயற்சி செய்யவில்லை. ஆனால், இப்போது அவர்கள் அவ்வாறு செய்கிறார்கள். விஞ்ஞானமும் இப்போதே இருக்கிறது. அதன்பின்னர், அது எப்போது மீண்டும் ஆரம்பிக்கும்? அது அவர்களின் பாகங்களில் உள்ளபோது. எனவே, இந்த விடயங்கள் எவையும் சமயநூல்களில் குறிப்பிடப்படவில்லை. இந்த ஞானத்தைக் கூறிய ஒரேயொருவரின் பெயருக்குப் பதிலாக, இந்த ஞானத்தைக் கேட்டவரின் பெயரைப் போட்டுவிட்டார்கள். இவர் அவலட்சணமான ஆத்மா. ஆனால் அந்த ஒருவரோ அழகான ஆத்மா. அவலட்சணமானவர், அந்த ஒரேயொருவர் கூறியதைக் கேட்டு, அழகானவர் ஆகினார். இந்த ஞானத்தினூடாக நீங்கள் மேன்மையான அந்தஸ்தைப் பெறுகிறீர்கள். இது ஒரு கீதை பாடசாலை. யார் உங்களுக்குக் கற்பிக்கின்றார்? அமரத்துவ பூமிக்காக இறைவன் உங்களுக்கு இராஜயோகத்தைக் கற்பிக்கின்றார். இதனாலேயே, இது அமரக்கதை என்று அழைக்கப்படுகிறது. அவர் நிச்சயமாக இதை சங்கமயுகத்திலேயே கூறியிருக்க வேண்டும். சென்ற கல்பத்தில் அதைக் கற்றவர்கள் வந்து மீண்டும் அதைக் கற்பார்கள். அத்துடன் தமது அந்தஸ்தை வரிசைக்கிரமமாகப் பெறுவார்கள். இங்கே நீங்கள் எத்தனை தடவைகள் வந்துள்ளீர்கள்? எண்ணற்ற தடவைகள். இந்த நாடகம் எப்போது ஆரம்பித்தது என யாராவது உங்களைக் கேட்டால், அது அநாதியாகத் தொடர்கிறது என நீங்கள் சொல்வீர்கள். எண்ணுதல் என்ற கேள்வியே இல்லை. கேட்கின்ற எண்ணமேனும் இருக்காது. சமயநூல்களில், அவை பக்தி மார்க்கத்தின் கதைகள். அவற்றை அவர்கள் தொடர்ந்து வாசிக்கிறார்கள். இங்கே, பல மொழிகள் உள்ளன. ஆனால், சத்தியயுகத்தில், பல மொழிகள் இருக்காது. நீங்கள் இப்போது ஒரு தர்மம், ஒரு மொழி, ஓர் இராச்சியத்தை ஸ்தாபிக்கிறீர்கள். அமைதியைத் தாபிப்பதற்கான ஆலோசனை கூறுபவர்களுக்காக அவர்கள் தொடர்ந்தும் பரிசுகள் வழங்குகிறார்கள். முழு உலகிலும் எப்படி அமைதியைத் தாபிப்பது என சிவபாபா உங்களுக்கு அறிவுரை

கூறுகிறார். அவருக்கு நீங்கள் என்ன பரிசு கொடுப்பீர்கள்? உண்மையில், அவரே உங்களுக்குப் பரிசை வழங்குகிறார். அவர் எதையும் பெற்றுக் கொள்வதில்லை. இந்த விடயங்களைப் புரிந்து கொள்ள வேண்டும். நேற்றுத்தான் அவர்களின் இராச்சியமாக இருந்தது. இப்போது, வாழ்வதற்கே போதியளவு இடமில்லை. அங்கே இரண்டு அல்லது மூன்று மாடிக் கட்டடங்களைக் கட்டுவதற்கான தேவை இல்லை. மரக் கட்டடங்களுக்கான தேவையும் அங்கே இல்லை. அங்கே தங்கத்தாலும் வெள்ளியாலுமே கட்டடங்கள் கட்டப்படும். அங்கே விஞ்ஞானத்தின் விசையால் மிக விரைவாகக் கட்டடங்கள் கட்டப்படும். இங்கே விஞ்ஞானத்தினூடாக சந்தோஷமும் அதேவேளை துன்பமும் ஏற்படுகின்றன. அதனூடாக முழு உலகமும் அழிக்கப்படவுள்ளது. இது பொம்பியின் வீழ்ச்சி எனப்படுகிறது. மாயையின் அதிகளவு பகட்டு காணப்படுகிறது. இது செல்வந்தர்களுக்கு சுவர்க்கம் போன்றுள்ளது. இதனாலேயே அவர்கள் நீங்கள் சொல்வதைக் கேட்பதில்லை. முன்னர், உங்களுக்கும் எதுவும் தெரியவில்லை. தந்தை இங்கே வந்து உங்களுக்கு நேரடியாகக் கற்பிக்கிறார். வெளியுலகில் குழந்தைகளே மற்றவர்களுக்குக் கற்பிக்கிறார்கள். அவர்கள் தமது நண்பர்கள் உறவினர்கள் போன்றவர்களையும் தொடர்ந்து நினைக்கிறார்கள். தந்தை இங்கே அமர்ந்திருந்து உங்களுக்கு விளங்கப்படுத்துகிறார். நாளுக்குநாள் நீங்கள் தொடர்ந்து நினைவு யாத்திரையில் பலம் வாய்ந்தவர்கள் ஆகுவீர்கள். அதன்பின்னர் நீங்கள் வேறு எதையும் நினைக்க மாட்டீர்கள். நீங்கள் உங்களின் வீட்டையும் இராச்சியத்தையும் மட்டுமே நினைப்பீர்கள். உங்களின் தொழில் போன்றவற்றை நினைக்க மாட்டீர்கள். எங்கேயாவது அமர்ந்திருக்கும்போது மாரடைப்பு ஏற்பட்டு மக்கள் மரணிப்பதைப் போல் நீங்களும் உடனடியாக இறப்பீர்கள். அப்போது துன்பம் என்ற கேள்வியே இல்லை. அங்கே வைத்தியசாலைகள் போன்றவை எவையும் இருக்காது. தந்தையை நீங்கள் அறிந்து கொண்டதும் நீங்கள் சுவர்க்கத்தின் அதிபதிகள் ஆகுகிறீர்கள். உங்களுக்கு இந்த உரிமை உள்ளது. எல்லோருக்கும் இந்த உரிமை இல்லை. ஏனென்றால் எல்லோரும் சுவர்க்கத்திற்குச் செல்ல மாட்டார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஆன்மீக வழிகாட்டியாகி, எல்லோருக்கும் ஆன்மீக வீட்டுக்கான வழியைக் காட்டுங்கள். நீங்கள் இந்த ஞானம், யோகம் என்ற ஆயுதங்களால் முழு உலகையும் ஆள வேண்டும். இரட்டை அகிம்சாவாதிகள் ஆகுவீர்கள்.
 2. 84 பிறவிகளின் சகலகலாவல்ல பாகங்களை நடித்தவர்கள், இந்த வேளையில் சகலகலாவல்லவர்கள் ஆகவேண்டும். நீங்கள் சகல வகையான சேவைகளையும் செய்ய வேண்டும். எல்லையற்ற பல்வகை நாடகத்தில் ஒவ்வொரு நடிகரின் பாகத்தையும் அவதானிக்கும்போது, நீங்கள் மலர்ச்சிநிறைந்தவர்களாக இருக்க வேண்டும்.
- ஆசீர்வாத உங்களின் அழியாத ஊக்கத்தாலும் உற்சாகத்தாலும் ஒரு புயலையும் மீ: (தூஃபான்) பரிசாக (தோஃபா) மாற்றுகின்ற மேன்மையான பிராமண

ஆத்மா ஆகுவீர்களாக.

ஊக்கமும் உற்சாகமும் பிராமணர்களின் பறக்கும் ஸ்திதியின் இறக்கைகள் ஆகும். சதா இந்த இறக்கைகளுடன் தொடர்ந்து பறவுங்கள். இந்த ஊக்கமும் உற்சாகமும் பிராமணர்களான உங்களின் சகல சக்திகளிலும் மகத்தானவை ஆகும். உங்களின் வாழ்க்கை வரட்சியானதல்ல. உங்களிடம் சதா ஊக்கம், உற்சாகம் என்ற பழரசமும் இனிமையும் உள்ளன. ஊக்கமும் உற்சாகமும் சிரமமான எதையும் இலகுவானது ஆக்குகிறது. ஊக்கமும் உற்சாகமும் உள்ள ஆத்மாக்கள், ஒருபோதும் மனவிரக்தி அடைவதில்லை. உற்சாகம், புயல்களைப் பரிசாக மாற்றுகிறது. உற்சாகம் உங்களை எந்தவிதப் பரீட்சைகள் அல்லது பிரச்சனைகளையும் களிப்பாக இருப்பதை அனுபவம் செய்ய வைக்கிறது. இத்தகைய அழியாத ஊக்கத்தையும் உற்சாகத்தையும் பேணுபவர்கள், மேன்மையான பிராமணர்கள் ஆவார்கள்.

சுலோகம்: அமைதியின் ஊதுபத்தியை சதா ஏற்றி வையுங்கள்.
அமைதியின்மையின் துர்நாற்றம் முடிந்துவிடும்.

---ஓம் சாந்தி---

சாராம்சம்: இனிய குழந்தைகளே, துன்பத்தை அகற்றிச் சந்தோஷத்தை அருள்பவராகிய தந்தையை நினைவுசெய்யுங்கள். அப்பொழுது உங்களுடைய துன்பங்கள் அனைத்தும் அகற்றப்பட்டு, உங்கள் இறுதி எண்ணங்கள் உங்களை உங்களுடைய இலக்குக்கு இட்டுச் செல்லும்.

கேள்வி: நடக்கும்பொழுதும் உலாவித் திரியும்பொழுதும் நினைவில் இருக்க வேண்டும் என்ற வழிகாட்டலைத் தந்தை ஏன் உங்களுக்குக் கொடுத்துள்ளார்?

பதில்: 1. நினைவினுடாக மாத்திரமே உங்களின் பல பிறவிகளின் பாவச் சுமைகள் அகற்றப்படும். 2. நினைவினுடாக மாத்திரமே ஆத்மாக்களாகிய நீங்கள் சதோபிரதான் ஆகுவீர்கள். நீங்கள் நினைவில் இருப்பதற்கான பயிற்சியை இப்பொழுது முதல் கொண்டிருந்தால், உங்களுடைய இறுதிக் கணங்களில், ஒரேயொரு தந்தையின் நினைவில் உங்களால் நிலைத்திருக்க முடியும். இறுதிநேரத்தைப் பற்றி நினைவுகூரப்பட்டுள்ளது: தங்களுடைய இறுதிக் கணங்களில் தங்களுடைய மனைவியை நினைவுசெய்பவர்கள்... 4. தந்தையை நினைவுசெய்வதால், 21 பிறவிகளின் சந்தோஷம், உங்களின் முன்னிலையில் தோன்றுகின்றது. முழு உலகிலும் தந்தையைப் போன்று இனிமையானவர்கள் எவருமே இல்லை. இதனாலேயே தந்தையின் வழிகாட்டல்: குழந்தைகளே, நடக்கும்பொழுதும், உலாவித் திரியும்பொழுதும், என்னை மாத்திரம் நினைவுசெய்யுங்கள்.

ஓம் சாந்தி. நீங்கள் யாருடைய நினைவில் அமர்ந்திருக்கின்றீர்கள்? அனைவரையும் துன்பத்திலிருந்து விடுவிப்பவருடனான இந்த உறவுமுறையே, அனைத்திலும் இனிமையான உறவுமுறை ஆகும். தந்தை குழந்தைகளாகிய உங்களைப் பார்க்கும்பொழுது, உங்களின் பாவங்கள் அனைத்தும் தொடர்ந்தும் அழிக்கப்படுகின்றன. ஆத்மா சதோபிரதான் ஸ்திதியை நோக்கி முன்னேறிக் கொண்டிருக்கின்றார். எல்லையற்ற துன்பம் உள்ளது. நினைவுகூரப்படுகிறது: அவர் துன்பத்தை அகற்றுபவரும், சந்தோஷத்தை அருள்பவரும் ஆவார். உங்களைத் துன்பங்கள் அனைத்திலிருந்தும் விடுவிப்பதற்கு, இப்பொழுது உண்மையாகவே தந்தை வந்துள்ளார். சுவர்க்கத்தில், துன்பத்தின் பெயரோ அல்லது சுவடோ கிடையாது. அத்தகையதொரு தந்தையை நினைவுசெய்வது, அதிமுக்கியம் வாய்ந்தது. ஒரு தந்தை தன் குழந்தைகள் மீது அன்பைக் கொண்டிருக்கின்றார். எந்தக் குழந்தைகள் மீது தந்தை அன்பு செலுத்துகின்றார் என்பது உங்களுக்குத் தெரியும். குழந்தைகளாகிய உங்களுக்கு விளங்கப்படுத்தப்பட்டுள்ளது: உங்களைச் சரீரங்களாக அன்றி, ஆத்மாக்களாகக் கருதுங்கள். மிகச் சிறந்த இரத்தினங்கள், நடக்கும்பொழுதும், உலாவித் திரியும்பொழுதும் தந்தையை நினைவுசெய்கிறார்கள். இதை அவர் ஏன் கூறுகின்றார்? உங்களுடைய பல பிறவிகளின் பாவக் கலசம் நிறைந்துள்ள காரணத்தினால் ஆகும். ஆகவே, இந்த நினைவு யாத்திரையினுடாக மாத்திரம், நீங்கள் பாவாத்மாக்களிலிருந்து புண்ணியாத்மாக்களாக ஆகுவீர்கள். இது ஒரு

பழைய சரீரம் என்பதும் குழந்தைகளாகிய உங்களுக்குத் தெரியும். ஆத்மாவே துன்பத்தைப் பெறுகின்றார். சரீரம் காயப்படும்பொழுது, ஆத்மா வலியை உணர்கின்றார். ஆத்மா கூறுகின்றார்: நான் நோய்வாய்ப்பட்டும், சந்தோஷமற்றும் இருக்கின்றேன். இது துன்ப உலகாகும். நீங்கள் எங்கு சென்றாலும், அங்கு துன்பத்தைத் தவிர எதுவுமிருக்காது. சந்தோஷ பூமியில் துன்பம் இருக்க முடியாது. நீங்கள் துன்பத்தைப் பற்றிக் குறிப்பிடும்பொழுது, நீங்கள் துன்ப பூமியில் இருக்கின்றீர்கள் என்று அர்த்தமாகும். சந்தோஷ பூமியில் சிறிதளவு துன்பம் கூட இருப்பதில்லை. சிறிது நேரமே எஞ்சியுள்ளது. நீங்கள் இந்நேரத்தில் தந்தையை நினைவுசெய்வதற்கு முழு முயற்சி செய்ய வேண்டும். நீங்கள் தொடர்ந்தும் அதிகளவில் நினைவைக் கொண்டிருக்கும்பொழுது, தொடர்ந்தும் அதிகளவில் சதோபிரதான் ஆகுவீர்கள். நீங்கள் முயற்சி செய்து, இறுதியில், ஒரு தந்தையைத் தவிர எதையும் நினைவுசெய்யாத, அத்தகையதொரு ஸ்திதியை உருவாக்க வேண்டும். ஒரு பாடல் உள்ளது: இறுதிக் கணங்களில் தங்களின் மனைவியை நினைவுசெய்பவர்கள்... இவையே இறுதிக் கணங்கள். இது துன்ப பூமியாகிய, பழைய உலகின் முடிவாகும் நீங்கள் இப்பொழுது சந்தோஷ பூமிக்குச் செல்வதற்கு முயற்சி செய்து கொண்டிருக்கின்றீர்கள். நீங்கள் சூத்திரர்களிலிருந்து பிராமணர்களாகி விட்டீர்கள். நீங்கள் இதை நினைவுசெய்ய வேண்டும். சூத்திரர்களுக்குத் துன்பமே உள்ளது. நாங்கள் துன்பத்திலிருந்து அப்பாற் சென்று, இப்பொழுது சிகரத்தில் ஏறிக் கொண்டிருக்கின்றோம். ஆகவே, நாங்கள் ஒரு தந்தையை நினைவுசெய்ய வேண்டும். அவர் அதி அன்புக்குரிய தந்தையாவார். அவரை விட இனிமையானது எது? அப் பரமாத்மாவாகிய பரமதந்தையை மாத்திரம் ஆத்மா நினைவுசெய்கின்றார். அவரே ஆத்மாக்கள் அனைவரினதும் தந்தை. இவ்வுலகில் அவரை விட இனிமையானது எதுவும் இல்லை. பல குழந்தைகள் உள்ளனர். அவர்கள் அனைவரையும் எவ்வளவு நேரத்தில் அவர் நினைவுசெய்வார்? ஒரு விநாடியில். அச்சா, எவ்வாறு முழு உலகச் சக்கரமும் சுழல்கின்றது? இதன் மிகச்சரியான அர்த்தம் குழந்தைகளாகிய உங்களின் புத்தியில் உள்ளது. உதாரணத்திற்கு, மக்கள் ஒரு நாடகத்தைப் பார்த்துவிட்டு, திரும்பிச் செல்லும்பொழுது, எவரேனும் ஒருவர் அவர்களிடம் முழு நாடகமும் ஞாபகத்தில் உள்ளதா, இல்லையா என வினவும்பொழுது, அவர்கள் “ஆம்” என்று கூறியவுடனேயே, முழு நாடகமும் ஆரம்பத்திலிருந்து இறுதிவரை அவர்களின் புத்தியில் பிரவேசிக்கிறது. எவ்வாறாயினும், அதைப் பற்றிப் பேசுவதற்கு, அவர்களுக்கு நேரம் எடுக்கும். பாபாவே எல்லையற்ற பாபா. நீங்கள் அவரை நினைவுசெய்வதால், 21 பிறவிகளின் சந்தோஷம் உங்களின் முன்னிலையில் தோன்றுகின்றது. நீங்கள் இந்த ஆஸ்தியைத் தந்தையிடமிருந்து பெறுகின்றீர்கள். குழந்தைகளாகிய உங்களின் முன்னிலையில், ஒரு விநாடியில் தந்தையின் ஆஸ்தி தோன்றுகின்றது. ஒரு குழந்தை பிறந்தவுடன், ஒரு வாரிசு பிறந்துள்ளார் என்பது அவருடைய தந்தைக்குத் தெரியும். அவர் தனது சொத்துக்கள் அனைத்தையும் நினைவுசெய்வார். நீங்கள் ஒவ்வொருவரும் ஒரு தனிப்பட்ட குழந்தை, நீங்கள் உங்களுடைய தனிப்பட்ட ஆஸ்தியைப் பெறுகின்றீர்கள். நீங்கள் தனிப்பட்ட நினைவைக் கொண்டிருக்கின்றீர்கள். நீங்கள் ஒவ்வொருவரும் எல்லையற்ற தந்தையின் ஒரு வாரிசு ஆவீர்கள். சத்திய யுகத்தில், அங்கு ஒரு மகனே இருப்பார். அவரே சொத்துக்கள் அனைத்துக்கும் வாரிசு. குழந்தைகளாகிய நீங்கள் தந்தையைக் கண்டுகொண்டதும், ஒரு விநாடியில் உலக அதிபதிகள் ஆகினீர்கள். அதற்கு

நீண்டநேரம் எடுப்பதில்லை. தந்தை கூறுகின்றார்: உங்களை ஆத்மாக்களாகக் கருதுங்கள். உங்களை ஒரு பெண்ணாகக் கருத வேண்டாம். ஒவ்வோர் ஆத்மாவும் ஓர் ஆண் ஆவார். பாபா கூறுகின்றார்: நான் குழந்தைகள் அனைவரையும் நினைவுசெய்கின்றேன். ஆத்மாக்கள் அனைவரும் சகோதரர்கள். வருகின்ற ஏனைய சமயத்தவர்கள் அனைவரும் கூறுகின்றார்கள்: அந்த அனைத்துச் சமயத்தவர்களும் சகோதரர்கள். எவ்வாறாயினும், அவர்கள் இதைப் புரிந்துகொள்வதில்லை. நீங்களே பாபாவின் அதி அன்புக்குரிய குழந்தைகள் என்பதை இப்பொழுது புரிந்துகொள்கின்றீர்கள். நிச்சயமாக நீங்கள் தந்தையிடமிருந்து உங்களுடைய முழுமையான எல்லையற்ற ஆஸ்தியைப் பெறுவீர்கள். நீங்கள் அதை எவ்வாறு கோருவீர்கள்? குழந்தைகளாகிய நீங்கள் அதை ஒரு விநாடியில் நினைவுசெய்கின்றீர்கள். நாங்கள் சதோபிரதானாக இருந்தோம். பின்னர் நாங்கள் தமோபிரதான் ஆகினோம். நாங்கள் இப்பொழுது மீண்டும் ஒருமுறை சதோபிரதான் ஆகவேண்டும். நீங்கள் பாபாவிடமிருந்து உங்களின் சுவர்க்க சந்தோஷ ஆஸ்தியைக் கோர வேண்டும் என்பது உங்களுக்குத் தெரியும். தந்தை கூறுகின்றார்: உங்களை ஆத்மாக்களாகக் கருதுங்கள். சரீரங்கள் அழியக்கூடியவை. ஆத்மாவே தனது சரீரத்தை நீக்கிச் செல்கின்றார். அவர் சென்று, ஒரு புதிய சரீரத்தில் ஒரு கருப்பையில் பிரவேசிக்கின்றார். கரு தயாரானதும், அதில் ஆத்மா பிரவேசிக்கின்றார். எவ்வாறாயினும், அது இராவணனின் ஆதிக்கத்தின் கீழ் உள்ளது. விகாரங்களின் ஆதிக்கம் காரணமாக, ஆத்மா சிறையில் பிரவேசிக்கின்றார். அங்கு, இராவணன் இல்லை. அங்கு துன்பம் என்ற கேள்விக்கே இடமில்லை. உங்களுக்கு வயதாகும்பொழுது, நீங்கள் அச் சரீரத்தை நீக்கி, இன்னுமொரு சரீரத்தில் பிரவேசிப்பீர்கள் என்பதை அறிவீர்கள். அங்கு, பயம் என்ற கேள்விக்கே இடமில்லை. இங்கு, அதிக பயம் உள்ளது. அங்கு, நீங்கள் பயமற்றவர்களாக இருக்கின்றீர்கள். தந்தை எல்லையற்ற சந்தோஷத்துக்குள் குழந்தைகளாகிய உங்களை அழைத்துச் செல்கின்றார். சத்திய யுகத்தில் எல்லையற்ற சந்தோஷமும், கலியுகத்தில் எல்லையற்ற துன்பமும் உள்ளன. இதனாலேயே இது துன்ப பூமி என அழைக்கப்படுகின்றது. தந்தை உங்களுக்கு எச்சிரமத்தையும் கொடுப்பதில்லை. நீங்கள் வீட்டில் உங்களுடைய குடும்பத்துடன் வசித்து, உங்களுடைய குழந்தைகளைப் பராமரித்தாலும் கூட, தந்தையை நினைவுசெய்ய வேண்டும். குருமார்கள், புனிதர்கள் போன்றவர்கள் அனைவரையும் துறந்து விடுங்கள். நான் குருமார்கள் அனைவரிலும் மகத்துவமானவர். அவர்கள் அனைவரும் எனது படைப்புக்கள். என்னைத் தவிர, வேறெவருமே, தூய்மையாக்குபவர் என அழைக்கப்பட முடியாது. பிரம்மா, விஷ்ணு, சங்கரரை நீங்கள் தூய்மையாக்குபவர் என அழைப்பீர்களா? இல்லை. தேவர்கள் கூட இவ்வாறு அழைக்கப்பட முடியாது. என்னைத் தவிர எவரும் இவ்வாறு அழைக்கப்பட முடியாது. குழந்தைகளாகிய நீங்கள், கங்கையைத் தூய்மையாக்குபவர் என அழைப்பீர்களா? அந்த நீராறுகள் எப்பொழுதும் ஒடிக் கொண்டிருக்கின்றன. கங்கை, பிரம்மாபுத்திரா முதலிய ஆறுகள் எப்பொழுதும் உள்ளன. மக்கள் எப்பொழுதும் அவற்றில் நீராடுகின்றார்கள். மழைபெய்யும்பொழுது, வெள்ளம் ஏற்படுகின்றது, அதுவும் துன்பமே. எல்லையற்ற துன்பம் உள்ளது. வெள்ளத்தில், எத்தனை பேர் மரணிக்கின்றார்கள் என்று பாருங்கள். சத்திய யுகத்தில், துன்பமென்ற கேள்விக்கே இடமில்லை. அங்கு மிருகங்களுக்கும் கூட துன்பம் கிடையாது. அவற்றுக்கு அகால மரணமும் கிடையாது. இந்நாடகம் இவ்வாறே உருவாக்கப்பட்டுள்ளது. பக்தி

மார்க்கத்தில் அவர்கள் பாடுகின்றார்கள்: பாபா, நீங்கள் வரும்பொழுது, நான் உங்களுக்கு மாத்திரம் உரியவனாகுவேன். அவர் வருகின்றார், இல்லையா? அவர் துன்ப பூமியின் இறுதிக்கும் சந்தோஷ பூமியின் ஆரம்பத்துக்கும் இடையில் வருகின்றார். எவ்வாறாயினும், இது எவருக்கும் தெரியாது. உலகின் ஆயுட்காலம் என்ன என்பது எவருக்கும் தெரியாது. தந்தை உங்களுக்கு அனைத்தையும் இலகுவாகக் கூறுகின்றார். உலகின் ஆயுட்காலம் 5000 வருடங்கள் என்பது உங்களுக்கு முன்னர் தெரியுமா? அது நூறாயிரம் வருடங்களென அந்த மக்கள் கூறுகின்றார்கள், ஆனால் ஒவ்வொரு யுகமும் 1250 வருடங்கள் எனத் தந்தை இப்பொழுது உங்களுக்கு விளங்கப்படுத்தியுள்ளார். சுவாஸ்திகாவில் அவர்கள் மிகச்சரியாக 4 சம பாகங்களைக் காண்பிக்கின்றார்கள். அவற்றுக்கு இடையில் சிறிதளவு வித்தியாசமேனும் இருப்பதில்லை. ஒரு மிகச்சரியான கணக்கு இருக்க வேண்டும் என்றே பகுத்தறிவும் கூறுகின்றது. ஜெகந்நாத் புரியில், அவர்கள் ஒரு விசேட பானையில் சோறு சமைக்கும்பொழுது, அது இயல்பாகவே நான்கு சம பாகங்களாகப் பிரிகின்றன. அதைச் செய்வதற்கான ஒரு வழிமுறையை அவர்கள் உருவாக்கியுள்ளார்கள். அங்கு மக்கள் அதிகளவு சோற்றை உண்கின்றார்கள். நீங்கள் ஜெகந்நாத் என்றோ அல்லது ஸ்ரீநாத் என்றோ அழைத்தாலும், அவை ஒன்றே. அவர்கள் இருவரையும் அவலட்சணமாக இவர்கள் காண்பிக்கிறார்கள். ஸ்ரீநாத் ஆலயத்தில், நெய்க் கலசங்களை வைத்திருப்பதால், நீங்கள் நெய்யில் வறுக்கப்பட்ட மிகச்சிறந்த போஷாக்குணவைப் பெறுகின்றீர்கள். அவை அனைத்தையும் விற்பதற்கு, அவர்கள் வெளியே கடைகளை வைத்துள்ளார்கள். அவர்கள் அங்கு மிகப் பெருமளவில் போக்கைப் படைக்கின்றார்கள். யாத்திரிகர்கள் அனைவரும் சென்று, கடைகளிலிருந்து அதை வாங்குகின்றார்கள். ஜெகந்நாத்தில் அவர்கள் சோற்றை மாத்திரம் தயாரிக்கின்றார்கள். ஒன்று ஜெகந்நாத், மற்றையது ஸ்ரீநாத் ஆகும். அவர்கள் சந்தோஷ பூமியையும், துன்ப பூமியையும் காண்பிக்கின்றார்கள். ஸ்ரீநாத் சந்தோஷ பூமிக்கும், மற்றையது (ஜெகந்நாத்) துன்ப பூமிக்கும் உரித்தானவை. மக்கள் காமச் சிதையில் அமர்ந்ததால், இந்நேரத்தில் அவலட்சணமானவர்கள் ஆகிவிட்டார்கள். அவர்கள் ஜெகந்நாத்துக்குச் சோற்றையே போக்காகப் படைக்கின்றார்கள். ஒன்றை (ஜெகந்நாத்) ஏழையாகவும், மற்றையதை (ஸ்ரீநாத்) செல்வந்தம் மிக்கதாகவும் அவர்கள் காண்பிக்கின்றார்கள். ஒரு தந்தை மாத்திரம் ஞானக்கடல். பக்தியானது அறியாமை என அழைக்கப்படுகின்றது, நீங்கள் அதிலிருந்து எதையும் பெறுவதில்லை. அங்கு, குருமார்கள் பெரும் வருமானத்தைப் பெறுகின்றார்கள். ஒருவர் திறமைசாலியாக இருந்து, ஏனையோர் அவரிடமிருந்து எதையாவது கற்றால், அவர்கள் கூறுவார்கள்: இவரே எனது குரு, அவர் எனக்கு இதைக் கற்பித்தார். பிறவி எடுக்கின்ற அவர்கள் அனைவரும் பௌதீகமானவர்கள். இப்பொழுது உங்களுடன் இருப்பவர் யார்? சரீரமற்ற தந்தையே. அவர் கூறுகின்றார்: இது என்னுடைய சரீரமல்ல. இதுவே முழுமையான 84 பிறவிகளை எடுத்துள்ள, உங்களுடைய தாதாவின் சரீரம் ஆகும். உங்களைச் சந்தோஷ பூமிக்கு அழைத்துச் செல்லும்பொருட்டு, நான் இவருடைய பல பிறவிகளின் இறுதியில் இவரினுள் பிரவேசிக்கின்றேன். இவர் கௌமுக (பசுவின் வாய்) எனவும் அழைக்கப்படுகின்றார். கௌமுகைப் பார்ப்பதற்கு, மிகத் தொலைவிலிருந்தும் மக்கள் வருகின்றார்கள். இங்கும் ஒரு கௌமுக் உள்ளது. நிச்சயமாக மலைகளிலிருந்தே தண்ணீர் வருகின்றது. ஒவ்வொரு

நாளும் மலைகளிலிருந்து கிணற்றுக்குத் தண்ணீர் வருகின்றது. அது ஒருபொழுதும் ஓய்வதில்லை. தண்ணீர் தொடர்ந்தும் வருகின்றது. அருவிகள் எங்கிருந்து வந்தாலும், அவர்கள் அதைக் கங்கைநீர் என அழைக்கின்றார்கள். அவர்கள் அதைக் கங்கைநீர் என்று கருதிக் கொண்டு, நீராடுவதற்கு அங்கு செல்கின்றார்கள். எவ்வாறாயினும், அந்நீரினுடாக, எவரும் தூய்மையற்றவர்களில் இருந்து தூய்மையானவர்களாக முடியாது. தந்தை கூறுகின்றார்: நானே தூய்மையாக்குபவர். ஓ! ஆத்மாக்களே, சதா என்னை மாத்திரம் நினைவுசெய்யுங்கள்! உங்களின் சரீரங்களையும், உங்களுடைய சரீர உறவினர்கள் அனைவரையும் துறந்து, உங்களை ஓர் ஆத்மாவாகக் கருதி, என்னை நினைவுசெய்யுங்கள், அப்பொழுது உங்களுடைய பல பிறவிகளின் பாவங்கள் அழிக்கப்படும். தந்தை உங்களைப் பல பிறவிகளின் பாவங்களிலிருந்து விடுவிக்கின்றார். இந்நேரத்தில், உலகிலுள்ள அனைவரும் தொடர்ந்தும் பாவம் செய்கின்றார்கள். கர்ம வேதனை உள்ளது. நீங்கள் அனைவரும் உங்களுடைய முற்பிறவிகளில் பாவம் செய்துள்ளீர்கள். 63 பிறவிகளின் கணக்குகள் உள்ளது. சந்திரனின் கலைகள் போன்று, சிறிதுசிறிதாக, உங்களுடைய கலைகள் தொடர்ந்தும் குறைவடைகின்றன. இதுவே எல்லையற்ற பகலும், இரவும் ஆகும். இப்பொழுது முழு உலகின் மீதும், குறிப்பாகப் பாரதத்தின் மீதும் இராகுவின் சகுனங்கள் உள்ளன. இராகுவின் கிரகணம் உள்ளது. இப்பொழுது குழந்தைகளாகிய நீங்கள் அவலட்சணமானவர்களில் இருந்து அழகானவர்களாகிக் கொண்டிருக்கின்றீர்கள். இதனாலேயே ஸ்ரீ கிருஷ்ணரும் சியாம்சுந்தர் என அழைக்கப்படுகின்றார். அவர்கள் உண்மையிலேயே அவரை அவலட்சணமாகச் சித்தரித்துள்ளார்கள். அவர் காமச் சிதையில் அமர்ந்தார் என்கின்ற காரணத்தினால், அவர்கள் இந்த அடையாளத்தைக் காண்பித்துள்ளார்கள். எவ்வாறாயினும், மக்களின் புத்தி முற்றாகவே வேலை செய்வதில்லை. அவர்கள் சிலவேளைகளில் அவரை அழகானவராகவும், சிலவேளைகளில் அவலட்சணமானவராகவும் காண்பிக்கின்றார்கள். நீங்கள் இப்பொழுது அழகானவர்கள் ஆகுவதற்கு முயற்சி செய்து கொண்டிருக்கின்றீர்கள். நீங்கள் சதோபிரதான் ஆகுவதற்கு முயற்சி செய்யும்பொழுது மாத்திரம் அவ்வாறு ஆகுவீர்கள். இதில் சிரமம் என்னும் கேள்விக்கே இடமில்லை. நீங்கள் இப்பொழுது இந்த ஞானத்தைச் செவிமடுத்துக் கொண்டிருக்கின்றீர்கள், பின்னர் அது மறைந்து விடும். மக்கள் கீதையைக் கற்று, கூறினாலும் இந்த ஞானத்தை அவர்களால் கூறமுடியாது. அது பக்தி மார்க்கத்துக்கான சமயநூல் ஆகும். பக்தி மார்க்கத்துக்குரிய பல சம்பிரதாயங்களும், பல சமயநூல்களும்; உள்ளன. சிலர் சிலவற்றை வாசிக்கிறார்கள், ஏனையோர் வேறு எதையோ செய்கின்றார்கள். மக்கள் இராமரின் ஆலயத்துக்குச் செல்கின்றார்கள், அவர்கள் இராமரையும் அவலட்சணமானவராகக் காண்பித்துள்ளார்கள். அவர்கள் ஏன் அவர்களை அவலட்சணமாகக் காண்பிக்கின்றார்கள் என்று சிந்தித்துப் பாருங்கள். கல்கத்தா காளியும் உள்ளார். அவர்கள் அவரை “மா, மா” (தாயே, தாயே) என்று அழைத்து, விரக்தியை அனுபவம் செய்கின்றார்கள். அவரே அதி பயங்கரமானவர், அவர்கள் அவருடைய மிகப் பயங்கரமான ரூபத்தையும் காண்பிக்கின்றார்கள். அவர்கள் அவரை “தாயே” என அழைக்கின்றார்கள். உங்களிடம் இந்த ஞான அம்பும், ஞான வாழ்வும் உள்ளதால், அவர்கள் அவரை ஆயுதங்களுடன் காண்பித்துள்ளார்கள். உண்மையில், முன்னர், அவர்கள் மக்களைக் காளிக்கு அர்ப்பணிப்பது வழக்கமாகும். அரசாங்கம் அதை நிறுத்திவிட்டது. முன்னர், சிந்தியில், அவர்கள்

அந்தத் தேவிக்கு ஓர் ஆலயத்தை அமைத்திருக்கவில்லை. ஒரு குண்டு வெடித்தபொழுது, ஒரு பிராமணக் குருக்கள் கூறினார்: இங்கு தனக்கு ஓர் ஆலயம் இல்லை எனக் காளி கூறியுள்ளாள், அது மிக விரைவில் கட்டப்பட வேண்டும், இல்லையெனில், இன்னுமொரு குண்டு இங்கு வெடிக்கும். அவர்கள் பெருமளவு பணத்தைச் சேகரித்தனர். ஆலயமும் கட்டப்பட்டது. பாருங்கள், இப்பொழுது ஏராளமான ஆலயங்கள் உள்ளன! மக்கள் பல்வேறு இடங்களுக்கு அலைகின்றார்கள். அவ்விடங்கள் அனைத்திலிருந்தும் உங்களை விடுவிக்கும்பொருட்டே தந்தை உங்களுக்கு விளங்கப்படுத்துகின்றார். அவர் எவரையும் அவதூறு செய்வதில்லை. தந்தை உங்களுக்கு நாடகத்தையும், எவ்வாறு இவ்வுலகச் சக்கரம் உருவாக்கப்பட்டது என்பதையும் விளங்கப்படுத்துகின்றார். நீங்கள் பார்த்துள்ளவை அனைத்தும் மீண்டும் தோன்றும். இப்பொழுது இல்லாத விடயங்களும் உருவாக்கப்படும். முன்னர் உங்களுடைய இராச்சியம் இருந்ததை இப்பொழுது நீங்கள் புரிந்துகொண்டுள்ளீர்கள். இப்பொழுது அதை நீங்கள் இழந்துள்ளீர்கள். இப்பொழுது மீண்டும் ஒருமுறை தந்தை கூறுகின்றார்: குழந்தைகளே, நீங்கள் சாதாரண மனிதனிலிருந்து நாராயணனாக மாறுவதற்கு விரும்பினால், முயற்சி செய்யுங்கள்! பக்தி மார்க்கத்தில் பல சமயக் கதைகளைச் செவிமடுத்து வந்தீர்கள். நீங்கள் அமரத்துவக் கதையைச் செவிமடுத்தீர்கள், ஆனால் எவராவது அமரத்துவமானவர்கள் ஆகினீர்களா? எவராவது ஞானமாகிய மூன்றாம் கண்ணைப் பெற்றார்களா? தந்தை இங்கமர்ந்திருந்து இவ்விடங்களை விளங்கப்படுத்துகின்றார். அக்கண்களால் தீயவை எவற்றையும் பார்க்க வேண்டாம். அனைத்தையும் குற்றக் கண்களால் அல்லாது, குற்றமற்ற கண்களால் பாருங்கள். இப் பழைய உலகைப் பார்க்க வேண்டாம், அது அழிக்கப்படவுள்ளது. தந்தை கூறுகின்றார்: இனிமையிலும் இனிமையான குழந்தைகளே, உங்களுக்கு 21 பிறவிகளுக்கான இராச்சியத்தைக் கொடுத்த பின்னர், நான் செல்லப் போகின்றேன். அங்கு, வேறு எவருடைய இராச்சியமும் இருக்காது. அங்கு துன்பத்தைப் பற்றிய குறிப்பே கிடையாது. அங்கு, நீங்கள் மிகவும் சந்தோஷமானவர்களாகவும் செல்வந்தர்களாகவும் இருக்கின்றீர்கள். இங்கு, மக்கள் பட்டினியால் மரணிக்கின்றார்கள். அங்கு, நீங்கள் முழு உலகையும் ஆட்சிசெய்கிறீர்கள். உங்களுக்குச் சிறிதளவு நிலமே தேவைப்படுகின்றது. முதலில் அது சிறிய பூந்தோட்டமாக இருந்து, பின்னர் படிப்படியாக வளர்ச்சியடைந்து, கலியுக இறுதியில், மிகவும் பெரியதாக ஆகுகின்றது, ஐந்து விகாரங்களின் ஆதிக்கத்தின் காரணமாக, அது ஒரு முட்காடு ஆகுகின்றது. தந்தை கூறுகின்றார்: காமமே கொடிய எதிரி. அதன் ஆரம்பத்திலிருந்து மத்தியினூடாக இறுதிவரை நீங்கள் துன்பத்தை அடைகின்றீர்கள். இப்பொழுது நீங்கள் இந்த ஞானத்தையும், அந்தப் பக்தியையும் விளங்கிக் கொண்டிருக்கின்றீர்கள். விநாசம் உங்களின் முன்னிலையில் உள்ளது. ஆகவே, இப்பொழுது விரைவாக முயற்சி செய்யுங்கள். இல்லாவிடின், உங்களின் பாவங்கள் அழிக்கப்பட மாட்டாது. தந்தையின் நினைவைக் கொண்டிருப்பதால் மாத்திரமே உங்களின் பாவங்கள் அழிக்கப்பட முடியும். ஒரேயொரு தந்தை மாத்திரமே தூய்மையாக்குபவர். முன்னைய கல்பத்தில் முயற்சி செய்தவர்கள், நிச்சயம் அதை மீண்டும் செய்வார்கள். பின்தங்கி விடாதீர்கள்! ஒரேயொரு தந்தையைத் தவிர எவரையும் நினைவுசெய்ய வேண்டாம்! ஏனைய அனைவரும் உங்களுக்குத் துன்பத்தையே விளைவிக்கின்றார்கள். உங்களுக்குச் சதா சந்தோஷத்தைக் கொடுப்பவரை

நினைவுசெய்யுங்கள். இதைப் பற்றிக் கவனயீனமாக இருக்க வேண்டாம்! நீங்கள் அவரை நினைவுசெய்யாது விட்டால், எவ்வாறு தூய்மையாகுவீர்கள்? அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களுடைய கண்களால் தீயவை எவற்றையும் பார்க்க வேண்டாம். தந்தை உங்களுக்குக் கொடுத்துள்ள குற்றமற்ற கண்ணாகிய, ஞானமாகிய மூன்றாவது கண்ணால் அனைத்தையும் பாருங்கள். சதோபிரதான் ஆகுவதற்கு, முழு முயற்சி செய்யுங்கள்.
2. உங்கள் வீட்டையும், குடும்பத்தையும் பராமரிக்கும் வேளையில் அனைவரிலும் அதி அன்பானவராகிய, தந்தையை நினைவுசெய்யுங்கள். இறுதியில், ஒரு தந்தையைத் தவிர எதையும் நினைவுசெய்யாத, அத்தகையதொரு ஸ்திதியை உருவாக்குங்கள்.

ஆசீர்வாத நீங்கள் ஆதார ரூபமாக இருந்து, உங்கள் மேன்மையான மனோபாவம் மூலம் உலகின் சூழ்நிலையை மாற்றுவீர்களாக. குழந்தைகளான நீங்கள் உங்களின் சொந்த வாழ்வுகளுக்கு மட்டும் ஆதாரம் அளிப்பதில்லை, ஆனால் உலகின் சகல ஆத்மாக்களுக்கும் ஆதார ரூபங்கள் ஆகுகின்றீர்கள். உங்கள் மேன்மையான மனோபாவத்தினால், உலகின் சூழ்நிலை மாற்றமடைகின்றது. உங்கள் தூய பார்வை மூலம் ஆத்மாக்கள், உலகின் சடப்பொருள் இரண்டும் தூய்மையாக்கப்படுகின்றன. உலகம் (சிருஷ்டி) உங்கள் பார்வையால் (திருஷ்டி) மாற்றமடைகின்றது. உங்கள் மேன்மையான செயல்களால் உலகம் மேன்மையாக்கப்படுகின்றது. நீங்கள் இப்பொழுது அத்தகையதொரு பெரிய பொறுப்புக் கிரீடத்தை அணிந்துகொள்வதனால், எதிர்காலத்திலும் கிரீடத்தையும், சிம்மாசனத்தையும் பெறுவீர்கள்.

சுலோகம்: சர்வசக்திவான் தந்தையை உங்கள் சகபாடியாக்கினால், எந்தத் தடைகளாலும் உங்களை நிறுத்த முடியாது.

---ஓம் சாந்தி---

சாராம்சம்: இனிய குழந்தைகளே, சங்கமயுகத்தில் தந்தை ஞாபகப்படுத்துகின்ற விடயங்களைக் கடைந்தால், நீங்கள் சதா முகமலர்ச்சியுடன் இருப்பீர்கள்.

கேள்வி: சதா இலேசாக இருப்பதற்கான வழிமுறை யாது? நீங்கள் சந்தோஷமாக இருப்பதற்குக் கடைப்பிடிக்க வேண்டிய வழிமுறை என்ன?

பதில்: சதா இலேசாக இருப்பதற்கு, நீங்கள் இப்பிறவியில் செய்த பாவங்கள் அனைத்தையும் அநாதியான சத்திரசிகிச்சை நிபுணரின் முன்னிலையில் ஒப்படைப்பதுடன், உங்கள் தலைமீதுள்ள, பிறவி பிறவியாக நீங்கள் செய்த பாவங்களுக்காக நினைவு யாத்திரையில் நிலைத்திருங்கள். நினைவினுடாக மாத்திரமே உங்கள் பாவங்கள் அழியும். அதன் பின்னர் சந்தோஷம் இருக்கும். தந்தையை நினைவு செய்வதனால் ஆத்மா சதோபிரதான் ஆகுவார்.

ஓம் சாந்தி. ஆன்மீகத் தந்தை இனிமையிலும் இனிமையான ஆன்மீகக் குழந்தைகளாகிய உங்களுக்கு விளங்கப்படுத்துகின்றார். நீங்களே ஆதி சனாதன தேவி தேவதா தர்மத்திற்குரியவர்களாக இருந்தீர்கள் என்பதையும், நீங்களே இராச்சியத்தை ஆட்சி செய்ததுடன், உண்மையில் நீங்களே உலக அதிபதிகளாகவும் இருந்தீர்கள் என்பதும் உங்களுக்கு ஞாபகத்தில் உள்ளது. அந்நேரத்தில் வேறு எந்தச் சமயமும் இருக்கவில்லை. நாங்கள் சத்தியயுகத்தில் பிறவி எடுத்த பின்னர், 84 பிறவிச் சக்கரத்தைச் சுற்றி வந்தோம். நாங்கள் இப்பொழுது முழு விருட்சத்தையும் நினைவு செய்கிறோம். தேவர்களாக இருந்த நாங்கள், இராவண இராச்சியத்திற்குள் வந்த பின்னர், தேவர்கள் என்று அழைப்பதற்குத் தகுதியற்றவர்கள் ஆகினோம். இதனாலேயே அவர்கள் அதனை வேறொரு சமயமாகக் கருதியுள்ளனர். வேறு எவரது சமயமும் மாறுவதில்லை. உதாரணமாக, கிறிஸ்துவின் சமயம் கிறிஸ்தவமும், புத்தரின் சமயம் பௌத்தமும் ஆகும். புத்தர் தனது சமயத்தை இன்ன நேரத்தில் ஸ்தாபித்தார் என்று அனைவரது புத்தியிலும் உள்ளது. இந்துக்களுக்கு தமது சமயத்தைப் பற்றியோ, தமது சமயம் எப்போது ஆரம்பித்ததென்றோ அல்லது அதனை ஸ்தாபித்தவர் யார் என்றோ தெரியாது. அவர்கள் நூறாயிரம் வருடங்கள் எனப் பேசுகின்றார்கள். குழந்தைகளாகிய உங்களிடம் மாத்திரமே முழு உலகச் சக்கரத்தின் ஞானமும் உள்ளது. இது கியான், விக்ரியான் என்று அழைக்கப்படுகின்றது. அவர்கள் தமது கட்டடத்தை “விக்ரியான் பவன்” என அழைத்திருந்தாலும், தந்தையே அதன் உண்மையான அர்த்தத்தைக் குழந்தைகளாகிய உங்களுக்கு விளங்கப்படுத்துகின்றார்: அது ஞானமும், யோகமும் ஆகும். அதாவது படைப்பவரதும் படைப்பின் ஆரம்பம், மத்தி, இறுதியின் ஞானமும் ஆகும். நீங்கள் நாஸ்திகர்களாக இருந்தீர்கள் என்பதையேனும் அறியாதிருந்தீர்கள் என்பதை இப்பொழுது புரிந்து கொண்டுள்ளீர்கள். இந்த ஞானம் சத்தியயுகத்தில் இருக்க முடியாது. ஆசிரியரே இப்பொழுது உங்களுக்கு இதனைக் கற்பிக்கின்றார். நீங்கள் இதனைக் கற்று, உங்கள் இராச்சிய பாக்கியத்தைப் பெறுகிறீர்கள், ஏனெனில் நீங்கள் வாழ்வதற்கு

ஒரு புதிய உலகம் தேவை. தூய தேவர்கள் இப்பழைய பூமியில் கால் பதிக்க முடியாது. தந்தை வந்து உங்களுக்காக புதிய உலகை ஸ்தாபிப்பதுடன், பழைய உலகை அழிக்கின்றார். எங்களுக்காக விநாசம் நிச்சயமாக இடம்பெற வேண்டும். நாங்கள் இப்பாகத்தை கல்பம் கல்பமாக நடிக்கின்றோம். பாபா வினவுகின்றார்: நீங்கள் முன்பு எப்போதாவது என்னைச் சந்தித்துள்ளீர்கள்? நீங்கள் பதிலளிக்கின்றீர்கள்: பாபா, எங்கள் இராச்சிய பாக்கியத்தை உங்களிடமிருந்து பெறுவதற்காக, நாங்கள் ஒவ்வொரு சக்கரமும் உங்களைச் சந்திக்கின்றோம். நாங்கள் எல்லையற்ற சந்தோஷமான எங்கள் இராச்சிய பாக்கியத்தை முன்னைய சக்கரத்திலும் பெற்றுள்ளோம். இப்பொழுது இவ்விடயங்கள் அனைத்தையும் நீங்கள் நினைவு செய்கிறீர்கள் என்பதால் அவற்றை நீங்கள் கடைய வேண்டும். இதனையே சுயதரிசனச் சக்கரம் என பாபா அழைக்கின்றார். முன்னர் நாங்கள் சதோபிரதானாக இருந்தோம். ஒவ்வொரு ஆத்மாவும் தனக்கென நடிப்பதற்கு ஒரு பாகத்தைக் கொண்டுள்ளார் என்பதை நீங்களும் நினைவு செய்கின்றீர்கள். நான் ஒரு சின்னஞ்சிறிய அழிவற்ற புள்ளி, ஆத்மாவாகிய எனது பாகம் அநாதியாகத் தொடர்கின்றது. ஏற்கனவே நிச்சயிக்கப்பட்டது மீண்டும் இடம்பெறுகின்றது. புதிதாக எதனையும் கூட்டவோ அல்லது குறைக்கவோ முடியாது. எவருமே அநாதியான முக்தியைப் பெறமுடியாது. சிலர் முக்தியை வேண்டுகின்றார்கள். முக்தி, மோட்சத்திலிருந்து வேறுபட்டது. இதனை நீங்கள் உங்கள் விழிப்புணர்வில் வைத்திருக்க வேண்டும். உங்கள் விழிப்புணர்வில் இதனை நீங்கள் வைத்திருந்தால், பிறருக்கும் இதனை நீங்கள் ஞாபகப்படுத்துவீர்கள். இதுவே உங்கள் தொழில் ஆகும். தந்தை உங்களுக்கு அறியத் தந்துள்ளவற்றை, நீங்கள் பிறருக்கு ஞாபகப்படுத்தினால், உங்களால் உயர்ந்ததோர் அந்தஸ்தைக் கோரமுடியும். உயர்ந்ததோர் அந்தஸ்தைப் பெறுவதற்கு நீங்கள் அதிக முயற்சி செய்ய வேண்டும். பிரதான முயற்சி யோகத்திலேயே உள்ளது. இதுவே நினைவு யாத்திரையாகும். தந்தையைத் தவிர வேறு எவராலும் இதனைக் கற்பிக்க முடியாது. இப்பொழுது நீங்கள் மனிதரிலிருந்து தேவர்களாக மாறுவதற்கான கல்வியைக் கற்கின்றீர்கள். மீண்டும் ஒரு முறை நீங்கள் புதிய உலகிற்குச் செல்வீர்கள் என்பது உங்களுக்குத் தெரியும். அதன் பெயர் அமரத்துவ பூமியாகும். ஆனால் இதுவோ மரணபூமியாகும். இங்கு மரணம் எங்கிருந்தாலும் சடுதியாக வரும். அங்கு மரணம் என்பதன் பெயரோ அல்லது அதன் சுவடோ இல்லை. ஏனெனில் மரணம் உண்மையில் ஆத்மாவிற்கு வருவதில்லை. மரணம் இனிப்பான ஒன்றல்ல. நாடகத்திற்கேற்ப, நேரம் வரும்போது, ஆத்மா பிரிந்து செல்கின்றார். ஆத்மா பிரிந்து செல்லவேண்டிய நேரம் வரும்போது, அவர் பிரிந்துவிடுகின்றார். எவராலும் மரணத்தை நிறுத்திவிட முடியாது. ஆத்மா ஒரு சரீரத்தை நீக்கிவிட்டு, இன்னொன்றை எடுக்கின்றார். மரணம் என்பது உண்மையில் எதுவுமேயில்லை, ஆனால் அவர்கள் பல கட்டுக்கதைகளை எழுதியுள்ளார்கள். அது அமரத்துவ பூமியாகும். அங்கு சரீரங்கள் நோயற்றிருக்கும். சத்திய யுகத்தில் பாரத மக்கள் நீண்ட ஆயுளைக் கொண்டிருக்கின்றார்கள். அவர்கள் யோகிகளாக உள்ளனர். இப்பொழுது உங்களுக்கு யோகிகளுக்கும் போகிகளுக்கும் (இந்திரிய சுகத்தில் ஈடுபடுபவர்கள்) இடையில் உள்ள வேறுபாடு தெரியும். உங்கள் ஆயுட்காலம் இப்பொழுது அதிகரிக்கின்றது. நீங்கள் எந்தளவிற்கு யோகத்தில் நிலைத்திருக்கிறீர்களோ, அந்தளவிற்கு உங்கள் பாவங்களும் அழிந்து ஓர் உயர்ந்த அந்தஸ்தைப் பெறுவதுடன், உங்கள் ஆயுட்காலமும் நீடிக்கும். ஓர்

அரசனும், அரசியும் தமது ஆயுட்காலம் முழுமையடைந்ததும், எவ்வாறு தமது சரீரத்தை நீக்குகிறார்களோ அவ்வாறே பிரஜைகளும் சரீரங்களை நீக்குகின்றார்கள். எனினும் அந்தஸ்தில் வித்தியாசம் உள்ளது. இப்பொழுது தந்தை உங்களுக்குக் கூறுகிறார்: சுயதரிசனச் சக்கரத்தைச் சுழற்றுகின்ற குழந்தைகளுக்கே இந்த ஆபரணங்கள் உரியதாகும். வீட்டில் நீங்கள் குடும்பத்துடன் வாழ்ந்தாலும், தாமரை மலர் போல் வாழ்கின்றீர்கள். உங்களைத் தவிர வேறு எவராலும் இவ்வாறு வாழமுடியாது. இப்பிறவியில் நீங்கள் எவ்வளவு பாவங்களைச் செய்துள்ளீர்கள் என்பதையும் நீங்கள் நினைவு செய்கின்றீர்கள். இதனாலேயே பாபா கூறுகின்றார்: அவை அனைத்தையும் அநாதியான சத்திரசிகிச்சை நிபுணரின் முன்னிலையில் ஒப்படைத்தால் நீங்கள் இலேசாகி விடுவீர்கள். எனினும் நீங்கள் யோகம் செய்யவேண்டும். ஏனெனில் நீங்கள் பல பிறவிகளின் பாவங்களைச் சுமந்து கொண்டிருக்கிறீர்கள். யோகத்தின் மூலமே உங்கள் பாவங்கள் அழிக்கப்படுவதுடன் நீங்கள் சந்தோஷமாகவும் இருப்பீர்கள். தந்தையின் நினைவின் மூலம் நீங்கள் சதோபிரதான் ஆகுவீர்கள். நினைவின் மூலமே நீங்கள் இவ்வாறு ஆகலாம் என்பதும் உங்களுக்குத் தெரியும் என்பதால் யார்தான் நினைவு செய்ய மாட்டார்கள்? எனினும் இது ஒரு யுத்தகலமும் ஆகும். மிக உயர்ந்த அந்தஸ்தை அடைவதற்கு நீங்கள் முயற்சி செய்ய வேண்டும். குழந்தைகளாகிய நீங்கள் எல்லையற்ற தந்தையிடமிருந்து அதிமேலான ஆஸ்தியைப் பெறுகிறீர்கள் என்பதை உங்கள் விழிப்புணர்வில் வைத்திருக்க வேண்டும். நீங்கள் அதனைச் சக்கரம் சக்கரமாகப் பெறுகின்றீர்கள். பலரும் உங்களிடம் வருவார்கள். அவர்கள் வந்து மன்மனாபவ எனும் மகாமந்திரத்தை உங்களிடமிருந்து பெறுவார்கள். மன்மனாபவ என்பதன் அர்த்தம்: உங்களை ஓர் ஆத்மாவாகக் கருதி, தந்தையை நினைவு செய்யுங்கள். இதுவே மகாத்மா ஆகுவதற்கான மகா மந்திரம் ஆகும். அம்மக்கள் மகாத்மாக்கள் அல்லர். உண்மையில், ஸ்ரீகிருஷ்ணரை ஒரு மகாத்மா எனலாம், ஏனெனில் அவர் தூய்மையானவர். தேவர்கள் எப்பொழுதும் தூய்மையானவர்கள். தேவர்கள் இல்லறப் பாதைக்குரியவர்கள். ஆனால் சந்நியாசிகள் துறவறப் பாதைக்குரியவர்கள். பெண்கள் அலைந்து திரிய முடியாது. இதீய விடயங்கள் அனைத்தும் இப்பொழுது கலியுகத்தில் இடம்பெறுகின்றன. அவர்கள் பெண்களைக்கூட சந்நியாசினிகளாக மாற்றி அவர்களையும் தங்களுடன் அழைத்துச் செல்கிறார்கள். எவ்வாறாயினும் அவர்களின் தூய்மையே பாரத்திற்கு ஆதாரமாக இருக்கின்றது. ஒரு பழைய கட்டடத்தை மீண்டும் புதிய தோற்றமுடையது ஆக்குவதற்கு வர்ணம் பூசுவது போன்று, அந்த சந்நியாசிகளும் அதற்கு (பாரதத்திற்கு) சிறிது வர்ணம் பூசி அதைச் சிறிதளவு பாதுகாக்கின்றனர். எனினும் தந்தை கூறுகின்றார்: அது வேறானதொரு சமயம், அவர்கள் தூய்மையாக இருக்கிறார்கள். பாரத பூமியில் மாத்திரமே தேவர்களுக்கென பல ஆலயங்கள் உள்ளதுடன் பக்தி போன்றனவும் அதிகளவில் உள்ளன. நீங்கள் கூறுவது போன்று அதுவும் ஒரு நாடகமே. அவை அனைத்தும் பக்தி மார்க்கத்திற்குத் தேவை. சிவனுக்குப் பல பெயர்கள் வழங்கப்பட்டுள்ளன. அப்பெயர்களுக்கேற்ப அவருக்குப் பல ஆலயங்களும் தொடர்ந்து கட்டப்படுகின்றன. பல ஆலயங்கள் உள்ளன. அதிகளவு செலவு செய்யப்பட்ட போதிலும் அரைக்கல்பத்திற்கே அவர்கள் சந்தோஷத்தைப் பெறுகின்றார்கள். பெருந்தொகையான பணத்தைச் செலவிட்டுள்ளபோதிலும் விகிரங்கள் உடையவே செய்கின்றன. அங்கே ஆலயங்கள் போன்றவற்றிற்கான அவசியம் இல்லை. அரைக்கல்பத்திற்கு பக்தி நீடித்தது

என்பதையும் அரைக்கல்பத்திற்கு பக்தி என்று எதுவுமே இருக்கவில்லை என்பதையும் நீங்கள் இப்போது நினைவு செய்கிறீர்கள். இந்தப் பல்வகை விருட்சத்தைப் பற்றித் தந்தை உங்களுக்கு ஞாபகப்படுத்துகின்றார். கலியுகத்தின் கால எல்லை மாத்திரம் 40,000 வருடங்களாயின் கிறிஸ்தவம் போன்றவற்றின் காலஎல்லையும் அதிகரிக்க வேண்டும். தந்தை விளங்கப்படுத்துகின்றார்: கிறிஸ்தவ சமயத்திற்கு இந்த வரையறை உள்ளது. கிறிஸ்து இந்த நேரத்தில் வந்தார். இந்த சமயம் இந்த நேரத்தில் ஸ்தாபிக்கப்பட்டது என்பதை நீங்கள் அறிவீர்கள். ஆனால் எப்போது அவர்கள் செல்வார்கள்? அவர்களுக்கு அது தெரியாது. அவர்கள் சக்கரத்தின் கால எல்லையை நீடித்திருக்கிறார்கள். விநாசத்திற்கான ஆயத்தங்கள் நடைபெறுகின்றது என்பதை இப்போது நீங்கள் அறிவீர்கள். அவர்களுடையது விஞ்ஞானம், உங்களுடையதோ மௌனம். நீங்கள் அதிகளவு மௌனத்திற்குள் செல்லும் அளவிற்கேற்ப, அவர்களும் விநாசத்திற்கான மிகச் சிறந்த பொருட்களைத் தொடர்ந்தும் அதிகளவு கண்டுபிடிப்பார்கள். அவர்கள் நாளுக்கு நாள் தொடர்ந்தும் மிகவும் தரமான பொருட்களைச் செய்வார்கள். தந்தை வந்து, புதிய உலகை உங்களுக்காக உருவாக்குகின்றார் என்ற சந்தோஷம் உங்களிடம் உள்ளது. எனவே நாங்கள் இந்தப் பழைய உலகில் இருக்கப் போவதில்லை. இது பாபாவின் அற்புதமாகும்! பாபா, சுவர்க்கத்தை நீங்கள் உருவாக்குவதும் மிக அற்புதமாகும்! இப்போது நீங்கள் இவை அனைத்தையும் நினைவு செய்கின்றீர்கள். அந்த மக்கள் படைப்பவரையோ, படைப்பின் ஆரம்பம், மத்தி, இறுதியையோ அறியாதிருக்கின்றார்கள். அதனை நீங்கள் அறிந்துள்ளீர்கள். நீங்கள் அதிக ஞானோதயம் பெற்றுள்ளீர்கள். மக்கள் காரிருளில் உள்ளனர். அதில் வித்தியாசமுள்ளது. சற்குரு ஞானத் தைலத்தைத் தரும்போது, அறியாமை எனும் இருள் மறைந்துவிடுகிறது. பக்தி மார்க்கத்தில் உள்ளவர்களுக்கு ஞானத்தைப் பற்றித் தெரியாது. நீங்கள் இப்போது பக்தியைப் பற்றி அறிந்திருப்பதுடன், ஞானத்தைப் பற்றியும் அறிந்துள்ளீர்கள். எப்போது பக்தி ஆரம்பமாகி, அது எப்போது முடிவடையும் என்பது பற்றிய அனைத்தையும் நீங்கள் நினைவு செய்கிறீர்கள். எப்போது தந்தை ஞானத்தைக் கொடுத்தார், அது எப்போது முடிவடையும் என்பதனையும் நீங்கள் அறிந்துள்ளீர்கள். அது வரிசைக்கிரமமானது. சிலர் பெருமளவு அறிந்துள்ளனர். மற்றவர்கள் சிறிதளவே பெற்றுள்ளார்கள். அதிகளவு அறிந்தவர்கள் உயர்ந்த அந்தஸ்தைக் கோருவார்கள். நீங்கள் இதனை நினைவு செய்தால் மட்டுமே, உங்களால் மற்றவர்களுக்கு விளங்கப்படுத்த முடியும். உங்களுக்கு விழிப்புணர்வு அற்புதமானது. உங்கள் புத்தி முன்னர் எவ்வாறு இருந்தது? பக்தியினாலும், மந்திரங்களை உச்சரிப்பதாலும், தபஸ்யாவினாலும், யாத்திரையினாலும், தலைவணங்குவதாலும் உங்கள் நெற்றி தேய்ந்துவிட்டது. பக்தியின் விழிப்புணர்வுக்கும், ஞானத்தின் விழிப்புணர்விற்கும் இடையில் பெருமளவு வித்தியாசமுள்ளது. ஆரம்பத்திலிருந்து நீங்கள் பக்தி செய்ததால் இப்போது நீங்கள் அதனைப் பற்றி அறிவீர்கள். நீங்களே சிவனை முதலில் வழிபட்டவர்களும், பின்னர் நீங்களே தேவர்களையும் வழிபட்டீர்கள் என்பதையும் நீங்கள் அறிவீர்கள். வேறு எவரும் இதனை நினைவு செய்யமாட்டார்கள். படைப்பின் ஆரம்பம், மத்தி இறுதியையும் பக்தி போன்றனவற்றையும் நீங்கள் நினைவு செய்கின்றீர்கள். அரைக்கல்பமாக நீங்கள் பக்தி செய்யும்போது, தொடர்ந்தும் நீங்கள் கீழே இறங்கினீர்கள். மலை போன்ற துன்பம் இன்னமும் வரவிருக்கின்றது. அவை வருவதற்கு முன்னர்,

குழந்தைகளாகிய நீங்கள் நினைவு யாத்திரை மூலம் உங்கள் பாவங்களை அழிக்க முயற்சி செய்யவேண்டும். இதனையே நீங்கள் அனைவருக்கும் விளங்கப்படுத்துகின்றீர்கள். ஆயிரக்கணக்கானோர் உங்களிடம் வருவார்கள். இப்பாதையை உங்கள் சகோதர சகோதரிகளுக்குக் காட்ட முயற்சி செய்யுங்கள். இப்போது நீங்கள் ஞானத்தையும் பக்தியையும் நினைவு செய்கின்றீர்கள். இந்த நாடகம் முழுவதையும் நீங்கள் உங்கள் முயற்சிக்கு ஏற்ப வரிசைக்கிரமமாக இப்பொழுது அறிகின்றீர்கள் என்பதே இதன் அர்த்தமாகும். அதனை ஒருவர் எவ்வளவு நன்றாக அறிந்துள்ளாரோ, அந்தளவிற்கு அவரால் அதனைப் பிறருக்கு விளங்கப்படுத்த முடியும். குழந்தைகளாகிய நீங்களே இதனை மற்றவர்களுக்கு விளங்கப்படுத்த வேண்டும். 'மகன் தந்தையை வெளிப்படுத்துவார்' என நினைவுகூரப்படுகின்றது. தந்தை குழந்தைகளாகிய உங்களுக்கு விளங்கப்படுத்துகிறார், பின்னர் குழந்தைகளாகிய நீங்கள் மற்றவர்களுக்கு விளங்கப்படுத்துவீர்கள். நீங்கள் ஆத்மாக்களுக்கு விளங்கப்படுத்துகின்றீர்கள். இந்த ஞானம் பக்தியில் இருந்து முற்றிலும் வேறுபட்டது. நினைவுகூரப்படுகிறது: ஒரேயொரு கடவுளே வந்து, பக்தர்கள் அனைவருக்கும் பலனைத் தருகின்றார். அனைவரும் ஒரே தந்தையின் குழந்தைகள். தந்தை கூறுகின்றார்: நான் குழந்தைகள் அனைவரையும் அமைதி தாமத்திற்கும் சந்தோஷ தாமத்திற்கும் அழைத்துச் செல்கின்றேன். சக்கரம் சக்கரமாக, இந்த ஞானத்தை இப்பொழுதே நீங்கள் அறிகின்றீர்கள். அங்கே உங்களிடம் இந்த ஞானம் இருக்க மாட்டாது. நீங்கள் தூய்மையற்றவர்களாகி விட்டதால், உங்களைத் தூய்மையாக்குவதற்கு தந்தை உங்கள்மீது பெருமளவு முயற்சி செய்கின்றார். இதனாலேயே இது நினைவு கூரப்படுகின்றது: நான் என்னை உங்களுக்கு அர்ப்பணிக்கின்றேன். நான் உங்களுக்காக என்னைத் தியாகம் செய்கின்றேன்... யாருக்கு? தந்தைக்காகும். பின்னர் தந்தை இவர் எவ்வாறு தன்னை அர்ப்பணித்தார் என்ற உதாரணத்தைத் தருகின்றார். இவ்வாறு உதாரணமாக இருப்பவரையே நீங்கள் பின்பற்ற வேண்டும். அவர்கள் பின்னர் இலக்ஷ்மி நாராயணன் ஆகுகின்றார்கள். நீங்கள் அத்தகையதோர் உயர்ந்த அந்தஸ்தைக் கோருவதற்கு, அவர்கள் செய்தது போன்று நீங்களும் உங்களை அர்ப்பணிக்க வேண்டும். செல்வந்தர்களால் தங்களை ஒருபோதும் அர்ப்பணிக்க முடியாது. இங்கு நீங்கள் அனைத்தையும் தியாகம் செய்ய வேண்டும். செல்வந்தர்கள் நிச்சயமாகத் தங்கள் செல்வத்தை நினைவு செய்கின்றார்கள். 'தனது மனைவியை இறுதியில் நினைவு செய்பவர்கள்...' என்பது நினைவு கூரப்பட்டுள்ளது. அப்பணத்தினால் நீங்கள் என்ன செய்வீர்கள்? எவருமே எதனையும் எடுத்துச்செல்ல முடியாது, ஏனெனில் அனைத்தும் அழியப்போகின்றது. நான் உங்களிடமிருந்து எடுப்பவைகளை வைத்திருந்து, நான் என்ன செய்ய முடியும்? சரீரம் உட்பட அனைத்தும் அழியவுள்ளது. நீங்கள் மரணித்த பின்னர், உலகமும் உங்களுக்கு மரணித்து விடும். அந்தச் செல்வம் போன்ற எதுவுமே எஞ்சி இருக்காது. கருட புராணத்தில், அவர்கள் பயங்கரமான கதைகளை மக்களைப் பயப்படுத்துவதற்காகக் கூறுகின்றார்கள். தந்தை கூறுகின்றார்: அந்தப் புராணங்கள் அனைத்தும் பக்தி மார்க்கத்துக்குரியவை. இராவண ஆட்சியின் போது, அரைக் கல்பத்திற்கு பக்தி மார்க்கம் தொடர்கின்றது. எப்போது இராவணனை எரிக்கத் தொடங்கினீர்கள் என்று எவரையாவது கேட்டால், தொன்றுதொட்ட காலத்தில் இருந்து எனக் கூறுவார்கள்! ஓ! ஆனால் இராவணன் தொன்றுதொட்ட காலம் முதல் இருக்கவில்லை. அவர்கள் அறியாதிருப்பதால், தொன்றுதொட்ட காலம் முதல் எனக் கூறுகின்றார்கள்!

குழந்தைகளாகிய நீங்கள் இராவண இராச்சியம் எப்போது ஆரம்பமாகியது என்பதை இப்பொழுது நினைவு செய்கிறீர்கள். படைப்பவரதும், படைப்பினதும் இரகசியங்களையும் நீங்கள் புரிந்துகொள்கின்றீர்கள். தந்தை இப்போது கூறுகின்றார்: குழந்தைகளே, சதா என்னை மாத்திரம் நினைவு செய்தால், உங்கள் பாவங்கள் அழிந்து விடும். தொடர்ந்தும் இவ்விதமாக ஒருவருக்கொருவர் எச்சரிக்கை செய்யுங்கள். நீங்கள் மற்றவர்களுடன் சேர்ந்து நடந்து செல்லும்போது, உங்கள் மத்தியில் இவ்விதயங்களைப் பற்றிப் பேசுங்கள். முழுக் குழுவினரும் இந்த நினைவு ஸ்திதியில் நடந்து சென்றால், உங்கள் மௌனம் அதிகளவு தாக்கத்தை ஏற்படுத்தும். பாதிரிமார்களும் கிறிஸ்துவின் நினைவில் முழுமையான மௌனத்தில் நடந்து செல்லும்போது, அவர்கள் எவரையும் பார்க்கக்கூட மாட்டார்கள். இங்கே, லௌகீக வியாபாரம் போன்ற எதுவும் உங்களுக்கு இல்லாததால், உங்களால் பெருமளவு நினைவில் நிலைத்திருக்க முடியும். சூழல் மிகவும் நல்லது. வெளியில் சூழல் மிகவும் அசுத்தமாக உள்ளது. இதனாலேயே சந்நியாசிகளின் ஆச்சிரமங்கள் வெகுதொலைவில் உள்ளன. உங்களுடையது எல்லையற்ற துறவறமாகும். பழைய உலகம் முடிவடையப் போகின்றது. இது இடுகாடு. இதுவே தேவதைகளின் பூமியாகப் போகின்றது. அங்கு இரத்தினங்களும் வைரங்களும் பதிக்கப்பட்ட மாளிகைகள் இருக்கும். இலக்ஷ்மி நாராயணன் தேவதைகளின் பூமியின் அதிபதிகளாக இருந்தார்கள். இப்போது அவர்கள் அவ்வாறில்லை. தந்தை கூறுகின்றார்: நான் ஒவ்வொரு சக்கரத்திலும் சங்கமயுகத்தில் வருகின்றேன். இந்த முழுச் சக்கரமும் மீண்டும் மீண்டும் தொடரும். தந்தை நினைவுபடுத்துவதால் நீங்கள் இந்நேரத்தில் அனைத்தையும் நினைவு செய்கின்றீர்கள். முன்னர், இவை எதுவுமே உங்கள் புத்தியில் இருக்கவில்லை. நீங்கள் இந்த விழிப்புணர்வின் போதையில் இருக்கும்போது, உங்களால் மற்றவர்களுக்கு இதனை சந்தோஷத்துடன் விளங்கப்படுத்த முடியும். நீங்கள் இந்த விழிப்புணர்வைப் பேணியவாறே உங்கள் வீட்டையும் குடும்பத்தையும் கவனிக்க வேண்டும். அச்சா.

எப்பொழுதும் இவ்விழிப்புணர்வின் போதையில் இருக்கின்ற, இனிமையிலும் இனிமையான, ஆன்மீகக் குழந்தைகளுக்கு, உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நாடகத்தின் ஆரம்பம், மத்தி, இறுதி என்பவற்றை மிக நன்றாகப் புரிந்துகொண்டு, அதனை உங்கள் விழிப்புணர்வில் கொண்டிருந்து, மற்றவர்களுக்கும் ஞாபகப்படுத்துங்கள். ஞானத் தைலத்தை வழங்கி, அறியாமை எனும் இருளை அகற்றுங்கள்.
2. தந்தை பிரம்மாவைப் போன்று முழுமையாக உங்களை அர்ப்பணிப்பதற்கு, முழுமையாக அவரைப் பின்பற்றுங்கள். உங்கள் சரீரம் உட்பட அனைத்துமே அழியப்போகின்றது. ஆகவே, இறுதிக் கணத்தில் எதனையும் நினைவு செய்யாதிருக்க முன்னேற்பாடாக மரணித்து வாழுங்கள்.

ஆசீர்வாத மரணித்து வாழ்வதால், சாதாரணமானதை முடித்து விசேடம்: சம்ஸ்காரங்களை உங்கள் இயல்பான சுபாவமாக ஆக்குவீர்களாக. ஒருவருக்கு என்னென்ன சுபாவங்கள் உள்ளனவோ அவை

இயல்பாகவே வெளிப்படும். நீங்கள் எதனையும் யோசிக்கவோ அல்லது எதனையும் ஆக்கவோ அல்லது எதனையும் செய்யவோ வேண்டியதில்லை. ஏனெனில் அது இயல்பாகவே நடக்கும். அவ்வாறே, மரணித்து வாழ்வதன் மூலம் புதுப்பிறவியை எடுத்திருக்கும் பிராமணர்களின் சுபாவங்கள், விசேட ஆத்மாக்களின் சிறப்பியல்புகளாக இருக்கும். அந்த சிறப்பியல்புகளின் சம்ஸ்காரங்கள் உங்களுடைய இயல்பான சுபாவமாக இருக்கட்டும். அப்பொழுது ஒவ்வொருவரின் இதயத்திலிருந்தும் வெளிப்படும்: இதுவே எனது சுபாவம். சாதாரணமாக இருப்பது கடந்தகால சுபாவமாகும். அது தற்போதையது அல்ல. ஏனெனில் நீங்கள் இப்பொழுது புதுப்பிறவி எடுத்திருக்கிறீர்கள். உங்களுடைய புதுப்பிறவியின் சுபாவம், சிறப்பியல்களை கொண்டதே அன்றி சாதாரணமானது அல்ல.

சுலோகம்: கற்களுடன் அல்லாது சதா ஞான இரத்தினங்களுடன் விளையாடுபவர்களே இராஜரீகமானவர்கள் ஆவார்கள்.

---ஓம் சாந்தி---

சத்தியமானவர் ஆகுங்கள். காலத்திற்கேற்ப, உங்களின் மனோபாவம், பார்வை, செயல்களை எல்லையற்றவை ஆக்குவதற்காக திடசங்கற்பமான எண்ணம் என்ற தீபத்தை ஏற்றுங்கள்.

இன்று, அன்புக்கடலான பாப்தாதா, தனது அதிகபட்ச அன்பான, நீண்ட காலம் தொலைந்து, இப்போது கண்டெடுக்கப்பட்ட இனிமையிலும் இனிமையான குழந்தைகளைச் சந்திக்க வந்துள்ளார். நீங்கள் எல்லோரும் ஒரு சந்திப்பைக் கொண்டாட வந்துள்ளீர்கள்தானே? நீங்கள் ஓடோடி வந்துள்ளீர்கள். எனவே, பாப்தாதாவும் குழந்தைகளான உங்களைச் சந்திக்க ஓடோடி வந்துள்ளார். நீங்கள் எல்லோரும் இந்த உலகில் இருந்து வந்துள்ளீர்கள். பாப்தாதா, அப்பாலுள்ள இடத்தில் இருந்தும் தூட்சும உலகில் இருந்தும் வந்துள்ளார். எனவே, யார் மிகத் தொலைவில் இருந்து வந்திருப்பது? யார் மிகத் தொலைவில் வசிப்பது? இரட்டை வெளிநாட்டவர்கள் மிகத் தொலைவில் வசிக்கிறார்களா? இல்லை. தந்தையே எல்லோரிலும் மிகத் தொலைவில் வசிக்கிறார். அவர் மிகத் தொலைவில் வசிக்கிறார். இந்த வேளை, பாப்தாதா இரட்டை வெளிநாட்டு மற்றும் பாரதவாசிக் குழந்தைகளையிட்டு ஒரு விடயத்தில் மிகவும் பெருமை அடைகிறார். பாபா எதையிட்டுப் பெருமை அடைகிறார்? பாபாவிற்குச் சொல்லுங்கள்! குழந்தைகளின் தைரியத்தைப் பார்க்கும்போது, குறிப்பாக இரட்டை வெளிநாட்டுக் குழந்தைகளின் தைரியத்தைப் பார்க்கும்போது, சந்தர்ப்பம் எப்படிப்பட்டதாக இருந்தாலும், நீங்கள் இங்கே தந்தையைச் சந்திக்க வந்துவிடுகிறீர்கள் என்பதைப் பார்த்து பாப்தாதா மிகவும் பெருமை அடைகிறார். நீங்கள் இங்கே வந்துவிட்டீர்கள். உங்களுக்கு நாடகத்தின் விளையாட்டுக் காட்டப்பட்டது. ஆனால், தந்தையும் குழந்தைகளும் சந்திப்பதை நாடகத்தாலும் தடுக்க முடியவில்லை. ஆகவே, குறிப்பாக இத்தகைய தைரியத்தைக் கொண்டுள்ள குழந்தைகளின் மீது பாப்தாதா ஆசீர்வாதங்களைப் பொழிகிறார்.

இன்று, இந்தக்கணத்தில், குழந்தைகளான நீங்கள் எவரும் நீங்கள் விரும்பிய ஆசீர்வாதத்தை உங்களால் பெற முடியும். நீங்கள் அதை இலகுவாகப் பெறுவீர்கள். ஆனால், நீங்கள் மீண்டும் மீண்டும் இந்த ஆசீர்வாதத்தை அமிர்தவேளையிலும் உங்களின் கர்மயோகி ஸ்திதியிலும் உங்களின் இதயத்தில் நினைக்க வேண்டும். மனச்சோர்வு அடையாதீர்கள். நீங்கள் ஆசீர்வாதத்தைப் பெற்றுள்ளீர்கள். பௌதீகக் கண்களின் மத்தியில் சதா என்ன பிரகாசிக்கிறது? எல்லோருடைய கண்களின் மத்தியிலும் என்ன பிரகாசிக்கிறது? எனவே, உங்களின் கண்ணின் மணி சதா பிரகாசிக்கிறதா? அதேபோல், சதா புள்ளியான தந்தையை உங்களின் கண்களில் வைத்திருங்கள். உங்களால் இதைச் செய்ய முடியும்தானே? அல்லது, இது கடினமா? (இது இலகுவானது) எனவே, பௌதீகப் புள்ளி நிலையாக இருப்பதைப் போல், புள்ளியான தந்தையும் சதா உங்களின் கண்களில் கலந்திருக்க வேண்டும். நீங்கள் அவரை உங்களுக்குள் கலந்துவிட்டீர்களா? அவர் அவற்றில் பொருந்தியிருக்கிறாரா? அவர் வெளியே வரமாட்டார்தானே? புள்ளியான தந்தை சதா உங்களின் கண்களில் அமிழ்ந்திருப்பாராயின், உங்களின் கண்கள் எதனாலும் கவரப்பட மாட்டாது. நீங்கள் சிரமப்படுவதில் இருந்து விடுபடுவீர்கள். உங்களின் பார்வை

வேறெந்தத் திசையிலும் செல்லாது. நீங்கள் முற்றிலும் பாதுகாப்பாக இருப்பீர்கள். என்னதான் நடந்தாலும், புள்ளியான தந்தை சதா உங்களின் கண்களில் அமிழ்ந்திருக்க வேண்டும். அவர் சதா உங்களின் கண்களில் அமிழ்ந்திருந்தால், அவர் மட்டுமே சதா உங்களின் இதயத்தில் அமிழ்ந்திருப்பார். எனவே, பாப்தாதாவை உங்களின் இதயத்திலும் கண்களிலும் அமிழ்த்துவதே, பிரபுவான அவரை மகிழ்விப்பதற்கான வழிமுறையாகும். பிரபுவான பாப்தாதா மகிழ்ந்தார் என நீங்கள் நினைக்கிறீர்களா? பிரபு உங்களுடன் மகிழ்ச்சி அடைந்தார் என நீங்கள் நினைக்கிறீர்களா? எத்தனை சதவீதம்? (சிலர் 99 சதவீதம் எனக் கூறினார்கள். சிலர் 75 சதவீதம் எனக் கூறினார்கள்) உங்களுக்கு நன்றி! பாப்தாதாவை மகிழ்விப்பது மிகவும் இலகுவானது. பாப்தாதாவை மகிழ்விப்பதற்கான இலகுவான வழிமுறை, நேர்மையான இதயத்தைக் கொண்டிருப்பதாகும். நேர்மையான இதயத்தையிட்டு பிரபு மகிழ்ச்சி அடைகிறார். ஒவ்வொரு செயலிலும் உண்மையுள்ளவராக இருங்கள். சத்தியம் மகத்தானது. நேர்மையான இதயத்தைக் கொண்டிருப்பவர்கள், தமது எண்ணங்கள், வார்த்தைகள், செயல்கள், உறவுமுறைகள் மற்றும் தொடர்புகளில் சகல இரகசியங்களையும் சதா புரிந்து கொள்வார்கள்(ராஸ்யுக்த்). அதாவது, அவர்கள் இரகசியங்களைப் புரிந்து கொண்டு, அதற்கேற்ப செயல்படுவார்கள். நீங்கள் ராஸ்யுக்தாக இருப்பதுடன் எந்தளவிற்கு நீங்கள் ராஸ்யுக்தாக இருக்கிறீர்கள் என்பதை இனங்கண்டு கொள்வதன் அடையாளம் என்னவென்றால், இரகசியங்களை அறிந்து கொள்வதன் மூலம், உங்களின் சொந்த ஸ்திதியால் நீங்கள் ஒருபோதும் குழப்பம் அடைய மாட்டீர்கள். அதாவது, நீங்கள் ஒருபோதும் மனச்சோர்வடைய மாட்டீர்கள். உங்களின் எண்ணங்களாலும் மனோபாவத்தாலும் விழிப்புணர்வாலும் அல்லது பார்வையாலும் நீங்கள் எவரையும் குழப்ப மாட்டீர்கள். ஏன்? தமது சொந்த சுபாவத்தையும் சம்ஸ்காரங்களையும் அத்துடன் மற்றவர்களின் சுபாவத்தையும் சம்ஸ்காரங்களையும் அறிந்து கொள்பவர்கள், ராஸ்யுக்த ஆவார்கள். ஆகவே, தந்தையை மகிழ்விப்பதற்கான வழிமுறை, ராஸ்யுக்தாக இருந்தவண்ணம் செயல்படுவதாகும். ராஸ்யுக்த் என்றால், உங்களுடனும் குழப்பம் அடையக்கூடாது. மற்றவர்களையும் குழப்பக்கூடாது.

காலத்திற்கேற்ப, சதா உங்களின் மனதையும் புத்தியையும் உங்களின் கனவுகளில்கூடத் தூய்மையாகவும் சுத்தமாகவும் வைத்திருங்கள். சில குழந்தைகள் தமது இதயபூர்வமான சம்பாஷணைகளில் சொல்கிறார்கள்: பாப்தாதா சக்திகளை வழங்குகிறார். ஆனால், அந்த சக்திகள் சரியான நேரத்தில் பயன்படுத்தப்படுவதில்லை. சகல குழந்தைகளுடனும் சகபாடியாக இருக்கும் குறிப்பிட்ட உறவுமுறையைக் கொண்டிருப்பதன் மூலம், பாப்தாதா குறிப்பாக இத்தகைய வேளையில் மேலதிக உதவியை வழங்குகிறார். ஏன்? குழந்தைகளான உங்களைச் சம்பூரணமாக்கி, தன்னுடன் திரும்பவும் அழைத்துச் செல்லும் பொறுப்பு தந்தையினுடையதாகும். தந்தையே அதற்குப் பொறுப்பு. ஆகவே, இத்தகைய வேளையில் தந்தை குறிப்பாகத் தனது பொறுப்பை நிறைவேற்றுகிறார். ஆனால், சிலவேளைகளில், குழந்தைகளின் மனங்களின் பிடிக்கும் சக்தியின் ஆளி, நிறுத்தப்பட்டு விடுகிறது. அப்போது, தந்தையால் என்ன செய்ய முடியும்? தந்தை அந்த ஆளியைப் போடுவதற்கு முயற்சி செய்கிறார். ஆனால் அதற்கு நேரம் எடுக்கிறது. இதனாலேயே, அந்த ஆளியைப் போட்டதும், 'நான் அதைச் செய்திருக்கக்கூடாது, ஆனால் அது நடந்துவிட்டது!'

என நீங்கள் சொல்கிறீர்கள். ஆகவே, சதா உங்களின் பிடித்துக் கொள்ளும் சக்தியின் ஆளியைப் போட்டு வைத்திருங்கள். இதை நீங்கள் உங்களின் தொடுகை சக்தி என்றும் பிடித்துக் கொள்ளும் சக்தி என்றும் குறிப்பிடுகிறீர்கள். மாயை அந்த ஆளியை நிறுத்த முயற்சி செய்கிறாள். அவள் அதை ஒரு விநாடியில் நிறுத்திவிட்டுச் சென்றுவிடுகிறாள். ஆகவே, காலத்தின் இக்கட்டான நிலை அதிகரிக்கிறது. அது மேலும் அதிகரிக்கும். நீங்கள் பயப்படவில்லைத்தானே? பாப்தாதா முன்னரும் உங்களைக் கேட்டார்: நீங்கள் ஏன் இந்த வருடத்தைக் கொண்டாடினீர்கள்? எந்த வருடத்தை நீங்கள் கொண்டாடினீர்கள்? உங்களின் சம்ஸ்காரங்களை மாற்றுவதன் மூலம் உலகை மாற்றுதல். இது உறுதியா? நீங்கள் அதைக் கொண்டாடினீர்கள்தானே? அல்லது, நீங்கள் அதை மறந்து விட்டீர்களா? (நாம் அதைக் கொண்டாடுகிறோம்) எனவே, குழந்தைகளுக்கு மாற்றத்திற்கான உறுதியான எண்ணம் இருப்பதனால், இயற்கையும் தந்தையைக் கேட்கிறது: நான் சுத்தம் செய்வதற்கான ஆயத்தங்களைச் செய்தாலும், சுத்தம் செய்வதற்குக் கருவிகளாக இருப்பவர்கள், எல்லாவற்றையும் செய்யும்போதும் எண்ணங்களைக் கொண்டிருக்க ஆரம்பித்துவிட்டார்கள். அதைச் செய்வதா வேண்டாமா என அவர்கள் குழப்பத்தில் இருக்கிறார்கள் - எல்லாவற்றையும் விரைவாகச் செய்வதா அல்லது மெதுவாகச் செய்வதா என்று நினைக்கிறார்கள். எனவே, நான் என்ன செய்வது? இயற்கை கேட்பதனால், பாப்தாதா இயற்கைக்கு என்ன பதில் அளிப்பது? இரட்டை வெளிநாட்டவர்களே, பேசுங்கள்! (நாம் சிறிது காத்திருப்போம்.) அது நல்ல பதில் இல்லை. இரட்டை வெளிநாட்டவர்கள் சிறிது காலம் காத்திருந்தால், அவர்களால் விமானத்தைப் பிடிக்க முடியாமல் போய்விடும். இப்போது உங்களால் விமானத்தைப் பிடிக்க முடிந்தது. விமானத்தில் வரும்போது நீங்கள் தூங்கினீர்கள்தானே? நீங்கள் இங்கே செளகரியமாக வந்தீர்கள்தானே? முழு ஒன்றுகூடலிலும், இங்கே வரும்போது யாருக்காவது ஏதாவது சிரமம் இருந்ததா? உங்களின் கைகளை உயர்த்துங்கள். (தமது விமானம் பறக்காமல் திரும்பி வந்தது என ஒருவர் கூறினார்.) நீங்கள் உரிய நேரத்தில் வந்தீர்கள். அது தைரியத்திற்குரிய விடயமாகும். சிறிது பயந்தவர்கள், அங்கேயே இருந்துவிட்டார்கள். நீங்கள் வரவேண்டும் என்ற திடசங்கற்பமான எண்ணம் உங்களுக்கு இருந்தது. அதனால் நீங்கள் இங்கே வந்து சேர்ந்தீர்கள். ஒரேயொரு விமானமே திரும்பிச் சென்றது. அவ்வளவுதான்! அது பரவாயில்லை. அவர்கள் பின்னர் இதைவிடச் சிறந்ததைப் பெறுவார்கள். இப்போது, நீங்கள் முன்னேறிச் செல்லும்போது, இயற்கையும் சுத்தப்படுத்துபவர்களும் அதிக எண்ணங்களை ஏற்படுத்த வைக்காதீர்கள். ஏனென்றால், இப்போதும், ஸ்தாபனையைச் செய்பவர்களுக்கு சிலவேளைகளில் பல எண்ணங்கள் தோன்றுகின்றன: நாம் என்ன செய்வது? நாம் இப்படிச் செய்வோமா? நாம் இப்படி அதைச் செய்ய வேண்டுமா? நாம் அதைச் செய்ய வேண்டாமா? அது சரியாக இருக்குமா இல்லையா? அது மிகத் தெளிவாக இருக்க வேண்டும்: ஆம் அல்லது இல்லை. எது சரி என்றும் எது பிழை என்றும் அது தெளிவாக இருக்க வேண்டும். ஆகவே, இந்த வருடம் நீங்கள் கொண்டாடுவதனால், இயற்கையும் ஆயத்தங்களைச் செய்யும். அது இப்போதும் அதைச் செய்கிறது. எவ்வாறாயினும், ஸ்தாபனைக்குக் கருவிகளாக இருக்கும் ஆத்மாக்கள், சுயத்தை அல்லது மற்றவர்களைப் பொறுத்தவரை எதைப் பற்றியும் சிந்திப்பதற்கு நேரம் எடுக்கக்கூடாது. நீங்கள் ஒரு விநாடியில் தெளிவான தொடுகைகளைப் பெற வேண்டும். ஒரு புள்ளி வைப்பதற்கு

எவ்வளவு நேரம் எடுக்கும்? (ஒரு விநாடி). உங்களின் நடைமுறை வாழ்க்கையில் நீங்கள் ஒரு புள்ளி வைக்கும்போது, அதற்கு ஒரு விநாடி எடுக்கிறதா? எந்தவொரு சூழ்நிலைக்கும் ஒரு புள்ளி (முற்றுப்புள்ளி) வைப்பதற்கு அல்லது ஒரு புள்ளி என்ற ஸ்திதியில் ஸ்திரமாகுவதற்கு ஒரு விநாடி எடுக்கிறதா? அதற்கு ஒரு விநாடி எடுக்கிறதா? நடைமுறையில், அதற்கு ஒரு விநாடியிலும் குறைந்த நேரம் எடுக்கிறதா? உதாரணமாக, ஒரு சூழ்நிலை உங்களுக்கு முன்னால் வரும்போது, அதற்கு ஒரு புள்ளி வைப்பதற்கு உங்களுக்கு ஒரு விநாடி எடுக்குமா? பாண்டவர்களே, அதற்கு ஒரு விநாடி எடுக்குமா? (சிலவேளைகளில்) ஒரு முற்றுப்புள்ளி வைப்பதற்கு பாண்டவர்களுக்கு நேரம் எடுக்கிறது! அவர்கள் எல்லோரும் (சக்திகள்) அதற்கு ஒரு விநாடியே எடுப்பதாகச் சொல்கிறார்கள். சக்திகளுக்கு அந்த சக்தி உள்ளதா? (பாண்டவர்கள் சத்தியத்தையே கூறுகிறார்கள்) இல்லை, இருவரும் உண்மையே பேசுகிறார்கள். ஏனென்றால், இப்போது அவர்களால் ஒரு புள்ளியை வைக்கக்கூடியதாக இருக்கும். உங்களால் இப்போது ஒரு புள்ளியை வைக்க முடியாமலிருக்கும். ஆகவே, ஒரு வேறுபாடு காணப்படுகிறது. மற்றும்படி, எல்லோரும் உண்மையாகவே இருக்கிறார்கள். நீங்கள் நேர்மையான இதயங்களைக் கொண்டிருப்பவர்கள். அச்சா.

மண்டபம் நிறைந்துள்ளது. மக்கள் கீழேயும் அமர்ந்துள்ளார்கள். ஆனால் அவர்கள் பாப்தாதாவின் முன்னாலேயே இருக்கிறார்கள். (ஹிஸ்ரி மண்டபத்திலும் தியான மண்டபத்திலும் அமர்ந்திருக்கிறார்கள்) எவ்வாறாயினும், இந்த நாட்டையும் வெளிநாடுகளையும் சேர்ந்தவர்கள், அமர்ந்திருந்து, பாப்தாதா மதுவனத்திற்கு வந்துள்ளார் என நினைவு செய்கிறார்கள். அவர்கள் எல்லாவற்றையும் தமது தொலைநோக்குப் பார்வை என்ற பைனாகுலர்களால் பார்க்கிறார்கள். அவர்களும் இப்போது பாப்தாதாவின் முன்னால் வருகிறார்கள். தொலைவில் அமர்ந்திருந்தாலும், அவர்களின் மனங்களால் அவர்கள் மதுவனத்திலேயே இருக்கிறார்கள். உங்களின் இந்த வசதிகள், பௌதீக உலகின் வசதிகள் தளம்பல் அடையக்கூடும். ஆனால், இந்த ஆன்மீகத் தொலைநோக்குப் பார்வை ஒருபோதும் பாழாகாது. பாப்தாதாவால் எங்கும் உள்ள, சகல நிலையங்களிலும் உள்ள குழந்தைகள் எல்லோரையும் தனக்கு முன்னால் பார்க்க முடிகிறது. அச்சா.

நீங்கள் தீபாவளியைக் கொண்டாடினீர்களா? சங்கமயுகம், கொண்டாடுவதற்கான யுகமாகும். நீங்கள் அகநோக்குடையவராகி, அதீந்திரிய சுகத்தின் களிப்பில் கொண்டாடினாலென்ன, சேவை செய்வதில் மகாதானிகள் ஆகி, ஆத்மாக்களுக்கு மகாதானத்தை வழங்குவதன் மூலம் கொண்டாடினாலென்ன, உங்களுக்குள்ளே இதயபூர்வமான சம்பாஷணை செய்தாலென்ன, நீங்கள் நடனம் ஆடியவண்ணம், மற்றவர்களுடன் உறவுமுறையிலும் தொடர்பிலும் வரும்போது, ஒருவர் மற்றவரின் சிறப்பியல்புகளைப் பார்த்தாலென்ன, அவர்களின் சிறப்பியல்புகளின் நறுமணத்தை எடுத்துக் கொண்டாலென்ன, அது ஒரு தொடர்ச்சியான கொண்டாட்டம் ஆகும். இழப்பிற்கான நேரம் இப்போது முடிவிற்கு வந்துவிட்டது. இது இழப்பதற்கான யுகம் இல்லையல்லவா? இது இப்போது கொண்டாடுவதற்கும் சம்பாதிப்பதற்குமான யுகமாகும். இது சேமிப்பதற்கான யுகமாகும். எனவே, குழந்தைகளான நீங்கள் கொண்டாடுகிறீர்களா என பாப்தாதா சதா பார்க்கிறார். ஏனென்றால், நீங்கள்

ஏதாவதொரு வழிமுறையில் கொண்டாட வேண்டும். ஏனென்றால், சங்கமயுகத்தில் உங்களிடம் இழக்கின்ற மற்றும் கொண்டாடுகின்ற இரண்டின் ஞானமும் உள்ளன. இதனாலேயே, நீங்கள் எதையாவது தொலைத்த பின்னர் கொண்டாடுவதில் அர்த்தம் உள்ளது. இப்போது, இழப்பதற்கு முற்றுப்புள்ளி வையுங்கள். நிறுத்துங்கள்! எதையும் இழக்காதீர்கள்! ஓர் எண்ணத்தையேனும் வீணாக்காதீர்கள். சம்பாதிக்கும் வேளையில் நீங்கள் இழந்தால், எப்போதுதான் நீங்கள் சம்பாதிப்பீர்கள்? அதன்பின்னர் உங்களுக்கு நேரமே கிடைக்காது. உங்களிடம் உள்ள பொக்கிஷங்கள் அனைத்திலும் மிகப் பெரிய பொக்கிஷம் என்னவென்று சோதித்துப் பாருங்கள். எண்ணங்கள், நேரம், இந்த ஞானம் என்ற பொக்கிஷங்கள் உங்களின் நடைமுறை வாழ்க்கையில் வரவேண்டும். இந்த ஞானத்தைக் கேட்பதும் அதைக் கூறுவதும் முதல் நிலையாகும். எவ்வாறாயினும், கியான் என்றால் இந்த ஞானம் என்று அர்த்தம். இந்த ஞானம் என்னவென்று நீங்கள் சொல்வீர்கள்? இந்த ஞானம் ஒளியும் சக்தியும் ஆகும். நீங்கள் இப்படிச் சொல்கிறீர்கள்தானே? எனவே, கியான் மற்றும் இந்த ஞானம் என்பதன் அர்த்தம், உங்களின் எண்ணங்களிலும் வார்த்தைகளிலும் செயல்களிலும் ஒளியும் சக்தியும் இருக்கும்போது, நீங்கள் ஞானம் நிறைந்தவர் எனப்படுகிறீர்கள்.

குமாரிகளான நீங்கள் ஞானம் நிறைந்தவர்கள் ஆகப் போகின்றீர்கள்தானே? வெறுமனே பாடநெறியை மட்டும் கொடுப்பவர்கள் ஆகாதீர்கள். வெறுமனே சொற்பொழிவுகள் மட்டும் கொடுப்பவர்கள் ஆகாதீர்கள். அத்துடன் கூடவே, உங்களின் எண்ணங்களிலும் வார்த்தைகளிலும் செயல்களிலும் இந்த ஞானத்தின் ஒளியையும் சக்தியையும் கொண்டிருங்கள். பாப்தாதாவிற்குக் குமாரிகளிடம் விசேடமான அன்பு உள்ளது. ஏன்? நீங்கள் உங்களின் வாழ்க்கைக்கான தீர்மானத்தை எடுத்துள்ளீர்கள். நீங்கள் தீர்மானத்தை எடுத்துள்ளீர்கள்தானே? அல்லது, நீங்கள் இன்னமும் தீர்மானத்தை எடுக்க வேண்டியுள்ளதா? இதைப் பற்றி நீங்கள் அதிகளவு சிந்தித்துள்ளீர்களா? அல்லது, நீங்கள் திரும்பிச் சென்றபின்னர், அதைப் பற்றிச் சிந்திப்பீர்களா? நீங்கள் அதைப் பற்றி உறுதியாகச் சிந்தித்திருந்தால், அதற்காகப் பாராட்டுக்கள்! பாருங்கள், உங்களுக்குப் பல தயார் நிலையிலுள்ள கரங்கள் கிடைப்பார்கள்! இங்கே பயிற்சிக்காக வந்துள்ள குமாரிகள், உங்களின் கைகளை உயர்த்துங்கள்! எத்தனை பேர் இருக்கிறீர்கள்? (80) யார் இன்னமும் சேவையில் ஈடுபடவில்லை? இன்னமும் நிலையங்களைப் பார்த்துக் கொள்ளாதவர்கள், உங்களின் கைகளை உயரே உயர்த்துங்கள்! அவர்களை எண்ணுங்கள்! அரைவாசி பேர். அச்சா. நீங்கள் இந்தளவு கரங்களைப் பெறுவீர்கள்தானே? வலது கரமா அல்லது இடது கரமா? நீங்கள் வலது கரங்கள் ஆகுவீர்கள்தானே? அது நல்லது. நீங்கள் குமாரிகள். எனவே, பாப்தாதா குமாரிகளான உங்களுக்கு நிலையம் என்ற வீட்டைக் கொடுத்துள்ளார். அத்துடன் நீங்கள் கணவரையும் கண்டடைந்துள்ளீர்கள். உங்களுக்கு எப்போதும் ஒரு வீடும் கணவரும் தேவையாக உள்ளன. குமாரிகளான நீங்கள் இப்போது உங்களின் கணவரைக் கண்டுள்ளீர்கள். அத்துடன் நீங்கள் இப்போது ஒரு வீட்டையும் பெறுவீர்கள். உங்களுக்கு ஒரு நிலையம் கிடைக்கும். குமார்களும் அவற்றைப் பெறுவார்கள். குமார்கள் நினைக்கிறார்கள்: ஏன் நாங்கள் மட்டும் பின்னால் விடுபட வேண்டும்? நீங்கள் பின்னால் இல்லை. நீங்கள் முன்னாலேயே இருக்கிறீர்கள். குமார்கள் இல்லாமல் சேவையைத் தொடர முடியாது. எந்தவொரு நிலையத்தையும்

பாருங்கள். கடின உழைப்புடைய குமார்கள் யாரும் அங்கே இல்லாவிட்டால், சகோதரிகளால் எதையும் செய்ய முடியாதிருக்கும். இருவரும் அவசியம். இதனாலேயே, பாண்டவர்களின் பெயரும் உள்ளது. சக்திகளின் பெயரும் உள்ளது. உங்கள் இருவரின் பெயர்களும் உள்ளன. அச்சா.

இந்த வேளையில், நீங்கள் ஒவ்வொருவரும் கருணைநிறைந்தவராகவும் அருள்பவராகவும் ஆகி, நிச்சயமாக ஒவ்வோர் ஆத்மாவிற்கும் எதையாவது அருள வேண்டும். உங்களின் மனதால் சேவை செய்வதன் மூலமோ அல்லது உங்களின் நல்லாசிகளாலோ நீங்கள் அருள்புரிந்தாலென்ன, மேன்மையான சகாஷை வழங்குகின்ற மனோபாவத்தின் மூலம் அருள்புரிந்தாலென்ன, சக்திவாய்ந்த, ஆன்மீக வார்த்தைகளைப் பேசுவதால் அருள்புரிந்தாலென்ன, உங்களின் அன்பான உறவுமுறைகள் மற்றும் தொடர்புகளால் அருள்புரிந்தாலென்ன, எந்தவோர் ஆத்மாவிற்கும் கிடைக்காமல் போகக்கூடாது. அருள்பவர்கள் ஆகுங்கள்! கருணைநிறைந்தவர்கள் ஆகுங்கள்! அவர்கள் அழுகிறார்கள். அவர்கள் தந்தையின் முன்னால் தமது சொந்த மொழிகளில் அழுகிறார்கள். எங்களுக்கு அமைதியைக் கொடுங்கள்! எங்களுக்கு அன்பைக் கொடுங்கள்! எங்களுக்கு உங்களின் இதயபூர்வமான அன்பைக் கொடுங்கள்! எங்களுக்கு சந்தோஷக் கதிர்களைக் காட்டுங்கள்! தந்தையால் எப்படி இவற்றைக் கொடுக்க முடியும்? அவர் இவற்றைக் குழந்தைகளான உங்களின் மூலமே வழங்குவார், அப்படித்தானே? நீங்கள் எல்லோரும் தந்தையின் வலது கரங்கள். ஏதாவதொன்றைக் கொடுக்கும்போது, அதைக் கைகளாலேயே கொடுப்பார்கள். எனவே, நீங்கள் எல்லோரும் தந்தையின் வலது கரங்கள்தானே? பாண்டவர்களான நீங்கள் வலது கரங்களா? அந்த வலதுகரங்கள், வலது கரங்களான உங்களின் ஞாபகார்த்தம் ஆகும். பல வலது கரங்களின் ஞாபகார்த்தம் என்னவென்று உங்களுக்குத் தெரியுமா? பல்வகை ரூபத்தின் சித்திரத்தை நீங்கள் பார்த்திருக்கிறீர்களா? அதில் எத்தனை கரங்கள் காட்டப்பட்டுள்ளன? உங்களின் சித்திரம் வலது கரத்திற்குரியதாகும். குமாரிகளே, அதில் உங்களின் சித்திரமும் காட்டப்பட்டுள்ளதல்லவா? ஆகவே, தந்தை இப்போது வலது கரங்களான உங்களினூடாக ஆத்மாக்களுக்கு ஒரு துளி சந்தோஷத்தையும் அமைதியையும் வழங்கச் செய்வார், அப்படித்தானே? அந்த ஏழை, ஆதரவற்றவர்களுக்கு நீங்கள் ஒரு துளியையேனும் வழங்காவிட்டால், அவர்கள் மிகவும் பரிதவிப்பார்கள். இப்போது, சகல எல்லைகளுக்கும் அப்பால் செல்லுங்கள். உங்களின் நேரத்தை எல்லைக்குட்பட்ட விடயங்களிலும் எல்லைக்குட்பட்ட சம்ஸ்காரங்களிலும் வீணாக்காதீர்கள். இன்று, பாப்தாதா குழந்தைகள் எல்லோருக்கும் அவர்கள் இங்கே அமர்ந்திருந்தாலென்ன அல்லது நிலையங்களில் இருந்தாலென்ன, இந்தத் தேசத்திலோ அல்லது வெளிநாடுகளிலோ இருந்தாலென்ன, இந்த சமிக்கையைக் கருணைநிறைந்த உணர்வுகளுடன் வழங்குகிறார். பாப்தாதா மிக நீண்ட காலமாகக் குழந்தைகள் எல்லோருடைய எல்லைக்குட்பட்ட விடயங்களை – எல்லைக்குட்பட்ட சுபாவம் மற்றும் சம்ஸ்காரங்கள், விஷமத்தனமான சம்ஸ்காரங்கள், கெட்டித்தனம் மற்றும் கவனயீனம் என்பவற்றைப் பார்த்து வருகிறார். எல்லாமே நன்றாகவே இருக்கிறது எனச் சில குழந்தைகள் நினைக்கிறார்கள். பார்ப்பது யார்? அனைத்தையும் அறிந்தவர் யார்? எவ்வாறாயினும், இன்றுவரை பாப்தாதா கருணைநிறைந்தவராகவே இருக்கிறார். ஆகவே, எல்லாவற்றையும் பார்க்கும்போதும் கேட்கும்போதும், அவர் கருணைநிறைந்தவராகவே

இருக்கிறார். எவ்வாறாயினும், பாப்தாதா கேட்கிறார்: எவ்வளவு காலத்திற்கு பாப்தாதா கருணைநிறைந்தவராக இருப்பார்? எவ்வளவு காலத்திற்கு? உங்களுக்கு மேலதிகமான நேரம் தேவையா? காலமும் தந்தையிடம் கேட்கிறது: இறுதியில் எவ்வளவு காலத்திற்குக் காத்திருப்பது? இயற்கையும் கேட்கிறது. பதில் அளியுங்கள்! பதில் சொல்லுங்கள்! இப்போதும், தந்தையின் ரூபமே இன்னமும் தொடர்கிறது. அவரே ஆசிரியராகவும் சத்குருவாகவும் இருக்கிறார். எவ்வாறாயினும், தந்தையின் ரூபமே தொடர்கிறது. மன்னிப்புக் கடலின் பாகம் நடக்கிறது. ஆனால், தர்மராஜின் பாகம் ஆரம்பித்தால் என்ன நடக்கும்? நீங்கள் என்ன செய்வீர்கள்? தர்மராஜின் பாகத்தின் போதும், 'ஆஹா குழந்தைகளே! ஆஹா!' என்ற ஒலி காதுகளில் எதிரொலிக்க வேண்டும் என்பதே பாப்தாதாவின் விருப்பமாகும். அந்த வேளையில், தந்தையிடம் முறைப்பாடு செய்யாதீர்கள்: பாபா, நீங்கள் எங்களுக்குச் சொல்லவில்லை. இல்லாவிட்டால், நாங்கள் தயாராக இருந்திருப்போம். ஆகவே, இப்போது எல்லைக்குட்பட்ட, அற்பமான விடயங்களிலும் சுபாவம் மற்றும் சம்ஸ்காரங்களிலும் நேரத்தை வீணாக்காதீர்கள். எல்லாம் நன்றாகவே நடக்கிறது, எல்லாமே ஒகே என நினைக்காதீர்கள். அவை அனைத்தும் சேமிக்கப்படுகிறது. அது இரண்டு மடங்காக, மூன்று மடங்காக, நூறு மடங்காகச் சேமிக்கப்படுகிறது. அது அப்படியே நன்றாக இல்லை. ஆகவே, இந்தத் திடசங்கற்பமான எண்ணத்தின் தீபத்தை உங்களின் இதயத்தில் ஏற்றிவைப்பார்கள். எல்லைக்குட்பட்டதில் இருந்து, உங்களின் மனோபாவம், பார்வை, செயல் அனைத்தையும் எல்லையற்றவை ஆக்க வேண்டும். இதனாலேயே, பாப்தாதா கூறுகிறார்: நீங்கள் அதை அவ்வாறு ஆக்க வேண்டும். இன்று, பாபா கூறுகிறார்: நீங்கள் அதை அப்படி ஆக்க வேண்டும். பின்னர் அவர் என்ன சொல்வார்? மிகவும் தாமதமாகிவிட்டது! காலத்தைப் பாருங்கள், சேவையைப் பாருங்கள். சேவை அதிகரிக்கிறது. காலமும் முன்னால் விரைவாக ஓடிக் கொண்டிருக்கிறது. எவ்வாறாயினும், நீங்கள் எல்லைக்குட்பட்டவராக இருக்கிறீர்களா அல்லது எல்லையற்றவராக இருக்கிறீர்களா? எல்லைக்குட்பட்ட விடயங்களின் பின்னால் துரத்திச் செல்லாதீர்கள். அதன்பின்னர், எல்லையற்ற மனோபாவமும் சுயமரியாதைக்குரிய ஸ்திதியும் உங்களின் பின்னால் துரத்திக் கொண்டு வரும்.

இந்த வருடம் இதுவரை நீங்கள் எதைச் செய்தீர்களோ, அதைப் பார்த்து பாப்தாதா திருப்தி அடைகிறார். அவர் உங்களுக்கு நன்றிகளையும் தெரிவிக்கிறார். எவ்வாறாயினும், இப்போது நீங்கள் செய்யும் சேவையின் அனுபவத்தை அவர்களுக்குக் கொடுங்கள். அவர்களைத் தீச்சுடருக்கு அர்ப்பணிக்கும் விட்டில் பூச்சிகள் ஆக்குங்கள். நீங்கள் அவர்களை ஒத்துழைப்பவர்களாகவோ அல்லது சகபாடிகளாகவோ எப்படி ஆக்கினாலும், அவர்கள் ஏதாவதொன்றாக ஆகட்டும். அனுபவச் சுரங்கத்தைத் திறவுங்கள். இதுவரை நன்றாகவே உள்ளது. ஆனால் அவர்கள் சுற்றிப் பறந்துவிட்டுச் சென்றுவிடும் விட்டில் பூச்சிகள் ஆக்கக்கூடாது. பலம்வாய்ந்த விட்டில் பூச்சிகள், அனுபவத்தின் பாடநெறியைக் கொடுப்பதன் மூலம் உருவாக்கப்படுவார்கள். இதுவரை, 'இது மிகவும் நல்லது, இது சுவர்க்கம் போல் இருக்கிறது! இது உண்மையான ஞானம், இதுவே ஞானம்' என்ற அனுபவத்தை அவர்கள் பெற்றிருக்கிறார்கள். இந்தளவிற்கு சேவையின் பெறுபேறு நன்றாக உள்ளது. இப்போது, அனுபவத்தின் சொரூபமாகி, அவர்களுக்கு ஓர் அனுபவத்தைக் கொடுங்கள். ஓர் அனுபவத்தைக் கொடுப்பவர் ஆகுவதென்றால், தந்தையுடன் நேரடி உறவுமுறையை வைத்திருத்தல் என்று

அர்த்தம். இப்போது, இத்தகைய அனுபவசாலி விட்டில் பூச்சிகளை உருவாக்குங்கள். ஒத்துழைக்கும் ஆத்மாக்களை உருவாக்கியதற்குப் பாராட்டுக்கள்! இப்போது மேலும் அதிகமாக உருவாக்குங்கள்! இதுவரை, இது பேறுகளை அடையக்கூடியதோர் இடம் என அவர்கள் நம்புகிறார்கள். ஆனால், குறைந்தபட்சம் தந்தையுடன் சிறியதோர் இணைப்பை நீங்கள் உருவாக்க வேண்டும். அப்போதே அவர்கள் தொடர்ந்து தீச்சுடரின் பின்னால் ஓடுவார்கள். இந்த வருடம், நீங்கள் செய்யும் சேவையில், குறிப்பாக நீங்கள் அனுபவத்தை வழங்குகின்ற பாடநெறியைக் கொடுக்க வேண்டும் என பாப்தாதா விரும்புகிறார். இதனுடாகவே காட்சிகள் தென்படும். தந்தையும் நடைமுறையில் வெளிப்படுத்தப்படுவார். நீங்கள் என்ன செய்ய வேண்டும் எனக் கேட்டீர்களா? நீங்கள் திட்டத்தைப் பெற்றீர்களா? இப்போது, இந்த வருடத்தின் பெறுபேறு என்னவாக இருக்கும் என நாம் பார்ப்போம். அச்சா.

பாப்தாதாவின் இதய சிம்மாசனத்தில் அமர்ந்திருக்கும் எங்கும் உள்ள மிக மேன்மையான ஆத்மாக்கள் எல்லோருக்கும் தமது எல்லைக்குட்பட்ட சுபாவங்களையும் சம்ஸ்காரங்களையும் சதா மாற்றுகின்ற, எல்லையற்ற முறையில் மாற்றத்தைக் கொண்டுவரும் ஆத்மாக்களுக்கும் ஒரு விநாடியையோ அல்லது ஓர் எண்ணத்தையோ வீணாக்காதவர்களுக்கும், சேகரிக்கின்ற, தீவிர முயற்சியாளர் குழந்தைகளுக்கும் சதா கருணைநிறைந்தவர்களாகி, பிராமண ஆத்மாக்களோ அல்லது தாகத்துடன் இருக்கும் ஆத்மாக்களோ, சகல ஆத்மாக்களுக்கும் ஏதாவதொன்றின் ஒரு துளியை அருள்கின்ற அருள்பவர்களுக்கும் சகாஷ் வழங்குபவர்களுக்கும் பெரிய இதயங்களைக் கொண்ட இத்தகைய குழந்தைகளுக்கும் பாப்தாதாவிடமிருந்து அதிக, அதிக, அதிக, அதிகளவு அன்பும் நினைவும் நமஸ்காரங்களும் உரித்தாகட்டும்.

ஆசீர்வாத நீங்கள் சோம்பேறித்தனத்தில் இருந்தும் கவனயீனத்தில் இருந்தும் விடுபட்டு, ஊக்கத்துடனும் உற்சாகத்துடனும் உலகிற்கு நன்மை செய்கின்ற பொறுப்பை நிறைவேற்றுவீர்களாக. நீங்கள் புதியவரோ அல்லது பழையவரோ, ஒரு பிராமணராக இருப்பதென்றால், உலகிற்கு நன்மை செய்யும் பொறுப்பை எடுத்துக் கொள்ளுதல் என்று அர்த்தம். உங்களுக்கு ஒரு பொறுப்பு இருக்கும் போதெல்லாம், நீங்கள் அதை விரைவாக நிறைவேற்றுகிறீர்கள். ஆனால் உங்களுக்குப் பொறுப்பு இல்லாதபோது, நீங்கள் கவனயீனம் ஆகுகிறீர்கள். பொறுப்பானது சோம்பேறித்தனத்தையும் கவனயீனத்தையும் முடிக்கிறது. ஊக்கத்தையும் உற்சாகத்தையும் கொண்டிருப்பவர்கள், களைப்பற்றவர்கள். தமது சொந்த முகங்களாலும் செயல்களாலும் அவர்கள் தொடர்ந்து மற்றவர்களின் ஊக்கத்தையும் உற்சாகத்தையும் அதிகரிக்கிறார்கள்.

சுலோகம்: காலத்திற்கேற்ப சக்திகளைப் பயன்படுத்துவது என்றால், ஞானி ஆத்மாவாகவும் யோகி ஆத்மாவாகவும் இருத்தல் என்று அர்த்தம்.

--ஓம் சாந்தி--

ஓம் சாந்தி

அறிவித்தல்: இன்று எமது அதியன்பிற்குரிய தாதி பிரகாஷ்மணிஜீயின் நினைவு நாள். தாதிஜி எப்படி ஒவ்வொரு செயலிலும் உண்மையாக இருந்து, தனது நேர்மையான இதயத்தால் உண்மையான பிரபுவை மகிழ்வித்ததுடன் அவரின் இதய சிம்மாசனத்தில் அமர்ந்திருந்தாரோ, அதேபோல், நாழும் தாதிஜியைப் போல் ஆகவேண்டும். இதுவே தாதிஜிக்கு நாம் செய்யும் உண்மையான, அன்பான அஞ்சலியாகும்.

சாராம்சம்: இனிய குழந்தைகளே, அதி மகத்துவமான தந்தை, முக்கியமானவர்களாகிய உங்களைப் பெருமளவு முயற்சி செய்யச் செய்வதில்லை. அவர் கூறுகிறார்: இரு வார்த்தைகளை மாத்திரம் நினைவு செய்யுங்கள்: அல்பா மற்றும் பீற்றா.

கேள்வி: ஆன்மீகத் தந்தையின் எப் பிரதான பணியின் மூலம் அவர் மகிழ்ச்சியை அனுபவம் செய்கிறார்?

பதில்: தூய்மையற்றவர்களைத் தூய்மையாக்குவதே ஆன்மீகத் தந்தையின் பிரதான பணியாகும். உங்களைத் தூய்மையாக்குவதில், தந்தை மகத்தான மகிழ்ச்சியை அனுபவம் செய்கிறார். தந்தை குழந்தைகளாகிய உங்களுக்குச் சற்கதியை அளிப்பதற்கு வருகிறார். இப்போது நீங்கள் வீட்டிற்குத் திரும்ப வேண்டும் என்பதால், அவர் உங்கள் அனைவரையும் சதோபிரதான் ஆக்குகிறார். இந்த ஒரு பாடத்தை உறுதியாக்கிக் கொள்ளுங்கள்: நான் ஓர் ஆத்மா, ஒரு சரீரமல்ல, இப் பாடத்தின் மூலம் நீங்கள் தந்தையை நினைவு செய்யவும், தூய்மையாகவும் முடியும்.

ஓம்சாந்தி. ஆன்மீகத் தந்தை அமர்ந்திருந்து, ஆன்மீகக் குழந்தைகளாகிய உங்களுக்கு விளங்கப்படுத்துகிறார். தந்தை, குழந்தைகளாகிய உங்களைத் தூய்மையாக்குவதில், மகிழ்ச்சியை அனுபவம் செய்கிறார். ஆகவே, அவர் கூறுகிறார்: தூய்மையாக்குபவராகிய தந்தையை நினைவு செய்யுங்கள். ஒரேயொரு தந்தை மாத்திரமே அனைவருக்கும் சற்கதியை அருள்பவர் ஆவார்; வேறு எவராலும் இவ்வாறு இருக்க முடியாது. இந் நேரத்திலேயே, நீங்கள் இப்போது நிச்சயமாக வீடு திரும்ப வேண்டும் என்பதைப் புரிந்து கொள்கிறீர்கள். நீங்கள் மேலும் அதிக முயற்சியை செய்வதைத் தூண்டுவதற்காக, நினைவு யாத்திரையைக் கொண்டிருப்பது அவசியம் எனத் தந்தை கூறுகிறார். நினைவு செய்வதனால் மாத்திரமே நீங்கள் தூய்மையானவர்கள் ஆகுகிறீர்கள்; அடுத்தது கல்வியாகும். முதலில், தந்தையான அல்பாவையும், பின்னர் இராச்சியத்தையும் நினைவு செய்யுங்கள். இதற்கான வழிகாட்டல்கள் உங்களுக்குக் கொடுக்கப்பட்டுள்ளன. எவ்வாறு நீங்கள் 84 பிறவிகள் எடுக்கின்றீர்கள் என்பதும், எவ்வாறு சதோபிரதானிலிருந்து, தமோபிரதானாக மாறுகிறீர்கள் என்பதும் உங்களுக்குத் தெரியும். நீங்கள் ஏனியிலிருந்து கீழிறங்குகிறீர்கள். இப்போது, நீங்கள் மீண்டும் சதோபிரதான் ஆகவேண்டும். சத்தியயுகமே தூய் உலகம். அங்கு ஒருவர்கூட தூய்மையற்றவராக இருப்பதில்லை. சத்தியயுகத்தில் இவ் விடயங்கள் இருக்க மாட்டாது. தூய்மையாகுவதே பிரதான விடயமாகும். இப்போது, தூய்மையாகுங்கள், அப்போது மாத்திரமே நீங்கள் புதிய உலகிற்குச் சென்று, ஓர் இராச்சியத்தைப் பெறுவதற்குத் தகுதிவாய்ந்தவர்கள் ஆகுவீர்கள். அனைவரும் தூய்மையானவர்கள் ஆகவேண்டும். அங்கு, எவரும் தூய்மையற்றவராக இருக்க மாட்டார்கள். சதோபிரதான் ஆகுவதற்கு முயற்சி செய்பவர்களே, தூய் உலகின் அதிபதிகள் ஆகுவார்கள். இது முக்கியமானதொரு விடயமாகும். தந்தையை நினைவு செய்வதனால், நீங்கள் சதோபிரதான் ஆகவேண்டும்.

தந்தை உங்களைப் பெருமளவு முயற்சி செய்யச் செய்வதில்லை. அவர் கூறுகிறார்: உங்களை ஓர் ஆத்மாவாகக் கருதுங்கள். அவர் மீண்டும், மீண்டும் கூறுகிறார்: இந்த ஒரு பாடத்தை உறுதியாக்கிக் கொள்ளுங்கள்: நீங்கள் ஒரு சர்ரமல்ல, ஓர் ஆத்மர் அவ்வளவுதான். முக்கியஸ்தர்கள் அதிகளவு வாசிப்பதில்லை; அவர்களுக்குச் சாராம்சம் சுருக்கமாகவே கூறப்படுகிறது. முக்கியஸ்தர்களுக்கு எவ்விதச் சிரமமும் கொடுக்கப்படுவதில்லை. சதோபிரதானிலிருந்து தமோபிரதானாக மாறுவதற்கு எத்தனை பிறவிகள் எடுத்துள்ளன என்பது உங்களுக்குத் தெரியும். அது 63 பிறவிகள் எனக் கூற முடியாது; அதற்கு 84 பிறவிகள் பிடிக்கும். நீங்கள் சுவர்க்கவாசிகளாக, சதோபிரதானாக இருந்தீர்கள், அதாவது, சந்தோஷ தாமத்தின் அதிபதிகளாக இருந்தீர்கள் என்ற நம்பிக்கை உங்களுக்கு உள்ளது. அது ஆதி சனாதன தேவிதேவதா தர்மம் என்றும் அழைக்கப்பட்ட, சந்தோஷ தாமமாக இருந்தது. அவர்களும் மனிதர்களே, ஆனால், அவர்கள் தெய்வீகக் குணங்களைக் கொண்டிருந்தார்கள். இந்நேரத்தில் மனிதர்கள் அசுர குணங்களைக் கொண்டிருக்கிறார்கள். அசுரர்களுக்கும் தேவர்களுக்குமிடையில் ஒரு யுத்தம் இடம்பெற்ற பின்னரே, தேவர்களின் இராச்சியம் ஸ்தாபிக்கப்பட்டது எனச் சமயநூல்களில் எழுதப்பட்டுள்ளது. முன்னர், நீங்கள் அசுரர்களாக இருந்தீர்கள் என்று தந்தை விளங்கப்படுத்துகிறார். தந்தை வந்து, உங்களைப் பிராமணர்கள் ஆக்கினார். அவர் உங்களுக்குப் பிராமணர்களிலிருந்து தேவர்கள் ஆகுவதற்கான வழியைக் காட்டுகிறார். எவ்வாறாயினும், அசுரர்களுக்கும் தேவர்களுக்குமிடையில் ஒரு யுத்தம் நடைபெற்றது என்ற கேள்விக்கே இடமில்லை. தேவர்களையிட்டு, தேவர்களின் தர்மமே அதியுயர்ந்த அகிம்சா தர்மம் எனக் கூறப்பட்டுள்ளது. தேவர்கள் ஒருபோதும் யுத்தம் புரிவதில்லை. அங்கு வன்முறை என்ற கேள்வியே இருக்க முடியாது. சத்தியயுகத்தின் தெய்வீக இராச்சியத்தில் எவ்வாறு ஒரு யுத்தம் இருக்க முடியும்? அசுரர்களுடன் யுத்தம் புரிவதற்கு, சத்திய யுகத்துத் தேவர்கள் இறங்கி வருவார்களா அல்லது தேவர்களுடன் யுத்தம் புரிவதற்கு அசுரர்கள் அங்கு செல்வார்களா? இரண்டுமே சாத்தியமில்லை. இது பழைய உலகம்; அது புதிய உலகம். ஆகவே, எவ்வாறு யுத்தம் இடம்பெற முடியும்? பக்தி மார்க்கத்தில் மக்கள் செவிமடுக்கின்ற அனைத்துக்கும் தொடர்ந்தும் “உண்மை, உண்மை!” எனக் கூறுகிறார்கள்: அவர்களின் புத்தி முற்றிலும் தொழிற்படுவதில்லை. அவர்களின் புத்தி உண்மையிலேயே, கல்லுப் போன்று உள்ளது. கலியுகத்தில், மக்கள் கல்லுப் புத்தியைக் கொண்டிருக்கின்றார்கள், ஆனால், சத்தியயுகத்தில் அவர்கள் தெய்வீகப் புத்தியைக் கொண்டிருக்கின்றார்கள். அந்த இராச்சியம் தெய்வீகப் பிரபுவிற்கு உரியதாகும். இங்கு எந்த இராச்சியமும் இல்லை. துவாபர யுகத்து அரசர்களும் தூய்மையற்றே இருந்தார்கள். அவர்கள் இரத்தினங்கள் பதிக்கப்பட்ட கிரீடங்களை அணிந்திருந்தார்கள்; ஆனால், அவர்கள் ஒளியிலான கிரீடத்தைக் கொண்டிருக்கவில்லை, அதாவது, அவர்கள் தூய்மையானவர்களாக இருக்கவில்லை. அங்கு அனைவரும் தூய்மையானவர்களாக இருந்தார்கள். அவர்களுக்கு மேலே ஒளிவட்டம் இருந்தது என்று அர்த்தம் அல்ல, இல்லை. அவர்களுடைய தூய்மையைக் குறிப்பதற்கே, படங்களில் ஒளிவட்டம் காட்டப்பட்டுள்ளது. இந்நேரத்தில் நீங்களும் தூய்மையானவர்கள் ஆகுகிறீர்கள். உங்களுடைய ஒளி எங்கே? தந்தையுடன் யோகம் செய்வதனால் நீங்கள் தூய்மையாகுகிறீர்கள் என்பது உங்களுக்குத் தெரியும். அங்கு விகாரத்தின் சுவடுகூட இருக்க மாட்டாது.

இராவணனின் விகார இராச்சியம் அழிக்கப்பட்டிருக்கும். இது இன்னமும் இராவண இராச்சியமே என்பதை நிரூபிப்பதற்கே, இங்கு இராவணன் காட்டப்படுகிறான். அவர்கள் ஒவ்வொரு வருடமும் இராவணனின் கொடும்பாவியை எரிக்கிறார்கள். ஆனால், அவன் எரிக்கப்படுவதில்லை. இப்பொழுது, நீங்கள் அவனை வெல்கிறீர்கள், பின்னர் இந்த இராவணன் இருக்கமாட்டான். நீங்கள் அகிம்சாவாதிகள். யோக சக்தி மூலமே உங்களின் வெற்றி பெறப்படுகிறது. பிறவிபிறவியாக உள்ள உங்கள் பாவங்கள், நினைவு யாத்திரை மூலம் அழிக்கப்படவுள்ளன. உங்கள் எண்ணற்ற பிறவிகள் எப்போது ஆரம்பமாகுகின்றன? உங்கள் பாவச் செயல்கள் எப்போது ஆரம்பமாகுகின்றன? நீங்களே, முதலில் வருகின்ற, ஆதி, சனாதன தேவிதேவதா தர்மத்தைச் சேர்ந்தவர்கள். சூரிய வம்சத்துக்கு உரியவர்கள், சந்திர வம்சத்தினர் ஆகும்போது, இரு சுவர்க்கக் கலைகள் குறைவடைகின்றன. பின்னர் உங்கள் சுவர்க்கக் கலைகள் படிப்படியாகக் குறைவடைகின்றன. தந்தையை நினைவு செய்து சதோபிரதான் ஆகுவதே இப்போது பிரதான விடயம் ஆகும். முன்னைய கல்பத்தில் சதோபிரதான் ஆகியவர்கள் மீண்டும் அவ்வாறு ஆகுவார்கள் அவர்கள் தொடர்ந்தும் வருவார்கள். அனைவரும் வரிசைக்கிரமமாக உள்ளனர். பின்னர், நாடகத்திற்கேற்ப, அவர்கள் வரும்போது, அவ்வாறு வரிசைக்கிரமமாகவே வருவார்கள். அவர்கள் வந்து, பிறவி எடுப்பார்கள். இந்த நாடகம் ஒரு தனித்துவமான முறையில் உருவாக்கப்பட்டுள்ளது. இதனைப் புரிந்துகொள்வதற்கு உங்களுக்கு விவேகமும் தேவை. நீங்கள் கீழிறங்கியது போன்று, மேலேறவும் வேண்டும். நீங்கள் வரிசைக்கிரமமாகச் சித்தியடைந்து, பின்னர், வரிசைக்கிரமமாக இங்கு கீழிறங்கி வருவீர்கள். சதோபிரதான் ஆகுவதே உங்கள் இலக்கும் இலட்சியமும் ஆகும். அனைவரும் முழுமையாகச் சித்தியடைவார்கள் என்றில்லை. 100 புள்ளிகளுக்குப் பின்னர், அவை தொடர்ந்தும் குறைவடையும். இதனாலேயே, நீங்கள் பெருமளவு முயற்சி செய்ய வேண்டும். இந்த முயற்சியை செய்வதிலேயே நீங்கள் சித்தியடைவதில்லை. சேவை செய்வது இலகுவானதாகும். அருங்காட்சியகத்தில் நீங்கள் விளங்கப்படுத்தும் விதம் நீங்கள் எந்தளவுக்குக் கற்கிறீர்கள் என்பதைக் காட்டுகிறது. எவராவது ஒருவர் சரியாக விளங்கப்படுத்தவில்லை என்பதை ஒரு பிரதான ஆசிரியர் அவதானித்தால், அவர் சென்று விளங்கப்படுத்துவார், அவரே சென்று, அவருக்கு உதவி செய்வார். அனைவரும் மிகச் சரியாக விளங்கப்படுத்துகிறார்களா அல்லது இல்லையா அல்லது எவராவது கேள்வி கேட்டால் குழப்பம் அடைகின்றார்களா என்பதை அவதானிப்பதற்கு ஒரேரு மேற்பார்வையாளர்களும் கடமையில் ஈடுபடுத்தப்படுகிறார்கள். நிலையங்களை விட, கண்காட்சிகளில் சிறப்பாக சேவை இடம்பெறுகின்றது என்பதையும் கண்காட்சிகளை விட அருங்காட்சியகங்களில் மிகச் சிறந்த சேவை இடம்பெறுகின்றது என்பதையும் நீங்கள் புரிந்துகொள்கிறீர்கள். அருங்காட்சியகங்களில் சிறந்த படங்கள் காட்சிப்படுத்தப்படுகின்றன. அதனைப் பார்ப்பவர்கள் சென்று மற்றவர்களுக்கு அதனையிட்டுக் கூறுகிறார்கள், இறுதிவரை தொடர்ந்தும் இது இடம்பெறும். “இறை தந்தையின் உலக பல்கலைக்கழகம்” என்ற வார்த்தைகள் சிறந்தன. இதில் மனிதர்களையிட்டு எதுவும் குறிப்பிடப்படவில்லை. இதனை யார் ஆரம்பித்து வைக்கிறார்கள்? திறப்பு விழாவிற்குப் பிரபல்யமானவர்களை வருமாறு நீங்கள் அழைக்கும்போது, பிரபல்யமானவர்களின் பெயரைக் கேள்விப்பட்டு, ஏனைய பலரும் வருவார்கள் என்று தந்தை கூறியுள்ளார்.

ஒருவரால், பலர் வருவார்கள். இதனாலேயே, முக்கிய நபர்களின் அபிப்பிராயத்தைப் பிரசுரிக்குமாறு கூறி தந்தை டெல்கிக்கு எழுதினார், அதனால் மக்கள் அதனை வாசிக்கும்போது, 'அந்த முக்கிய நபர்கள் அனைவரும் உங்களிடம் வந்து, சிறந்த அபிப்பிராயங்களைத் தெரிவிக்கிறார்கள்' என்று கூறுவார்கள். இவற்றைப் பிரசுரிப்பது நல்லதாகும். இதில், மந்திரவித்தை என்ற கேள்விக்கே இடமில்லை. இதனாலேயே, நீங்கள் அபிப்பிராயங்கள் அனைத்தையும் கொண்ட புத்தகம் ஒன்று உருவாக்க வேண்டும் என்று தந்தை தொடர்ந்தும் எழுதுகிறார். நீங்கள் அவற்றையும் இங்கு விநியோகிக்க வேண்டும். சரீரமும் பொய், மாயையும் பொய் என்று கூறப்பட்டுள்ளது. அனைத்தும் இதில் அடங்கியுள்ளது. இது அசுரர்களின் இராச்சியமாகிய, இராவண இராச்சியம் என்று கூறுபவர்கள் பலர் உள்ளனர். எவருக்கு இராச்சியம் உரியதாக உள்ளதோ, அவர்களே முதலில் அக்கறை கொள்ள வேண்டும். அவர்கள் கூறுகிறார்கள்: தூய்மையற்ற எங்களைத் தூய்மையாக்குங்கள்! ஆகவே, தூய்மையற்ற இந்த நிலையில் அனைத்தும் அடங்கியுள்ளது. அனைவரும் கூவி அழைக்கிறார்கள்: ஓ தூய்மையாக்குபவரே! ஆகவே அவர்கள் நிச்சயமாகத் தூய்மையற்றவர்களாக இருக்க வேண்டும்! பரமாத்மாவாகிய பரமதந்தை தூய்மையாக்குபவரா அல்லது நதிகளும், ஏரிகளும் தூய்மையாக்குபவரா எனக் காட்டுவதற்கு ஒரு மிகச்சரியான படத்தை நீங்கள் உருவாக்கியுள்ளீர்கள். அம்ரித்சாரில் ஓர் ஏரியில், நீர் முற்றாக அசுத்தமாகி விட்டாலும், அம்மக்கள் அதனை அமிர்த ஏரியாகவே கருதுகிறார்கள். அதனை ஓர் அமிர்த ஏரியாகக் கருதி, மகாராஜாக்கள் அதனைச் சுத்தப்படுத்துகின்றார்கள். இதனாலேயே அம்ரித்சர் என்ற பெயர் வழங்கப்பட்டுள்ளது. கங்கை நீர்கூட அமிர்தமாகவே கருதப்படுகிறது! அந்த நீர் மிகவும் அசுத்தமாகுகின்றது; கேட்கவே வேண்டாம்! பாபா அந்த ஆறுகள் போன்றவற்றில் நீராடியுள்ளார். அந்த நீர் மிகவும் அசுத்தமானதாகும். மக்கள் அதிலிருந்து சேற்றை எடுத்து, தங்கள் மீது பூசிக்கொள்கின்றார்கள். பாபா இதனை அனுபவம் செய்துள்ளார். பாபா ஒரு பழைய அனுபவம் வாய்ந்த சரீரத்தை ஏற்றுக் கொண்டிருக்கிறார். இவரைப் போன்று அனுபவம் வாய்ந்தவர் எவரும் இல்லை. பேரரசர்களையும், வைஸ்ரோய் போன்றவர்களையும் சந்தித்த அனுபவங்களும் அவருக்கு உள்ளன. அவர் தினை, சோளம் போன்றவற்றையும் பார்லியையும் விற்றிருக்கிறார். அவருடைய குழந்தைப் பராயத்தில், நான்கு முதல் ஆறு அணாக்கள் (சதங்கள்) சம்பாதிப்பதில் அவர் மிகவும் மகிழ்ச்சி அடைவார். இப்போது அவர் எங்கு வந்தடைந்துள்ளார் என்று பாருங்கள்! இந்தக் கிராமத்துச் சிறுவன் எவ்வாறு ஆகிவிட்டார் என்று பாருங்கள்! தந்தையும் கூறுகிறார்: நான் ஒரு சாதாரண சரீரத்தில் பிரவேசிக்கிறேன். இவருக்குத் தனது சொந்தப் பிறவிகள் பற்றித் தெரியாது. 84 பிறவிகளை எடுத்த பின்னர், இறுதியில் அவர் எவ்வாறு கிராமத்துச் சிறுவன் ஆகினார் எனத் தந்தை இங்கமர்ந்திருந்து விளங்கப்படுத்துகிறார். தெய்விகச் செயல்கள் கிருஷ்ணருடையதோ அல்லது கம்சனுடையதோ (அசுரர்) அல்ல. கிருஷ்ணரைப் பற்றிக் கூறிய வெண்ணெய்ப் பாணையை உடைப்பது போன்ற அவ்விடயங்கள் அனைத்தும் பொய்யானதாகும். தந்தை எவ்வளவு எளிமையான முறையில் விளங்கப்படுத்துகிறார் என்று பாருங்கள்: இனிமையிலும் இனிமையான குழந்தைகளே, நீங்கள் அமரும் போதும், நடக்கும்போதும், உலாவித் திரியும்போதும் என்னை மாத்திரம் நினைவு செய்யுங்கள். நானே ஆத்மாக்கள் அனைவரினதும் அதிமேலான தந்தை ஆவேன். நீங்கள் அனைவரும்

சகோதரர்கள் என்பதும், அந்த ஒரேயொருவரே தந்தை என்பதும் உங்களுக்குத் தெரியும். சகோதரர்களாகிய நாங்கள் அனைவரும் ஒரேயொரு தந்தையையே நினைவு செய்கிறோம். மக்கள் கூறுகிறார்கள்: “ஓ கடவுளே, ஓ ஈஸ்வரா”. ஆனால் அவர்களுக்கு எதுவும் தெரியாது. தந்தை இப்போது தனது அறிமுகத்தைக் கொடுத்துள்ளார். நாடகத் திட்டத்திற்கேற்ப, இது கீதையின் யுகம் என்று அழைக்கப்படுகிறது, ஏனெனில் தந்தை இந்நேரத்தில் வந்து, உங்களுக்கு ஞானத்தைக் கொடுக்கிறார். அதன்மூலம் நீங்கள் மேன்மையானவர்கள் ஆகுகிறீர்கள். ஓர் ஆத்மா ஒரு சரீரத்தை ஏற்று, பேசுகிறார். தந்தையும் தனது தெய்வீக, அலௌகீகப் பணிகளையும் செய்யவேண்டும் என்பதால், அவர் ஒரு சரீரத்தின் ஆதாரத்தைப் பெறுகிறார். அரைக் கல்பத்திற்கு, மனிதர்கள் சந்தோஷமற்றவர்கள் ஆகுவதால், அவர்கள் அவரை அழைக்கிறார்கள். தந்தை ஒரு கல்பத்தில் ஒருமுறை மாத்திரமே வருகிறார். நீங்கள் உங்கள் பாகங்களை மீண்டும் மீண்டும் நடிக்கிறீர்கள். தேவ தர்மமே ஆதியும், அநாதியுமானதாகும், ஆனால் அதன் அத்திவாரம் இப்போது இல்லை. அவர்களுடைய உருவங்கள் மாத்திரமே எஞ்சியுள்ளன. ஆகவே, நீங்களும் இலக்ஷ்மி, நாராயணன் போல் ஆகவேண்டும் என்று தந்தை கூறுகிறார். உங்கள் இலக்கும், இலட்சியமும் உங்கள் முன்னிலையில் உள்ளன. அதுவே ஆதி சனாதன தேவ தர்மமாகும். இந்து சமயம் என்று ஒரு சமயமும் இல்லை. இந்து என்ற பெயர் இந்துஸ்தானிலிருந்து பெறப்பட்டது. சந்நியாசிகள் வசிப்பிடமாகிய, பிரம்ம தத்துவத்தைக் கடவுள் என்று குறிப்பிடுவது போன்று, அவர்கள் வசிக்கும் இந்தத் தேசம் அவர்களின் சமயம் என்று குறிப்பிடப்படுகிறது. இந்து சமயம் ஆதியும், அநாதியுமான சமயமல்ல. இந்துக்கள் தேவர்களின் விக்கிரகங்களின் முன்னே சென்று, அவற்றிற்குத் தலை வணங்குகின்றார்கள். அவர்கள் ஒருகாலத்தில் தேவர்களாக இருந்தவர்களின் புகழைப் பாடுகின்றார்கள். அதே தேவர்களே இந்துக்கள் ஆகியுள்ளார்கள். அவர்களின் தர்மமும் செயல்களும் சீரழிந்து விட்டன. ஏனைய அனைத்துச் சமயங்களும் இப்போது உள்ளன. ஆனால், தேவ தர்மம் மறைந்துவிட்டது. பூஜிக்கத் தகுதிவாய்ந்தவர்களாக இருந்தவர்கள் பின்னர் பூஜிப்பவர்களாகி, அந்தத் தேவர்களைப் பூஜிக்கிறார்கள். அவர்களுக்கு அதிகளவு விளங்கப்படுத்த வேண்டியுள்ளது. கிருஷ்ணரைப் பற்றி அதிகளவு விளங்கப்படுத்தப்பட்டுள்ளது. அவரே சத்தியயுகத்தின் முதல் இளவரசர், ஆகவே 84 பிறவிகளும் அவருடனேயே ஆரம்பிக்கின்றன. தந்தை கூறுகிறார்: நான் இவருடைய பல பிறவிகளின் இறுதிப் பிறவியிலேயே இவரில் பிரவேசிக்கிறேன். ஆகவே அவர் நிச்சயமாகத் தனது கணக்கைப் பற்றி உங்களுக்குக் கூறுவார். இந்த இலக்ஷ்மியும், நாராயணனும் முதல் இலக்கத்தவர்கள் ஆகினார்கள். ஆகவே முதலாவதாக இருந்தவர், பின்னர் இறுதி இலக்கம் ஆகுகின்றார். ஒரு கிருஷ்ணர் மாத்திரம் இருக்கவில்லை; விஷ்ணுவின் வம்சத்தவர்களாக இருந்த ஏனையோரும் இருந்தார்கள். இந்த விடயங்கள் உங்களுக்கு மிக நன்றாகத் தெரியும். நீங்கள் இவ்விடயங்களை மறக்கக்கூடாது. அருங்காட்சியகங்கள் இப்போது தொடர்ந்தும் திறக்கப்படுகின்றன இன்னும் பல திறக்கப்படும். பலரும் வருவார்கள். மக்கள் ஆலயங்களுக்குச் சென்று, தலை வணங்குகின்றார்கள். பக்தர்கள் உங்களிடம் வந்து, இலக்ஷ்மி, நாராயணனின் படத்தைப் பார்க்கும்போது அதன் முன்னால் அவர்கள் பணத்தை வைப்பதை நீங்களும் பார்க்கிறீர்கள். நீங்கள் கூறுகிறீர்கள்: புரிந்துகொள்வதே இங்கு முக்கியமானதாகும், அவர்களுக்கு முன்னால் பணத்தை வைப்பதல்ல.

இப்போது நீங்கள் சிவாலயத்திற்குச் சென்றால், அங்கு நீங்கள் பணத்தை வைப்பீர்களா? உங்களுக்கு அவர்கள் அனைவரது வாழ்க்கை வரலாறும் தெரியும் என்பதால், நீங்கள் விளங்கப்படுத்தும் நோக்குடன் அங்கு செல்வீர்கள். பல ஆலயங்கள் உள்ளன. முக்கியமானது சிவாலயமாகும். அவர்கள் ஏன் ஏனைய விக்கிரகங்களை அங்கு வைக்கிறார்கள்? அவை ஒவ்வொன்றிற்கும் முன்னே அவர்கள் பணத்தை வைத்தால், அது பின்னர் அர்ச்சகருக்கு ஒரு வருமானம் ஆகுகிறது. ஆகவே அதை ஒரு சிவாலயம் என்றா அல்லது சிவனின் குடும்பத்தின் ஆலயம் என்றா அழைக்க வேண்டும்? சிவபாபா இந்தக் குடும்பத்தை உருவாக்கியுள்ளார். பிராமணர்களாகிய நீங்களே உண்மையான குடும்பம் ஆவீர்கள். சாலிகிராம்கள் சிவனின் குடும்பத்தைக் குறிக்கின்றன. பின்னர் நாங்கள் சகோதர, சகோதரிகளான, ஒரு குடும்பம் ஆகுகின்றோம். முதலில் நீங்கள் சகோதரர்கள், பின்னர் தந்தை வரும்போது நீங்கள் சகோதர, சகோதரிகள் ஆகிறீர்கள். பின்னர் நீங்கள் சத்தியயுகத்திற்குச் செல்லும்போது, குடும்பம் மேலும் பெரிதாகுகிறது. அங்கு திருமணங்களும் இடம்பெறுகின்றன. ஆகவே குடும்பம் மேலும் அதிகம் விரிவடைகிறது. நாங்கள் எங்கள் வீட்டில், அதாவது அமைதி தாமத்தில் வசிக்கும்போது, நாங்கள் சகோதரர்களாகவே உள்ளோம், ஒரேயொரு தந்தை மாத்திரம் இருப்பார். இங்கு நீங்கள் மனித குலத்தின் தந்தையின் குழந்தைகள், அதாவது, சகோதர சகோதரிகள். வேறு எந்த உறவு முறையுமில்லை. பின்னர், இராவணனின் இராச்சியத்தில், பெருமளவு விரிவாக்கம் உள்ளது. தந்தை தொடர்ந்தும் அனைத்து இரகசியங்களையும் விளங்கப்படுத்துகிறார். இருந்தபோதும் அவர் கூறுகிறார்: இனிமையிலும் இனிமையான குழந்தைகளே, தந்தையை நினைவு செய்யுங்கள், உங்கள் எண்ணற்ற பிறவிகளின் பாவங்கள் அழிக்கப்படும். கற்பதனால் உங்கள் பாவங்கள் அழிக்கப்பட மாட்டாது. தந்தையை நினைவு செய்வதே பிரதான விடயம் ஆகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. முழுப் புள்ளிகளுடன் சித்தியடைவதற்கு, உங்கள் புத்தியைச் சதோபிரதானாகவும், தெய்வீகமானதாகவும் ஆக்குங்கள். மேலோட்டமான புத்தியை உடையவரிலிருந்து, சூட்சுமமான புத்தி உடையவராக மாறி, நாடகத்தின் தனித்துவமான இரகசியங்களைப் புரிந்து கொள்ளுங்கள்.
2. தந்தையைப் போன்று, தெய்வீக, அலௌகீகச் செயல்களை இப்போது செய்யுங்கள். இரட்டை அகிம்சாவாதிகள் ஆகி, யோகசக்தியின் மூலம் உங்கள் பாவங்களை அழித்துவிடுங்கள்.

ஆசீர்வாத நீங்கள் கர்மத்திற்கும் யோகத்திற்கும் இடையில் ஒரு சமநிலையைப் பிடிக்க வேண்டும்:

பேணுவதன் மூலம் ஒரு கர்மயோகியாகி, ஆசீர்வாதங்களை அனுபவம் செய்வீர்களாக.
ஒரு கர்மயோகி என்பவரின் ஒவ்வொரு செயலும் யோகியுத்தாக இருக்கும். கர்மயோகி ஆத்மா எப்போதும் கர்மத்திற்கும் யோகத்திற்கும் இடையில் ஒரு சமநிலையைப் பேணுவார்.

கர்மத்திற்கும் யோகத்திற்கும் இடையில் ஒரு சமநிலையைப் பேணுவதன் மூலம், உங்களின் ஒவ்வொரு செயலுக்காகவும் நீங்கள் எப்படியோ தந்தையிடமிருந்து ஆசீர்வாதங்களைப் பெறுவீர்கள். ஆனால், அத்துடன் கூடவே, உங்களுடன் தொடர்பில் அல்லது உறவுமுறையில் வருகின்ற எவருடைய ஆசீர்வாதங்களையும் நீங்கள் பெறுவீர்கள். யாராவது நல்லது எதையாவது செய்யும்போது, அவருக்காக உங்களின் இதயபூர்வமாக ஆசீர்வாதங்கள் வெளிப்படும். ஏனென்றால், அந்தச் செயல் மிகவும் நல்லதாக இருந்திருக்கும். எதையும் நல்லதெனக் கருதுவது ஓர் ஆசீர்வாதமாகும்.

சுலோகம்: ஒரு விநாடியில் உங்களின் எண்ணங்களை நிறுத்தும் பயிற்சியானது, கர்மாதீத ஸ்திதியை நெருக்கமாகக் கொண்டுவரும்.

---ஓம் சாந்தி---

சாராம்சம்: இனிய குழந்தைகளே, சுயஉணர்வு நிலையில் தந்தையை நினைவுசெய்யுங்கள். வெறுமையான ஸ்திதிக்குச் செல்வதோ அல்லது உறக்கத்திற்குச் செல்வதோ யோகம் அல்ல.

கேள்வி: இங்கு கண்களை மூடியவாறு அமர்ந்திருப்பதற்கு நீங்கள் ஏன் அனுமதிக்கப்படுவதில்லை?

பதில்: நீங்கள் கண்களை மூடியவாறு அமர்ந்திருப்பீர்களாயின், திருடனால் உங்கள் கடையிலிருந்து எல்லாப் பொருட்களையும் திருடிச் செல்ல முடியும். திருடியாகிய மாயை, உங்களைப் புத்தியில் எதனையும் கிரகிக்க விடமாட்டாள். நீங்கள் கண்களை மூடியவாறு யோகத்தில் அமர்வீர்களாயின், நீங்கள் நித்திரையாகி விடுவீர்கள், நீங்கள் எதனையும் அறிந்துகொள்ளமாட்டீர்கள். எனவே, உங்கள் கண்களைத் திறந்தவாறே அமர்ந்திருங்கள். நீங்கள் உங்களுடைய வேலையைச் செய்கின்ற போதும், உங்கள் புத்தியினால் தந்தையை நினைவுசெய்யுங்கள். இதில் ஹத்த யோகம் என்ற கேள்விக்கே இடமில்லை.

ஓம் சாந்தி. ஆன்மீகத் தந்தை ஆன்மீகக் குழந்தைகளாகிய உங்களுக்குக் கூறுகின்றார்: இவரும் ஒரு குழந்தையே. சரீரதாரிகள் அனைவரும் அவருடைய குழந்தைகளே. எனவே, ஆன்மீக தந்தை ஆத்மாக்களுக்குக் கூறுகின்றார்: ஆத்மாவே பிரதானமானவர். இதனை மிகநன்றாகப் புரிந்துகொள்ளுங்கள். நீங்கள் இங்கு முன்னால் அமர்ந்திருக்கும் போது, உங்களை உங்கள் சரீரத்திலிருந்து விடுவித்து, காணாமல் போய்விடக்கூடாது. உங்களை சரீரத்திலிருந்து விடுவித்து, காணாமல் போவது என்பது நினைவு யாத்திரை ஸ்திதியல்ல. இங்கு நீங்கள் விழிப்பாக அமர்ந்திருக்க வேண்டும். நீங்கள் நடக்கும் பொழுதும், நடமாடும் பொழுதும், அமர்ந்திருக்கின்ற பொழுதும், உங்களை ஓர் ஆத்மாவாகக் கருதித் தந்தையை நினைவு செய்யுங்கள். நீங்கள் இங்கு அமர்ந்திருக்கின்ற போது சுயநினைவற்றவராகுங்கள் என்று தந்தை உங்களுக்கு கூறுவதில்லை. இங்கு அமர்ந்திருக்கும்பொழுது பலர் நழுவிப் போய்விடுகிறார்கள். நீங்கள் இங்கு விழிப்புடன் அமர்ந்து இருக்க வேண்டும். நீங்கள் தூய்மையாகவும் வேண்டும். தூய்மை இல்லாமல் உங்களால் ஞானத்தைக் கிரகிக்க முடியாது. உங்களால் எவருக்கும் நன்மை செய்யவும் முடியாது, மற்றவர்களுக்கு உங்களால் இதனைக் கூறவும் இயலாது. தாங்களே தூய்மையாக இல்லாது மற்றவர்களை அவ்வாறு ஆகுமாறு கூறுபவர்கள் பண்டிதர்கள் போன்றவர்கள். நீங்கள் உங்களைப் புத்திசாதூரியமானவர்களாகக் கருதக் கூடாது. இல்லையேல், உங்கள் மனசாட்சி உங்களை உறுத்தும். நீங்கள் உங்கள் கண்களை மூடி வெறுமையான ஸ்திதிக்கு செல்ல முடியும் என்று எண்ணாதீர்கள். அது நினைவுசெய்யும் ஸ்திதியல்ல. இங்கு, நீங்கள் சுயநினைவு நிலையில் இருந்து தந்தையை நினைவுசெய்ய வேண்டும். தூங்கிவிழுவது நினைவு செய்வதல்ல. குழந்தைகளாகிய உங்களுக்குப் பல கருத்துக்கள் விளங்கப்படுத்தப்பட்டுள்ளன. அவர்கள் ஏழாவது உலகத்திற்கு செல்வதாகவும் (உணர்வு ஸ்திதி) அவர்கள் இவ் உலகைப் பற்றிய விழிப்புணர்வு அறவே

இல்லாதவர்களாகவும் இருப்பதாக சமயநூல்களில் காட்டப்பட்டுள்ளது. உங்களுக்கு உலகத்தைப் பற்றித் தெரியும். அதாவது இது ஒரு அசுத்த உலகம். எவருக்கும் தந்தையைத் தெரியாது. அவர்கள் தந்தையை அறிந்திருப்பார்களாயின், உலகச் சக்கரத்தையும் அறிந்திருப்பார்கள். இந்தச் சக்கரம் எவ்வாறு சுழல்கின்றது என்றும் மனிதர்கள் எவ்வாறு மறுபிறவி எடுக்கிறார்கள் என்றும் தந்தை உங்களுக்குக் கூறுகின்றார். சத்தியயுகத்தில், நீங்கள் முதியவர்களானாலும் உங்களுடைய முகம் சுருக்கமடையாது. சந்நியாசிகள் ஹத்த யோகம் செய்கின்றார்கள். அவர்கள் தங்கள் கண்களை மூடிக் கொண்டு, குகைகளில் அமர்ந்திருக்கும் போது, முதுமையடைந்து, சுருக்கமும் விழுகின்றது. தந்தை உங்களுக்குக் கூறுகின்றார்: நீங்கள் வீட்டில் உங்கள் குடும்பத்துடன் வசிக்கும்போதும் நீங்கள் விழிப்பாக இருக்க வேண்டும். வெறுமையான ஸ்திதிக்கு செல்வது என்பது உண்மையில் ஒரு ஸ்திதியல்ல. நீங்கள் உங்களுடைய தொழில் போன்றவற்றைச் செய்யவும் வேண்டும், உங்கள் குடும்பத்தைப் பராமரிக்கவும் வேண்டும். நீங்கள் வெறுமையான ஸ்திதிக்கு செல்லக் கூடாது. உங்களுடைய வேலைகளைச் செய்கின்ற பொழுதும், உங்கள் புத்தியின் மூலம் தந்தையை நினைவு செய்யுங்கள். நீங்கள் உங்களுடைய வேலையைச் செய்கின்ற பொழுது, நிச்சயமாக உங்களுடைய கண்களைத் திறந்தவாறே செய்கின்றீர்கள். உங்களுடைய தொழில் போன்றவற்றில் தொடர்ந்து ஈடுபடுகையில் உங்கள் புத்தியின் யோகத்தை தந்தையுடன் இணையுங்கள். நீங்கள் இதைப் பற்றி கவனயீனமாக இருக்கக்கூடாது. நீங்கள் கடையிலிருக்கும் போது உங்களுடைய கண்களை மூடிக்கொண்டு இருப்பீர்களாயின், எவராவது உங்களுடைய பொருட்களை களவாடிச் சென்றுவிட்டாலும் நீங்கள் அறியமாட்டீர்கள். அது சரியான ஸ்திதியல்ல. ஒருவரின் சரீரத்திலிருந்து பற்றற்றவராகுகின்ற பயிற்சி ஹத்த யோகிகளினது ஆகும். மாயாஜால சக்தியுடையவர்களே அவ்வாறு செய்வார்கள். தந்தை இங்கிருந்து உங்களுக்கு மிகத் தெளிவாக விளங்கப்படுத்துகிறார், அதாவது நீங்கள் இதற்காக உங்கள் கண்களை மூடக்கூடாது. தந்தை கூறுகின்றார்: இப்பொழுது, நீங்கள் நினைவுசெய்த நண்பர்கள், உறவினர்கள் அனைவரையும் மறந்து, தந்தை ஒருவரை மட்டும் நினைவுசெய்யுங்கள். நினைவுயாத்திரை இல்லாமல் உங்கள் பாவங்கள் அகற்றப்படமாட்டாது. சூட்சும உலகிற்கு போகக் கொண்டுசெல்பவர்கள் காணாமல் போய்விடுகிறார்கள், என்ன நடைபெறுகின்றது? அவர்கள் அங்கிருக்கும் வரை அவர்களுடைய பாவங்கள் அழிக்கப்பட முடியாது. அவர்களால் சிவபாபாவை நினைவுசெய்யவோ பாபாவின் முரளியைச் செவிமடுக்கவோ முடியாது, எனவே இழப்பு ஏற்படுகின்றது. எவ்வாறாயினும், இது நாடகத்தில் நிச்சயிக்கப்பட்டுள்ளது, இதனாலேயே அவர்கள் அங்கு செல்கிறார்கள். அவர்கள் பின்னர் கீழே வந்து, முரளியைச் செவிமடுப்பார்கள். இதனாலேயே பாபா கூறுகின்றார்: சென்று விரைவாகத் திரும்பி வாருங்கள், அங்கேயே இருக்காதீர்கள். அத்தகைய களிப்பூட்டும் விளையாட்டுக்களுக்கு பாபா முற்றுப்புள்ளி வைக்கிறார். இவ்வாறு சுற்றுவது இலட்சியமின்றி அலைவதைப் போன்றதாகும். பக்தி மார்க்கத்தில் பெருமளவு அலைச்சலும், அழுகையும் உள்ளது. ஏனெனில் அது இருண்ட மார்க்கமாகும். மீரா சுவர்க்கத்திற்கு திரான்சில் சென்றார். அது யோகமோ அல்லது கல்வியோ அல்ல. அவர் அதன் மூலம் ஜீவன் முக்தியை அடைந்தாரா? அவர் சுவர்க்கத்திற்குச் செல்வதற்குத் தகுதியுடையவராகினாரா? அவருடைய பல பிறவிகளின் பாவம் அகற்றப்பட்டதா? நிச்சயமாக இல்லை! பல

பிறவிகளின் பாவம் தந்தையின் நினைவின் மூலம் மட்டுமே அகற்றப்பட முடியும். காட்சிகள் போன்றவற்றைக் காண்பதில் எந்த நன்மையும் இல்லை. அது பக்தியாகும். அது நினைவோ அல்லது ஞானமோ அல்ல. பக்திமார்க்கத்தில் இவற்றைக் கற்பிப்பதற்கு எவரும் இல்லை. எனவே அவர்கள் எவ்வளவு காட்சிகளைப் பெற்றிருந்தாலும் அவர்களால் ஜீவன் முக்தியைப் பெற முடியாது. ஆரம்பத்தில், குழந்தைகள் தாங்களாகவே திரான்சில் சென்றார்கள். மம்மாவும் பாபாவும் திரான்சில் செல்லவில்லை. ஆரம்பத்தில், பாபா ஸ்தாபனையினதும், விநாசத்தினதும் காட்சியைக் கண்டார். அதன் பின் எதுவும் நடைபெறவில்லை. நான் எவரையும் மேலே அனுப்புவதில்லை. ஆம், நான் (பிரம்மா) அவர்களுடன் கீழே அமர்ந்து கூறுகின்றேன்: 'பாபா, இவரின் நூலை இழுங்கள்' அது நாடகத்தில் இருப்பின், அவருடைய நூல் இழுக்கப்படும். இல்லாவிடில், அது இழுக்கப்படாது. பலர் காட்சிகளைப் பெறுகிறார்கள். அனேகமானோர் ஆரம்பத்தில் காட்சிகளைப் பெற்றார்கள், அனேகமானோர் இறுதியில் காட்சியைப் பெறுவார்கள். அது இரைக்கு மரணமும், வேடனுக்கு சந்தோஷமுமாகும். எண்ணற்ற மனிதர்கள் இருக்கிறார்கள் அவர்கள் அனைவரும் இங்கேயே சரீரத்தை விட்டுச் செல்ல வேண்டும். எவரும் தங்களின் சரீரத்தையோ அல்லது எதனையேனும் சத்தியயுகத்திற்கோ அல்லது மௌனதாமத்திற்கோ எடுத்துச் செல்ல முடியாது. எண்ணற்ற மனிதர்கள் இருக்கிறார்கள். அனைவரும் அழியப்போகின்றனர். ஆதிசனாதன தேவிதேவதா தர்மம் இப்பொழுது பிரம்மாவின் மூலம் ஸ்தாபிக்கப்படுகின்றது. புதல்விகளாகிய நீங்கள் கிராமங்களுக்குச் சென்று, பெருமளவு சேவை செய்கிறீர்கள். 'உங்களை ஆத்மாவாகக் கருதி, தந்தையை நினைவு செய்யுங்கள்' என நீங்கள் அவர்களுக்கு கூறுகிறீர்கள். இராஜயோகத்தை எவ்வாறு கற்பிப்பது என்பது சந்நியாசிகளுக்குத் தெரியாது. தந்தையைத் தவிர வேறு எவரால் இராஜயோகத்தைக் கற்பிக்க முடியும்? தந்தை குழந்தைகளாகிய உங்களுக்கு இப்பொழுது இராஜயோகத்தைக் கற்பிக்கின்றார். பின்னர் நீங்கள் உங்கள் இராச்சியத்தைப் பெற்று எல்லையற்ற சந்தோஷத்துடன் இருப்பீர்கள். அங்கு நினைவு செய்ய வேண்டிய அவசியமிருக்காது. அங்கு துன்பத்தின் சுவடு சிறிதளவும் இருக்காது. உங்களுடைய ஆயுட்காலம் நீண்டதாகவும், உங்களுடைய சரீரம் நோயற்றதாகவும் இருக்கும். இங்கு, பெருமளவு துன்பம் இருக்கின்றது. தந்தை உங்களுக்குத் துன்பத்தைக் கொடுப்பதற்காகவே இந்த நாடகத்தை உருவாக்கியிருக்கிறார் என்பதல்ல. இது சந்தோஷம் துன்பம், வெற்றி தோல்வி போன்றவற்றை கொண்ட ஒரு உண்மையான, அநாதியான நாடகமாகும். சந்நியாசிகளுக்கு இவை தெரியாது. எனவே எவ்வாறு அவர்களால் எதனையாவது விளங்கப்படுத்த முடியும்? அவர்கள் பக்தி மார்க்கத்திற்கான சமயநூல்களைக் கற்கிறார்கள். 'உங்களை ஆத்மாவாகக் கருதி தந்தையை நினைவுசெய்யுங்கள்' என உங்களுக்குக் கூறப்பட்டுள்ளது. சந்நியாசிகள் தங்களை ஆத்மாக்களாகக் கருதி பிரம்ம தத்துவத்தை நினைவுசெய்கிறார்கள். அவர்கள் பிரம்ம தத்துவத்தைக் கடவுளாகக் கருதுகிறார்கள். அவர்கள் பிரம்ம தத்துவ ஞானத்தை மட்டுமே கொண்டிருக்கிறார்கள். உண்மையில், பிரம்ம தத்துவம் ஆத்மாக்களாகிய நீங்கள் வசிக்கும் வசிப்பிடமாகும், ஆனால் தாங்கள் தத்துவத்துடன் இரண்டறக் கலப்பார்கள் என அவர்கள் கூறுகிறார்கள். அவர்களுடைய ஞானம் முற்றிலும் தலைகீழானது. இங்கு, எல்லையற்ற தந்தை குழந்தைகளாகிய உங்களுக்குக் கற்பிக்கிறார். கடவுள் நாற்பதாயிரம் வருடங்களுக்குப் பின் வருவார் என அவர்கள் கூறுகிறார்கள். அது அறியாமை

இருள் என அழைக்கப்படுகின்றது. தந்தை கூறுகின்றார்: புதிய உலகத்தை ஸ்தாபிப்பதும், பழைய உலகத்தை அழிப்பதும் நானே. நான் ஸ்தாபனையை முன்னெடுத்துச் செல்கின்றேன். விநாசம் முன்னால் உள்ளது. இப்பொழுது விரைந்து தூய்மை ஆகுங்கள்! அதன் மூலமே உங்களால் தூய உலகத்திற்குச் செல்ல முடியும். இது ஒரு பழைய தமோபிரதான் உலகம், அதாவது இது இலக்சுமி நாராயணரின் இராச்சியம் அல்ல. அவர்களுடைய இராச்சியம் புதிய உலகத்தில் இருந்தது. அது இப்பொழுது இல்லை. அவர்கள் தொடர்ச்சியாக மறுபிறவி எடுக்கிறார்கள். சமயநூல்களில் பல விதமான விடயங்கள் எழுதப்பட்டுள்ளன. கிருஷ்ணர் அர்ஜுனனின் இரதச் சாரதியாக அமர்ந்திருப்பதாக அவர்கள் காட்டியிருக்கிறார்கள். ஸ்ரீகிருஷ்ணர் அர்ஜுனனுக்குள் அமர்ந்திருந்தார் என்பதல்ல. ஸ்ரீகிருஷ்ணர் சரீரதாரியாக இருந்தார். போர் என்ற கேள்விக்கே இடமிருக்கவில்லை. அவர்கள் பாண்டவ சேனை, கௌரவ சேனை எனப் பிரிந்திருந்தார்கள். எவ்வாறாயினும், இங்கு அவ்வாறு இடம்பெறுவதில்லை. அவை பக்திமார்க்கத்திற்கான எண்ணற்ற சமயநூல்கள். அவை சத்தியயுகத்தில் இருப்பதில்லை. அங்கு, உங்கள் ஞானத்தின் வெகுமதியான உங்கள் இராச்சியத்தைப் பெறுகிறீர்கள். அங்கு, சந்தோஷத்தைத் தவிர வேறு எதுவுமில்லை. தந்தை புதிய உலகத்தை ஸ்தாபிக்கின்றார், எனவே புதிய உலகத்தில் நிச்சயமாக சந்தோஷம் இருக்கும். தந்தை ஒரு பழைய வீட்டைக் கட்டுவாரா? தந்தை ஒரு புதிய வீட்டையே கட்டுவார். அந்த உலகம் சதோபிரதான் உலகம் என அழைக்கப்படுகின்றது. இந்த உலகம் இப்பொழுது தூய்மையற்று தமோபிரதானாக இருக்கின்றது. நீங்கள் இப்பொழுது இராவணனின் அந்நிய இராச்சியத்தில் அமர்ந்திருக்கிறீர்கள். சிவபாபா இராமர் என அழைக்கப்படுகிறார். அவர்கள் 'இராமா, இராமா' என மந்திரத்தை உச்சரித்து, இராமரின் பெயரில் தானம் செய்கின்றார்கள். இப்பொழுது, இராமருக்கும் சிவபாபாவுக்கும் இடையில் பெருமளவு வித்தியாசம் இருக்கின்றது. சிவபாபா இப்பொழுது குழந்தைகளாகிய உங்களுக்குக் கூறுகிறார்: என்னை மட்டும் நினைவுசெய்யுங்கள். இப்பொழுது நீங்கள் எங்கிருந்து வந்தீர்களோ அங்கு திரும்பிச் செல்ல வேண்டும். நீங்கள் தந்தையை நினைவுசெய்து தூய்மையாகும் வரை உங்களால் வீட்டுக்குத் திரும்பிச் செல்ல முடியாதிருக்கும். உங்களுக்குள் வெகுசிலரே தந்தையை மிகச் சரியாக நினைவு செய்கிறீர்கள். உங்கள் உதடுகளின் மூலம் எதனையும் கூறுதல் என்ற கேள்விக்கே இடமில்லை. பக்திமார்க்கத்தில் மக்கள் 'இராமா, இராமா' என அவர்களின் உதடுகளின் மூலம் கூறுகிறார்கள். எவரேனும் இதனை உச்சரிக்காவிட்டால் அவர்கள் அவரை நாஸ்திகர் என அழைக்கிறார்கள். அவர்கள் மிகவும் உரத்துப் பாடுகிறார்கள். மரம் வளர்கையில், பக்திமார்க்கத்திற்கான சம்பிரதாயங்களும் வளர்ச்சியடைகின்றன. விதை மிகவும் சிறியது. உங்களிடம் எதுவுமில்லை, நீங்கள் எந்த ஒலியையும் எழுப்புவதுமில்லை. உங்களை ஓர் ஆத்மாவாகக் கருதி, என்னை நினைவு செய்யுங்கள் என்று உங்களுக்கு கூறப்பட்டுள்ளது. நீங்கள் உங்கள் உதடுகளின் மூலம் எதனையும் கூறவேண்டியதில்லை. குழந்தைகள் தங்கள் புத்தியின் மூலம் தங்களின் பௌதீகத் தந்தையை நினைவுசெய்கிறார்கள். அவர்கள் அமர்ந்திருந்து, "பாபா, பாபா" என்று கூறுவதில்லை. ஆத்மாக்களின் தந்தை யார் என்பதை இப்பொழுது நீங்கள் புரிந்துகொள்கிறீர்கள். ஆத்மாக்கள் அனைவரும் சகோதரர்களே. ஆத்மாக்களுக்கு வேறு எந்தப் பெயரும் இல்லை. எவ்வாறாயினும், சரீரத்தின் பெயர்கள் மாறுகின்றன. ஆத்மா ஆத்மாவே.

அவரோ பரமாத்மா. அவரின் பெயர் சிவன். அவருக்குத் தனக்கெனச் சொந்தமாக ஒரு சரீரம் இல்லை. தந்தை கூறுகின்றார்: நான் எனக்கென ஒரு சரீரத்தைக் கொண்டிருப்பேனாயின், நானும் பிறப்பும் மறுபிறப்பும் எடுக்க வேண்டும். பின்னர் உங்களுக்கு ஜீவன் முக்தியை யார் அருள்வார்? பக்திமார்க்கத்தில் மக்கள் என்னை நினைவு செய்கிறார்கள். பல ரூபங்கள் இருக்கின்றன. இப்பொழுது நீங்கள் நரகவாசிகளிலிருந்து சுவர்க்கவாசிகள் ஆகின்றீர்கள். நீங்கள் நரகத்தில் பிறப்பெடுத்திருக்கிறீர்கள் ஆயினும், நீங்கள் சுவர்க்கம் செல்வதற்காக இறப்பீர்கள். நீங்கள் சுவர்க்கத்திற்குச் செல்வதற்காகவே இங்கு வந்திருக்கிறீர்கள். ஒரு பாலம் கட்டப்படுவதற்கு முன், அவர்கள் அத்திவார விழாவை நடத்தி, அதன் பின்பே பாலம் கட்டும் பணி தொடர்கின்றது. தந்தை சுவர்க்க ஸ்தாபனையின் ஆரம்ப விழாவை (அத்திவார விழா) முன்னரே செய்துவிட்டார். இப்பொழுது ஆயத்தங்கள் நடைபெறுகின்றன. ஒரு கட்டடத்தைக் கட்டுவதற்கு நேரம் எடுக்கின்றதா? அரசாங்கம் ஒன்றைக் கட்ட ஆரம்பித்தால், அவர்கள் அதனை ஒரு மாதத்துக்குள் கட்டி முடித்துவிடுவார்கள். கட்டப்பட்ட வீடுகளை வெளிநாடுகளில் நீங்கள் வாங்கலாம். சுவர்க்கத்தில் உங்கள் புத்தி ஆழமாகவும், சூட்சுமமானதாகவும், சதோபிரதானாகவும் இருக்கும். விஞ்ஞானிகள் மிகச் சாதாரியமான புத்தியைக் கொண்டிருக்கிறார்கள். அவர்கள் மிக விரைவாகக் கட்டுவார்கள். அங்கு, இரத்தினங்களால் பதிக்கப்பட்ட சுவர்கள் இருக்கும். இக்காலத்தில், அவர்கள் போலியான நகைகளை மிக விரைவாகத் தயாரிக்கிறார்கள். அவை உண்மையானவற்றை விட அதிகளவில் பிரகாசிக்கின்றன. இக்காலத்தில் மிக விரைவாக பொருட்களை உற்பத்தி செய்வதற்கான இயந்திரங்களும் அவர்களிடம் இருக்கின்றன. அங்கு, ஒரு வீட்டைக் கட்டுவதற்கு நீண்டகாலம் எடுக்காது. அனைத்தையும் சுத்தப்படுத்துவதற்கு நேரம் எடுக்கின்றது. பொன் நகரமாகிய துவாரகை கடலின் கீழிருந்து தோன்றுமென்பதல்ல. எனவே, தந்தை கூறுகின்றார்: உண்ணுங்கள், பருகுவீர்கள், ஆனால் தந்தையை நினைவுசெய்யுங்கள். அதன் மூலமே உங்களுடைய பாவங்கள் அழிக்கப்பட முடியும். வேறு முறைகள் இல்லை. நீங்கள் பல பிறவிகளாகக் கங்கையில் நீராடுகிறீர்கள், ஆனால் எவராலும் முக்தியையோ ஜீவன் முக்தியையோ அடைய முடியவில்லை. இங்கு, தந்தை நீங்கள் தூய்மையாகுவதற்கான வழிமுறையினைக் காட்டுகின்றார். தந்தை கூறுகின்றார்: நான் தூய்மையாக்குபவர். 'ஓ தூய்மையாக்குகின்ற பாபாவே வாருங்கள்! வந்து எங்களைத் தூய்மையாக்குங்கள்.' என நீங்கள் கூவி அழைத்தீர்கள். நாடகத்தின் இறுதியில், நடிகர்கள் அனைவரும், தயாரிப்பாளரும் மேடையில் தோன்றுகின்றனர். அவர்கள் அனைவரும் மேடையில் நிற்பார்கள். அதே போன்று இங்கும் நடைபெறுகின்றது. ஆத்மாக்கள் அனைவரும் கீழே வந்த பின்னர் நீங்கள் திரும்பிச் செல்ல ஆரம்பிக்கிறீர்கள். நீங்கள் இன்னும் தயாராகவில்லை. நீங்கள் இன்னும் உங்களுடைய கர்மாதீத ஸ்திதியை அடையவில்லை. எனவே எவ்வாறு விநாசம் இடம்பெற முடியும்? புதிய உலகத்திற்காக உங்களுக்குக் கற்பிக்கவே தந்தை வந்திருக்கிறார். அங்கு, மரணம் இல்லை, அதாவது நீங்கள் மரணத்தை வெல்கிறீர்கள். உங்களை மரணத்தை வெல்லச் செய்பவர் யார்? மரணங்களுக்கு எல்லாம் மரணமாக இருப்பவர். அவர் பெருந்தொகையானோரைத் தன்னுடன் அழைத்துச் செல்கின்றார். நீங்கள் பெருமளவு சந்தோஷத்துடன் திரும்புகின்றீர்கள். தந்தை இப்பொழுது அனைவரின் துன்பத்தையும் அகற்ற வந்துள்ளார். இதனாலேயே மக்கள் அவரின் புகழைப் பாடுகின்றார்கள்: தந்தையாகிய கடவுளே எங்களைத்

துன்பத்திலிருந்து விடுவியுங்கள்! எங்களை அமைதி தாமத்திற்கும், சந்தோஷ தாமத்திற்கும் அழைத்துச் செல்லுங்கள். எவ்வாறாயினும், தந்தை இப்பொழுது சுவர்க்கத்தை ஸ்தாபிக்கிறார் என்பது மனிதர்களுக்குத் தெரியாது. நீங்கள் சுவர்க்கத்திற்குச் செல்லும்போது மரம் மிகச் சிறியதாக இருக்கும், பின்னர் விரிவாக்கம் இடம்பெறும். இப்பொழுது மற்றைய சமயங்கள் அனைத்தும் இருக்கின்றன. ஆனால் அந்த ஒரு சமயம் இல்லை. பெயர், ரூபம், இராச்சியம் போன்ற அனைத்தும் மாறுகின்றன. ஆரம்பத்தில் நீங்கள் இரட்டைக் கிரீடத்தைக் கொண்டிருந்தீர்கள். பின்னர் நீங்கள் ஒற்றைக் கிரீடம் உடையவர்கள் ஆகிவிட்டீர்கள். சோமநாதர் ஆலயம் கட்டப்பட்ட போது, அங்கு பெருமளவு செல்வம் இருந்தது. அதுவே மிகப் பெரிய ஆலயம். அது கொள்ளையடிக்கப்பட்டது. தந்தை கூறுகின்றார்: நீங்கள் பலமில்லியன்மடங்கு பாக்கியசாலிகள் ஆகின்றீர்கள். ஒவ்வொரு அடியிலும் தந்தையைத் தொடர்ச்சியாக நினைவுசெய்வதனால் நீங்கள் பலமில்லியன்களைச் சேமிக்கின்றீர்கள். நீங்கள் தந்தையை நினைவுசெய்வதனால் உங்களால் பெருமளவு வருமானத்தைச் சம்பாதிக்க இயலுகின்றது. எனவே நீங்கள் ஏன் அத்தகைய தந்தையை நினைவுசெய்வதற்கு மறக்கிறீர்கள்? நீங்கள் தந்தையை எந்தளவுக்கு நினைவுசெய்கிறீர்களோ எந்தளவுக்கு சேவை செய்கின்றீர்களோ, அந்தளவுக்கு உயர்ந்த அந்தஸ்தை நீங்கள் பெறுவீர்கள். பல நல்ல குழந்தைகள் முன்னேறிச் செல்லும் போது விழுகிறார்கள். உங்களுடைய முகத்தை நீங்கள் அழுக்காக்குவீர்களாயின், நீங்கள் சம்பாதித்த வருமானம் அனைத்தும் இழக்கப்படும். நீங்கள் ஒரு பெரிய அதிர்ஷ்ட இலாபத்தை இழப்பீர்கள். அச்சா.

இனிமையிலும் இனிமையான, அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை, ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் குடும்பத்தைப் பராமரிக்கும் அதேவேளையில், உங்களுடைய புத்தியின் யோகத்தைத் தந்தையுடன் இணைத்திருங்கள். கவனயீனமாக இருந்து, தவறு செய்யாதீர்கள். தூய்மையைக் கிரகிப்பதின் மூலம் உங்களுக்கும் மற்றவர்களுக்கும் நன்மையை ஏற்படுத்துங்கள்.
2. நினைவுபாத்திரையிலும் இந்தக் கல்வியிலும் ஒரு வருமானம் ஈட்டப்பட உள்ளது. திரான்ஸ் என்பது அலைந்து திரிவது மட்டுமே. அதில் எந்த நன்மையும் இல்லை. எந்தளவுக்கு சாத்தியமோ, அந்தளவுக்கு விழிப்பாக இருங்கள். தந்தையை நினைவுசெய்து உங்கள் பாவங்களை அழித்துக்கொள்ளுங்கள்.

ஆசீர்வாத உங்களின் மேன்மையான விழிப்புணர்வினால் உங்களின் ம்: ஸ்திதியையும் சூழலையும் மேன்மையாக்குவதன் மூலம் எல்லோருடனும் ஒத்துழைப்பீர்களாக. யோகம் என்றால் மேன்மையான விழிப்புணர்வில் இருத்தல் : மேன்மையான ஆத்மாவான நான், மேன்மையான தந்தையின் குழந்தை. இந்த விழிப்புணர்வு உங்களுக்குள் இருக்கும்போது, உங்களின் ஸ்திதியும் மேன்மை அடையும். மேன்மையான ஸ்திதியினால் இயல்பாகவே மேன்மையான சூழல் உருவாக்கப்படும்.

அது பல ஆத்மாக்களைத் தன்னை நோக்கி ஈர்க்கும். யோகத்தில் இருந்தவண்ணம் ஆத்மாக்களான நீங்கள் எங்கே இருந்து எதைச் செய்தாலும், சூழலும் மற்றவர்களுக்கு ஒத்துழைப்பை வழங்கும். இத்தகைய ஒத்துழைக்கும் ஆத்மாக்கள், தந்தையாலும் உலகினாலும் நேசிக்கப்படுகிறார்கள்.

சுலோகம்: அசைக்க முடியாத ஸ்திதி என்ற ஆசனத்தில் அமர்ந்திருப்பதன் மூலம், நீங்கள் இராச்சிய சிம்மாசனத்தைப் பெறுவீர்கள்.

---ஓம் சாந்தி---

சாராம்சம்: இனிய குழந்தைகளே, நீங்கள் எந்தளவிற்குத் தந்தையை நினைவு செய்கின்றீர்களோ அந்தளவிற்கு ஆத்மாவில் அதிகளவு ஒளி இருக்கும். ஞானமுள்ள ஆத்மாக்கள் பிரகாசிக்க ஆரம்பிப்பார்கள்.

கேள்வி: எக் குழந்தைகளை மாயையினால் சிறிதளவேனும் துன்புறுத்த முடியாது?

பதில்: உறுதியான யோகிகளும், யோக சக்தியினால் தங்கள் பௌதீகப் புலன்களை குளிர்மை ஆக்குபவர்களும், யோகத்தில் நிலைத்திருப்பதற்கு மாத்திரம் முயற்சி செய்பவர்களும் ஒருபொழுதும் மாயையினால் சிறிதளவேனும் துன்புறுத்தப்பட மாட்டார்கள். நீங்கள் உறுதியான யோகிகள் ஆகும்பொழுதே, நீங்கள் தகுதிவாய்ந்தவர்கள் ஆகுவீர்கள். தகுதிவாய்ந்தவர்கள் ஆகுவதற்கு, முதலில் தூய்மை தேவைப்படுகின்றது.

ஓம் சாந்தி. தந்தை இங்கமர்ந்திருந்து இனிமையிலும் இனிமையான குழந்தைகளாகிய உங்களுக்கு விளங்கப்படுத்துகின்றார். அறியாமையினால், ஆத்மாக்களாகிய நீங்கள் மந்தமாகிவிட்டீர்கள். வைரங்களில் பிரகாசம் உள்ளது, ஆனால் கற்கள் அவ்வாறில்லை. இதனாலேயே கூறப்பட்டுள்ளது: நீங்கள் கற்களைப் போன்று மந்தமாகி விட்டீர்கள். பின்னர், நீங்கள் ஞானோதயம் பெறும் போது, ஒரு இரசவாதக் கல்லைப் போன்றவர் ஆகுகிறீர்கள் என்று கூறப்படுகின்றது. ஆத்ம ஒளி அறியாமையினால் மங்கலாகிவிட்டது. அது முற்றிலும் மந்தமாகவில்லை; இது மந்தம் என்றே அழைக்கப்படுகின்றது. ஆத்மாக்கள் அனைவரும் ஒரே வகையானவர்கள். எனினும், சரீரங்கள் அனைத்தும் வேறுபட்டவையாகும். பல்வேறு வகையான சரீரங்கள் உள்ளன, ஆனால் ஆத்மாக்கள் அனைவரும் ஒரே வகையானவர்கள். ஆத்மாக்களாகிய நீங்கள் தந்தையின் குழந்தைகள் என்பதை நீங்கள் இப்பொழுது புரிந்துகொள்கிறீர்கள். உங்களிடம் இந்த ஞானம் அனைத்தும் இருந்தது. ஆனால் அது படிப்படியாக மறைந்துவிட்டது. இறுதியில் எதுவுமே எஞ்சியிருக்காதவாறு அது மறைந்துவிடுவதால், அது அறியாமை என்று அழைக்கப்படுகின்றது. நீங்களும் அறியாமையில் இருந்தீர்கள். ஞானக்கடலின் மூலமாக நீங்கள் இப்பொழுது ஞானமுள்ளவர்கள் ஆகுகின்றீர்கள். ஓர் ஆத்மா மிகவும் சூட்சுமமானவர்; அவரை இக் கண்களால் பார்க்க முடியாது. தந்தை வந்து குழந்தைகளாகிய உங்களுக்கு விளங்கப்படுத்தி, உங்களை ஞானம் நிறைந்தவர்கள் ஆக்கும்பொழுதே, நீங்கள் உஷார் அடைகின்றீர்கள். ஒவ்வொரு வீட்டிலும் ஒளி இருக்கும். இப்பொழுது ஒவ்வொரு வீட்டிலும் இருள் சூழ்ந்துள்ளது, அதாவது, ஆத்மாக்கள் மங்கலாகி விட்டார்கள். இப்பொழுது தந்தை கூறுகின்றார்: என்னை நினைவுசெய்யுங்கள், ஒளி ஏற்றப்படும். பின்னர் நீங்கள் ஞானமுள்ளவர்கள் ஆகுவீர்கள். தந்தை எவரையும் அவதூறு செய்வதில்லை. அவர் நாடகத்தின் இரகசியங்களை விளங்கப்படுத்துகின்றார். அவர் குழந்தைகளுக்குக் கூறியுள்ளார்: அனைவரும் முட்டாள்தனமான புத்திகளைக் கொண்டவர்கள் ஆகிவிட்டார்கள். யார் இதைக் கூறுபவர்? தந்தையே ஆவார். குழந்தைகளே, ஸ்ரீமத்தைப் பின்பற்றுவதனால் உங்களுடைய

புத்தி மிகவும் அழகானவை ஆகிவிட்டன. நீங்கள் இப்பொழுது அதை உணர்கின்றீர்கள், இல்லையா? நீங்கள் இப்பொழுது ஞானத்தைப் பெற்றுவிட்டீர்கள். ஞானம் ஒரு கல்வி என்று அழைக்கப்படுகின்றது. தந்தையின் கல்வியினால் எங்களுடைய தீபங்கள் ஏற்றப்பட்டுவிட்டன. இதுவே உண்மையான தீபாவளி என்று அழைக்கப்படுகின்றது. எங்களுடைய குழந்தைப் பருவத்தில், மக்கள் சிறிய மண்விளக்குகளில் எண்ணெய் ஊற்றி அவற்றை ஏற்றுவது வழக்கமாகும். அந்த வழக்கம் தொடர்கின்றது. எவ்வாறாயினும், அதனால் தீபாவளி வர மாட்டாது. உள்ளேயிருக்கின்ற ஆத்மாவே மங்கலாகிவிட்டார். தந்தை வந்து ஆத்மாவின் ஒளியை ஏற்றுக்கொள்ளார். அவர் வந்து குழந்தைகளாகிய உங்களுக்கு ஞானத்தைக் கொடுத்துக் கற்பிக்கின்றார். ஒரு பாடசாலையில், அவர்களுக்கு ஓர் ஆசிரியர் கற்பிக்கின்றார். அந்தக் கல்வி எல்லைக்குட்பட்டது, ஆனால் இந்த ஞானமோ எல்லையற்றதாகும். சாதுக்கள் அல்லது புனிதர்கள் எவராவது உங்களுக்குக் கற்பிக்கின்றார்களா? படைப்பவரின் அல்லது படைப்பின் ஆரம்பம், மத்தி, இறுதியின் ஞானத்தை நீங்கள் எப்பொழுதாவது கேட்டிருக்கின்றீர்களா? எப்பொழுதாவது எவராவது வந்து அதை உங்களுக்குக் கற்பித்ததுண்டா? எவராவது வேறு எங்கேயாயினும் இந்த ஞானத்தைக் கற்பிக்கின்றார்களா என்று பாருங்கள்! ஒரேயொரு தந்தை மாத்திரமே உங்களுக்கு இதைக் கற்பிப்பதால், நீங்கள் அவருடன் கற்க வேண்டும். தந்தை எதிர்பாராத விதத்தில் வருகின்றார். அவர் வரப் போகின்றார் என்று அறிவிப்பதற்காக முரசைக் கொட்ட மாட்டார். அவர் எதிர்பாராத விதத்தில் வந்து பிரவேசிக்கின்றார். அவர் அங்கங்களைப் பெறும்வரையில், அவரால் ஒரு சப்தத்தையும் எழுப்ப முடியாது. ஓர் ஆத்மாவும் அவயங்களின்றி, எந்தச் சப்தத்தையும் எழுப்ப முடியாது. அவர் ஒரு சரீரத்தில் பிரவேசிக்கும்பொழுது மாத்திரமே அவர் சப்தத்தை எழுப்புகின்றார். நீங்கள் இதை மக்களுக்கு விளங்கப்படுத்தும்பொழுது, உங்களை எவரும் நம்ப மாட்டார்கள். குழந்தைகளாகிய உங்களுக்கு இந்த ஞானம் கொடுக்கும்பொழுதே, நீங்கள் அதைப் புரிந்துகொள்கின்றீர்கள். ஒரேயொரு தந்தையைத் தவிர வேறு எவராலும் உங்களுக்கு இந்த ஞானத்தைக் கொடுக்கமுடியாது. விநாசக் காட்சியைக் காண்பதற்கு எவரும் விரும்ப மாட்டார்கள். தந்தையே வந்து இந்தக் காட்சியை அருள்கின்றார். நாடகத்திற்கேற்ப, பழைய உலகம் இப்பொழுது அழிக்கப்படவுள்ளது. புதிய உலகம் ஸ்தாபிக்கப்பட்டு வருகின்றது. தந்தையிடமிருந்து ஞானத்தைப் பெற விரும்புபவர்கள், தொடர்ந்தும் வருவார்கள். ஞானம் பலருக்கும் கொடுக்கப்பட்டிருக்க வேண்டும்! எண்ணற்ற மக்கள் பல்வேறு கிராமங்களிலிருந்தும் வருகின்றார்கள். பரமாத்மாவுடன் ஆத்மாக்களுக்கான இந்த மேளா, ஒருமுறை மாத்திரமே இடம்பெறுகின்றது. அவர் சங்கமயுகத்தில் மாத்திரமே வருகின்றார். தந்தை வந்து புதிய உலகை ஸ்தாபிக்கின்றார். ஒளியேற்றப்பட்டவர்கள், பின்னர் சென்று ஏனையோருக்கு ஒளியேற்றுவார்கள். இப்பொழுது நீங்கள் அனைவரும் வீடு திரும்ப வேண்டும். நீங்கள் அனைத்து விடயங்களுக்காகவும் உங்களுடைய புத்தியைப் பயன்படுத்த வேண்டும். பக்திமார்க்கத்தில், இருள் உள்ளது. ஞானத்தைக் கொடுக்கக்கூடிய ஒரேயொரு தந்தையே தேவைப்படுகின்றார். அவர் சங்கமயுகத்தில் மாத்திரமே வருகின்றார். பழைய உலகில் ஞானத்தைப் பெற முடியாது. இன்னமும் 40,000 வருடங்கள் உள்ளன என மக்கள் நினைக்கிறார்கள். அவர்கள் காரிருளில் இருக்கின்றார்கள். 40,000 வருடங்களின் பின்னர் கடவுள் வந்து, நிச்சயமாக ஞானத்தைக் கொடுத்து, தமக்கு சற்கதி அருள்வார் என அவர்கள் நம்புகிறார்கள்.

அறியாமை நிலவுகின்றது என்பதே அதன் அர்த்தமாகும். அதுவே அறியாமை என்ற இருள் என அழைக்கப்படுகின்றது. அறியாமையில் இருப்பவர்கள் இந்த ஞானத்தை கொண்டிருக்க வேண்டும். பக்தியை ஞானம் என அழைக்க முடியாது. இந்த ஞானம் எதுவுமே ஆத்மாக்களிடம் இல்லை. மந்த புத்திகளைக் கொண்டிருப்பதினால், அவர்கள் பக்தியை ஞானம் என்று எண்ணுகிறார்கள். ஒரு புறத்தில் அவர்கள் “ஞான சூரியன் வரும்பொழுது, ஒளியேற்றப்படும்” என்று கூறுகின்றார்கள், ஆனால் அவர்கள் எதையும் புரிந்துகொள்வதில்லை. அவர்கள் பாடுகின்றார்கள்: ஞானசூரியன் உதிக்கும்பொழுது.... அவர்கள் யாரை ஞானசூரியன் என்று அழைக்கின்றார்கள்? அவர் எப்பொழுது வந்தார் என்பது எவருக்கும் தெரியாது. கலியுகம் முடிவுறும்பொழுது, ஒளியேற்றப்படும் என்று ஒரு பண்டிதரைப் போன்றோர் கூறுவர். தந்தை வந்து இவ்விடயங்கள் அனைத்தையும் விளங்கப்படுத்துகின்றார். குழந்தைகளாகிய நீங்கள் அதை வரிசைக்கிரமமாகப் புரிந்துகொள்கின்றீர்கள். ஓர் ஆசிரியர் குழந்தைகளுக்குக் கற்பிக்கின்றார், ஆனால் அவர்கள் அனைவரும் ஒரேயளவுக்குக் கற்க மாட்டார்கள். ஒரு கல்வியில், ஒருபொழுதும் அனைவருக்கும் ஒரேயளவு புள்ளிகள் இருக்க மாட்டாது. எல்லையற்ற தந்தை வந்துள்ளார் என்பது உங்களுக்குத் தெரியும். பழைய உலகின் விநாசம் உங்கள் முன்னால் உள்ளது. இந்த நேரத்தில் மாத்திரமே, நீங்கள் இந்த ஞானத்தைப் பெறுவதுடன், தந்தையுடன் யோகத்தைக் கற்க வேண்டும். நினைவு செய்வதன் மூலமே உங்களுடைய பாவங்கள் அழிக்கப்படும். தந்தை கூறுகின்றார்: நான் வந்து இந்தச் சரீரத்தைக் கடனாக எடுக்கின்றேன், அதாவது, நான் சங்கமயுகத்தில் மாத்திரமே சடப்பொருளின் ஆதாரத்தைப் பெறுகின்றேன். இந்த வார்த்தைகளும் கீதையில் குறிப்பிடப்பட்டுள்ளன. பாபா ஏனைய சமயநூல்களின் பெயரைக் குறிப்பிடுவதில்லை. ஒரு கீதையே உள்ளது. இது இராஜயோகக் கல்வியாகும். அவர்கள் கீதை என்னும் பெயரைக் கொடுத்துள்ளார்கள். ஆரம்பத்தில், எழுதப்பட்டுள்ளது: “கடவுள் பேசுகின்றார்”, ஆனால் யார் கடவுள் என்று அழைக்கப்படுகின்றார்? கடவுள் அசரீரியானவர், அவருக்குச் சொந்தமாக ஒரு சரீரம் இல்லை. அதுவே ஆத்மாக்கள் வசிக்கின்ற, அசரீரி உலகமாகும். சூட்சும வதனம் ஓர் உலகம் என்று அழைக்கப்பட முடியாது. இது பெளதீக, சரீர உலகமாகும், ஆனால் அதுவோ ஆத்மாக்களின் உலகம் ஆகும். முழு நாடகமும் இங்கு நடிக்கப்படுகின்றது. அசரீரி உலகிலுள்ள ஆத்மாக்கள் மிகவும் சின்னஞ் சிறியவர்கள். பின்னர் தங்களுடைய பாகங்களை நடிப்பதற்கு இங்கு அவர்கள் வருகின்றார்கள். இந்த எண்ணங்கள் குழந்தைகளாகிய உங்களுடைய புத்தியில் மாத்திரம் பதியப்பட்டுள்ளன. இது ஞானம் என்று அழைக்கப்படுகின்றது. வேதங்களும் சமயநூல்களும் ஞானமல்ல, அவை பக்தி மார்க்கத்துக்குரியவை ஆகும். பாபா சந்நியாசிகள் பலரைச் சந்தித்தது போன்று, நீங்கள் சந்தித்ததில்லை. பாபா அதிகளவில் அவர்களுடைய சகவாசத்தில் இருந்தார்; அவர் பல குருமார்களையும் ஏற்றுக் கொண்டிருந்தார். அவர்களிடம் வினவப்பட்டது: நீங்கள் ஏன் துறவறத்தை மேற்கொண்டு உங்களுடைய வீட்டையும் குடும்பத்தையும் துறந்தீர்கள்? அவர்கள் கூறுவார்கள்: விகாரத்தினூடாகப் புத்தி சீரழிந்துவிடுவதனால், நாங்கள் எங்களுடைய வீட்டையும் குடும்பத்தையும் விட்டுச் சென்றோம். நல்லது, நீங்கள் சென்று காடுகளில் வசிக்கின்றீர்கள். ஆகவே, பின்னர், நீங்கள் உங்களுடைய வீட்டையும் குடும்பத்தையும் நினைவுசெய்வதுண்டா? அவர்கள் பதிலளித்தார்கள்: ஆம். ஒரு சந்நியாசி வீட்டுக்குத் திரும்பிச் சென்றதையும் பாபா பார்த்தார். இதுவும்

சமயநூல்களில் குறிப்பிடப்பட்டுள்ளது. மக்களுக்கு வயதாகும்பொழுது, அவர்கள் ஓய்வுபெறும் ஸ்திதிக்குள் செல்கின்றார்கள். இளமைப் பருவத்தில் ஒருவர் ஓய்வுபெற மாட்டார். பல ஆடையற்ற இளைஞர்கள் கும்பமேளாவுக்குச் செல்கின்றார்கள். தங்களுடைய பௌதீகப் புலன்களைக் கட்டுப்படுத்துவதற்கு அவர்கள் போதைவஸ்துகளை உட்கொள்கின்றார்கள். உங்களிடம் பௌதீகப் புலன்களைக் கட்டுப்படுத்தக்கூடிய யோகசக்தி உள்ளது. யோகசக்தி மூலம் கட்டுப்படுத்தப்பட்டிருப்பதால், அவர்கள் இறுதியில் குளிர்மையடைகின்றார்கள். சில குழந்தைகள் கூறுகின்றார்கள்: பாபா, மாயை என்னைப் பெருமளவுக்குத் துன்புறுத்துகின்றாள். அங்கு அத்தகைய விடயங்கள் இருக்க மாட்டாது. நீங்கள் யோகத்தில் உறுதியாகும்பொழுது, பௌதீகப் புலன்கள் கட்டுப்படுத்தப்படும். பௌதீகப் புலன்கள் குளிர்மையடையும். இதற்குப் பெருமளவு முயற்சி தேவைப்படுகின்றது. அங்கு இதைப் போன்று அழுக்கானது எதுவும் இருக்காது. அத்தகைய சுவர்க்க பூமிக்கு உங்களை அழைத்துச் செல்வதற்குத் தந்தை வந்துள்ளார். அவர் உங்களைத் தகுதிவாய்ந்தவர்கள் ஆக்குகின்றார், மாயையோ உங்களைத் தகுதியற்றவர்கள் ஆக்குகின்றாள், அதாவது, ஜீவன்முக்தி தாமமாகிய, சுவர்க்கத்துக்குச் செல்வதற்குத் தகுதியற்றவர்கள் ஆக்குகின்றாள். தந்தை இங்கமர்ந்திருந்து உங்களைத் தகுதிவாய்ந்தவர்கள் ஆக்குகின்றார். அதற்குத் தூய்மையே முதன்மையானதாகும். நீங்களும் பாடுகின்றீர்கள்: பாபா, நாங்கள் தூய்மையற்றவர்கள் ஆகிவிட்டோம்! வந்து எங்களைத் தூய்மை ஆக்குங்கள்! தூய்மை என்றால் தூய்மையே. நினைவுகூரப்படுகின்றது: ஏன் நாங்கள் அமிர்தத்தைத் துறந்து நஞ்சைப் பருக வேண்டும்? அதன் ஆரம்பத்திலிருந்து மத்தியினூடாக இறுதிவரைக்கும் துன்பத்தை விளைவிப்பது நஞ்சு என அழைக்கப்படுகின்றது. அதுவும் நாடகத்தில் நிச்சயிக்கப்பட்டுள்ளது. தந்தை வந்து குழந்தைகளாகிய உங்களைப் பல தடவைகள் சந்தித்துள்ளார். தாழ்ந்தவராக இருப்பதிலிருந்து நீங்கள் அதிமேன்மையானவர்களாக ஆக்கப்பட்டுள்ளீர்கள். ஓர் ஆதமா தூய்மையாகும்பொழுது, அவருடைய ஆயுட்காலம் நீண்டதாகுகின்றது. அவர் ஆரோக்கியம், செல்வம், சந்தோஷம் - அனைத்தையும் பெறுகின்றார். உங்களால் இதை ஒரு பலகையில் எழுத முடியும்: ஒரு விநாடியில் 21 சந்ததிகளுக்கான ஆரோக்கியம், செல்வம், சந்தோஷம். நீங்கள் தந்தையிடமிருந்து இந்த ஆஸ்தியை 21 பிறவிகளுக்குப் பெறுகின்றீர்கள். சில குழந்தைகள் ஒரு பலகையைப் போடுவதற்கும் பயப்படுகின்றார்கள். அனைவரின் வீடுகளுக்கும் வெளியே ஒரு பலகையை வைக்க வேண்டும். நீங்கள் சத்திரசிகிச்சை நிபுணரின் குழந்தைகள், இல்லையா? நீங்கள் ஆரோக்கியம், செல்வம், சந்தோஷம் - அனைத்தையும் பெறுவதால், பின்னர் நீங்கள் அதை ஏனையோருக்குக் கொடுக்க வேண்டும். உங்களால் அதைக் கொடுக்க முடியும் எனின், ஏன் நீங்கள் அதை ஒரு பலகையில் எழுதக்கூடாது? பின்னர் மக்கள் வந்து இற்றைக்கு 5000 வருடங்களுக்கு முன்னர் பாரதத்தில் ஆரோக்கியமும், செல்வமும், மற்றும் தூய்மையும் இருந்தன என்பதைப் புரிந்துகொள்வார்கள். ஒரு விநாடியில் எல்லையற்ற தந்தையிடமிருந்து உங்களுடைய ஆஸ்தியை நீங்கள் பெறுகின்றீர்கள். மக்களின் பலரும் உங்களிடம் வருவார்கள். உங்களால் அமர்ந்திருந்து விளங்கப்படுத்த முடியும்: இந்தப் பாரதம் “தங்கச் சிட்டுக்குருவி” ஆக இருந்தது. அது அவர்களுடைய இராச்சியமாக இருந்தது. பின்னர் அவர்கள் எங்கு சென்றார்கள்? அவர்களே முதலில் 84 பிறவிகளையும் எடுப்பவர்கள். அவரே முதல் இலக்கத்தை உடையவராகவும்; பின்னர் இறுதி இலக்கமாகவும்

ஆகுகின்றார். தந்தை கூறுகின்றார்: உங்களுடைய 84 பிறவிகளின் சக்கரம் இப்பொழுது முடிவடைந்து விட்டது. அது மீண்டும் ஆரம்பமாக வேண்டும். எல்லையற்ற தந்தை மாத்திரம் வந்து உங்களை இந்த அந்தஸ்தை அடையச் செய்கின்றார். அவர் கூறுகின்றார்: என்னை நினைவுசெய்யுங்கள், நீங்கள் தூய்மை ஆகுவீர்கள். நீங்கள் 84 பிறவிகளின் சக்கரத்தை அறிந்துகொண்டு, தந்தையிடமிருந்து உங்களுடைய ஆஸ்தியைக் கோர வேண்டும், ஆனால் கல்வியும் இருக்க வேண்டும். நீங்களே சுய தரிதனச் சக்கரத்தைச் சுழற்றுபவர்கள் என்று அழைக்கப்படுகின்றீர்கள். இங்கு வருகின்ற புதியவர்களால் புரிந்துகொள்ள இயலாதிருக்கும். ஆத்மாவே சுயம் என்று அழைக்கப்படுகின்றது என்பது உங்களுக்குத் தெரியும். தூய்மையாக இருந்த ஆத்மாவாகிய நான், ஆரம்பத்திலிருந்து 84 பிறவிகளின் சக்கரத்தைச் சுற்றி வந்துள்ளேன். நீங்கள் முதலில் சிவனை வழிபட்டீர்கள் என்று தந்தையும் உங்களுக்குக் கூறுகின்றார். நீங்கள் கலப்படமற்ற பக்தர்களாக இருந்தீர்கள். தந்தையைத் தவிர வேறு எவராலும் உங்களுக்கு இதை விளங்கப்படுத்த முடியாது. தந்தை கூறுகின்றார்: இனிமையிலும் இனிமையான குழந்தைகளே, நீங்களே முதலில் பிறவி எடுக்கின்றவர்கள். ஒரு நபர் செல்வந்தராக இருக்கும்பொழுது, அவருடைய முன்னைய பிறவியில் அத்தகைய செயல்களைப் புரிந்திருக்க வேண்டும் என்று அவர்கள் கூறுகின்றார்கள். ஒருவர் நோய்வாய்ப்பட்டால், அது அவருடைய கடந்த காலச் செயல்களின் கணக்காக இருக்க வேண்டும் என்று கூறப்படுகின்றது. நல்லது, எந்த விதமான செயல்களை இலக்ஷ்மியும் நாராயணனும் புரிந்தார்கள்? தந்தை இங்கமர்ந்திருந்து அதை விளங்கப்படுத்துகின்றார். அவர்கள் தங்களுடைய 84 பிறவிகளையும் பூர்த்திசெய்துவிட்டார்கள், அவர்கள் முதல் இலக்கப் பிறவிக்குள் செல்ல வேண்டும். கடவுள் சங்கமயுகத்தில் மாத்திரமே உங்களுக்கு இராஜயோகத்தைக் கற்பிப்பதற்கு வருகின்றார். பாபா உங்களுக்கு இராஜயோகத்தைக் கற்பிக்கின்றார் என்பதை இப்பொழுது நீங்கள்; புரிந்துகொள்கின்றீர்கள். எப்படியிருப்பினும், நீங்கள் மறந்து விடுவீர்கள். செயல், நடுநிலைச் செயல், பாவச்செயலின் ஆழமான தத்துவத்தைத் தந்தை உங்களுக்கு விளங்கப்படுத்தியுள்ளார். இராவண இராச்சியத்தில், உங்களுடைய செயல்கள் பாவம் மிக்கவை ஆகும். அங்கு (சத்தியயுகத்தில்) உங்களுடைய செயல்கள் நடுநிலையானவை ஆகும். அங்கு இராவண இராச்சியம் இருப்பதில்லை. அங்கு விகாரங்கள் இருப்பதில்லை. அங்கு, யோகசக்தி இருக்கும், ஏனெனில் யோகசக்தியினாலே நாங்கள் உலக அதிபதிகள் ஆகுகின்றோம். ஆகவே, நிச்சயமாக, ஒரு தூய்மையான உலகமும் தேவைப்படுகின்றது. பழைய உலகம் தூய்மையற்றதும் புதிய உலகம் தூய்மையானதும் ஆகும். அது விகாரமற்ற உலகம், இது விகாரமான உலகம் ஆகும். தந்தை மாத்திரமே வந்து விலைமாதர் இல்லத்தைச் சிவாலயமாக ஆக்குகின்றார். சத்தியயுகம் சிவாலயம் ஆகும். சிவபாபா வந்து உங்களைச் சத்தியயுகத்துக்குத் தகுதிவாய்ந்தவர்கள் ஆக்குகின்றார். நீங்கள் இலக்ஷ்மி நாராயணன் ஆலயத்துக்குச் சென்று அவர்களை வினவ முடியும்: அவர்கள் எவ்வாறு தங்களுடைய அந்தஸ்தை அடைந்தார்கள் என்பதும் அவர்கள் எவ்வாறு உலகின் அதிபதிகள் ஆகினார்கள் என்பதும் உங்களுக்குத் தெரியுமா? தந்தை கூறுகின்றார்: அது உங்களுக்குத் தெரியாது; அது எனக்கு தெரியும். எவ்வாறு இலக்ஷ்மியும் நாராயணனும் அவர்களின் அந்தஸ்தை அடைந்தார்கள் என்பதைத் தந்தையின் குழந்தைகளாகிய உங்களால் மாத்திரம் அவர்களுக்குக்

கூற முடியும். அவர்களே முழுமையான 84 பிறவிகளையும் எடுத்தவர்கள். பின்னர் தந்தை அதிமங்களகரமான சங்கமயுகத்தில் வந்து உங்களுக்கு இராஜயோகத்தைக் கற்பித்து உங்களுக்கு இராச்சியத்தையும் கொடுத்தார். அதற்கு முன்னர், நீங்கள் முதல் இலக்கத் தூய்மையற்றவர்களாக இருந்து, பின்னர் முதல் இலக்கத் தூய்மையானவர்கள் ஆகினீர்கள். முழு இராச்சியமும் உள்ளது. யார் அவர்களுக்கு இராஜயோகத்தைக் கற்பித்தார்கள் என்பதிலிருந்து அனைத்தும் உங்களுடைய படங்களில் தெளிவாக உள்ளன. பரமாத்மாவாகிய பரமதந்தையே அதிமேலானவர். தேவர்களால் இதைக் கற்பிக்க முடியாது. கடவுள் மாத்திரம் ஞானம் நிறைந்தவர் என்று அழைக்கப்படுவதுடன் அதைக் கற்பிக்கின்றார். அவரே தந்தை, ஆசிரியர், சத்ரு எனவும் அழைக்கப்படுகின்றார். ஆரம்பத்திலிருந்து சிவனை வழிபட்டு வந்தவர்களால் மாத்திரம் இவ் விடயங்களைப் புரிந்து கொள்ள முடியும். ஆலயங்களைக் கட்டியவர்களை உங்களால் வினவ முடியும்: நீங்கள் இந்த ஆலயத்தைக் கட்டியுள்ளீர்கள், ஆனால் அவர்கள் எவ்வாறு தங்களுடைய அந்தஸ்தைப் பெற்றார்கள்? அது எப்பொழுது அவர்களுடைய இராச்சியமாக இருந்தது? பின்னர் அவர்கள் எங்கு சென்றார்கள்? அவர்கள் இப்பொழுது எங்கு உள்ளார்கள்? நீங்கள் அவர்களுக்கு 84 பிறவிகளின் கதையைக் கூறும்பொழுது, அவர்கள் மிகவும் சந்தோஷமடைவார்கள். உங்களுடைய சட்டைப்பையில் ஒரு படம் இருக்கட்டும். உங்களால் எவருக்கும் விளங்கப்படுத்த முடியும். ஆரம்பத்திலிருந்து சிவனை வழிபட்டு வந்தவர்களே, இதைத் தொடர்ந்து செவிமடுத்துச் சந்தோஷம் அடைவார்கள். அவர்கள் உங்களுடைய குலத்துக்குரியவர்கள் என்பதைப் பின்னர் நீங்கள் புரிந்துகொள்வீர்கள். நாளுக்கு நாள், பாபா உங்களுக்கு மிகவும் இலகுவான வழிமுறைகளைக் கற்பிக்கின்றார். பரமாத்மாவாகிய பரமதந்தை மாத்திரமே அனைவருக்கும் சற்கதியை அருள்பவர் என்ற புரிந்துணர்வை நீங்கள் இப்பொழுது பெற்றுவிட்டீர்கள். நீங்கள் 21 பிறவிகளுக்கான சத்தியயுக இராச்சியத்தைப் பெறுகின்றீர்கள். இக்கல்வியினூடாக மாத்திரம் நீங்கள் 21 பிறவிகளுக்கான ஓர் ஆஸ்தியைப் பெறுகின்றீர்கள். பல தலைப்புக்கள் உள்ளன. நீங்கள் அவர்களுக்கு பரமாத்மாவாகிய பரமதந்தையின் சுயசரிதையை கூறவேண்டும். இதனை நீங்கள் 'விலைமாதர் இல்லம்' என்றால் என்ன, சிவாலயம் என்றால் என்ன' என்ற தலைப்பில் எடுத்துரைக்கலாம். இலக்ஷ்மி நாராயணனின் 84 பிறவிகளின் கதை என்பதும் ஒரு தலைப்பாகும். உலகில் எவ்வாறு அமைதி இருந்தது, பின்னர் அது எவ்வாறு அமைதியற்றதாகியது, இப்பொழுது எவ்வாறு மீண்டும் ஒருமுறை அமைதி ஸ்தாபிக்கப்படுகின்றது என்பதும் ஒரு தலைப்பு ஆகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. மேன்மையானவர்களாக வேண்டுமாயின், நினைவு சக்தியின் மூலம் ஆத்மாவைத் தூய்மை ஆக்குங்கள். பௌதீகப் புலன்களினூடாக பாவச் செயல்கள் எவற்றையும் செய்ய வேண்டாம்.
2. ஞானமுள்ளவர்களாகி, ஆத்மாக்களை விழித்தெழுச் செய்கின்ற சேவையைச் செய்யுங்கள். ஆத்மா என்னும் தீபத்தினுள் ஞானமும்

யோகமும் என்ற எண்ணெயை ஊற்றுங்கள். ஸ்ரீமத்தைப் பின்பற்றுவதன் மூலம், உங்களுடைய புத்தியைச் சுத்தமாக்குங்கள்.

ஆசீர்வாத நீங்கள் புள்ளி ரூபத்தில் ஸ்திரமாகுவதன் மூலம், உங்களின் மனதையும் புத்தியையும் எந்தவிதமான எதிர்மறையான ஆதிக்கத்தில் இருந்தும் பாதுகாப்பாக வைத்திருந்து, ஒரு விசேடமான ஆத்மா ஆகுவிர்களாக.

நீங்கள் ஒவ்வொரு பருவகாலத்திலும் உங்களை அந்தப் பருவகாலத்தில் இருந்து பாதுகாத்துக் கொள்வதற்காக விசேட கவனம் செலுத்துகிறீர்கள். மழைக்காலம் ஏற்படும்போது, ஒரு குடையையும் ரெயின்கோட் போன்றவற்றையும் உங்களுடன் வைத்திருப்பதில் கவனம் செலுத்துகிறீர்கள். குளிர் காலத்தில், நீங்கள் குளிரில் இருந்து பாதுகாக்கும் ஆடைகளை அணிவீர்கள். அதேபோல், தற்சமயம், மாயை உங்களின் மனதிலும் புத்தியிலும் எதிர்மறையான உணர்வுகளையும் நோக்கங்களையும் உருவாக்கும் விசேடமான பணியைச் செய்யும்போது, நீங்கள் குறிப்பாகப் பாதுகாப்பு நடவடிக்கைகளை எடுத்துக் கொள்ள வேண்டியது அவசியமாகும். இதைச் செய்வதற்கான இலகுவான வழிமுறை, உங்களைப் புள்ளி ரூபத்தில் ஸ்திரப்படுத்திக் கொள்வதே. ஒரு வியப்புக்குறி அல்லது கேள்விக்குறியைப் போடுவதற்குப் பதிலாக, முற்றுப்புள்ளி வைத்து, ஒரு விசேடமான ஆத்மா ஆகுங்கள்.

சுலோகம்: கீழ்ப்படிவான ஆத்மா என்பவர், ஒவ்வோர் எண்ணத்திலும் வார்த்தையிலும் செயலிலும் 'ஆம், எனது பிரபுவே' எனச் சொல்வார்.

---ஓம் சாந்தி---

சாராம்சம்: இனிய குழந்தைகளே, இங்கே நீங்கள் கல்வி கற்பதற்காக வந்திருக்கிறீர்கள். உங்கள் கண்களை நீங்கள் மூட வேண்டிய அவசியம் இல்லை. ஒருவர் பொதுவாகக் கண்களைத் திறந்தவண்ணமே கல்வி கற்பார்.

கேள்வி: குழந்தைகளாகிய உங்களுக்கு இருக்கக்கூடாத, ஆனால் பக்தி மார்க்கத்தில் பக்தர்களுக்கு இருக்கும் பழக்கம் எது?

பதில்: பக்தி மார்க்கத்தில் அவர்கள் தேவ தேவியரில் யாரேனும் ஒருவரது விக்கிரகத்திற்கு முன்னால் சென்று, தொடர்ந்து ஏதேனும் ஒன்றைக் கேட்டுக்கொண்டிருப்பார்கள். எதையாவது கேட்கும் பழக்கத்தை அவர்கள் ஏற்படுத்திவிட்டார்கள். அவர்கள் இலக்ஷ்மியின் முன்னால் சென்று செல்வத்தைக் கேட்கிறார்களாயினும், அவர்களுக்கு எதுவுமே கிடைப்பதில்லை. குழந்தைகளாகிய உங்களுக்கு இப்போது இந்தப் பழக்கம் இல்லை. குழந்தைகளாகிய உங்களுக்கு தந்தையின் ஆஸ்திக்கு உரிமை இருக்கிறது. நீங்கள் சரீரமற்ற தந்தையைத் தொடர்ந்தும் பார்த்துக்கொண்டிருக்க வேண்டியது தான். இதன் மூலமே நீங்கள் உண்மையான வருமானமொன்றை சம்பாதித்துக்கொள்ள முடியும்.

ஓம் சாந்தி. ஆன்மீகத் தந்தை இங்கிருந்து ஆன்மீகக் குழந்தைகளாகிய உங்களுக்கு விளங்கப்படுத்துகிறார். இது ஒரு பாடசாலை. ஆனாலும், இங்கே நீங்கள் சரீரதாரிகள் எவரையுமோ அல்லது படங்கள் எதையுமோ பார்த்துக்கொண்டிருக்க வேண்டியதில்லை. இங்கே, எவரையும் பார்க்கின்ற போதிலும், சரீரமற்றவரை நோக்கியே உங்கள் புத்தி செல்ல வேண்டும். பாடசாலையில் மாணவர்களின் கவனம் எப்போதும் ஆசிரியர் மீதே இருக்கும். ஏனெனில், அவரே கற்பிப்பதால் அவர்கள் நிச்சயமாக அவர் கூறுவதைக் கேட்கவேண்டும். அதன் பின் அவர்கள் அவருக்குப் பதிலளிக்கவும் வேண்டும். ஆசிரியர் ஒருவர் ஒரு கேள்வி கேட்கும்போது, மாணவர்கள் 'என்னால் பதிலளிக்க முடியும்.' என்று சைகை செய்வார்கள். இது தனித்துவம் வாய்ந்த ஒரு பாடசாலை, ஏனெனில், இந்தக் கல்வி தனித்துவமானது. கற்பிப்பவருக்கு சரீரமில்லை. எனவே, நீங்கள் கற்பதற்குக் கண்களைத் திறந்தவாறு அமர்ந்திருக்க வேண்டும். பாடசாலையில் உள்ள மாணவர்கள் தங்கள் ஆசிரியருக்கு முன்னால், கண்களை மூடியவாறு அமர்ந்திருப்பார்களா? பக்தி மார்க்கத்தில், அவர்கள் கண்களை மூடியவாறு மணிமாலையை உருட்டிக் கொண்டிருப்பதுண்டு. சாதுக்களும் தங்கள் கண்களை மூடியவாறே அமர்ந்திருப்பார்கள். தனது மனம் விஷமம் புரியும் என ஒவ்வொருவரும் நினைப்பதனால், பெண்களை அவர்கள் ஏறெடுத்தும் பார்க்க மாட்டார்கள். ஆனாலும், இன்றைய உலகம் தமோபிரதானமானது. தந்தை குழந்தைகளாகிய உங்களுக்கு விளங்கப்படுத்துகிறார். இங்கே நீங்கள் சரீரத்தைப் பார்த்தாலும், சரீரமற்றவராகிய அவரை நினைவு செய்வதிலேயே உங்கள் புத்திகள் மும்முரமாக இருக்கின்றன. சரீரத்தைப் பார்த்துக் கொண்டு சரீரமற்றவரை நினைவு செய்கின்ற சாதுவோ சந்நியாசியோ யாருமே இல்லை. அந்த பாபாவே

இங்கே இந்த ரதத்தில் இருந்து எங்களுக்குக் கற்பிக்கின்றார் என்பதை நீங்கள் அறிவீர்கள். அவர் பேசுகிறார். ஆத்மாவே எல்லாவற்றையும் செய்கிறார். சரீரம் எதையுமே செய்வதில்லை. ஆத்மா கேட்டுக் கொண்டிருக்கிறார். பௌதீக ஞானத்தையோ ஆன்மீக ஞானத்தையோ ஆத்மாவே கேட்டுக் கொண்டிருந்து எடுத்துரைக்கிறார். ஆத்மாவே பௌதீக ஆசிரியர் ஆகுகிறார். சரீரத்தின் மூலம் பௌதீகமான கல்வியொன்றை நீங்கள் கற்கிறீர்கள். ஆனால், ஆத்மாவே அதைக் கற்கின்றார். நல்ல, தீய சம்ஸ்காரங்கள் எல்லாம் ஆத்மாவாலேயே உட்கிரகிக்கப்படுகின்றன. சரீரம் சாம்பலாகிப் போகின்றது. மனிதர்கள் எவருக்கும் இது தெரியாது. அவர்களுக்கு, 'நான் இன்ன, இன்னார்.' 'நான் ஒரு பிரதம மந்திரி.' என்ற சரீர உணர்வு இருக்கிறது. 'ஆத்மாவாகிய நான் இந்த பிரதம மந்திரியின் சரீரத்தை எடுத்திருக்கிறேன்.' என்று அவர்கள் கூறப் போவதில்லை. ஆத்மாவே எல்லாவற்றையும் செய்கிறார் என்று நீங்கள் மட்டுமே புரிந்து கொள்கிறீர்கள். ஆத்மா அழிவற்றவர். இங்கே ஒரு பாகத்தை நடிப்பதற்காக நீங்கள் சரீரத்தைப் பெற்றிருக்கிறீர்கள். சரீரத்தில் ஆத்மா இல்லையென்றால், சரீரத்தால் எதுவுமே செய்ய முடியாது. ஆத்மா சரீரத்தை விட்டுப் பிரியும் போது, சரீரம் வெறும் சடலமாகவே இருக்கும். ஆத்மாவை இந்தக் கண்களால் காண முடியாது. அது சூட்சுமமானது. தந்தை கூறுகிறார்: தந்தையை உங்கள் புத்தியால் நினைவு செய்யுங்கள். சிவபாபா இவர் மூலம் உங்களுக்குக் கற்பிக்கிறார் என்பது உங்கள் புத்தியில் இருக்கிறது. இதுவும் புரிந்துகொள்ளப்பட வேண்டிய ஒரு சூட்சுமமான விடயமேயாகும். சிலர் மிக நன்றாகப் புரிந்து கொள்கிறார்கள். மற்றவர்களோ புரிந்துகொள்வதே இல்லை. இவ்வளவே புரிந்து கொள்ளப்பட வேண்டியிருக்கிறது. அல்பா என்றால் கடவுள், பாபா. கடவுள் அல்லது ஈஸ்வரன் என்று மட்டுமே கூறினால், நீங்கள் தந்தையின் உறவை அனுபவிக்கமாட்டீர்கள். இந்த நேரத்தில் எல்லோருக்கும் கல்லுப்புத்தியே இருக்கிறது. ஏனெனில், அவர்களுக்கு படைப்பவராகிய தந்தையையும் படைப்பின் ஆரம்பம், மத்தி, இறுதி பற்றியும் தெரியாது. இந்த உலகத்தின் வரலாறும் புவியியலும் தொடர்ந்தும் மீண்டும் இடம்பெறுகிறது. இப்போது இது சங்கமயுகம். இதைப் பற்றி எவருக்குமே தெரியாது. இதை நீங்கள் புரிந்து கொள்கிறீர்கள். ஆனால், உங்களுக்கும் இது ஆரம்பத்தில் தெரிந்திருக்கவில்லை. இப்போது பாபா உங்களை ஞானத்தால் அலங்கரிக்கிறார். ஆனால், இங்கிருந்து நீங்கள் சென்றதுமே மாயை உங்களைப் புழுதியில் உருட்டி, உங்கள் ஞான அலங்காரங்களைச் சீரழித்து விடுகின்றாள். தந்தை உங்களை அலங்கரிக்கின்றார். ஆனால், நீங்கள் உங்கள் முயற்சியை எடுக்கவும் வேண்டும். சில குழந்தைகள் தாங்கள் அலங்கரிக்கப்படவே இல்லை என்பது போல மூர்க்கமாகப் பேசுகிறார்கள். அவர்கள் எல்லாவற்றையும் மறந்து விடுகிறார்கள். பின்னால் சென்று அமரும் மாணவர்கள், கல்வியில் அவ்வளவாக மனதைச் செலுத்துவதில்லை. அவர்கள் ஒரு தொழிற்சாலைக்கு வேலைக்குச் சென்று செல்வந்தர்கள் ஆகுகிறார்கள். அவர்கள் எதையுமே கற்பதில்லை. ஆனால், இது மிக மேன்மையான ஒரு கல்வியாகும். கற்காமல் உங்களால் எதிர்கால அந்தஸ்தொன்றைப் பெற்றுக் கொள்ள முடியாது. இங்கே, நீங்கள் செல்வந்தராகுவதற்காக ஒரு தொழிற்சாலையில் இருந்து வேலை செய்யத் தேவையில்லை. இங்கே எல்லாமே அழிந்துபோகப் போகின்றது. உங்கள் அழிவற்ற வருமானம் மட்டுமே உங்களோடு கூட வரும். ஒருவர் இறக்கும் போது வெறுங்கையுடனேயே செல்கிறார் என்பது உங்களுக்குத் தெரியும். அவர் தன் கையில் எதையுமே கொண்டு செல்வதில்லை. நீங்களோ

கை நிறையக் கொண்டு செல்வீர்கள். இதுவே உண்மையான வருமானம் என்று அழைக்கப்படுகிறது. இதுவே 21 பிறவிகளுக்கு உங்கள் உண்மையான வருமானமாகும். எல்லையற்ற தந்தையே உங்களை உண்மையான வருமானத்தை சம்பாதித்துக் கொள்ளச் செய்கிறார். குழந்தைகளாகிய நீங்கள் இந்த சரீரத்தைப் பார்க்கிறீர்கள். ஆனாலும், சரீரமற்ற தந்தையையே நீங்கள் நினைவு செய்கிறீர்கள். ஏனெனில், நீங்களும் ஆத்மாக்களே. ஆத்மாக்கள் தங்கள் தந்தையை மட்டுமே பார்க்கிறார்கள். நீங்கள் அவரிடம் கற்கின்றீர்கள். ஆத்மாவையோ பரமாத்மாவையோ நீங்கள் கண்களால் காண்பதில்லை என்கின்ற போதும், உங்கள் புத்தியால் அவர்களை நீங்கள் அறிந்து வைத்திருக்கிறீர்கள். ஆத்மாவாகிய நான் அழிவற்றவன். இந்த சரீரம் அழிந்து போகக்கூடியது. இந்தத் தந்தை குழந்தைகளாகிய உங்களைத் தனக்கு முன்னால் பார்த்தாலும், ஆத்மாக்களுக்கே தான் விளங்கப்படுத்துகிறார் என்று அவர் தனது புத்தியில் அறிந்து வைத்திருக்கிறார். தந்தை உங்களுக்குக் கற்பிப்பது சத்தியத்தைத் தவிர வேறெதுவுமேயில்லை. அதில் பொய்யமையின் சுவடு சிறிதளவேனும் கிடையாது. இது பொய்யான உலகம். நீங்கள் சத்திய உலகத்தின் அதிபதிகள் ஆகுகிறீர்கள். கலியுகம் பொய்யான பூமியும் சத்தியயுகம் சத்திய பூமியும் ஆகும். இரவுக்கும் பகலுக்குமான வேறுபாடு காணப்படுகிறது. சத்தியயுகத்தில் துன்பம் என்பதற்கே இடமில்லை. அதன் பெயரே சந்தோஷ தாமம் ஆகும். எல்லையற்ற தந்தை மட்டுமே உங்களை அந்த சந்தோஷ தாமத்தின் அதிபதிகள் ஆக்குவார். ஏனைய எல்லோருக்கும் சரீரம் இருக்கின்ற போதிலும், அவருக்கு சரீரமில்லை. அவரது ஆத்மாவின் பெயர் மாற்றமடைவதுண்டா? அவரது பெயர் என்றுமே சிவன் என்பதேயாகும். ஏனையோர் அனைவரும் ஆத்மாக்கள் எனப்படுகிறார்கள். அவர்களுக்குக் கொடுக்கப்பட்டிருக்கும் பெயர்கள் அவர்களின் சரீரங்களையே குறிக்கின்றன. சிவலிங்கம் அசரீரியானவரைக் குறிக்கின்றது. ‘ஞானக்கடலும், அமைதிக்கடலும்’ என்பது சிவனின் புகழேயாகும். அவர் தந்தையாகவும் இருக்கிறார். நிச்சயமாக நீங்கள் அவரிடமிருந்து ஒரு ஆஸ்தியைப் பெற்றுக் கொள்வீர்கள். படைப்பு, படைப்பிடமிருந்து எந்த ஆஸ்தியையும் பெற்றுக் கொள்வதில்லை. படைப்பவரே தனது குழந்தைகளுக்கு ஓர் ஆஸ்தியைக் கொடுப்பார். ஒருவருக்கு சொந்தக் குழந்தைகள் இருக்கும் போது, அவர் தன் சகோதரருடைய குழந்தைகளுக்கு ஆஸ்தியைக் கொடுப்பாரா? இங்கேயும் எல்லையற்ற தந்தை தனது எல்லையற்ற குழந்தைகளுக்கே ஆஸ்தியைக் கொடுப்பார். மக்கள் கற்பதன் மூலம் சட்டத்தரணிகள் போன்றவர்கள் ஆகுவதைப் போல், இதுவும் ஒரு கல்வியாகும். அவர்களின் யோகம் கல்வியுடனும், அதைக் கற்பிப்பவருடனும் இணைக்கப்பட்டு இருக்கும். இங்கே உங்களுக்குக் கற்பிப்பவர், ஒரு சரீரமற்றவர் ஆவார். ஆத்மாக்களாகிய நீங்களும் சரீரமற்றவர்கள் ஆவீர்கள். தந்தை கூறுகிறார்: நான் ஆத்மாக்களாகிய உங்களுக்குக் கற்பிக்கிறேன். தந்தையே உங்களுக்குக் கற்பிக்கிறார் என்பதையும் நீங்கள் புரிந்து கொள்ள வேண்டும். தந்தை ஒரு தடவையே வந்து ஆத்மாக்களாகிய உங்களுக்குக் கற்பிக்கிறார். ஆத்மாவே கற்கின்றார். சரீரத்தின் மூலம் துன்பத்தையும் சந்தோஷத்தையும் அனுபவிப்பவர் ஆத்மாவே ஆவார். ஆத்மா ஒருவர் சரீரத்தை விட்டுச் சென்று விட்டார் என்றால் அதன் பின் அந்த சரீரத்தை நீங்கள் எவ்வளவு தான் அடித்தாலும், அது வெறும் தூசியை அடிப்பது போலாகும். மீண்டும் மீண்டும் தந்தை உங்களுக்கு விளங்கப்படுத்துகிறார். உங்களை ஓர் ஆத்மாவாகக் கருதித் தந்தையை நினைவு செய்யுங்கள்.

எல்லாவற்றையும் வரிசைக்கிரமமாகவே நீங்கள் உட்கிரகித்துக் கொள்கிறீர்கள் என்பது பாபாவிற்குத் தெரியும். சிலர் ஒன்றையுமே புரிந்து கொள்ள முடியாத அளவுக்குப் புத்தியற்றவர்களாக இருக்கிறார்கள். ஞானம் மிக இலகுவானது. பார்வையற்றவர்கள், அங்கவீனர்கள், முடமானவர்களாலும் கூட இதைப் புரிந்து கொள்ள முடியும். ஏனெனில், எல்லாமே ஆத்மாவுக்கே விளங்கப்படுத்தப்படுகிறது. ஆத்மா முடமானவரோ அங்கவீனரோ இல்லை. சரீரம் தான் அவ்வாறானதாக இருக்கிறது. தந்தை இங்கிருந்து எல்லாவற்றையும் உங்களுக்கு மிகத் தெளிவாக விளங்கப்படுத்துகிறார். ஆனாலும், அவர்கள் பக்தி மார்க்கத்திலிருந்தே கண்களை மூடி அமர்ந்திருக்கும் பழக்கத்தை வளர்த்துக் கொண்டவர்களாக இருக்கிறார்கள். அதனால், இங்கேயும் அதையே செய்கிறார்கள். அதிலே அவர்கள் போதையடைந்தவர்களைப் போல இருக்கிறார்கள். தந்தை கூறுகிறார்: உங்கள் கண்களை மூடாதீர்கள். எவரையேனும் உங்களுக்கு முன்னால் பார்க்கும் போது, புத்தியில் தந்தையை வைத்திருங்கள். அப்பொழுது தான், உங்கள் பாவங்கள் அழிக்கப்படும். இது மிக இலகுவானது! இருந்த போதிலும் நீங்கள் கூறுகிறீர்கள்: பாபா, என்னால் உங்களை நினைவு செய்ய முடியாதிருக்கின்றது. ஓ! உங்களுக்கு எல்லைக்குட்பட்ட ஆஸ்தியைத் தரும் உங்கள் பெளதீகத் தந்தையை இறக்கும்வரை உங்களால் நினைவு செய்ய முடிகின்றது. ஆனால் இவரோ சகல ஆத்மாக்களுக்கும் எல்லையற்ற தந்தையாக இருக்கிறார். அப்படியிருந்தும், உங்களால் அவரை நினைவு செய்ய முடியாதிருக்கிறது! ‘ஓ தந்தையே, இறைவா, எனக்கு வழிகாட்டுங்கள்!’ என்று இந்தத் தந்தையை நீங்கள் அழைத்தீர்கள். உண்மையில் இவ்வாறு கூறுவது தவறு. தந்தை ஒருவருக்கு மட்டும் வழிகாட்டி ஆகுவதில்லை. அவரே எல்லையற்ற வழிகாட்டி. அவர் ஒரேயொருவரை மட்டும் விடுதலை செய்யப் போவதில்லை. தந்தை கூறுகிறார்: நான் வந்து எல்லோருக்கும் சற்கதி கொடுக்கிறேன். அனைவரையும் சாந்தி தாமத்திற்கு அனுப்பி வைப்பதற்காக நான் வந்திருக்கிறேன். இங்கே எதையுமே கேட்க வேண்டிய அவசியம் இல்லை. அவர் எல்லையற்ற தந்தையாவார். அவர்கள் எல்லைக்குட்பட்டதற்குள் வந்து, தொடர்ந்தும் ‘நான்!, நான்!’ ‘ஓ இறைவா, எனக்குச் சந்தோஷத்தைக் கொடுங்கள்! என் துன்பத்தை அகற்றுங்கள்! நான் கீழ்த்தரமான பாவியாவேன்! என் மீது கருணை காட்டுங்கள்!’ என்று கூறிக் கொண்டிருக்கிறார்கள். தந்தை கூறுகிறார்: எல்லையற்ற பழைய உலகத்தைப் புதியதாக்குவதற்காக நான் வந்திருக்கிறேன். தேவதேவியர்கள் புதிய உலகத்தில் வசிக்கிறார்கள். நீங்கள் முற்றிலும் தூய்மையற்றவர்களாகிய பின்பு, ஒவ்வொரு ஐயாயிரம் வருடத்திற்கு ஒருமுறை நான் வருகிறேன். இது அசுரத்தனமான சமுதாயம். உண்மையைப் பேசும் சத்குரு ஒரேயொருவரே இருக்கிறார். அவர் மட்டுமே தந்தையும் ஆசிரியரும் சத்குருவும் ஆவார். தந்தை கூறுகிறார்: இந்தத் தாய்மார்கள் சுவர்க்கத்தின் வாசலைத் திறந்து வைப்பார்கள். ‘சுவர்க்கத்தின் வாயில்’ என்றும் எழுதப்பட்டிருக்கிறது. ஆனாலும், மக்களுக்கு இதைப் புரிந்து கொள்ள முடிவதில்லை. அவர்கள் நரகத்தில் இருப்பதாலேயே அழைக்கிறார்கள். பாபா இப்போது உங்களுக்கு சுவர்க்கத்திற்கான பாதையைக் காட்டுகிறார். தந்தை கூறுகிறார்: நான் தூய்மையற்றவர்களைத் தூய்மையாக்கி, உங்களைத் திரும்ப அழைத்துச் செல்வதற்காக வருகிறேன். இப்போது உங்களை ஓர் ஆத்மாவாகக் கருதி, தந்தையை நினைவு செய்யுங்கள். உங்கள் பாவங்கள் அழியும். இந்த ஒரேயொரு விடயத்தை எல்லோருக்கும் கூறுங்கள்: தந்தை கூறுகிறார்:

மாயையை வென்றவர்களாகி, அதன் மூலம் உலகத்தை வென்றவர்கள் ஆகுங்கள். உங்கள் அனைவருக்குமே உலக அதிபதிகளாகும் வழியை நான் காட்டுகின்றேன். தீபாவளியின்போது மக்கள் இலக்ஷ்மியை வழிபாடு செய்கிறார்கள். அவரிடம் அவர்கள் செல்வத்தைக் கேட்கிறார்கள். 'எனக்கு நல்லாரோக்கியம் கொடுங்கள்.' என்றோ அல்லது 'என் ஆயுளை அதிகரியுங்கள்.' என்றோ அவர்கள் அவரிடம் கேட்பதில்லை. தந்தையிடமிருந்து நீங்கள் உங்கள் ஆஸ்தியைப் பெறுகிறீர்கள். உங்கள் ஆயுள் மிக நீண்டதாகுகின்றது. இப்போது அவர் ஆரோக்கியம், செல்வம், சந்தோஷம் போன்ற எல்லாவற்றையுமே உங்களுக்குத் தருகிறார். அவர்கள் இலக்ஷ்மியிடம் வெறும் கற்களையும் கூழாங்கற்களையுமே கேட்கிறார்கள். ஆனால் அவர்களுக்கு அவைகூடக் கிடைப்பதில்லை. வெறுமனே அந்தப் பழக்கதோஷத்தை வளர்த்து வைத்திருக்கிறார்கள். எதையாவது இறைஞ்சிக் கேட்பதற்கென்றே அவர்கள் தேவதேவியர்களுக்கு முன்னால் செல்கிறார்கள். இங்கே, நீங்கள் தந்தையை எதையுமே கேட்க வேண்டிய அவசியமில்லை. தந்தை உங்களைக் கேட்கிறார்: இடையறாது என்னையே நினைவு செய்வதன் மூலம் நீங்கள் அதிபதிகள் ஆகுவீர்கள். உலகச் சக்கரத்தை அறிந்து கொள்வதன் மூலம், பூகோள ஆட்சியாளர்கள் ஆகுவீர்கள். நீங்கள் தெய்வீகக் குணங்களை உட்கிரகிக்கவும் வேண்டும். தந்தையிடமிருந்து நீங்கள் சுவர்க்க ஆஸ்தியைப் பெறுவதால், இதற்காக எதையுமே கூற வேண்டியதில்லை. இப்போது அவர்களை நீங்கள் வழிபடுவீர்களா? நீங்களே அவ்வாறு ஆகுகிறீர்கள் என்பது உங்களுக்குத் தெரியும். எனவே, ஏன் அந்தப் பஞ்ச பூதங்களை நீங்கள் வழிபட வேண்டும்? நாங்கள் உலக ஆட்சியதிகாரத்தைப் பெறுகிறோம். எனவே, இவற்றுடன் நாங்கள் என்ன செய்யப் போகின்றோம்? இப்போது நீங்கள் கோவில்கள் போன்றவற்றுக்குச் செல்வதில்லை. தந்தை கூறுகிறார்: அவை எல்லாம் பக்தி மார்க்கத்து சம்பிரதாயங்கள். ஞானத்தில், 'சதா என்னை மட்டுமே நினைவு செய்யுங்கள்!' என்ற ஒன்றே இருக்கிறது, அவ்வளவுதான். இந்த நினைவின் மூலம் உங்கள் பாவங்கள் அழிக்கப்பட்டு, நீங்கள் சதோபிரதான் ஆகுவீர்கள். நீங்கள் சகல நற்குணங்களாலும் நிறைந்தவர்களாக இருந்தீர்கள். மீண்டும் நீங்கள் அவ்வாறு ஆகவேண்டும். மக்கள் இதைப் புரிந்துகொள்வதில்லை. கல்லுப்புத்தி கொண்டவர்களோடு தந்தை பெரும்பாடுபட வேண்டியுள்ளது. உங்களுக்கு இந்த நம்பிக்கை இருக்கவேண்டும். தந்தையொருவரைத் தவிர வேறெந்த சாது, சந்நியாசிகளாலும் உங்களுக்கு இவற்றைக் கூறமுடியாது. இவர் கடவுள் அல்ல. இப்போது அவர் தன் பல பிறவிகளின் இறுதியில் இருக்கிறார். முழுமையாக 84 பிறவிகளையும் எடுத்தவருக்குள் நான் பிரவேசிக்கின்றேன். அவர் ஒரு கிராமத்துப் பையனாக இருந்தார். பின்பு அவர் அவலட்சணமானவரிலிருந்து அழகானவராகுகிறார். அவர் ஒரு முழுக்கிராமத்துப் பையனாக இருந்தார். அதன் பின், அவர் சற்றுச் சாதாரணமானவராகியதும், பாபா அவருக்குள்ளே பிரவேசித்தார். ஏனெனில், சூளை(பத்தி) உருவாக்கப்பட வேண்டியிருந்தது. அவர்களுக்கெல்லாம் உணவளிப்பது யார்? எனவே, சாதாரண நிலையில் இருந்த ஒருவர் தேவைப்பட்டார். இவையெல்லாம் புரிந்து கொள்ளப்பட வேண்டும். தந்தையே கூறுகிறார்: இவரின் பல பிறவிகளின் இறுதியில் இவருக்குள்ளே நான் பிரவேசிக்கின்றேன். இவர் முற்றிலும் தூய்மையற்றவர் ஆகிவிட்டார். இவரே பின்பு அதி தூய்மையானவராகவும் ஆகப் போகின்றவர். அவர் 84 பிறவிகள் எடுத்திருக்கிறார். உங்களுக்கும் அதுவே பொருந்தும். வெறுமனே

ஒரேயொருவர் மட்டுமல்ல, பலர் இருக்கிறார்கள். சூரிய, சந்திர வம்சத்தைச் சேர்ந்தவர்களாகப் போகின்றவர்கள் மட்டுமே வரிசைக்கிரமமாக அவர்களின் முயற்சிக்கேற்ப இங்கே வருகிறார்கள். ஏனையோரால் இங்கே தொடர்ந்து இருக்க முடியாதிருக்கும். தாமதமாக வருபவர்கள், சிறிதளவு ஞானத்தையே கேட்டுப் பின்னர் தாமதமாகவே கீழிறங்கி வருவார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தை உங்கள் மீது சூட்டும் ஞான அலங்காரங்களை நிரந்தரமாகப் பேணிக் கொள்வதற்கு முயற்சி செய்யுங்கள். மாயையின் புழுதியில் உங்கள் ஞான அலங்காரத்தைப் பாழாக்கிக் கொள்ளாதீர்கள். நன்றாகக் கற்று, அழிவற்ற வருமானத்தை சம்பாதித்துக் கொள்ளுங்கள்.
2. உங்களுக்கு முன்னால், இந்தச் சரீரத்தை, அதாவது, இந்தச் சரீர வடிவத்தைப் பார்க்கின்ற போது, உங்கள் புத்தியால் சரீரமற்றவராகிய தந்தையை நினைவு செய்யுங்கள். உங்கள் கண்களை மூடியவாறு அமர்ந்திருக்கும் பழக்கத்தை வளர்த்துக் கொள்ளாதீர்கள். எல்லையற்ற தந்தையிடம் எதையுமே கேட்காதீர்கள்.

ஆசீர்வாத நீங்கள் இந்த நேரத்தின் முக்கியத்துவத்தை அறிந்த தீவிரம்: முயற்சியாளராகி, துரிதமாகச் செல்வதன் மூலம் முதலில் வருவீர்களாக.

அவ்யக்த பாகத்தில் வருகின்ற ஆத்மாக்கள், 'பிந்தி வந்து வேகமாகச் செல்வார்கள், வேகமாகச் சென்று முதலில் வருவார்கள்' என்ற ஆசீர்வாதத்தைப் பெற்றுள்ளார்கள். எனவே, இந்த நேரத்தின் முக்கியத்துவத்தை அறிந்து, நீங்கள் பெற்ற ஆசீர்வாதங்களைப் பயிற்சி செய்யுங்கள். இந்த அவ்யக்த பராமரிப்பு, இலகுவாக உங்களைச் சக்திவாய்ந்தவர்கள் ஆக்குகிறது. அத்துடன் உங்களால் முடிந்த அளவிற்கு முன்னேறிச் செல்லவும் முடியும். பாப்தாதாவும் கருவி ஆத்மாக்களும் சதா உங்கள் எல்லோருக்கும் முன்னால் பறவுங்கள் என்ற ஆசீர்வாதங்களை வழங்குவதனால், நீங்கள் இலகுவாக, வேகமாகச் செல்லும் பாக்கியத்தைப் பெற்றுள்ளீர்கள்.

சுலோகம்: 'அசரீரியானவரும் பெளதீகமானவரும் சமமானவர்கள்' என்ற மகா மந்திரத்தின் விழிப்புணர்வுடன் சதா யோகி ஆகுங்கள்.

---ஓம் சாந்தி---

சாராம்சம்: இனிய குழந்தைகளே, உங்கள் துன்பத்தை அகற்றுபவராகிய தந்தை உங்களைச் சந்தோஷ தாமத்திற்கு அழைத்துச் செல்வதற்கு வந்துள்ளார், நீங்கள் சுவர்க்கத்தில் இளவரசிகள் ஆகப் போகின்றீர்கள் என்ற சந்தோஷம் உங்களுக்கு இருக்க வேண்டும்.

கேள்வி: குழந்தைகளின் எந்த ஸ்திதியைக் கண்டு தந்தை கவலைப்படுவதில்லை, ஏன்?

பதில்: குழந்தைகளிற் சிலர் முதந்தரமான நறுமணமுள்ள மலர்கள் ஆவார்கள். சிலர் முற்றிலும் நறுமணம் அற்றவர்களாக உள்ளனர். சிலரின் ஸ்திதி மிகவும் நன்றாக உள்ளது, ஆனால் பிறரோ மாயையின் புயல்களால் தோற்கடிக்கப்படுகின்றார்கள். இவை அனைத்தையும் பார்த்தும் தந்தை கவலையடைவதில்லை, ஏனெனில் சத்தியபூசை இராச்சியம் ஸ்தாபிக்கப்படுவது அவருக்குத் தெரியும். இருப்பினும் தந்தை உங்களுக்குக் கற்பித்தல்களைக் கொடுக்கின்றார்: குழந்தைகளே, இயலுமானவரை நினைவில் நிலைத்திருங்கள். மாயையின் புயல்களுக்குப் பயப்படாதீர்கள்.

ஓம் சாந்தி. அனைவரிலும் இனிமையிலும் இனிமையான, எல்லையற்ற தந்தை இங்கமர்ந்திருந்து, இனிமையிலும் இனிமையான குழந்தைகளாகிய உங்களுக்கு விளங்கப்படுத்துகின்றார். தந்தை மிகவும் இனிமையானவர் என்பதை நீங்கள் புரிந்துகொள்கிறீர்கள். அடுத்து, உங்களுக்குக் கற்பித்தல்களைக் கொடுக்கின்ற ஆசிரியரும் மிகவும் இனிமையானவர். நீங்கள் இங்கமர்ந்திருக்கும்பொழுதும், பாபா மிகவும் இனிமையானவர் என்பதை நினைவுசெய்ய வேண்டும். நீங்கள் அவரிடமிருந்து சுவர்க்க ஆஸ்தியைப் பெறவுள்ளீர்கள். நீங்கள் இங்கு விலைமாந்தர் இல்லத்தில் அமர்ந்திருக்கின்றீர்கள், தந்தை மிகவும் இனிமையானவர்! தந்தை உங்களை அரைக் கல்பத்திற்குச் சந்தோஷ தாமத்திற்கு அனுப்புவார் என்ற சந்தோஷத்தை நீங்கள் உங்கள் இதயத்தில் கொண்டிருக்க வேண்டும். அவரே துன்பத்தை அகற்றுபவர். முதலில் அவர் எங்கள் பாபா. பின்னர் அவர் எங்கள் ஆசிரியராகவும் ஆகி, முழு உலகச் சக்கரத்தின் இரகசியங்களையும் எங்களுக்கு விளங்கப்படுத்துகின்றார். எவ்வாறு சக்கரம் சுற்றுகிறது என்பதையும்,

எவ்வாறு நீங்கள் 84 பிறவிகளினூடாகச் செல்கிறீர்கள் என்பதையும் வேறு எவராலும் விளங்கப்படுத்த முடியாது. இவை அனைத்தையும் அவர் ஒரு நொடிப் பொழுதில் விளங்கப்படுத்துகின்றார். பின்னர், அவர் உங்களைத் திரும்பவும் தன்னுடன் அழைத்துச் செல்வார். நீங்கள் இங்கேயே இருக்கப் போவதில்லை. அவர் ஆத்மாக்கள் அனைவரையும் திரும்பவும் தன்னுடன் அழைத்துச் செல்வார். சொற்ப நாட்களே எஞ்சியுள்ளன. 'பெருமளவு காலம் கடந்து விட்டது. இன்னமும் சொற்ப காலமே எஞ்சியுள்ளது' என்று கூறப்படுகின்றது. எனவே என்னை அடிக்கடி மேலும் அதிகளவில் நினைவுசெய்தால், நீங்கள் பல பிறவிகளாகச் சேமித்த உங்கள் பாவச் சுமை முடிவடையும். மாயையுடனான யுத்தம் இடம்பெறுகின்றது, எனவே என்னை

நீங்கள் நினைவுசெய்ய முயற்சிக்கும்பொழுது, அவள் உங்களை அந்த நினைவில் இருந்து விலக்குவதற்கு முயற்சி செய்கின்றாள். பாபா இதனையிடும் உங்களை எச்சரிக்கின்றார். ஆகையால், ஒருபொழுதும் இதனைப் பற்றிச் சிந்திக்காதீர்கள். உங்களுக்கு எதிர்மறையானதும், பாவகரமானதுமான எண்ணங்களின் புயல்கள் பல எவ்வளவு இருந்தாலும் நீங்கள் முழு இரவும் அந்த எண்ணங்களில் உங்கள் உறக்கத்தை இழந்தாலும், பயப்படாதீர்கள். தைரியமாக இருங்கள்! பாபா கூறுகின்றார்: அப்புயல்கள் நிச்சயமாக வரும். உங்களுக்குக் கனவுகளும் வரும். அவ் விடயங்கள் எதனையிடும் பயப்படாதீர்கள். இது ஒரு யுத்தகளமாகும். அனைத்தும் அழிவடைய உள்ளது. நீங்கள் மாயையை வெற்றியீட்டவே யுத்தம் செய்கின்றீர்கள். அதற்கு நீங்கள் மூச்சை நிறுத்துதல் போன்றவற்றைச் செய்ய வேண்டும் என்றில்லை. ஆத்மா சரீரத்தில் இருக்கும்பொழுதே, சுவாசிக்க முடியும். இங்கே நீங்கள் மூச்சை நிறுத்துவதற்கு முயற்சி செய்ய வேண்டிய அவசியம் இல்லை. ஹத்தயோகத்தில், அவர்கள் பல்வேறு சிரமங்களை எதிர்கொள்கின்றார்கள். பாபா அதனை அனுபவம் செய்துள்ளார். அவர் அதனைச் சிறிதளவு கற்றுள்ளார், ஆனால் அதற்கு ஒருவருக்கு நேரமும் இருக்க வேண்டும். இந்நாட்களில், மக்கள் உங்களிடம் கூறுகின்றார்கள்: உங்கள் ஞானம் நல்லது, ஆனால்

எங்களுக்கு நேரம் இல்லை. எங்களிடம் பல தொழிற்சாலைகள் போன்றன உள்ளன. தந்தை உங்களிடம் கூறுகின்றார்: இனிமையிலும் இனிமையான குழந்தைகளே, முதலில் தந்தையை நினைவுசெய்யுங்கள், அதன்பின்னர் சககரத்தை நினைவுசெய்யுங்கள்; அவ்வளவுதான்! அது சிரமமா? சத்திய, திரேதாயுகங்களில் அது அவர்களின் இராச்சியமாக இருந்தது. பின்னர் இஸ்லாம், பௌத்தம் போன்றவற்றின் விரிவாக்கம் இடம்பெற்றது. அம்மக்கள் (தேவர்கள்) தங்கள் தர்மத்தை மறந்ததால், அவர்களால் இனிமேலும் தங்களைத் தேவர்கள் என அழைக்க முடியாதுள்ளது, ஏனெனில் அவர்கள் தூய்மையற்றவர்கள் ஆகினார்கள். தேவர்கள் தூய்மையாக இருந்தார்கள். எவ்வாறாயினும், நாடகத்திட்டத்திற்கு ஏற்ப, தங்களைப் பின்னர் இந்துக்கள் என்று அழைக்க ஆரம்பித்தனர். உண்மையில், இந்துசமயம் என்றொரு சமயம் இல்லை. பாரதத்திற்கு இந்துஸ்தான் என்ற பெயர் பின்னரே கொடுக்கப்பட்டது. அதன் உண்மையான பெயர் பாரதம் என்பதாகும். அவர்கள் “பாரத தாய்மார்களுக்கு வந்தனங்கள்” என்று கூறுகின்றார்கள். அவர்கள் ‘இந்துஸ்தான் தாய்மார்களுக்கு’ என்று கூறுவதில்லை. பாரதத்தில் மாத்திரமே அந்தத் தேவர்களின் இராச்சியம் இருந்தது. பாரதம் மாத்திரமே புகழப்படுகின்றது. தந்தையை எவ்வாறு நினைவுசெய்ய வேண்டும் எனத் தந்தை குழந்தைகளாகிய உங்களுக்கு விளங்கப்படுத்துகின்றார். தந்தை உங்களைத் திரும்பவும் அழைத்துச் செல்ல வந்துள்ளார். யாரை? ஆத்மாக்களை. நீங்கள் எந்தளவிற்கு அதிகமாகத் தந்தையை நினைவுசெய்கின்றீர்களோ, அந்தளவிற்கு நீங்கள் தூய்மையாகுவீர்கள். நீங்கள் தொடர்ந்தும் தூய்மையாகுவீர்கள், அப்பொழுது நீங்கள் தண்டனையை அனுபவம் செய்ய மாட்டீர்கள். நீங்கள் தண்டனையை அனுபவம் செய்ய நேர்ந்தால், உங்கள் அந்தஸ்து குறைக்கப்படும். ஆகவே, நீங்கள் எந்தளவிற்கு அதிகமாக பாபாவை நினைவு செய்கின்றீர்களோ, அந்தளவிற்கு அதிகமாகத் தொடர்ந்தும் உங்கள் பாவங்கள் அழிக்கப்படும். பாபாவை நினைவுசெய்ய முடியாதுள்ள, பல குழந்தைகள் இருக்கிறார்கள்.

அவர்கள் சலிப்படைந்து நீங்கிச் செல்கின்றார்கள். அவர்கள் போராடவும் முயற்சிப்பதில்லை. அத்தகைய குழந்தைகளும் உள்ளனர். ஓர் இராச்சியம் ஸ்தாபிக்கப்படுகின்றது என்பதும் புரிந்துகொள்ளப்பட்டுள்ளது. சித்தியெய்த முடியாதவர்களும் பலர் இருப்பார்கள். ஏழைப் பிரஜைகளும் தேவைப்படுகிறார்கள். எவ்வாறாயினும், அங்கு துன்பம் இல்லாதபொழுதும், செல்வந்தர்களும் ஏழைகளும் இருக்கின்றார்கள். இதுவே கலியுகம். இங்கே செல்வந்தர்கள், ஏழைகள் இருசாராரும் துன்பத்தையே அனுபவம் செய்கின்றார்கள், ஆனால் அங்கோ இருசாராரும் சந்தோஷமாக உள்ளனர். செல்வந்தர், ஏழைகள் என்ற உணர்வு இருந்தாலும், அங்கு துன்பம் எனும் குறிப்பே இல்லை, ஆனால், அது வரிசைக்கிரமமாகவே உள்ளது. அங்கே நோய்கள் எதுவும் இல்லை, ஆயுட்காலங்களும் நீண்டவை. நீங்கள் இத் துன்ப பூமியை மறந்து விடுகின்றீர்கள். சத்திய யுகத்தில் நீங்கள் துன்பத்தை நினைவுசெய்யவும் மாட்டீர்கள். இப்பொழுதே தந்தை உங்களுக்கு இத் துன்ப பூமியையும், அந்தச் சந்தோஷ பூமியையும் நினைவூட்டுகிறார். சுவர்க்கம் இருந்தது என்று மக்கள் கூறுகிறார்கள், ஆனால் அது எப்பொழுது இருந்தது, அது எவ்வாறு இருந்தது? அவர்களுக்கு எதுவும் தெரியாது. நூறாயிரக்கணக்கான வருடங்களுக்கு முந்தைய எதனையும் எவராலும் நினைவுசெய்ய முடியாது. தந்தை கூறுகின்றார்: நேற்று நீங்கள் சந்தோஷமாக இருந்தீர்கள், நாளை மீண்டும் அதனைக் கொண்டிருப்பீர்கள். அவர் இங்கமர்ந்திருந்து, மலர்களாகிய உங்களைப் பார்க்கின்றார்: இந்த மலர் நல்லவர். அவர் இவ்வகையான முயற்சியைச் செய்கின்றார். அவர் ஸ்திரமானவர் அல்ல. இவருக்குக் கல்லுப்புத்தி உள்ளது. தந்தை எதனையிடும் கவலைப்படுவதில்லை. ஆம். குழந்தைகளாகிய நீங்கள் விரைவாகக் கற்று, செல்வந்தர்கள் ஆக வேண்டும் என்று அவர் உணர்கின்றார். அவர் உங்களுக்குக் கற்பிக்க வேண்டும். நீங்கள் குழந்தைகள் ஆகியுள்ளீர்கள், ஆனால் நீங்கள் விரைவில் கற்று, திறமைசாலிகளாக வேண்டும். இது உயிருள்ள மலர்கள் வாழும் பூந்தோட்டம் என்பதால், தந்தை இங்கமர்ந்திருந்து, நீங்கள் எவ்வளவுக்குக் கற்று, பிறருக்கும் கற்பிக்கின்றீர்கள் என்பதையும், நீங்கள் எத்தகைய மலர்கள் என்பதையும் பார்க்கின்றார். நீங்கள் மலர்களைப் பார்த்தவுடனேயே அதிகளவு சந்தோஷத்தை அனுபவம் செய்கின்றீர்கள். பாபா உங்களுக்குச் சுவர்க்கம் என்ற ஆஸ்தியைக் கொடுக்கின்றார் என்பதைக் குழந்தைகளாகிய நீங்கள் புரிந்துகொள்கின்றீர்கள். நீங்கள் தொடர்ந்தும் தந்தையை நினைவுசெய்தால், உங்கள் பாவங்களும் தொடர்ந்தும் அழிக்கப்படும். இல்லாவிட்டால், தண்டனையை அனுபவம் செய்வதுடன், நீங்கள் பின்னர் ஒரு குறைந்த அந்தஸ்தையே பெறுவீர்கள். இது தண்டனையை அனுபவம் செய்த பின்னர் ஒரு சப்பாத்தியைப் பெறுவது என அழைக்கப்படுகிறது. உங்கள் பல பிறவிகளின் பாவங்கள் அழியும் வகையில் தந்தையை நினைவுசெய்யுங்கள். நீங்கள் சக்கரத்தையும் அறிந்திருக்க வேண்டும். சக்கரம் தொடர்ந்தும் சுழலுகிறது; அது என்றுமே நிறுத்துவதில்லை. அது ஒரு பேன் போன்று தொடர்ந்தும் நகர்கின்றது. ஒரு பேன் மிக மெதுவாக நகருகின்றது. இந்த எல்லையற்ற நாடகமும் மிகவும் மெதுவாக நகருகின்றது; அது தொடர்ந்தும் விநாடிக்கு விநாடி நகர்கின்றது. 5000 வருடங்களில் எவ்வளவு நிமிடங்களும், விநாடிகளும் உள்ளன என்பதைச் சில குழந்தைகள் கணக்கிட்டு, பாபாவிற்கு அதனை அனுப்பியுள்ளனர். அது நூறாயிரக்கணக்கான வருடங்களாயின், எவராலும் அதனைக் கணக்கிட முடியாது. தந்தையும் குழந்தைகளும் இங்கு அமர்ந்துள்ளார்கள். பாபா இங்கமர்ந்திருந்து,

ஒவ்வொருவரையும் அவதானிக்கின்றார். இவர் பாபாவை அதிகளவு நினைவு செய்கின்றார். இவர் இந்த ஞானத்தை அதிகளவு பெற்றுள்ளார். இவர் பிறருக்கும் அதிகளவில் விளங்கப்படுத்துகின்றார். அது மிகவும் இலகுவானதாகும். நீங்கள் தந்தையின் அறிமுகத்தைக் கொடுக்க வேண்டும். குழந்தைகளாகிய உங்களிடம் பட்ஜ் உள்ளது. அவர்களிடம் 'இவர் சிவபாபா' என்று கூறுங்கள். மக்கள் காசிக்குச் செல்லும்பொழுது, அவர்கள் 'சிவபாபா சிவபாபா!' என்று உரத்துக் கூவி, அழைத்து அவரை நினைவுசெய்கின்றார்கள். நீங்கள் சாலிகிராம்கள். ஆத்மாக்கள் மிகவும் சின்னஞ்சிறிய நட்சத்திரங்கள். அவர்களுக்குள் அத்தகைய மிகப்பெரிய பாகங்கள் பதிவு செய்யப்பட்டுள்ளன. ஆத்மாக்கள் அளவில் பெரிதாகவோ அல்லது சிறிதாகவோ ஆகுவதில்லை. அவர்கள் ஒருபொழுதும் அழிக்கப்படுவதில்லை. ஆத்மாக்கள் அழிவற்றவர்கள். நாடகத்தில் அவர்களுக்கு உள்ள பாகங்கள் அவர்களில் பதியப்பட்டுள்ளன. ஒரு வைரமே அனைத்திலும் உறுதியானது. அதனை விட உறுதியான கல் எதுவும் இல்லை என்பதை நகைவியாபாரிகள் அறிவார்கள். ஓர் ஆத்மா எவ்வளவு சின்னஞ்சிறியவர் எனவும், ஆத்மாவில் எவ்வளவு பெரியதொரு பாகம் பதியப்பட்டுள்ளது எனவும், எவ்வாறு ஆத்மா என்றும் அழிக்கப்படுவதில்லை எனவும் ஆத்மாவைப் பற்றிச் சிந்தியுங்கள். தந்தை, ஆசிரியர், சற்குரு என்று அழைப்பதற்கு இன்னுமோர் ஆத்மாவோ அல்லது வேறெந்த எந்த மனிதரோ இவ்வுலகில் இல்லை. அவர் எல்லையற்ற தந்தையாவார். அவர் ஆசிரியரும் ஆவார். அவர் அனைவருக்கும் 'மன்மனாபவ' என்ற கற்பித்தலைக் கொடுக்கின்றார். அவர் உங்களிடமும் கூறுகின்றார்: நீங்கள் வேறு சமயத்தினர் எவரையேனும் சந்திக்கும்பொழுது, 'நீங்கள் அல்லாவை நினைவுசெய்கின்றீர்களா?' என்று அவர்களிடம் வினவுங்கள். ஆத்மாக்கள் அனைவரும் சகோதரர்கள். தந்தை இப்பொழுது உங்களுக்குக் கற்பித்தலைக் கொடுக்கிறார்: சதா என்னை மாத்திரம் நினைவுசெய்தால், உங்கள் பாவங்கள் அழிக்கப்படும். தந்தை மாத்திரமே தூய்மையாக்குபவர். இவ்வாறு கூறியது யார்? ஆத்மாவே கூறினார். மக்கள் இவ்வாறு பாடியபொழுதிலும், அவர்கள் இதன் அர்த்தத்தைப் புரிந்துகொள்வதில்லை. தந்தை கூறுகின்றார்: நீங்கள் அனைவரும் சீதைகளும், நான் இராமரும் ஆவேன். நானே பக்தர்கள் அனைவருக்கும் சற்கதியை அருள்கின்றேன். அவர் அனைவருக்கும் சற்கதியை அருள்கின்றார். அனைவரும் முக்தி தாமத்திற்குச் செல்கின்றார்கள். சத்திய யுகத்தில் வேறு சமயங்கள் எதுவும் இல்லை. அங்கே நாங்கள் மாத்திரமே உள்ளோம், ஏனெனில் நாங்கள் மாத்திரமே தந்தையிடமிருந்து ஆஸ்தியைப் பெறுபவர்கள். இங்கே எத்தனை ஆலயங்கள் உள்ளன என்பதைப் பாருங்கள்! உலகம் மிகவும் பெரியது. அதில் பல பொருட்கள் உள்ளன. அப்பொருட்கள் எதுவும் அங்கிருக்க மாட்டாது. பாரதம் மாத்திரமே இருக்கும். புகையிரதப் பாதைகள் கூட இருக்க மாட்டாது. அனைத்தும் அழிக்கப்பட்டு விடும். அங்கே புகையிரதப் பாதைக்கான அவசியம் இருக்கமாட்டாது. அங்கு அது சிறு நகரமாக இருக்கும். தொலைவில் உள்ள கிராமங்களுக்குச் செல்வதற்குப் பயணிப்பதற்கே புகையிரதப் பாதைகள் தேவைப்படுகின்றன. பாபா உங்களுக்குப் புத்துணர்ச்சி அளிக்கின்றார். அவர் குழந்தைகளாகிய உங்களுக்குத் தொடர்ந்தும் பல வெவ்வேறு கருத்துக்களை விளங்கப்படுத்துகின்றார். இங்கமர்ந்திருக்கும்பொழுது, உங்கள் புத்தியில் இந்த ஞானம் அனைத்தும் உள்ளது. அதேபோன்று பரமாத்மாவாகிய பரமதந்தையிடமும் ஞானம் அனைத்தும் பதியப்பட்டுள்ளதால், அவர் அதனை உங்களுக்குத் தொடர்ந்தும் விளங்கப்படுத்துகின்றார். அமைதி தாமத்தில்

வசிக்கின்ற, அமைதிக் கடலான தந்தையே அதிமேலானவர். ஆத்மாக்களாகிய நாங்களும் அங்கே இனிய வீட்டில் வசிக்கின்றோம். மக்கள் அமைதிக்காக அதிகளவு பிரயத்தனம் செய்கின்றார்கள். சாதுக்களும் எவ்வாறு மன அமைதியைப் பெற முடியும் என்று வினவுகின்றார்கள். அவர்கள் அதற்காகப் பல்வேறு வழிமுறைகளை உருவாக்குகின்றார்கள். ‘ஆத்மாவிற்கு ஒரு மனமும், புத்தியும் உள்ளன என்றும், ஆத்மாவின் ஆதிதர்மம் அமைதி’ என்பதும் நினைவுகூரப்பட்டுள்ளது. ஆத்மாவிற்கு வாயோ, பௌதீக அங்கங்களோ இல்லாததால், அங்கு நிச்சயமாக அமைதி இருக்கும். ஆத்மாக்களாகிய எங்களின் வசிப்பிடமானது முற்றிலும் அமைதி நிலவுகின்ற, இனிய வீடாகும். பின்னர் அங்கிருந்து நாங்கள் எங்கள் சந்தோஷ பூமிக்குச் செல்கின்றோம். நாங்கள் இப்பொழுது துன்ப பூமியிலிருந்து சந்தோஷ பூமிக்கு இடமாற்றம் செய்யப்படுகின்றோம். தந்தை எங்களைத் தூய்மையானவர்கள் ஆக்குகின்றார். உலகம் மிகப் பெரியதாகும். அங்கே இக் காடுகள் போன்றன இருக்க மாட்டாது. பல்வேறு மலைகள் போன்றனவும் இருக்க மாட்டாது. எங்கள் இராச்சியம் மாத்திரமே இருக்கும். அவர்கள் சுவர்க்கத்தின் சிறியதொரு மாதிரியை உருவாக்குவதைப் போன்றே, அங்கு சிறிய சுவர்க்கமே இருக்கும். என்ன நடைபெறவுள்ளது என்ற அற்புதத்தைப் பாருங்கள். உலகம் மிகவும் பெரியதாகும். இங்கே அவர்கள் அனைவரும் தொடர்ந்தும் தங்கள் மத்தியில் சண்டை இடுகின்றார்கள். அதன்பின்னர் இவ்வுலகம் அழிக்கப்பட்டு, எங்கள் இராச்சியம் மாத்திரமே எஞ்சியிருக்கும். அனைத்தும் அழிந்த பின்னர், இவை அனைத்தும் எங்கு செல்லும்? அவை அனைத்தும் கடலுக்கு அடியிலும், பூமிக்கு அடியிலும் செல்லும். அவற்றின் பெயரோ அல்லது சுவடோ எதுவும் எஞ்ச மாட்டாது. கடலுக்குள் செல்கின்ற எதுவும் அதற்குள் அழிக்கப்படுகிறது. கடல் அதனை முழுமையாக விழுங்கி விடுகின்றது. தத்துவங்கள் தத்துவங்களுடன் அமிழ்ந்து, மண்ணோடு மண்ணாகி விடும். பின்னர் உலகம் சதோபிரதான் ஆகும். அந்நேரத்தில், “புதிய சதோபிரதான் தத்துவம்” என்று கூறப்படுகின்றது. அங்கே உங்களுக்கு இயற்கையான அழகு இருக்கும்; அங்கே நீங்கள் உதட்டுச்சாயம் போன்றவற்றை இடுவதில்லை. குழந்தைகளாகிய நீங்கள் சந்தோஷமாக இருக்க வேண்டும். நீங்கள் சுவர்க்கத்தின் இளவரசிகள் ஆகுகின்றீர்கள். நீங்கள் இந்த ஞானத்தில் நீராடாது விட்டால், தேவர்கள் ஆக மாட்டீர்கள். வேறெந்த வழியும் இல்லை. தந்தை என்றும் அழகானவர். ஆத்மாக்களாகிய நீங்கள் அவலட்சணமானவர்கள் ஆகியுள்ளீர்கள். அன்பிற்கினியவர் மிகவும் அழகான பயணி. அவர் வந்து, உங்களை அழகானவர்கள் ஆக்குகின்றார். தந்தை கூறுகிறார்: நான் இவரில் பிரவேசித்துள்ளேன். நான் ஒருபொழுதும் அவலட்சணமானவர்; ஆகுவதில்லை. நீங்கள் அவலட்சணமானவராக இருக்கிறீர்கள், நீங்கள் இப்பொழுது அழகானவர்கள் ஆகுகிறீர்கள். ஒரேயொரு பயணி மாத்திரமே சதா எப்பொழுதும் அழகானவர். இந்த பாபா அவலட்சணமாகிப் பின்னர் அழகானவர் ஆகுகின்றார். அவர் உங்கள் அனைவரையும் அழகானவர்கள் ஆக்கி, உங்களைத் திரும்பவும் தன்னுடன் அழைத்துச் செல்கின்றார். குழந்தைகளாகிய நீங்கள் அழகானவர்கள் ஆகி, பிறரையும் அழகானவர்கள் ஆக்க வேண்டும். தந்தை அவலட்சணமானவராகவும், அழகானவராகவும் ஆகுவதில்லை. அவர்கள் தந்தையின் பெயருக்குப் பதிலாக

ஸ்ரீ கிருஷ்ணரின் பெயரை இட்டு, கீதையில் ஒரு தவறை இழைத்துள்ளார்கள்.

அதுவே ஒரு தவறு என்று

அழைக்கப்படுகின்றது. சிவபாபாவே உலகை அழகாக்குகின்றார், ஆனால் அவர்கள் அவரின் பெயருக்குப்

பதிலாக, முதலில் சுவர்க்கத்தில் அழகானவராக ஆகுபவரின் பெயரைப் புகுத்தியுள்ளார்கள். எவரும் இதனைப் புரிந்துகொள்வதில்லை. பாரதம் மீண்டும் அழகானதாகும். அம்மக்கள் 40,000 வருடங்களின் பின்னர் சுவர்க்கம் வரும் என்று எண்ணுகின்றார்கள், ஆனால் முழுச் சக்கரமுமே 5000 வருடங்களை மாத்திரமே உடையது என நீங்கள் விளங்கப்படுத்துகின்றீர்கள். தந்தை ஆத்மாக்களாகிய உங்களிடம் இப்பொழுது பேசுகின்றார். அவர் கூறுகிறார்: நான் அரைக் கல்பத்திற்கு உங்கள் அன்பிற்கினியவர். நீங்கள் என்னை அழைத்துக் கொண்டிருந்தீர்கள்: ஓ தூய்மையாக்குபவரே, வாருங்கள்! வந்து, ஆத்மாக்களாகிய எங்களை, காதலிகளாகிய எங்களைத் தூய்மையாக்குங்கள்! எனவே அவரின் வழிகாட்டல்களை நீங்கள் பின்பற்ற வேண்டும். நீங்கள் முயற்சி செய்ய வேண்டும். வியாபாரம் போன்றவற்றைச் செய்யாதீர்கள் என்று பாபா உங்களுக்குக் கூறுவதில்லை. இல்லை. நீங்கள் அனைத்தையும் செய்ய வேண்டும். வீட்டில், உங்கள் குடும்பத்துடன் வாழ்ந்து, உங்கள் குழந்தைகளைப் பராமரிக்கும்பொழுதும், உங்களை ஆத்மாக்கள் என்று கருதி, என்னை நினைவுசெய்யுங்கள். ஏனெனில், நானே தூய்மையாக்குபவர். நீங்கள் உங்கள் குழந்தைகளைப் பராமரிக்கலாம், ஆனால் மேலும் குழந்தைகளைப் பெறாதீர்கள். இல்லாவிட்டால், நீங்கள் தொடர்ந்தும் அவர்களையே நினைவுசெய்வீர்கள். அவர்கள் அனைவரும் உங்களுக்கு இருந்தபொழுதும், நீங்கள் அவர்களை மறக்க வேண்டும். நீங்கள் பார்க்கின்ற அனைத்தும் அழிவடையவுள்ளது. சரீரங்கள் அழிக்கப்படும், ஆத்மாக்கள் தந்தையின் நினைவின் மூலம் தூய்மை ஆகுவார்கள். பின்னர் நீங்கள் புதிய சரீரங்களைப் பெறுவீர்கள். இதுவே ஓர் எல்லையற்ற துறவறம். ஒரு தந்தை புதிய வீடொன்றைக் கட்டும்பொழுது, அவர்களின் இதயங்கள் பழைய வீட்டிலிருந்து அகல்கின்றன. சுவர்க்கத்தில் என்னதான் இருக்க மாட்டாது? அங்கே எல்லையற்ற சந்தோஷம் இருக்கிறது. இங்கேயே சுவர்க்கம் இருக்கும். தில்வாலா ஆலயத்தில் முழுமையானதொரு ஞாபகார்த்தம் உள்ளது. நீங்கள் கீழே தபஸ்யா செய்வது காட்டப்பட்டுள்ளது. எனவே, சுவர்க்கம் எங்கு காட்டப்படும்? அவர்கள் சுவர்க்கத்தைக் கூரையின் உட்புறத்தில் காட்டியுள்ளார்கள். கீழே, நீங்கள் இராஜயோக தபஸ்யா செய்கின்றீர்கள், மேலே இராஜ அந்தஸ்து காட்டப்படுகின்றது. ஆலயம் மிகவும் அழகாக உள்ளது. மலை உச்சியில் தங்க விக்ரிகங்கள் இருக்கின்ற, அச்சல்கார் உள்ளது. அங்கே அதை விடவும் மேலே குரு சிக்கார் உள்ளது. குருவே அதி உச்சியில் அமர்ந்துள்ளார். அதிமேலானவர் சற்குருவே ஆவார், இடையில் அவர்கள் சுவர்க்கத்தைக் காட்டியுள்ளார்கள். எனவே தில்வாலா ஆலயமே மிகச்சரியான ஞாபகார்த்தமாகும். நீங்கள் இராஜயோகத்தைக் கற்கின்றீர்கள், பின்னர் இங்கே சுவர்க்கம்

இருக்கும். தேவர்கள் இங்கே வாழ்ந்தார்கள். அவர்களுக்காக இப்பொழுது தூய உலகம்

உருவாக்கப்படுகின்றது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. அக்கண்களால் அனைத்தையும் பார்க்கும்பொழுதிலும், அவற்றை மறப்பதற்குப் பயிற்சி செய்யுங்கள். பழைய வீட்டிலிருந்தும், பழைய உலகிலிருந்தும் உங்கள் இதயத்தை அகற்றுங்கள். உங்கள் புதிய வீட்டை நினைவுசெய்யுங்கள்.
2. இந்த ஞானத்தில் நீராடி, அழகான இளவரசிகள் ஆகுங்கள். தந்தையே அழகான பயணியாக இருப்பதால், அவரை நினைவுசெய்து, உங்கள் ஆத்மாவை அவலட்சணமானவரிலிருந்து அழகானவர் ஆக்குங்கள். மாயையுடனான உங்கள் யுத்தத்தையிட்டுப் பயப்படாதீர்கள். நீங்கள் நிச்சயமாக வெற்றியாளர் ஆகுவீர்கள்.

ஆசீர்வாத நீங்கள் “மாஸ்டர் கருணை நிறைந்தவராகவும்”, மகா தானியாகவும் மீ: ஆகி. பெருந்தன்மையாக சந்தோஷப் பொக்கிஷத்தை விநியோகிப்பீர்களாக.

மக்கள் அதிகளவு நேரத்தையும், பணத்தையும் தற்காலிகமான சந்தோஷத்தை அனுபவம் செய்வதில் செலவழிக்கின்றார்கள். ஆனால் அப்பொழுதும் அவர்கள் உண்மையான சந்தோஷத்தைக் கண்டடைவதில்லை. அத்தகைய தேவைப்படும் நேரத்தில் ஆத்மாக்களாகிய நீங்கள் மகாதானிகளாகி, பெருந்தன்மையாக சந்தோஷ தானத்தைக் கொடுக்க வேண்டும். இதற்கு, கருணை எனும் தெய்வீகக் குணம் வெளிப்படும். உங்கள் உயிரற்ற விக்கிரகங்கள் காட்சிகள் அருள்வதனால், உங்கள் உயிருள்ள ரூபங்களிலும், நீங்கள் கருணை நிறைந்தவர்களாகி, தொடர்ந்தும் சந்தோஷத்தை விநியோகிக்க வேண்டும். ஏனெனில் அந்த ஆத்மாக்கள் ஓர் ஆதிக்கத்தின் கீழ் உள்ளார்கள். ஒருவர் என்றுமே செவிமடுக்கப் போவதில்லை என்று ஒருபொழுதும் எண்ணாதீர்கள்: நீங்கள் கருணைநிறைந்தவர்களாகி, தொடர்ந்தும் விநியோகிக்க வேண்டும். உங்கள் நல்லாசிகள் நிச்சயமாக அவர்களுக்குப் பலன் அளிக்கும்.

சுலோகம்: யோக சக்தி மூலம் தங்கள் பௌதீகப் புலன்கள் அனைத்தையும் தங்கள் கட்டளைகளின் கீழ் செயற்படுத்துபவர்களே சுய இராச்சிய அதிபதிகளான, தங்கள் சுயத்தின் அதிபதிகள் ஆவார்கள்.

---ஓம் சாந்தி---

சாராம்சம்: இனிய குழந்தைகளே, நினைவைக் கொண்டிருப்பதுடன், இக்கல்வியிலும் முழுக் கவனம் செலுத்துங்கள். நினைவைக் கொண்டிருப்பதனால், நீங்கள் தூய்மையாகுகின்றீர்கள், கற்பதனால் நீங்கள் உலக அதிபதிகள் ஆகுகின்றீர்கள்.

கேள்வி: புலமைப்பரிசிலைப் பெறுவதற்கு, நீங்கள் செய்ய வேண்டிய முயற்சி என்ன?

பதில்: புலமைப்பரிசிலைப் பெறுவதற்கு, அனைத்தின் மீதும் நீங்கள் கொண்டுள்ள பற்றை அகற்றி விடுங்கள். நீங்கள் உங்களது செல்வம், குழந்தைகள் அல்லது வீடு போன்றவற்றை நினைவு செய்யக்கூடாது. சிவபாபாவை மாத்திரம் நினைவு செய்யுங்கள். உங்களை முழுமையாக அர்ப்பணியுங்கள், அப்பொழுதே நீங்கள் உயர்ந்ததோர் அந்தஸ்தைக் கோரிக்கொள்வீர்கள். நீங்கள் ஒரு மிகவும் முக்கியமான பரீட்சையில் சித்தியெய்தப் போகின்றீர்கள் என்ற போதையை உங்கள் புத்தி கொண்டிருக்க வேண்டும். எங்களின் கல்வி மிக முக்கியமானது. துன்பத்தை அகற்றிச் சந்தோஷத்தை அருள்பவரான தந்தையே எங்களுக்குக் கற்பிக்கின்றார். அந்த அதியன்பிற்கினிய பாபாவே எங்களுக்குக் கற்பிக்கின்றார்.

ஓம்சாந்தி. ஆன்மீகத் தந்தை ஆன்மீகக் குழந்தைகளாகிய உங்களுக்கு விளங்கப்படுத்துகின்றார். அவரே உங்களுக்குக் கற்பிப்பதால், குழந்தைகளாகிய நீங்கள் அத்தகைய தூய பெருமையைக் கொண்டிருக்க வேண்டும். ஆத்மாவே கற்கின்றார். ஆத்மா தனது சம்ஸ்காரங்களைச் சுமந்து செல்கின்றார், சரீரம் சாம்பலாகி விடுகின்றது. எனவே, தந்தை இங்கமர்ந்திருந்து குழந்தைகளாகிய உங்களுக்குக் கற்பிக்கின்றார். ஆத்மாக்களாகிய நீங்கள் கற்பதுடன், யோகத்தையும் பயில்கின்றீர்கள் என்பதைப் புரிந்து கொள்கின்றீர்கள். தந்தை உங்களை நினைவில் நிலைத்திருக்குமாறும், அதனால் உங்களது பாவங்கள் அழிக்கப்படும் எனவும் உங்களுக்குக் கூறியுள்ளார். ஒரேயொரு தந்தை மாத்திரமே தூய்மையாக்குபவர் ஆவார். பிரம்மா, விஷ்ணு, சங்கரரைத் தூய்மையாக்குபவர் என அழைக்க முடியாது. இலக்ஷ்மியும் நாராயணனும் இவ்வாறு அழைக்கப்படுவார்களா? இல்லை, ஒரேயொருவர் மாத்திரமே தூய்மையாக்குபவர் ஆவார். ஒரேயொருவர் மாத்திரமே முழு உலகையும் தூய்மையாக்குபவர். அவர் உங்கள் தந்தை ஆவார். பக்தி மார்க்கத்தில் அனைவரும் நினைவுசெய்கின்ற ஒரேயொருவரே அதியன்பிற்கினிய எல்லையற்ற தந்தை என்பதைக் குழந்தைகளாகிய நீங்கள் அறிவீர்கள்: பாபா, வாருங்கள்! வந்து, எங்கள் துன்பத்தை அகற்றி, எங்களுக்குச் சந்தோஷத்தைக் கொடுங்கள்! இது அதே உலகமாகும்; அனைவரும் இச்சக்கரத்திற்குள் வர வேண்டும். தந்தை 84 பிறவிகளின் சக்கரத்தையும் உங்களுக்கு விளங்கப்படுத்தியுள்ளார். ஆத்மாவே சம்ஸ்காரங்களைத் தன்னுடன் சுமந்து செல்கின்றார். ஆத்மாக்களாகிய நீங்கள் இந்த மரண பூமியை விட்டு நீங்கி, அமரத்துவ உலகிற்குச் செல்வதற்காக, அதாவது, நரகத்திலிருந்து சுவர்க்கத்திற்குச் செல்வதற்காகவே கற்கின்றீர்கள் என்பதை அறிவீர்கள். தந்தை

குழந்தைகளாகிய உங்களை மீண்டும் ஒருமுறை உலகின் அதிபதிகள் ஆக்குவதற்காகவே வருகின்றார். நீங்கள் மிகவும் முக்கியமான பரீட்சையொன்றில் சித்தியெய்தப் போகின்றீர்கள். அதி மகத்தான தந்தையே உங்களுக்குக் கற்பிக்கின்றார். பாபா இங்கமர்ந்திருந்து உங்களுக்குக் கற்பிக்கும் நேரத்தில் உங்கள் போதை அதிகரிக்கின்றதா? பாபா அதிக விசையுடன் உங்கள் போதையை அதிகரிக்கச் செய்கின்றார். தந்தை உங்களை அமரத்துவ உலகிற்குத் தகுதி வாய்ந்தவர்களாகக் குவதற்காக வருகின்றார். இங்கு தகுதிவாய்ந்தவர்கள் எவருமே இல்லை. நீங்கள் தகுதி வாய்ந்தவர்களாகிய தேவர்களின் விக்கிரகங்களை வழிபடுகிறீர்கள் என்பதைப் புரிந்துகொள்கின்றீர்கள். பாபா இப்பொழுது மீண்டும் ஒருமுறை உங்களை முழு உலகினதும் அதிபதிகள் ஆக்குகின்றார். எனவே, அந்தப் போதை அதிகரிக்க வேண்டும். நீங்கள் இங்கிருக்கும்போது உங்கள் போதை அதிகரிப்பதாகவும், வெளியில் செல்லும் பொழுது, அது குறைவடைவதாகவும் இருக்கக்கூடாது. குழந்தைகள் கூறுகின்றனர்: பாபா, நாங்கள் உங்களை மறந்து விடுகின்றோம். நீங்கள் எங்களுக்குக் கற்பித்து, எங்களை உலகின் அதிபதிகள் ஆக்குவதற்கு, தூய்மையற்ற உலகிற்கு, தூய்மையற்ற சரீரத்திற்குள் வருகின்றீர்கள். குழந்தைகளாகிய நீங்கள் முழு உலக இராச்சியம் என்ற மாபெரும் அதிர்ஷ்ட இலாபச் சீட்டைப் பெறுகின்றீர்கள். எவ்வாறாயினும், நீங்கள் மறைமுகமானவர்கள். எனவே, அத்தகைய மேன்மையான கல்வியில் நீங்கள் மிக நன்றாகக் கவனம் செலுத்த வேண்டும். நினைவு யாத்திரையை மாத்திரம் கொண்டிருந்தால் போதாது, கற்பதும் அவசியமாகும். நீங்கள் எவ்வாறு 84 பிறவிகளை எடுக்கின்றீர்கள் என்ற ஞானம் உங்கள் புத்தியில் சுழன்று கொண்டிருக்க வேண்டும். பாபா பெரும் விசையுடன் உங்கள் போதையை அதிகரிக்கச் செய்கின்றார் என்பதை நீங்கள் புரிந்து கொள்கின்றீர்கள். எவருமே உங்களைப் போன்று முக்கியஸ்தர்கள் ஆகமுடியாது. நீங்கள் மனிதர்களிலிருந்து தேவர்கள் ஆகுகின்றீர்கள். உங்களைத் தவிர வேறு எவராவது எப்பொழுதாவது உலக அதிபதிகளாக ஆகுகிறார்களா? கிறிஸ்தவர்கள் உலக அதிபதிகள் ஆகுவதற்கு முயற்சி செய்தார்கள். எவ்வாறாயினும், உங்களைத் தவிர வேறு எவருமே உலக அதிபதிகள் ஆகுவதற்கு நியதி அனுமதியளிக்காது. தந்தையால் மாத்திரமே உங்களை அவ்வாறு ஆக்க முடியும். வேறு எவருக்குமே இந்தச் சக்தி இல்லை. குழந்தைகளாகிய உங்கள் புத்தி மிகச் சிறந்ததாக இருக்க வேண்டும். பாபா தொடர்ந்தும் தேவையான அளவு ஞானமிர்தத்தை உங்களுக்குக் கொடுக்கின்றார். நீங்கள் பாபாவை பெருமளவு நினைவு செய்வதாக எண்ணி, வெறுமனே திருப்திப்படக்கூடாது. நினைவின் மூலமாகவே நீங்கள் தூய்மையாகுவீர்கள், ஆனால் உயர்ந்ததோர் அந்தஸ்தையும் நீங்கள் பெற வேண்டும். அனைவரும் தண்டனை பெற்றாவது தூய்மையாகவே வேண்டும். எவ்வாறாயினும், தந்தை உங்களை உலக அதிபதிகள் ஆக்குவதற்காகவே வந்துள்ளார். அனைவரும் அமைதிதாமத்திற்குச் செல்வார்கள். அனைவரும் அங்கு சென்று வெறுமனே அமர்ந்திருப்பார்களா? அத்தகைய ஆத்மாக்களுக்கு எவ்விதப் பெறுமதியும் கிடையாது. மீண்டும் கீழிறங்கி வந்து சுவர்க்கத்தில் ஆட்சி செய்பவர்களே பெறுமதி வாய்ந்தவர்களாவர். நீங்கள் உலக இராச்சியத்தைக் கோருவதற்காகவே இங்கு வந்துள்ளீர்கள். நீங்கள் இராச்சியத்தைக் கொண்டிருந்தீர்கள், பின்னர் மாயை உங்களிடமிருந்து அதை அபகரித்தாள். இப்பொழுது நீங்கள் மீண்டும் ஒருமுறை இராவணனாகிய

மாயையை வெற்றிகொள்ள வேண்டும். நீங்களே உலக அதிபதிகள் ஆகவேண்டும். நீங்கள் இப்பொழுது இராவணனை வெற்றிகொள்ளுமாறு செய்யப்படுகின்றீர்கள், ஏனெனில், இராவண இராச்சியத்தில் நீங்கள் விகாரம் நிறைந்தவர்கள் ஆகிவிட்டீர்கள். இதனாலேயே மனிதர்கள் குரங்குகளுடன் ஒப்பிடப்படுகின்றார்கள். குரங்குகளே அதிகளவு விகாரம் நிறைந்தவை. தேவர்கள் முற்றிலும் விகாரமற்றவர்கள். 84 பிறவிகள் எடுக்கையில் தேவர்கள் தூய்மையற்றவர்கள் ஆகிவிட்டனர். தந்தை கூறுகின்றார்: உங்கள் செல்வம், உடைமைகள், உங்கள் குழந்தைகள், உங்கள் சரீரம் போன்ற அனைத்திலிருந்தும் பற்றை அகற்றிவிடுங்கள். செல்வந்தர்கள் செல்வத்திற்காக மரணிக்கின்றார்கள்; அவர்களால் தங்களது கைப்பிடிக்குள் வைத்திருக்கும் பணத்தை விட்டுச்செல்ல முடியாதுள்ளது. அவர்கள் இராவணனின் சிறைக்குள் இருப்பார்கள். பல மில்லியன்கணக்கானோரில் ஒரு கைப்பிடியளவினராலேயே அனைத்தின் மீதும் உள்ள தங்கள் பற்றை நீக்கி, குரங்குகளிலிருந்து தேவர்களாக மாற முடியும். செல்வந்தர்களும், பல மில்லியன்களை உடையவர்களும் பணத்திற்காகவே மரணிப்பார்கள்; அவர்கள் பணத்தைத் தங்களின் கைப்பிடிக்குள் வைத்திருப்பார்கள். அவர்களது முழு வாழ்க்கையும் அதற்குள்ளேயே அடங்கியிருக்கிறது. நாள் முழுவதும் அவர்கள் தங்களது மாளிகைகள், குழந்தைகள் போன்றவற்றையே நினைவு செய்கிறார்கள். அந்த நினைவுடனேயே அவர்கள் மரணிப்பார்கள். தந்தை கூறுகின்றார்: இறுதியில் எதுவுமே நினைவு செய்யப்படக்கூடாது. என்னை மாத்திரம் நினைவு செய்வதனால், உங்கள் எண்ணற்ற பிறவிகளின் பாவங்கள் அழிக்கப்பட முடியும். செல்வந்தர்களின் பணம் மண்ணோடு மண்ணாகி விடும், ஏனெனில், அப்பணம் பாவத்தின் மூலமாகவே பெறப்படுவதால், அதனால் எவ்விதப் பயனும் கிடையாது. தந்தை கூறுகின்றார்: நான் ஏழைகளின் பிரபு. நான் ஏழைகளைச் செல்வந்தர்களாகவும், செல்வந்தர்களை ஏழைகளாகவும் ஆக்குவேன். உலகம் மாறவேண்டும். அம்மக்கள் தங்கள் செல்வத்தையிட்டுப் அதிகளவு போதை கொண்டிருக்கின்றார்கள்: நாங்கள் இந்தளவு செல்வம், ஆகாய விமானங்கள், மோட்டர் கார்கள், மாளிகைகள் போன்றவற்றைக் கொண்டிருக்கின்றோம். அவர்கள் தந்தையை நினைவு செய்வதற்கு எவ்வளவுதான் கடுமையாக முயற்சி செய்தாலும், அவர்களின் நினைவு ஸ்திரமாக இருக்க முடியாது. நியதி அதை அனுமதிக்காது. பல மில்லியன்கணக்கானோரில் ஒரு கைப்பிடியளவினர் மாத்திரமே வெளித்தோன்றுவார்கள். ஏனையோர் தொடர்ந்தும் பணத்தை மாத்திரமே நினைவு செய்வார்கள். தந்தை கூறுகின்றார்: உங்களது சரீரம் உட்பட, நீங்கள் காண்கின்ற அனைத்தையும் மறந்துவிடுங்கள். அதில் சிக்கிக் கொள்வதால், உங்களால் உயர்ந்ததோர் அந்தஸ்தைப் பெறமுடியாது. தந்தை உங்களை முயற்சி செய்யுமாறு தூண்டுவார். நீங்கள் ஒரு சாதாரண மனிதரிலிருந்து நாராயணர் ஆகுவதற்கே இங்கு வந்துள்ளீர்கள். எனவே, அதற்காக முழுமையான யோகத்தைக் கொண்டிருப்பது அவசியம் ஆகும். நீங்கள் ஒரேயொரு சிவபாபாவைத் தவிர வேறு எதனையும், அதாவது, உங்கள் செல்வம், உங்கள் குழந்தைகள் போன்ற எதனையும் நினைவு செய்யக்கூடாது. அப்பொழுதே உங்களால் அனைத்திலும் அதிமேலான புலமைப் பரிசிலைக் கோரி, ஓர் உயர்ந்த பரிசையும் பெற முடியும். அம்மக்கள் அமைதி பற்றி ஆலோசனை வழங்கும்போது, சதப் பெறுமதி வாய்ந்த பதக்கத்தையே பெறுவதுடன், அதனையிட்டுக் களிப்படைந்தவர்களாகவும் ஆகுகின்றனர். நீங்கள் இப்பொழுது என்ன பரிசைப் பெறுகின்றீர்கள்? நீங்கள்

உலக அதிபதிகள் ஆகுகின்றீர்கள். நீங்கள் ஐந்து முதல் ஆறு மணித்தியாலங்கள் வரை யோகத்தில் நிலைத்திருந்தால், இலக்ஷ்மி அல்லது நாராயணன் ஆகிவிடுவீர்கள் என்றில்லை, இல்லை, நீங்கள் பெருமளவு முயற்சி செய்யவேண்டும். இறுதியில் ஒரேயொரு சிவபாபா மாத்திரமே நினைவு செய்யப்பட வேண்டும்; வேறு எவருமே நினைவு செய்யப்படக் கூடாது. நீங்கள் அதிமகத்தான தேவர்கள் ஆகுகின்றீர்கள். நீங்கள் பூஜிக்கத் தகுதிவாய்ந்தவர்களாக இருந்தீர்கள் எனவும், பின்னர் மாயை உங்களைத் தூய்மையற்ற, பூஜிப்பவர்கள் ஆக்கிவிட்டாள் எனவும் தந்தை விளங்கப்படுத்தியுள்ளார். மக்கள் உங்களை வினவுகின்றனர்: நீங்கள் பிரம்மாவை ஒரு தேவராக அல்லது கடவுளாக நம்புகின்றீர்களா? அவர்களிடம் கூறுங்கள்: நாங்கள் பிரம்மாவைக் கடவுள் என்று கூறுவதில்லை. வந்து, இதனைப் புரிந்துகொள்ளுங்கள். உங்களிடம் மிகச் சிறந்த படங்கள் உள்ளன. திரிமூர்த்தி, சக்கரம், விருட்சம் ஆகிய படங்கள் முதந்தரமானவை. இப்படங்கள் ஆரம்பத்திலிருந்தே உள்ளன, அவை உங்களுக்கு மிகவும் பயனுள்ளதாக இருக்கும். நீங்கள் வெளிநாட்டவர்களிடம் இலக்ஷ்மி, நாராயணனின் படத்தைக் கொண்டு சென்றால், அவர்களால் இந்த ஞானத்தைப் புரிந்துகொள்ள முடியாது. திரிமூர்த்தி, சக்கரம், விருட்சம் ஆகிய படங்களே பிரதானமான படங்கள். யார் எந்நேரத்தில் வருகின்றார்கள், ஆதி சனாதன தேவிதேவதா தர்மம் எப்பொழுது முடிவடைகின்றது, பின்னர் அந்த ஒரேயொரு தர்மத்தை ஸ்தாபிப்பவர் யார், எவ்வாறு ஏனைய சமயங்கள் அனைத்தும் முடிவடைகின்றன போன்ற விடயங்கள் அவற்றில் காட்டப்பட்டுள்ளன. சிவபாபாவே அதி மேலானவர் என்பதையும், பின்னர் எவ்வாறு பிரம்மா விஷ்ணுவாகவும், விஷ்ணு பிரம்மாவாகவும் ஆகுகின்றார் என்பதையும் நீங்கள் விளங்கப்படுத்த வேண்டும். இவ்விளக்கங்களைக் கொடுப்பதற்காகவே இப்படங்கள் உருவாக்கப்பட்டுள்ளன. காட்சிகளுக்காக மாத்திரமே சூட்சுமலோகம் உள்ளது. தந்தை முதலில் சூட்சுமலோகத்தையும், பின்னர் பௌதீக உலகத்தையும் உருவாக்குகின்றார். பிரம்மா ஒரு தேவர் அல்லர். விஷ்ணு ஒரு தேவர் ஆவார். நீங்கள் மற்றவர்களுக்கு விளங்கப்படுத்துவதற்காகவே காட்சிகளைப் பெறுகின்றீர்கள். மனித குலத்தின் தந்தையாகிய பிரம்மா இங்கேயே உள்ளார். பிரம்மாவுடன் பின்னர் தேவர்கள் ஆகுகின்ற பிராமணர்கள் உள்ளனர். தேவர்கள் எப்போதும் அலங்கரிக்கப்பட்டிருக்கிறார்கள்; அவர்கள் தேவதைகள் என அழைக்கப்படுகின்றனர். அவர்கள் தேவதைகளாகிய பின்னர், சென்று ஒரு தேவரின் அந்தஸ்தைப் பெறுகின்றனர். அவர்கள் கருப்பை என்னும் மாளிகையிலிருந்து பிறப்பெடுப்பார்கள். உலகம் தொடர்ந்தும் மாற்றமடைகின்றது. நீங்கள் மேலும் முன்னேறும்போது, அனைத்தையும் காண்பீர்கள்; நீங்கள் மிகவும் உறுதியானவர்கள் ஆகுவீர்கள். சொற்ப காலமே எஞ்சியுள்ளது. நீங்கள் ஒரு சாதாரண மனிதரிலிருந்து நாராயணர் ஆகுவதற்காகவே இங்கு வந்துள்ளீர்கள். நீங்கள் சித்தியடையாது விட்டால் பிரஜைகள் ஆகுவீர்கள். சந்நியாசிகளால் இவ்விடயங்கள் எதனையும் விளங்கப்படுத்த முடியாது. அவர்கள் இராமரை ஓர் அரசராகப் போற்றினாலும், அவர்கள் அவரது கௌரவத்தை முற்றிலும் அழித்துவிட்டார்கள். அங்கு எவ்வாறு அநீதியான விடயங்கள் இருக்க முடியும்? அவ் விடயங்கள் அனைத்தும் பக்தி மார்க்க விடயங்களாகும். இதனாலேயே மாயையும் பொய், சரீரமும் பொய் என்பது நினைவுகூரப்படுகின்றது. மாயையே ஐந்து விகாரங்கள் என அழைக்கப்படுகின்றது, செல்வம் அல்ல. செல்வம், செழிப்பு என

அழைக்கப்படுகின்றது. மாயை என்றால் என்ன என்பதுகூட மனிதர்களுக்குத் தெரியாது. தந்தை இனிமையிலும் இனிமையான குழந்தைகளாகிய உங்களுக்கு இதனை விளங்கப்படுத்துகின்றார். தந்தை கூறுகின்றார்: பரமாத்மாவாகிய நான் உங்களை உலக அதிபதிகள் ஆக்குகின்றேன். நான் உங்களை என்னை விடவும் அதி மேன்மையானவர்களாக ஆக்குகின்றேன். நீங்கள் மிகவும் மேன்மையான கல்வியைக் கற்கின்றீர்கள். மனிதர்களைத் தேவர்கள் ஆக்குவதற்குக் கடவுளுக்கு நீண்டகாலம் எடுக்கவில்லை என நினைவுகூரப்படுகின்றது. தேவர்கள் சத்தியயுகத்திலும், மனிதர்கள் கலியுகத்திலும் உள்ளனர். இப்பொழுது நீங்கள் சங்கமயுகத்தில் இருக்கின்றீர்கள், நீங்கள் சாதாரண மனிதர்களிலிருந்து தேவர்களாக மாறுகின்றீர்கள். அவர் அனைத்தையும் உங்களுக்கு அத்தகையதோர் இலகுவான முறையில் கூறுகின்றார். நீங்கள் நிச்சயமாகத் தூய்மையாகுவதுடன், பிரஜைகள் பலரையும் உருவாக்க வேண்டும். ஒவ்வொரு கல்பத்திலும் சத்தியயுகத்தில் இருந்த அளவு பிரஜைகளை நீங்கள் உருவாக்குகின்றீர்கள். சத்தியயுகம் இருந்தது, அது இப்பொழுது இல்லை. ஆனால் அது மீண்டும் ஒருமுறை இருக்கும். அந்நேரத்தில் இலக்ஷ்மியும் நாராயணனும் உலக அதிபதிகளாக இருப்பார்கள். அவர்களின் உருவங்கள் இன்னமும் இருக்கின்றன. தந்தை கூறுகின்றார்: நான் இப்பொழுது இந்த ஞானத்தை உங்களுக்குக் கொடுக்கின்றேன். பின்னர் அது மறைந்துவிடும். துவாபர யுகத்தில் பக்திமார்க்கம் ஆரம்பமாகும்போது, இராவண இராச்சியமும் வருகின்றது. உலகச் சக்கரம் எவ்வாறு தொடர்ந்து சுழல்கின்றது என்பதை வெளிநாட்டவர்களுக்கும் உங்களால் விளங்கப்படுத்த முடியும். ஏனைய சமயத்தவர்கள் இலக்ஷ்மி நாராயணன் படத்துடன் எவ்விதத் தொடர்பும் கொண்டிருக்கமாட்டார்கள். இதனாலேயே பாபா திரிமூர்த்தி மற்றும் விருட்சப் படங்களே முக்கியமானவை எனக் கூறுகின்றார். இவை முதற்தரமானவை. விருட்சம், சக்கரம் ஆகிய படங்களிலிருந்து எச்சமயம் எப்போது வருகின்றது என்பதையும், கிறிஸ்து எப்போது வருகிறார் என்பதையும் அவர்களால் புரிந்துகொள்ள முடியும். ஏனைய சமயங்கள் அனைத்தும் கல்பத்தின் இரண்டாவது அரைப் பாகத்தில் இருக்கிறது. சூரிய, சந்திர வம்சங்களே கல்பத்தின் முதல் அரைப் பகுதியில் இருக்கின்றன. இது 5000 வருடங்கள் கொண்ட ஒரு நாடகமாகும். ஞானம், பக்தி, விருப்பமின்மை என்பன உள்ளன. ஞானம் பகலும், பக்தி இரவும் ஆகும். அதன்பின்னர் எல்லையற்ற விருப்பமின்மை உள்ளது. இப்பழைய உலகம் இப்பொழுது அழிக்கப்படவுள்ளது என்பதால் நீங்கள் அதனை மறந்துவிட வேண்டும் என்பதைப் புரிந்துகொள்கின்றீர்கள். தூய்மையாக்குபவர் யார் என்பதையும் நீங்கள் நிரூபிக்க வேண்டும். 'சீதையின் இராமரே தூய்மையாக்குபவர்' என மக்கள் தொடர்ந்தும் இரவு பகலாகப் பாடுகின்றனர். காந்தி கீதையைப் படிப்பது வழக்கம். அவரும் 'ஓ, தூய்மையாக்குபவரே! சீதைகள் அனைவரினதும் இராமரே!' எனப் பாடினார். ஏனெனில் நீங்கள் அனைவரும் மணவாட்டிகளான சீதைகள். தந்தையே மணவாளன் ஆவார். அவர்கள் பின்னர் பாடுகின்றனர்: இராமரே ரகு குலத்து அரசர்.... இப்பொழுது, அவர் திரேதா யுகத்து அரசர் ஆவார். முழு விடயத்தையும் அவர்கள் குழப்பி விட்டார்கள். அவர்கள் அனைவரும் தொடர்ந்து கைதட்டிப் பாடுகின்றார்கள். நானும்கூட பாடியதுண்டு. நானும் ஒரு வருடமாக, காதியையே (பருத்திக் கைத்தறி ஆடைகள்) அணிந்தேன். இவரும் (பிரம்மா) காந்தியைப் பின்பற்றுபவராக இருந்தார்; அவர் அனைத்திலும் அனுபவம் பெற்றுள்ளார் என்பதைத் தந்தை இங்கமர்ந்திருந்து

விளங்கப்படுத்துகின்றார். முதலாவதாக இருந்தவர் இறுதியானவர் ஆகிவிட்டார். அவர் மீண்டும் முதலாமவர் ஆகுவார். நீங்கள் ஏன் பிரம்மாவின் படத்தை எங்கும் வைத்திருக்கின்றீர்கள் என மக்கள் உங்களைக் கேட்கின்றார்கள். அவர் ஏன் விருட்சத்தின் உச்சியில் நிற்பதாகக் காட்டப்படுகின்றார் என அவர்களுக்கு விளங்கப்படுத்துங்கள். இத்தூய்மையற்ற உலகின் இறுதியில் விருட்சத்தின் உச்சியில் அவர் நின்றனாகொண்டிருப்பது மிகவும் தெளிவாக இருக்கின்றது. ஸ்ரீகிருஷ்ணரும் உச்சியிலேயே காட்டப்பட்டுள்ளார். இரு பூனைகள் சண்டையிடும்போது அவைகளுக்கிடையே இருந்து வெண்ணெயைக் ஸ்ரீகிருஷ்ணர் பெறுகின்றார். தாய்மார்கள் காட்சிகளைப் பெறுகின்றனர். அவருடைய வாயில் வெண்ணெயோ, அல்லது சந்திரனோ இருப்பதாக அவர்கள் நினைக்கிறார்கள். உண்மையில் உலக இராச்சியமே அவருடைய வாயில் இருக்கின்றது. இரு பூனைகள் சண்டையிடிகின்றன, அவைகளுக்கிடையே உள்ள வெண்ணெயைத் தேவர்களாகிய நீங்கள் பெறுகின்றீர்கள். அந்த வெண்ணெய் உலக இராச்சியத்தைக் குறிக்கின்றது. குண்டுகளை உற்பத்தி செய்வதில் அவர்கள் பல முன்னேற்றங்களைக் கொண்டிருக்கிறார்கள். மக்கள் உடனடியாகவே மரணிக்கக்கூடிய அத்தகைய பொருட்களையே அவர்கள் இப்போது பயன்படுத்துகின்றார்கள். ஹிரோசிமா காலத்தில் நடந்தது போன்று அவர்கள் தொடர்ந்து வேதனையை அனுபவிக்க மாட்டார்கள். அதில் பாதிக்கப்பட்டவர்கள் இன்னமும் உயிருடன் இருக்கின்றனர். தந்தை விளங்கப்படுத்துகின்றார்: இனிமையிலும் இனிமையான குழந்தைகளே, நீங்கள் அரைக்கல்பத்திற்குச் சந்தோஷமாக இருக்கிறீர்கள். அங்கு சண்டையிடுதல் போன்ற எதனதும் சுவடேனும் கிடையாது. அவையனைத்தும் பின்னரே ஆரம்பமாகியது. அப்போது இவ் விடயங்கள் எதுவும் இருக்கவில்லை, எதிர்காலத்திலும் அவை இருக்காது. சக்கரம் மீண்டும், மீண்டும் சுழலும். தந்தை அனைத்தையும் மிகத்தெளிவாக விளங்கப்படுத்துகின்றார், குழந்தைகளாகிய நீங்கள் அதனை மிகச்சரியாகக் கிரகித்து, உங்களை இறை சேவையில் ஈடுபடுத்த வேண்டும். இது ஒரு தீய உலகம்; இது நச்சாறு எனவும் அழைக்கப்படுகின்றது. தந்தை உங்களை மேன்மையானவர்களாகக் கருதுமளவிற்கு நீங்கள் உங்களை மேன்மையானவர் எனக் கருதுவதில்லை எனத் தந்தை இங்கமர்ந்திருந்து குழந்தைகளாகிய உங்களுக்கு விளங்கப்படுத்துகின்றார். குழந்தைகளாகிய நீங்கள் மிக மேன்மையான குலத்திற்குரியவர்களாக இருப்பதால், மகத்தான போதையைக் கொண்டிருக்க வேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்படாதிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் புத்தியைச் சிறந்ததாக்குவதற்கு, தினமும் தேவையான அளவு ஞானமிர்தத்தைப் பெறுங்கள். நினைவைக் கொண்டிருப்பதுடன் நீங்கள் நிச்சயமாக இக்கல்வியில் முழுக்கவனம் செலுத்த வேண்டும். ஏனெனில், இக்கல்வியின் மூலமே உங்களால் உயர்ந்ததோர் அந்தஸ்தைக் கோர முடியும்.
2. நாங்கள் அதி மேன்மையான குலத்திற்கு உரியவர்கள், கடவுளே

எங்களுக்குக் கற்பிக்கின்றார்! இந்தப் போதையில் நிலைத்திருங்கள்.
ஞானத்தைக் கிரகிப்பதுடன் இறை சேவையிலும் மும்முரமாக இருங்கள்.
ஆசீர்வாதம்: திடசங்கற்பம் நிறைந்தவராகவும், திருப்தி என்ற சிறப்பியல்பையும்
கொண்டிருப்பதன் மூலம் எந்தவொரு கடினமான பரீட்சையிலும்
வெற்றியீட்டுவீர்களாக.

திருப்தி பிராமணர்களின் விசேட குணமாகும். நீங்கள் பெற்றிருக்கின்ற
பாகத்தில் திருப்தியாக இருப்பதே முன்னேற்றம் அடைவதாகும்.
என்ன நடந்தாலும், எவரேனும் உங்களை அவதூறு செய்தாலும்,
அருள்பவரின் குழந்தைகளாகிய நீங்கள் எந்தச் சந்தர்ப்பத்திலும்
திருப்தியற்றவர்கள் ஆக முடியாது. உங்களையிட்டு நீங்கள் திருப்தி
கொண்டிருப்பதுடன் பிறரையிட்டும் திருப்தியாக இருக்க வேண்டும்.
இதற்கு, எவ்வளவு கடினமான பரீட்சையாயினும் நீங்கள்
திருப்தியாகவே இருப்பீர்கள் என்பதில் திடசங்கற்பம் கொண்டிருங்கள்.
அப்பொழுது நீங்கள் தொடர்ந்தும் வெற்றியீட்டுவீர்கள்.

சுலோகம்: சந்தோஷமாக இருப்பவர்களின் இதயங்களில், சந்தோஷ சூரியன்
மிகப் பிரகாசமாக உதயமாகின்றான்.

---ஓம் சாந்தி---